

75A

عمران سیریز نمبر

ڈائمنڈ جوبلی نمبر


ڈائمنڈ مشن

ظہیر احمد

ارسلان پبلی کیشنز، اوقاف بلڈنگ، ملتان
پاک گیٹ

عمران سیریز
ڈائمنڈ مشن

ڈائمنڈ جوبلی نمبر



ظہیر احمد

ظہیر احمد

ارسلان پبلی کیشنز، اوقاف بلڈنگ، ملتان

محترم قارئین۔ السلام علیکم۔

میرا نیا اور طویل ترین ناول ڈائمنڈ جوبلی نمبر ”ڈائمنڈ مشن“ آپ کے ہاتھوں میں ہے۔ یہ ناول اپنی نوعیت اور طوالت کے اعتبار سے انتہائی منفرد انداز کا حامل ہے۔ ناول چونکہ دو ہزار صفحات تک پہنچ چکا تھا اس لئے اسے ایک جلد میں شائع کرنا مشکل ثابت ہو رہا تھا کیونکہ ایک ضخیم ناول جس کی قیمت ظاہر ہے زیادہ ہوتی آپ کی پہنچ سے دور ہو سکتا تھا اس لئے سوچ سمجھ کر اور بہت سی باتوں کو نظر میں رکھ کر آپ کی سہولت کے لئے فیصلہ کیا گیا کہ یہ ناول حصوں میں شائع کیا جائے اور اس ناول کے اتنے حصے بنائے جائیں جنہیں آپ ایک ایک کر کے آسانی سے خرید سکیں اور آپ کی جیب پر بار نہ پڑے۔

یہ ناول کتنے حصوں پر مشتمل ہوگا یہ تو آپ کو پتہ چل ہی جائے گا لیکن میں یقین کے ساتھ کہتا ہوں کہ ناول کا ایک حصہ پڑھنے کے بعد آپ اس وقت تک بے چین رہیں گے جب تک ناول کا دوسرا حصہ آپ کے ہاتھوں میں پہنچ نہیں جاتا۔ اس ناول کو ہر لحاظ سے منفرد اور آپ کے اعلیٰ معیار کے مطابق لکھنے کے لئے انتھک محنت کی گئی ہے جس میں میرے ساتھ ساتھ ارسلان پہلی کیشنز کے روح رواں جناب محمد اشرف قریشی صاحب اور ارسلان پہلی کیشنز کی

اس ناول کے تمام نام مقام کردار واقعات اور پیش کردہ سچویشنز قطعی فرضی ہیں، بعض نام بطور استعارہ ہیں۔ کسی قسم کی جزوی یا کلی مطابقت محض اتفاقیہ ہوگی۔ جس کے لئے پبلشرز مصنف پر نظر قطعی ذمہ دار نہیں ہوں گے۔

ناشران ----- محمد ارسلان قریشی

----- محمد علی قریشی

ایڈوائزر ----- محمد اشرف قریشی

کمپوزنگ، ایڈیٹنگ محمد اسلم انصاری

طابع ----- سلامت اقبال پرنٹنگ پریس ملتان

Price Rs 180/-



Mob 0333-6106573 0336-3644440 0336-3644441

Phone 061-4018666

E.Mail.Address arsalan.publications@gmail.com

پوری ٹیم کی محنت بھی شامل ہے۔ ان کے ساتھ ساتھ پرنسز حضرات اور بک بانڈر حضرات کا بھی میں مشکور ہوں جو میری اس مسلسل جدوجہد میں میرے ساتھ ہیں ان کے علاوہ میں ان تمام دوستوں کا بھی تہہ دل سے شکر گزار ہوں جو میرے لکھے ہوئے ناول انتہائی ذوق و شوق سے پڑھتے ہیں اور انہیں سراہ کر مجھے مزید لکھنے کا حوصلہ دیتے ہیں۔ آپ سب کی محبت، عزت اور ناولوں کی پسندیدگی ہی میری محنت کا ثمر ہے جس کے لئے میں آپ سب کا جتنا بھی شکریہ ادا کروں کم ہوگا۔

اب آپ ناول کا مطالعہ کیجئے اور اس کے طویل دھارے میں کھو جائیے۔ ناول پڑھ کر میرے لئے اتنا وقت ضرور نکال لیجئے گا کہ مجھے اپنی پسند اور ناپسند کے بارے میں ایک خط لکھ کر مستفید کر سکیں۔ آپ کی آراء میرا قیمتی اثاثہ ہیں۔

اب اجازت دیجئے۔

اللہ آپ کا نگہبان ہو۔

آپ کا مخلص۔

ظہیر احمد

فون کی گھنٹی بج اٹھی تو آفس میں میز کے پیچھے بیٹھا ہوا لمبا چوڑا اور بھاری جسامت والا نوجوان چونک پڑا۔ وہ کرسی کی پشت سے ٹیک لگائے اخبار دیکھ رہا تھا۔ فون کی گھنٹی سن کر اس نے اخبار سمیٹ کر میز پر رکھا اور ہاتھ بڑھا کر رسیور اٹھا لیا۔

”ٹی مور بول رہا ہوں“..... اس آدمی نے انتہائی کرخت لہجے میں کہا۔

”لارنس بول رہا ہوں باس“..... دوسری طرف سے مردانہ آواز سنائی دی۔

”کیوں فون کیا ہے“..... نوجوان نے جس کا نام ٹی مور تھا، اسی طرح کرخت لہجے میں کہا۔

”برائن کے بارے میں ایک رپورٹ دینی ہے باس“..... لارنس نے مؤدبانہ لہجے میں کہا۔

”کیوں کیا ہوا اسے۔ کیا اسے مرگی کا دورہ پڑ گیا ہے یا اسے

کسی باؤ لے کتے نے کاٹ لیا ہے“..... ٹی مور نے انتہائی سرد لہجے میں کہا۔

”نو باس۔ ایسی بات نہیں ہے“..... لارس نے ٹی مور کا سرد لہجہ سن کر سہم جانے والے انداز میں کہا۔

”تو پھر کیا ہوا ہے اسے۔ بتاؤ“..... ٹی مور نے اسی طرح انتہائی غراہٹ بھرے لہجے میں کہا۔

”وہ فرار ہو گیا ہے باس۔ میں دو روز سے اسے تلاش کر رہا ہوں لیکن کابرن میں اس کا کوئی نام و نشان نہیں مل رہا“..... لارس نے کہا۔

”فرار ہو گیا ہے۔ کیا مطلب۔ کیسے فرار ہوا ہے وہ۔ میں نے تمہیں اس پر نظر رکھنے کا حکم دیا تھا۔ نانس“..... ٹی مور نے انتہائی غصیلے لہجے میں کہا۔

”میں اس پر مسلسل نظر رکھے ہوئے تھا باس لیکن شاید وہ رات کے وقت اپنے فلیٹ کی عقبی کھڑکی سے نکل گیا تھا۔ میں نے اس کی رہائش گاہ کی چیکنگ کی ہے۔ اس کے بیڈ روم کی عقبی کھڑکی بھی کھلی ہوئی ہے۔ عقبی راستے پر بھی میں نے اپنا ایک آدمی بٹھایا ہوا تھا۔ برائن نے اسے سائیلنسر لگے ریوالور سے ہلاک کیا اور وہاں سے نکل جانے میں کامیاب ہو گیا“..... لارس نے سہمے ہوئے لہجے میں کہا۔

”ہونہ۔ اس کا مطلب ہے کہ میرا اس پر شک درست تھا۔

وہی زیرو روم میں گیا تھا اور اسی نے وہاں سے بی ڈی چوری کیا ہے“..... ٹی مور نے غراہٹ بھرے لہجے میں کہا۔ اس کا چہرہ غصے سے گبڑا ہوا تھا۔

”لیس باس۔ شاید اسے اس بات کی سن گن مل گئی تھی کہ آپ کو اس پر بی ڈی چوری کرنے کا شک ہے اور شاید اسے اس بات کا بھی پتہ چل گیا تھا کہ اس کی نگرانی کی جا رہی ہے اس لئے اس نے یہاں سے نکل جانے میں ہی عافیت سمجھی تھی“۔ لارس نے کہا۔

”تم نے اس کی تلاش کے لئے کیا کیا ہے۔ نانس“..... ٹی مور نے کہا۔

”میں نے سپیشل فورس پورے کابرن میں پھیلا دی ہے باس۔ تمام داخلی اور خارجی راستوں کی پکینگ کر دی گئی ہے۔ ہوائی اڈوں، ریلوے اسٹیشن، بس اڈوں اور ذرائع آمد و رفت کے تمام راستوں کو سیلڈ کر دیا ہے لیکن تاحال برائن کا کچھ پتہ نہیں چل سکا ہے اس کے علاوہ میرا ایک گروپ شہر کے تمام ہوٹلوں، کلبوں، باروں اور گیم رومز کو بھی چیک کر رہے ہیں۔ ہر جگہ برائن کی تلاش کی جا رہی ہے لیکن ابھی تک اس کا کوئی سراغ نہیں ملا ہے۔ شاید وہ اسی رات شہر سے نکل جانے میں کامیاب ہو گیا تھا جب اس نے میرے آدمی کو ہلاک کیا تھا“..... لارس نے جواب دیا۔

”اسے تلاش کرو لارس۔ ہر جگہ تلاش کرو، اگر بی ڈی اس کے پاس ہے تو پھر اسے یہاں سے کسی بھی صورت میں نہیں نکلنا

چاہئے۔ اس کی تلاش میں کابرن کا زمین آسمان ایک کر دو۔ سمجھے تم..... ٹی مور نے تیز تیز بولتے ہوئے کہا۔

”لیس باس۔ آپ بے فکر رہیں۔ برائن اگر کابرن میں ہی کہیں چھپا ہوا ہے تو وہ مجھ سے زیادہ دیر نہیں بچ سکے گا۔ میں اسے معمولی کپتھوے کی طرح زمین کے نیچے سے بھی کھینچ نکالوں گا“..... لارنس نے جواب دیا۔

”ایک بات کا خیال رکھنا۔ تم نے اسے زندہ پکڑنا ہے۔ اس کا منہ میں خود کھلاؤں گا۔ اگر واقعی بی ڈی کی چوری میں اس کا ہاتھ ہے تو میں بی ڈی اس کے حلق میں ہاتھ ڈال کر نکلاؤں گا۔ مجھے وہ ہر صورت میں زندہ چاہئے“..... ٹی مور نے کہا۔

”لیس باس۔ میں اسے زندہ پکڑ کر آپ کے حوالے کروں گا۔“

لارنس نے جواب دیا۔

”ایک بات کا اور خیال رکھنا۔ کسی کو اس بات کا پتہ نہیں چلنا چاہئے کہ ہم برائن پر بی ڈی چوری کرنے شک کر رہے ہیں۔ اس معاملے میں کسی بھی جگہ بی ڈی کا نام بھی نہیں آنا چاہئے۔ سمجھ گئے تم“..... ٹی مور نے غراتے ہوئے کہا۔

”لیس باس۔ سمجھ گیا“..... لارنس نے مؤدبانہ لہجے میں کہا اور ٹی مور نے رسیور کریڈل پر رکھ دیا۔ ابھی اس نے رسیور کریڈل پر رکھا ہی تھا کہ کمرے میں سیٹی کی آواز سنائی دی تو ٹی مور چونک پڑا اس نے فوراً میز کی دراز کھولی اور اس میں موجود ایک جدید ساخت کا

ٹرانسمیٹر نکال لیا۔ سیٹی کی آواز اسی ٹرانسمیٹر سے نکل رہی تھی اور اس پر لگا ہوا سرخ رنگ کا ایک بلب بھی جل بجھ رہا تھا۔ ٹی مور نے ایک بٹن پر پریس کیا تو سرخ بلب بجھ گیا اور اس کی جگہ سبز رنگ کا بلب جل اٹھا۔

”ہیلو ہیلو۔ لارڈ کالنگ۔ ہیلو۔ اوور“..... سبز بلب کے جلتے ہی دوسری طرف سے تیز آواز سنائی دی۔

”لیس لارڈ۔ ٹی مور انڈنگ یو۔ اوور“..... ٹی مور نے انتہائی مؤدبانہ لہجے میں کہا۔

”کوڈ۔ اوور“..... لارڈ نے کرخت لہجے میں کہا۔

”ڈبل ایٹ۔ اوور“..... ٹی مور نے کہا۔

”سپیشل کوڈ۔ اوور“..... دوسری طرف سے کہا گیا۔

”ایٹ ایٹ۔ اوور“..... ٹی مور نے جواب دیا۔

”کوڈ درست ہیں۔ اپنا اصلی نام بتاؤ۔ اوور“..... لارڈ نے اسی انداز میں کہا۔

”ٹی مور ہی اصل نام ہے۔ اوور“..... ٹی مور نے اسی طرح مؤدبانہ لہجے میں کہا۔

”اوکے۔ یہ بتاؤ کہ ابھی تک تم نے لارا کو میرے پاس کیوں نہیں بھیجا۔ میں کب سے اس کا انتظار کر رہا ہوں۔ اوور“..... لارڈ نے سرد لہجے میں کہا تو ٹی مور بری طرح سے چونک پڑا اس نے دیوار گیر کلاک کی طرف دیکھا اور اس کے چہرے پر حیرت کے

تاثرات پھیل گئے۔

”لارا کو یہاں سے گئے دو گھنٹے ہو چکے ہیں لارڈ۔ یہ کیسے ہو سکتا ہے کہ وہ اب تک آپ کے پاس نہ پہنچی ہو۔ اوور“..... ٹی مور نے حیرت بھرے لہجے میں کہا۔

”تو کیا میں جھوٹ بول رہا ہوں۔ نانسس۔ اوور“..... لارڈ نے بھڑکتے ہوئے کہا۔

”نن۔ن۔ نو لارڈ۔ میرا مطلب ہے کہ اسے اب تک آپ کے پاس پہنچ جانا چاہئے تھا پھر وہ اب تک پہنچی کیوں نہیں۔ اوور“..... لارڈ کا خوفناک لہجہ سن کر ٹی مور نے بوکھلائے ہوئے لہجے میں کہا۔

”یہی تو میں تم سے پوچھ رہا ہوں۔ نانسس۔ کہاں ہے وہ اور اب تک وہ میرے پاس پہنچی کیوں نہیں ہے۔ اوور“..... لارڈ نے غصیلے لہجے میں کہا۔

”مم۔مم۔ میں چیک کرتا ہوں لارڈ۔ میں نے تو اسے یہاں آتے ہی آپ کی طرف روانہ کر دیا تھا۔ اوور“..... ٹی مور نے ہونٹ چباتے ہوئے کہا۔

”تو پھر وہ اب تک پہنچی کیوں نہیں۔ کیا تم نے اسے بی ڈی دیا تھا۔ اوور“..... لارڈ نے پوچھا۔

”یس لارڈ۔ میں نے زیر و روم سے خود بی ڈی لا کر اسے دیا تھا۔ جسے لے کر وہ فوری طور پر ہیڈ کوارٹر کی طرف روانہ ہو گئی تھی۔

اوور“..... ٹی مور نے جواب دیا۔

”کون تھا اس کے ساتھ۔ اوور“..... لارڈ نے پوچھا۔

”وہ جیکب کے ساتھ آئی تھی اور اسی کے ساتھ بی ڈی لے کر گئی تھی۔ اوور“..... ٹی مور نے کہا۔

”کیا اس نے تمہیں بی ڈی لینے سے پہلے اپنی شناخت کرائی تھی اور میرا پیشل کارڈ تمہیں دیا تھا۔ اوور“..... لارڈ نے پوچھا۔

”یس لارڈ۔ لارا اور جیکب دونوں نے اپنی شناخت کرائی تھی اور لارا نے مجھے آپ کا پیشل کارڈ بھی دیا تھا۔ اس کارڈ کو لینے کے بعد ہی میں نے زیر و روم سے بی ڈی نکال کر اسے دیا تھا۔ اوور“..... ٹی مور نے کہا۔

”کارڈ کہاں ہے۔ اوور“..... لارڈ نے پوچھا۔

”میرے پاس ہے لارڈ۔ اوور“..... ٹی مور نے کہا اور اس نے میز کی پہلی دراز کھولی اور اس میں رکھا ہوا سلور کلر کا ایک وزینگ کارڈ نکال لیا۔ یہ کارڈ سلور کی دھات کا ہی بنا ہوا تھا جس پر کوئی تحریر یا کوئی نشان نہ تھا البتہ اس کے دو کنارے مڑے ہوئے تھے جبکہ دوسرے دو کناروں پر چھوٹے چھوٹے سوراخ بنے ہوئے تھے جن میں سے ایک کنارے کے سوراخ سرخ تھے اور دوسرے کنارے کا سوراخ نیلے رنگ کا تھا۔

”ہولز کلر بتاؤ۔ اوور“..... لارڈ نے کہا۔

”رائٹ ہول سرخ رنگ کا ہے اور لیفٹ ہول نیلے رنگ کا۔

اوور“..... ٹی مور نے جواب دیا۔

”ہاں۔ میں نے یہی کارڈ لارا کو دیا تھا۔ جب وہ بھی اصل تھی اور کارڈ بھی اصل ہے تو پھر وہ اب تک بی ڈی لے کر میرے پاس پہنچی کیوں نہیں۔ اوور“..... لارڈ نے حیرت اور پریشانی کے عالم میں کہا۔

”میں دیکھتا ہوں باس۔ ہو سکتا ہے کہ ان کی کار خراب ہو گئی ہو۔ کابرن میں ٹریفک میں پھسنے کا تو سوال نہیں پیدا ہوتا لیکن کار کی خرابی تو ممکن ہے۔ اوور“..... ٹی مور نے کہا۔

”میں نے اسے جدید اور نئی کار میں بھیجا تھا نانس۔ وہ خراب کیسے ہو سکتی ہے۔ میں لارا اور جیکب دونوں کو مسلسل کال کر رہا ہوں لیکن دونوں کے سیل فون آف ہیں۔ یہی نہیں ان کے وایج ٹرانسمیٹر بھی آف مل رہے ہیں۔ اوور“..... لارڈ نے کہا تو ٹی مور نے بے اختیار ہونٹ بھیجنے لئے۔

”تب کیا مسئلہ ہو سکتا ہے۔ اوور“..... ٹی مور نے ہونٹ چباتے ہوئے کہا۔

”بہر حال انہیں ٹریس کرو اور لارا سے کہو کہ وہ جلد سے جلد بی ڈی لے کر میرے پاس پہنچے۔ اوور اینڈ آل“..... لارڈ نے کہا اور اس کے ساتھ ہی اس نے رابطہ ختم کر دیا۔

”حیرت ہے۔ ایک گھنٹے کا راستہ ہے اور دو گھنٹے ہو چکے ہیں پھر لارا اور جیکب ابھی تک ہیڈ کوارٹر کیوں نہیں پہنچے۔ کہاں جا سکتے ہیں وہ دونوں“..... ٹی مور نے ٹرانسمیٹر آف کر کے اسے میز پر

رکھ کر بڑبڑاتے ہوئے کہا۔ چند لمحے وہ سوچتا رہا پھر اس نے کلائی پر بندھا ہوا وایج ٹرانسمیٹر آن کیا اور باری باری جیکب اور لارا کے وایج ٹرانسمیٹر پر کال دینے لگا لیکن دوسری طرف سے کوئی جواب موصول نہیں ہو رہا تھا۔ ٹی مور نے جھلا کر وایج ٹرانسمیٹر آف کیا اور جیب سے سیل فون نکال کر ان دونوں کو کال کرنے لگا لیکن لارڈ نے درست کہا تھا دونوں کے سیل فون آف تھے۔

”ہونہہ۔ کہیں ڈائمنڈ دیکھ کر لارا اور جیکب کی نیت تو نہیں بدل گئی“..... ٹی مور نے ہونٹ بھیجنے ہوئے کہا۔ اس نے فوراً میز پر پڑے ہوئے فون کا رسیور اٹھایا اور نمبر پر لیس کرنے لگا۔

”کر اس کلب“..... رابطہ ملتے ہی ایک مردانہ آواز سنائی دی۔

”ٹی مور بول رہا ہوں۔ ہیری سے بات کراؤ“..... ٹی مور نے کرخت لہجے میں کہا۔

”اوہ۔ لیس باس۔ میں بات کراتا ہوں“..... دوسری طرف سے کہا گیا اور چند لمحوں کے لئے دوسری طرف خاموشی چھا گئی۔

”ہیری بول رہا ہوں“۔ چند لمحوں بعد ایک بھاری آواز سنائی دی

”ٹی مور بول رہا ہوں“..... ٹی مور نے کرخت اور سخت لہجے میں کہا۔

”اوہ۔ لیس باس“..... ٹی مور کی آواز سن کر ہیری نے مؤدبانہ لہجے میں کہا۔

”ہیری۔ کیا تم جیکب اور لارا کے بارے میں جانتے ہو کہ وہ

کہاں رہتے ہیں“..... ٹی مور نے پوچھا۔

”یس باس۔ دونوں وائٹ فلاور بلڈنگ میں رہتے ہیں۔ دونوں کے فلیٹس تھرڈ فلور پر ہیں اور دونوں آسنے سائے ہی رہتے ہیں۔“

ہیری نے جواب دیا۔

”اوکے۔ تم اپنے آدمیوں کو لے کر ان کے فلیٹ میں جاؤ اور چیکنگ کرو کہ وہ فلیٹ میں ہیں یا نہیں۔ ان کا سامان بھی چیک کرنا ہے“..... ٹی مور نے کہا۔

”یس باس۔ لیکن.....“ ہیری نے کہنا چاہا۔

”یہ وقت لیکن ویکن کا نہیں ہے۔ جیسا تم سے کہا ہے ویسا کرو اور فوراً مجھے رپورٹ کرو“..... ٹی مور نے سرد لہجے میں کہا اور ساتھ ہی ریسور کریڈل پر رکھ دیا۔ پھر اس نے میز پر رکھا ہوا سیل فون اٹھایا اور تیزی سے نمبر پرپیس کرنے لگا۔

”لارس بول رہا ہوں باس“..... رابطہ ملتے ہی لارس کی آواز سنائی دی۔

”لارس کہاں ہو تم“..... ٹی مور نے پوچھا۔

”میں برائن کی تلاش میں کیولک ہوٹل آیا ہوں باس۔ اس ہوٹل کا مالک ایڈن میرا دوست ہے۔ اگر برائن یہاں موجود ہے تو اسے چیک کیا جاسکتا ہے“..... لارس نے جواب دیا۔

”برائن کے ساتھ ساتھ اب ہمیں لارا اور جیکب کو بھی تلاش کرنا ہے۔ وہ دونوں بھی برائن کی طرح غائب ہو گئے ہیں“..... ٹی

مور نے کہا۔

”جیکب اور لارا۔ دونوں غائب ہو گئے ہیں۔ کیا مطلب۔“

لارس نے حیرت بھرے لہجے میں کہا۔

”دو گھنٹے پہلے لارڈ نے لارا اور جیکب کو ایک جدید اور نئی کار میں میرے پاس بھیجا تھا۔ لارا، لارڈ کا سیشل کارڈ لائی تھی اور لارڈ سے میری بات بھی ہوئی تھی۔ لارڈ نے زیرو روم سے بی ڈی منگوا یا تھا۔ میں نے زیرو روم میں جا کر سیکرٹ سیف سے بی ڈی نکالا اور لا کر لارا کو دے دیا۔ لارا بی ڈی لے کر جیکب کے ساتھ لارڈ کی طرف روانہ ہو گئی۔ اسے ایک گھنٹہ پہلے لارڈ تک پہنچ جانا چاہئے تھا لیکن مجھے ابھی لارڈ کی کال آئی ہے۔ ان کا کہنا ہے کہ لارا ابھی تک ان کے پاس نہیں پہنچی ہے“..... ٹی مور نے اسے تفصیل بتاتے ہوئے کہا۔

”بی ڈی۔ لیکن باس وہ تو.....“ لارس نے حیرت بھرے لہجے میں کہا اور اپنا فقرہ ادھورا چھوڑ دیا۔

”میں نے سیف سے دوسرا بی ڈی نکال کر اسے دیا تھا نانسس۔ یہ تو ٹھیک ہے کہ لارڈ نے ابھی ایک ہی بی ڈی منگوا یا تھا۔ اگر وہ دونوں بی ڈی ایک ساتھ منگوا لیتے تو میرے لئے مسئلہ کھڑا ہو جاتا کیونکہ ابھی تک میں نے لارڈ کو یہ نہیں بتایا ہے کہ سیف سے دوسرا بی ڈی چوری ہو چکا ہے“..... ٹی مور نے کہا۔

”اوہ۔ تو اب لارا اور جیکب دوسرا بی ڈی بھی لے کر غائب ہو

گئے ہیں“..... لارس نے حیرت بھرے لہجے میں کہا۔
 ”ہاں۔ مجھے یہی لگ رہا ہے کیونکہ لارا اور جیکب کے سیل فون
 بھی آف ہیں اور ان سے واضح ٹرانسمیٹر پر بھی رابطہ نہیں ہو رہا۔ تم
 فوراً اپنے آدمیوں کو ان دونوں کی تلاش میں لگا دو۔ وہ ابھی دور
 نہیں گئے ہوں گے“..... ٹی مور نے کہا۔

”ان کی کار کا رنگ اور ماڈل بتا دیں باس۔ میں ابھی اپنے
 آدمیوں کو ان کی تلاش میں لگا دیتا ہوں“..... لارس نے کہا تو ٹی
 مور نے اسے جیکب اور لارا کی اس کار کے بارے میں بتانا شروع
 کر دیا جس میں وہ آئے تھے۔

”ان دونوں کے ساتھ برائن کی تلاش بھی جاری رکھو۔ مجھے تو
 فکر ہو رہی ہے کہ لارا اور جیکب کے غائب ہو جانے کے بعد لارڈ
 مجھے کال کر کے دوسرا بی ڈی لانے کا نہ کہہ دے۔ اگر ایسا ہوا تو
 میں لارڈ کو بی ڈی کہاں سے دوں گا“..... ٹی مور نے تشویش
 بھرے لہجے میں کہا۔

”لیس باس۔ اس وقت صورتحال انتہائی پریشان کن ہے۔“

لارس نے کہا۔

”تم ڈھونڈو ان تینوں کو۔ ان میں سے کوئی ایک بھی مل گیا تو
 مسئلہ حل ہو جائے گا“..... ٹی مور نے کہا اور ساتھ ہی اس نے
 رسیور کریڈل پر رکھ دیا۔ اس کے چہرے پر اب واضح طور پر
 پریشانی کے تاثرات دکھائی دے رہے تھے۔

”یہ آخر ہو کیا رہا ہے۔ پہلے زیرو روم میں برائن نے نقب لگا
 کر بلیک ڈائمنڈ اڑایا اور اب لارڈ نے لارا اور جیکب کو دوسرا بلیک
 ڈائمنڈ لینے بھیجا تو اسے لے کر وہ دونوں غائب ہو گئے۔ کہیں
 دونوں ڈائمنڈز غائب کرنے کے لئے یہ تینوں آپس میں تو نہیں
 ملے ہوئے تھے“..... ٹی مور نے بڑبڑاتے ہوئے کہا۔ پھر تقریباً
 ایک گھنٹے بعد ایک بار پھر ٹرانسمیٹر جاگ اٹھا اور اس سے سیٹی کی
 آواز آنے لگی۔ ٹرانسمیٹر سے سیٹی کی آواز سن کر ٹی مور کے چہرے
 پر گھبراہٹ اور پریشانی کے تاثرات نمایاں ہو گئے۔

”اب کیا کروں۔ اگر لارڈ نے کہا کہ لارا ابھی تک ان کے
 پاس بلیک ڈائمنڈ نہیں لائی ہے اس لئے دوسرا ڈائمنڈ ان کے پاس
 پہنچا دیا جائے تو میں اسے کیا جواب دوں گا“..... ٹی مور نے
 پریشانی سے بھرپور لہجے میں کہا۔ اس نے کاپتے ہاتھوں سے ٹرانسمیٹر
 اٹھایا اور اس کا بٹن پریس کر دیا۔ ٹرانسمیٹر کا سرخ رنگ کا بلب
 سارک کر رہا تھا۔ بٹن پریس ہوتے ہی سرخ بلب بجھ گیا اور اس کی
 جگہ سبز رنگ کا بلب جل اٹھا۔

”ہیلو ہیلو۔ لارڈ کالنگ۔ ہیلو۔ اوور“..... سبز بلب کے جلنے ہی
 دوسری طرف سے تیز آواز سنائی دی۔

”لیس لارڈ۔ ٹی مور اسٹنگ یو۔ اوور“..... ٹی مور نے انتہائی
 مؤدبانہ لہجے میں کہا۔

”لارا اور جیکب کا کچھ پتہ چلا۔ اوور“..... کوڈز کے تبادلوں

کے بعد لارڈ نے کرخت لہجے میں پوچھا۔

”میرے آدمی انہیں تلاش کر رہے ہیں لارڈ۔ جلد ہی ان کا پتہ

چل جائے گا۔ اور“..... ٹی مور نے ہنٹ چباتے ہوئے کہا۔

”پتہ چل جائے گا۔ کیا مطلب نانسس۔ تین گھنٹے ہو چکے

ہیں۔ اب تک ان کا پتہ کیوں نہیں چلا۔ یہاں پارٹی مجھ سے بار

بار رابطے کر رہی ہے۔ میں انہیں کیا جواب دوں۔ بولو۔ جواب دو

مجھے“..... لارڈ نے گرجتے ہوئے کہا۔

”مم۔ مم۔ میں کوشش کر رہا ہوں لارڈ۔ اور“..... لارڈ کی

گرج سن کر ٹی مور نے سہمے ہوئے لہجے میں کہا۔

”یہ الفاظ سن سن کر میرے کان پک گئے ہیں۔ اگر لارا اور

جیک اگلے دس منٹ میں بی ڈی لے کر میرے سامنے نہ پہنچے تو

ان کی جگہ میں تمہیں شوٹ کر دوں گا نانسس۔ اور“..... لارڈ نے اسی

انداز میں کہا۔ لارڈ کی بات سن کر ٹی مور کا رنگ سیاہ ہو گیا۔

”دو۔ دو۔ دس منٹ۔ لل۔ لل۔ لیکن لارڈ۔ دس منٹ میں

انہیں میں کہاں سے ڈھونڈ کر لاؤں گا اگر وہ دونوں اپنی مرضی سے

بی ڈی لے کر نکل گئے ہوں تو۔ اور“..... ٹی مور نے گہرائے

ہوئے لہجے میں کہا۔

”کیا۔ کیا مطلب۔ تم یہ کہنا چاہتے ہو کہ لارا اور جیک بی ڈی

لے کر بھاگ گئے ہیں۔ اور“..... لارڈ نے چیختے ہوئے کہا۔

”لیں لارڈ۔ تین گھنٹے ہو گئے ہیں۔ وہ آپ تک نہیں پہنچے ہیں

تو اس کا یہی مطلب ہے کہ ان کی نیت میں فتور آ گیا ہے اور وہ بی

ڈی لے کر فرار ہو گئے ہیں۔ اور“..... ٹی مور نے ہمت کرتے

ہوئے کہا۔

”اوہ اوہ۔ اگر ایسا ہے تو لارا اور جیک کو یہ غلطی بے حد بھاری

پڑے گی۔ میرا مال ہضم کرنا ان کے لئے آسان نہیں ہو گا۔ اگر وہ

واقعی بی ڈی لے کر غائب ہو گئے ہیں تو میں ان کی تلاش میں

زمین آسمان ایک کر دوں گا۔ وہ دنیا کے کسی بھی کونے میں چلے

جائیں مجھ سے نہیں چھپ سکیں گے۔ میں انہیں پاتال سے بھی کھینچ

نکالوں گا اور پھر ان کا انجام انتہائی بھیانک اور ہولناک ہو گا۔

اور“..... لارڈ نے غراتے ہوئے کہا۔

”لیں۔ لیں لارڈ۔ اور“..... ٹی مور نے خوف بھرے لہجے میں کہا

”ٹھیک ہے۔ ان دونوں کو اب میں خود ڈھونڈ لوں گا۔ بی ڈی

کے لئے میری ایک پارٹی سے ڈیل ہوئی ہے۔ تم ایسا کرو کہ زیرو

روم سے دوسرا بی ڈی لے آؤ اور اس بار بی ڈی تم خود لے کر آنا۔

اب میں تمہارے سوا کسی پر بھروسہ نہیں کر سکتا۔ اور“..... لارڈ نے

کرخت لہجے میں کہا اور ٹی مور ایک جھٹکے سے اٹھ کر کھڑا ہو گیا۔

اس کے چہرے پر خوف اور دہشت کے تاثرات نمودار ہو گئے اور

اس کا جسم کپکپانے لگا۔ وہی ہو گیا تھا جس کا اسے پہلے سے ہی

خوشہ تھا۔

”س۔ س۔ سوری لارڈ۔ دوسرا بی ڈی بھی چوری ہو گیا

ہے۔ اور..... ٹی مور نے لرزتی ہوئی آواز میں کہا۔ اس کی بات سن کر دوسری طرف چند لحوں کے لئے خاموشی چھا گئی پھر ایسی آواز سنائی دی جیسے انتہائی خونخوار بھیڑیا غرار رہا ہو۔

”تم ہوش میں تو ہو ٹی مور۔ جانتے ہو تم کیا کہہ رہے ہو۔ نانسس۔ اور..... لارڈ نے انتہائی غراہٹ بھرے لہجے میں کہا۔

”یس لارڈ۔ میں سچ کہہ رہا ہوں۔ زیرو روم سے ایک بی ڈی چوری ہو گیا ہے۔ اور..... ٹی مور نے اسی طرح سے لرزتی ہوئی آواز میں کہا۔

”کیسے چوری ہو گیا ہے نانسس۔ کس نے چوری کیا ہے اور زیرو روم سے بی ڈی کیسے چوری کیا جاسکتا ہے۔ بولو۔ جواب دو۔ اور..... لارڈ نے بری طرح سے بھڑکتے ہوئے کہا۔

”بی ڈی، برائن نے چوری کیا ہے لارڈ۔ وہ زیرو روم کا انچارج تھا۔ سٹرائنگ روم میں داخل ہونے اور وہاں ہر چیز خفیہ سیفوں میں رکھنے اور نکالنے کی ذمہ داری اس کی تھی۔ سٹرائنگ روم کے تمام دروازے اور لاکرز دو چابیوں اور دو سیشل کوڈز سے کھلتے ہیں۔ ایک چابی اور ایک سیشل کوڈ میں لگاتا ہوں اور دوسری چابی اور سیشل کوڈ برائن لگاتا تھا۔ دو روز قبل آپ نے مجھ سے پنک پرل منگوایا تو میں آپ کے حکم سے پرل لینے برائن کے ساتھ سٹرائنگ روم میں داخل ہوا۔ ہم دونوں نے مل کر زیرو روم اور پھر سیشل سیف کھول لیا۔ اس سیف میں پنک پرل کے ساتھ ایک بی ڈی

بھی موجود تھا۔ وہاں پنک پرل تو موجود تھا لیکن بی ڈی والا خانہ خالی تھا۔ میں نے برائن سے باز پرس کی تو اس نے یہ ماننے سے ہی انکار کر دیا کہ اس نے اس سیف میں بی ڈی دیکھا ہے۔ مجھے بھی اس بات پر حیرت تھی کہ زیرو روم کا دروازہ اور سیشل سیف اکیلا برائن نہیں کھول سکتا۔ اس وقت مجھے آپ کو پنک پرل پہنچانے کی جلدی تھی اس لئے میں وہاں سے پنک پرل لے کر نکل گیا اور آپ کو پہنچا دیا۔ واپس آتے ہی میں نے برائن سے بی ڈی کے بارے میں پوچھ گچھ کی لیکن اس نے یہ بات ماننے سے انکار کر دیا کہ بی ڈی اس نے چوری کیا ہے۔ میں نے اس کے ساتھ سٹرائنگ روم میں جا کر ایک بار پھر چیکنگ کی۔ ہر سیف چیک کیا۔ وہاں ایک بی ڈی موجود تھا لیکن دوسرا غائب تھا۔ برائن اس معاملے میں اپنی بات پر بضد تھا کہ اس نے اس سیف میں بی ڈی نہیں دیکھا۔ میں نے اسے چھوڑ دیا اور اس کھوج میں لگ گیا کہ آخر زیرو روم کے سیشل سیف سے بی ڈی کیسے غائب ہو گیا ہے۔ میں نے اپنے ایک گروپ کو برائن کی نگرانی پر لگا دیا۔ برائن کی ایکٹیوٹیز سے ایسا لگ رہا تھا جیسے واقعی اس معاملے میں اس کے ہاتھ صاف ہوں اور بی ڈی کے غائب ہونے میں اس کا کوئی ہاتھ نہ ہو لیکن آج وہ اپنے فلیٹ کی عقبی کھڑکی سے نکل گیا۔ اس کے فلیٹ کے عقب میں میرا ایک آدمی موجود تھا۔ برائن نے اسے گولی مار کر ہلاک کر دیا۔ جس سے مجھے اس بات کا یقین ہو گیا ہے کہ بی ڈی چوری کرنے

میں یقینی طور پر برائے کا ہی ہاتھ ہے۔ میں نے پورے کابرن میں اس کی تلاش شروع کر دی ہے۔ ابھی میں اس کی تلاش کر رہی رہا تھا کہ آپ کی کال آگئی اور آپ نے لارا کو میرے پاس بی ڈی لینے بھیج دیا۔ میں خوفزدہ ہو گیا۔ سیف میں دوسرا بی ڈی موجود تھا۔ میں نے وہی بی ڈی نکال کر لارا کو دے دیا۔ لیکن اب وہ بھی غائب ہو گئی ہے۔ مجھے ایسا لگ رہا ہے جیسے لارا، جیکب اور برائن تینوں بی ڈی کے لئے ایک ساتھ مل گئے ہیں اور ایک ساتھ فرار ہو گئے ہیں۔ اور..... ٹی مور نے ساری تفصیل بتاتے ہوئے کہا۔

”پہلا بی ڈی کب غائب ہوا تھا۔ اور..... لارڈ نے غراتے ہوئے پوچھا۔

”دو روز پہلے۔ اور..... ٹی مور نے کہا۔

”تو تم نے مجھے اس کے بارے میں خبر کیوں نہیں دی نانسس۔ دو روز ہو گئے ہیں میرا ربوں ڈالرز کی مالیت کا بی ڈی چوری ہو گیا ہے اور تم نے یہ خبر اب تک چھپائے رکھی ہوئی ہے۔ کیوں۔ نانسس۔ بولو۔ جواب دو۔ اور..... لارڈ نے حلق کے بل چیختے ہوئے کہا۔

”س۔ س۔ سوری لارڈ۔ میرا شک برائن پر تھا اور چونکہ وہ میری نگرانی میں تھا اس لئے مجھے یقین تھا کہ میں اس سے بی ڈی واپس حاصل کر لوں گا لیکن.....“ ٹی مور نے کہا۔

”اگر تمہیں شک تھا کہ سٹرائک روم سے بی ڈی اسی نے چوری

کیا ہے تو تم نے اسے دو روز تک آزاد کیوں چھوڑا تھا۔ اسے پکڑ لیتے اور اس کے حلق میں ہاتھ ڈال کر اگلاتے کہ اس نے بی ڈی کہاں غائب کیا ہے۔ اور..... لارڈ نے اسی طرح چیختے ہوئے کہا۔

”سوری لارڈ۔ برائن آپ کا خاص آدمی تھا۔ اسے آپ نے ہی سٹرائک روم کا انچارج بنایا تھا اس لئے میں اس پر تشدد کرنے سے ہچکچا رہا تھا۔ میں نے اسے آپ کا خوف بھی دلایا تھا لیکن اس پر کوئی اثر نہیں ہوا تھا۔ میں اس کی آپ سے شکایت لگانے سے ڈر رہا تھا اور اسے پریشاں کر رہا تھا کہ وہ بی ڈی کے بارے میں خود ہی بتا دے۔ اور..... ٹی مور نے کہا۔

”اوہ۔ نانسس۔ یہ تم نے کیا کیا۔ اتنا سب کچھ ہو گیا اور تم نے مجھے کچھ بتایا ہی نہیں۔ میرا ربوں ڈالرز کا نقصان ہو گیا ہے۔ ایک بی ڈی لے کر برائن نکل گیا ہے اور دوسرا لارا اور جیکب۔ اب میں اس پارٹی کو کیا جواب دوں گا۔ بولو۔ جواب دو مجھے۔ نانسس۔ اور..... لارڈ نے حلق کے بل دھاڑتے ہوئے کہا۔

”میں ان تینوں کی تلاش میں لگا ہوا ہوں لارڈ۔ وہ ابھی کابرن سے نہیں نکلے ہوں گے۔ میں جلد ہی ان کا سراغ لگا لوں گا۔ آپ مجھے دو دن کا وقت دے دیں۔ میں برائن کے ساتھ لارا اور جیکب کو بھی لا کر میں آپ کے قدموں میں ڈال دوں گا۔ اور..... ٹی مور نے کہا۔

”جو کرنا ہے جلدی کرو۔ انہیں کسی بھی صورت میں کابرن سے بی ڈی لے کر نہیں نکلتا چاہئے۔ کابرن میں اپنی پوری فورس پھیلا دو اور انہیں ہر جگہ تلاش کرو۔ میں تمہیں زیادہ سے زیادہ ایک دن کی مہلت دے سکتا ہوں۔ کل تک لارا، جیکب اور برائن بی ڈی سمیت تم میرے سامنے نہ لائے تو میں ان کے حصے کی سزا تمہیں دوں گا۔ تم اگر اپنے بھیا تک انجام سے بچنا چاہتے ہو تو انہیں ہر حال میں تلاش کرو۔ ہر حال میں۔ سمجھے تم۔ اور اینڈ آل..... دوسری طرف سے لارڈ نے انتہائی غصیلے انداز میں چیخ کر کہا اور ساتھ ہی رابطہ ختم کر دیا۔ رابطہ ختم ہوتے ہی ٹی مور نے ٹرانسمیٹر آف کیا اور اسے میز پر رکھ کر یوں گہرے گہرے سانس لینے لگا جیسے میلوں دوڑ لگا کر آیا ہو۔ کمرے میں اے سی چل رہا تھا لیکن اس کے باوجود ٹی مور کا سارا جسم پسینے سے شرابور ہو رہا تھا۔ خوف سے اس کا رنگ زرد ہو رہا تھا اور اس کے جسم میں کپکپاہٹ طاری تھی۔

”اب مجھے کچھ نہ کچھ کرنا پڑے گا۔ اگر کل تک وہ تینوں اور بلیک ڈائمنڈز نہ ملے تو لارڈ واقعی مجھے ہلاک کر دے گا۔ مجھے اپنی جان بچانے کے لئے لارا، جیکب اور برائن کو زمین کی گہرائیوں سے بھی نکال کر لانا ہو گا۔ ہر قیمت پر..... ٹی مور نے تھرتھراتے ہوئے لہجے میں کہا اور ایک جھٹکے سے اٹھ کر کھڑا ہو گیا۔ اس نے میز پر پڑا ہوا اپنا سیل فون اٹھایا اور میز کے پیچھے سے نکل کر تیز تیز چلتا ہوا کمرے سے نکلتا چلا گیا۔

عمران بڑے اطمینان بھرے انداز میں کار ڈرائیو کرتا ہوا نواحی قصبے کی طرف بڑھا چلا جا رہا تھا۔ کار کی عقبی سیٹ پر جوزف اور جوانا بیٹھے ہوئے تھے۔ وہ دونوں خاموش تھے۔ عمران چونکہ نارل رفتار سے کار چلا رہا تھا اس لئے دونوں کے چہرے بگڑے ہوئے تھے۔

چونکہ یہ سڑک دارالحکومت سے دوسرے شہروں سے ملانے والی اہم شاہراہ تھی اس لئے سڑک پر خاصی ٹریفک تھی۔ عمران جس قصبے میں جا رہا تھا اس کا نام تارن تھا۔ عمران تارن میں رہنے والے ایک ریٹائرڈ فوجی کرنل سے ملنے جا رہا تھا جسے وہ انکل ہاشم کہتا تھا۔ وہ اسے انکل اس لئے کہتا تھا کہ سر عبدالرحمن اور کرنل ہاشم گہرے دوست تھے۔ فوج سے ریٹائرمنٹ کے بعد کرنل ہاشم اپنے آبائی قصبے میں جاگیرداری میں مصروف ہو گئے تھے لیکن اس کے باوجود ان کے سر عبدالرحمن سے گہرے روابط تھے۔ وہ اکثر اپنے

بچوں سمیت سر عبدالرحمن سے ملنے آتے رہتے تھے اور خوشی غمی کے موقع پر سر عبدالرحمن بھی عمران کی اماں بی کے ہمراہ تارن جاتے رہتے تھے۔ عمران بھی چونکہ وہاں جاتا رہتا تھا اس لئے وہ کرٹل ہاشم سے بخوبی واقف تھا۔

کرٹل ہاشم کی صحت کافی اچھی تھی۔ وہ اس عمر میں بھی ورزش کرتے تھے اور پھر قصبے کی کھلی آب و ہوا نے ان کی صحت قابل رشک بنا دی تھی۔ کرٹل ہاشم اپنی بڑی مونچھوں اور گنچے سر کی وجہ سے خاصے مشہور تھے۔ فوج میں رہنے کی وجہ سے ان کے چہرے پر سختی جیسے ثبوت ہو کر رہ گئی تھی۔ یہی وجہ تھی کہ پہلی نظر میں انہیں دیکھنے والا انہیں خوفناک مجرم سمجھ کر خوف کھانے لگتا تھا لیکن کرٹل ہاشم طبیعت کے بے حد نرم تھے۔ ان کی دو بیٹیاں تھیں جو شادی شدہ تھیں اور کرانس میں مقیم تھیں۔ قصبے میں کرٹل ہاشم اور ان کی اہلیہ رہتی تھیں۔ کرٹل ہاشم کی اہلیہ بے حد بھاری بھر کم تھیں جو انسان کم اور دیو زادی زیادہ لگتی تھیں لیکن وہ بھی کرٹل ہاشم کی طرح شفیق اور نرم دل خاتون تھیں جو عمران کو اپنے بیٹوں کی طرح پیار کرتی تھیں اور عمران انہیں آنٹی کہتا تھا۔

کرٹل ہاشم نے سر عبدالرحمن کو فون کر کے کہا تھا کہ وہ ان دنوں بے حد پریشان ہیں کیونکہ ان کی اہلیہ پانچ روز پہلے اپنے کمرے سے پراسرار طور پر غائب ہو گئی ہیں۔ وہ کمرے میں اکیلی تھیں۔ ان کا کمرہ اندر سے بند تھا۔ دروازے کو اندر سے لاک لگا ہوا تھا

اور کمرے کی تمام کھڑکیاں اندر سے بند تھیں۔ کرٹل ہاشم نے صبح جب انہیں جگانے کے لئے دروازے پر دستک دی تو ان کی اہلیہ نے نہ تو انہیں کوئی جواب دیا تھا اور نہ ہی دروازہ کھولا تھا۔ جب کافی دیر گزر گئی اور کرٹل ہاشم کو اندر سے کوئی جواب نہ ملا تو انہیں فکر لاحق ہوئی۔ ان کے کہنے پر ملازموں نے کمرے کا دروازہ توڑ دیا۔ جب کرٹل ہاشم اندر داخل ہوئے تو کمرہ خالی تھا۔ کمرے میں ان کی بیگم موجود نہ تھیں۔ کرٹل ہاشم اور ان کے ملازموں نے ساری کوشش چھان ماری لیکن بیگم ہاشم کا کچھ پتہ نہ چلا۔ کرٹل ہاشم نے قصبے میں بھی ہر جگہ اپنی بیگم کو تلاش کرایا تھا۔

انہوں نے علاقہ کے پولیس سے بھی مدد لی تھی لیکن پانچ روز گزرنے کے باوجود وہ بھی ان کی اہلیہ کا کوئی سراغ نہ لگا سکے تھے۔ اپنی بیگم کے اس طرح حیرت انگیز اور پراسرار طور پر غائب ہو جانے کا کرٹل ہاشم کو بے حد رنج تھا۔ اسی لئے انہوں نے خصوصی طور پر سر عبدالرحمن کو فون کیا تھا کہ اس سلسلے میں وہ ان کی مدد کریں۔ کرٹل ہاشم نے سر عبدالرحمن سے کہا تھا کہ وہ عمران کو اس کے پاس بھیج دیں کیونکہ ان کے مطابق عمران اپنی بے پناہ ذہانت کی وجہ سے ان کی اہلیہ کا آسانی سے سراغ لگا سکتا تھا۔ سر عبدالرحمن نے کرٹل ہاشم کو یقین دلانے کی کوشش کی تھی کہ بے پناہ ذہانت تو ایک طرف عمران میں ذہانت نام کی کوئی چیز سرے سے ہی موجود نہیں تھی لیکن کرٹل ہاشم، سو پر فیاض کی وجہ سے عمران کے متعلق کافی

جانتے تھے۔ وہ سر عبدالرحمن کے ساتھ ساتھ سوپر فیاض کے بھی دوست تھے۔ اس لئے وہ اپنی بات پر بھند رہے تو سر عبدالرحمن نے تنگ آ کر انہیں براہ راست عمران کے فلیٹ کا فون نمبر دے دیا۔ کرنل ہاشم نے عمران کو فون کیا پہلے تو عمران حسب معمول ہنسی مذاق کرتا رہا لیکن جب اسے پتہ چلا کہ اس کی آنٹی کئی روز سے لاپتہ ہیں تو وہ سنجیدہ ہو گیا اور ان دنوں چونکہ سیکرٹ سروس کے پاس کوئی کیس نہیں تھا اہل لئے عمران نے بیگم ہاشم کو تلاش کرنے کے لئے تارن آنے کا وعدہ کر لیا۔ چنانچہ اس وقت عمران، جوزف اور جوانا کو ساتھ لئے تارن کی جانب بڑھا جا رہا تھا۔

جوزف اور جوانا کو اس نے اس لئے ساتھ لیا تھا تاکہ انہیں رانا ہاؤس سے باہر نکلنے کا موقع مل سکے۔ تارن لے جانے سے پہلے اس نے ان دونوں کو بیگم ہاشم کے غائب ہونے کے بارے میں ساری بات بتا دی تھی اور جوزف نے تو فوراً کہہ دیا تھا کہ بند کمرے سے عمران کی آنٹی کے غائب ہونے کے پیچھے شانگل دیوتا کا ہاتھ ہے اور شانگل دیوتا کو خوش کئے بغیر عمران اپنی آنٹی کو تلاش نہیں کر سکے گا۔ جب عمران نے اس سے پوچھا کہ وہ شانگل دیوتا کو خوش کرنے کے لئے کیا کرے تو جوزف نے اسے عجیب تفصیل بتائی۔ اس نے کہا کہ شانگل دیوتا نے عمران کی آنٹی کو افریقہ کے انتہائی خوفناک دلدلی علاقے میں موجود ایک دلدل کی تہہ میں موجود اپنے قدیم معبد میں قید کر رکھا ہے۔ جہاں عمران کی آنٹی کی

حفاظت سیاہ ناگ کرتے ہیں اور ان ناگوں کو ہلاک کئے بغیر کوئی شانگل دیوتا کے معبد تک نہیں جاسکتا۔ اس نے کہا کہ اگر عمران اپنی آنٹی کو شانگل دیوتا کی قید سے رہائی دلانا چاہتا ہے تو آنٹی کے شوہر کو ایک ہزار سال پرانا کنواں تلاش کر کے تین دن اور تین راتیں تنہا اور بھوکا پیاسا اس کنویں کے اندر رہنا ہوگا۔

تین دن اور تین راتیں گزرنے کے بعد شانگل دیوتا کا ایک نمائندہ کرنل ہاشم کے پاس آئے گا۔ کرنل ہاشم کو اسے کسی جانور کے خون کا ایک پیالہ بھر کر دینا ہوگا تو وہ اس کی ایک خواہش پوری کرنے پر راضی ہو جائے گا اور کرنل ہاشم اس سے اپنی بیوی کی بازیابی کی خواہش کر سکتا ہے جسے پوری کرنا شانگل دیوتا کے نمائندے کا فرض ہوگا۔ عمران نے جوزف سے کہا کہ یہ بات وہ کرنل ہاشم سے خود کہے اور اسے ہزار سال پرانا کنواں تلاش کرنے اور اس میں تین دن اور تین راتیں گزارنے پر بھی خود ہی آمادہ کرنے تو جوزف نے کہا تھا کہ وہ کرنل ہاشم کو یہ سب کرنے کے لئے آمادہ کر لے گا۔ جوانا کا خیال جوزف کے برعکس تھا۔ اس کا کہنا تھا کہ اپنی بیوی کو غائب کرنے میں کرنل ہاشم کا ہی ہاتھ ہو سکتا ہے۔ وہ اپنی بیوی سے چھٹکارہ پانے یا پھر دوسری شادی کرنے کے لئے یہ سارا کھیل کھیل رہا ہے۔ جس پر عمران ہنس کر خاموش ہو گیا تھا۔

”باس۔ آپ جس رفتار سے کار چلا رہے ہیں۔ اس رفتار سے

تو بیل گاڑیاں بھی نہیں چلتیں“..... جوزف نے عمران سے مخاطب ہو کر کہا۔

”یس ماسٹر۔ تم واقعی بے حد دھیمی رفتار سے ڈرائیونگ کر رہے ہو۔ اس کار کی رفتار سے زیادہ رفتار تو گدھا گاڑی کی ہوتی ہے۔“
جوانا نے جوزف کی تائید کرتے ہوئے کہا۔

”اگر تمہیں رفتار کم معلوم ہو رہی ہے تو آؤ خود چلا لو کار۔ اسی بہانے میں بھی تھوڑی دیر آرام کر لوں گا“..... عمران نے کہا اور ساتھ ہی اس نے کار سڑک کے کنارے کی طرف کر کے روک دی۔

”ٹھیک ہے ماسٹر۔ میں چلاتا ہوں کار“..... جوانا نے کہا اور اپنی سائیڈ کا دروازہ کھول کر کار سے اتر آیا۔ عمران ڈرائیونگ سیٹ سے ہٹ کر سائیڈ سیٹ پر آ گیا۔ جوانا فرنٹ سے گھومتا ہوا ڈرائیونگ سیٹ پر آیا اور دوسرے لمحے کار اس طرح زور دار جھٹکے سے آگے کو بڑھی جیسے توپ کے دہانے سے گولا نکلتا ہے۔

”ارے ارے۔ یہ کیا ہے۔ یہ تم سڑک پر کار چلا رہے ہو یا آسمان میں راکٹ اڑا رہے ہو“..... عمران نے جھٹکا کھا کر سیدھے ہوتے ہوئے کہا۔

”کیا ہوا ماسٹر۔ میں تو ابھی انتہائی سلو سپیڈ سے ڈرائیونگ کر رہا ہوں“..... جوانا نے سٹیئرنگ کو مسلسل دائیں بائیں تیزی سے گھماتے ہوئے جواب دیا۔

”بندہ خدا۔ اگر تمہیں مرحوم و مغفور ہونے کی جلدی ہے تو میرا تو کچھ خیال کرو۔ مجھے ابھی کوئی جلدی نہیں ہے“..... عمران نے منہ بناتے ہوئے کہا تو جوانا بے اختیار ہنس پڑا۔ کار سڑک پر واقعی اس طرح دوڑ رہی تھی جیسے کسی نے ایکسیلیٹر پر بھاری چٹان رکھ دی ہو اور کار کے انجن سے نکلنے والی غراہٹ نما خوفناک آوازوں کی وجہ سے سڑک پر موجود ٹریفک خود بخود اس طرح چھٹتی چلی جا رہی تھی جیسے کوئی دیو سڑک پر موجود کاروں کو اٹھا اٹھا کر سائیڈ پر کرتا جا رہا ہو۔ جوانا کے چہرے پر کوئی تاثر نہیں تھا سڑک صاف ہوتے دیکھ کر وہ مسلسل سپیڈ میں اضافہ کرتا جا رہا تھا۔

ایک موڑ آتے ہی کار اس قدر تیزی سے گھومی کہ اس کی ایک سائیڈ کے پیچھے ہوا میں اٹھ گئے لیکن کار الٹی نہیں اور موڑ گھومتے ہی دوبارہ ایک جھٹکے سے سڑک پر گر کر اسی رفتار سے آگے بڑھتی چلی گئی۔ یہ سڑک بائی پاس تھی جو دور تک خالی دکھائی دے رہی تھی اس لئے جوانا نے اب سٹیئرنگ کو حرکت دینی بند کر دی تھی جبکہ کار کی رفتار میں مزید اضافہ ہو گیا تھا۔

”خدا کی پناہ۔ اب تو مجھے واقعی ایسا لگنے لگا ہے جیسے میں کار کی بجائے راکٹ میں خلاؤں میں اڑتا چلا جا رہا ہوں“..... عمران نے کہا۔

”باس۔ جس رفتار سے جوانا کار چلا رہا ہے اس سے زیادہ تیز تو افریقہ کے جنگلوں میں کچھوے چلتے ہیں“..... جوزف نے منہ

بناتے ہوئے کہا اور عمران بے اختیار ہنس پڑا۔
 ”ایسی ہی بات جو انہوں نے بھی ایک بار کی تھی جب تم کار چلا رہے تھے۔ اس نے کہا تھا کہ جس رفتار سے جوزف کار چلا رہا ہے اس سے زیادہ تیز تو ایکریسیا میں بچے کار چلاتے ہیں“..... عمران نے مسکراتے ہوئے کہا۔

”میں کیا کروں ماسٹر۔ یہاں کی تو کاریں ہی ناکارہ ہیں۔ اب دیکھو یہ فورسلنڈر کار ہے اور پھر بھی اس کا انجن چنگھاڑ رہا ہے۔“
 جو انہوں نے منہ بناتے ہوئے کہا۔

”تمہیں اگر بارہ سلنڈر کی بھی کار لے دی جائے تب بھی تمہاری رفتار میں کوئی فرق نہیں پڑے گا جبکہ مجھے اگر آٹھ سلنڈر کی کار مل جائے تو میں اس کی رفتار راکٹ سے بھی تیز کر سکتا ہوں۔“
 جوزف نے منہ بناتے ہوئے کہا۔

”اگر ایسی بات ہے تو دیکھو اب میں اس فورسلنڈر کار کو کیسے ہوا میں اڑاتا ہوں“..... جو انہوں نے کہا اور ساتھ ہی اس نے ایکسیلیٹر پر پیر کا دباؤ بڑھا دیا۔ کار کو ایک بار پھر جھٹکا لگا۔ ایک لمحے کے لئے کار کے اگلے ٹائر ہوا میں اٹھے اور پھر جیسے ہی ٹائر دوبارہ سڑک سے لگے کار واقعی سڑک پر یوں دوڑنے لگی جیسے کار میں جیٹ جہاز کے انجن لگ گئے ہوں اور وہ دن دے پر پرواز کے لئے برق رفتاری سے دوڑتی چلی جا رہی ہو۔ عمران نے بے اختیار آنکھیں بند کر لیں۔

”ماسٹر۔ کرنل ہاشم کی ساری زمین جائیداد اپنی ہے یا ان کی بیگم کی ہیں“..... جو انہوں نے اچانک کسی خیال کے تحت پوچھا۔
 ”زیادہ ان کی بیگم کی ہیں۔ کیوں۔ تم کیوں پوچھ رہے ہو۔“
 عمران نے مسکراتے ہوئے کہا۔

”اب کچھ پوچھنے کی کیا ضرورت ہے ماسٹر۔ ساری بات صاف ہو گئی ہے“..... جو انہوں نے کہا۔
 ”کیا صاف ہو گئی“..... عمران نے کہا۔

”میں نے آپ سے پہلے ہی کہا تھا کہ یہ سب کچھ کرنل ہاشم کا کیا دھرا ہے۔ کرنل ہاشم نے ساری جائیداد ہتھیانے کے لئے ہی اپنی بیوی کو غائب کرایا ہے“..... جو انہوں نے کہا۔

”تم کرنل ہاشم کو نہیں جانتے۔ وہ ایسے انسان نہیں ہیں۔ میں ان سے ملا ہوا ہوں۔ یہ شانگل دیوتا کا چکر ہے۔ اس نے ہی بیگم ہاشم کو غائب کیا ہے“..... جوزف نے اپنی بات پر زور دیتے ہوئے کہا۔

”ہونہہ۔ شانگل دیوتا کو کیا ضرورت تھی جو اس نے کرنل ہاشم کی بیوی کو اغوا کیا ہے“..... جو انہوں نے منہ بناتے ہوئے کہا۔

”شانگل دیوتا موٹی اور ادھیڑ عمر عورتوں کو پسند کرتا ہے وہ انہیں اپنے معبد میں لے جا کر انہیں اپنی کنیزیں بناتا ہے۔ آئی موٹی بھی ہیں اور ادھیڑ عمر بھی اس لئے شانگل دیوتا نے انہیں اٹھوا لیا ہو گا“..... جوزف نے جواب دیا۔

”بس بس۔ بڑے بوڑھے کہتے ہیں کہ سفر میں ہمیشہ اچھی اچھی باتیں کرنی چاہئیں ورنہ بدروحوں چٹ جاتی ہیں“..... عمران نے کہا۔

”بدروحوں۔ کیا مطلب“..... جوانا نے چونک کر کہا۔

”مطلب کا تو مجھے پتہ نہیں اسی لئے میں تمہارے ساتھ اگلی سیٹ پر بیٹھا ہوا ہوں“..... عمران نے مسکراتے ہوئے جواب دیا تو جوانا بے اختیار ہنس پڑا۔ وہ عمران کی بات کا مطلب سمجھ گیا تھا جبکہ جوزف خاموش تھا۔

”باس ٹھیک کہہ رہا ہے۔ بدروحوں سے دور رہنا ہی اچھا ہوتا ہے۔ وچ ڈاکٹر کشلی اسی لئے اپنے گلے میں زرد پھولوں کی مالا پہنتا تھا تاکہ بدروحوں اس کے قریب نہ آ سکیں“..... جوزف نے بڑے سنجیدہ لہجے میں کہا تو عمران بے اختیار ہنس پڑا۔

تھوڑی دیر کی انتہائی تیز رفتار ڈرائیونگ کے بعد عمران کے کہنے پر جوانا نے کار کی رفتار جیسی کر لی اور ایک بائی روڈ کی طرف مڑ گیا اور پھر تقریباً دس منٹ کی ڈرائیونگ کے بعد وہ تارن قصبہ میں داخل ہو گئے۔ یہ ایک دیہاتی طرز کا قصبہ تھا جس میں پختہ اور کچے ملے جلے مکانات موجود تھے۔ جوانا قصبہ کو اس کرتا ہوا آگے بڑھتا چلا گیا کیونکہ کرنل ہاشم کی حویلی قصبہ سے کافی دور ہٹ کر بنی ہوئی تھی۔ تھوڑی دیر بعد ان کی کار ایک عظیم الشان اور جدید طرز کی بنی ہوئی حویلی کے کھلے ہوئے گیٹ میں داخل ہو گئی اور جوانا نے ایک

وسیع برآمدے میں کار لے جا کر روک دی۔ یہاں تین جیپیں اور ایک جدید اور نئے ماڈل کی کار پہلے سے ہی موجود تھی۔

وہ تینوں کار سے اترے تو ایک خوش پوش ادھیڑ عمر آدمی نے آگے بڑھ کر عمران کا استقبال کیا اور انہیں خوبصورت انداز میں بچے ہوئے ڈرائیونگ روم میں لا کر بٹھا دیا۔ ابھی وہ بیٹھے ہی تھے کہ اسی لمحے عمران اٹھ کر کھڑا ہو گیا۔ اسے اٹھتے دیکھ کر جوزف اور جوانا بھی اٹھ کر کھڑے ہو گئے۔ دروازے سے ایک دراز قد آدمی اندر داخل ہو رہا تھا۔ یہ کرنل ہاشم تھے۔ ان کی بڑی بڑی مونچھیں لہرا رہی تھیں اور گنبے سر سے واقعی وہ کوئی پہلوان یا بدمعاش ٹائپ کے آدمی دکھائی دے رہے تھے۔ ان کے چہرے پر اداسی اور غم کے تاثرات واضح طور پر دکھائی دے رہے تھے اور ان کی آنکھوں کے گرد حلقے سے بنے ہوئے تھے جو اس بات کا ثبوت تھے کہ وہ پچھلی کئی راتوں سے جاگ رہے تھے۔ ان کی آنکھوں میں سرخی بھی نمایاں تھی۔

”السلام علیکم ورحمۃ اللہ وبرکاتہ انکل ہاشم“..... عمران نے بڑے خشوع و خضوع سے انکل ہاشم کو سلام کرتے ہوئے کہا۔

”علیکم السلام ورحمۃ اللہ وبرکاتہ۔ تم آگئے عمران بیٹا“..... کرنل ہاشم نے عمران کے مکمل سلام کا مکمل جواب دیتے ہوئے کہا اور آگے بڑھ کر عمران سے بغلیں ہو گئے۔

”بیٹھو“..... کرنل ہاشم نے عمران سے الگ ہو کر کہا تو عمران

اثبات میں سر ہلا کر صوفے پر بیٹھ گیا۔

”یہ میرے ساتھی ہیں۔ جوزف اور جوانا“..... عمران نے کرٹل ہاشم سے جوزف اور جوانا کا تعارف کراتے ہوئے کہا تو کرٹل ہاشم نے ان دونوں سے بھی باری باری مصافحہ کیا۔ وہ ان دونوں کے ڈیل ڈول کو قابل رشک نظروں سے دیکھ رہے تھے۔ کرٹل ہاشم ان کے سامنے صوفے پر بیٹھ گئے۔ اسی لمحے ایک ملازم مشروب کے بڑے بڑے گلاس ٹرے میں رکھے اندر آ گیا اس نے ایک ایک کر کے مشروب انہیں پیش کیا۔

”ہاں انکل۔ اب بتائیں۔ آنٹی کب اور کیسے غائب ہوئی تھیں“..... عمران نے مشروب کا سپ لیتے ہوئے کرٹل ہاشم کی طرف غور سے دیکھتے ہوئے پوچھا۔

”اسے غائب ہوئے پانچ دن ہو چکے ہیں عمران بیٹا“۔ کرٹل ہاشم نے دکھ بھرے لہجے میں کہا۔

”پانچ دن اور ابھی تک آپ ان کے بغیر سانس لے رہے ہیں“..... عمران نے آنکھیں پھاڑتے ہوئے کہا تو کرٹل ہاشم چونک کر اس کی طرف دیکھنے لگا پھر ان کے ہونٹوں پر دہلی دہلی سی مسکراہٹ ابھر آئی۔

”ہاں۔ تم جانتے ہو کہ میں تمہاری آنٹی کے بغیر ایک منٹ بھی نہیں رہ سکتا اور سچ بھی یہی ہے کہ اس کے ہونے سے ہی میری سانس چلتی تھی۔ اب تک یہ سانس رک جانی چاہئے تھی لیکن شاید یہ

امید باقی ہے کہ آج نہیں تو کل وہ یہاں واپس آ جائے گی“۔ کرٹل ہاشم نے ایک طویل سانس لیتے ہوئے کہا۔

”مجھے تفصیل بتائیں“..... عمران نے کہا۔

”پانچ روز پہلے میں ایک ضروری کام کے سلسلے میں شہر گیا ہوا تھا۔ تمہاری آنٹی اکیلی تھی۔ وہ ہمیشہ اندر سے دروازے اور کھڑکیاں لاکڈ کر کے سونے کی عادی تھی۔ اگلی صبح میں جلد ہی واپس آ گیا تھا۔ کمرے کا دروازہ بند تھا۔ میں نے دروازے پر دستک دی لیکن اندر سے کوئی جواب نہ ملا حالانکہ تمہاری آنٹی کی نیند بے حد کچی ہے۔ وہ ہلکی سی آواز بھی سن کر فوراً جاگ جاتی تھی۔ بہر حال میں نے متعدد بار دستک دی۔ یہاں تک کہ جواب نہ ملنے پر مجھے زور زور سے دروازہ دھڑدھڑانا پڑا لیکن اندر سے کوئی جواب نہ مل رہا تھا۔ دروازہ دھڑدھڑانے کی آوازیں سن کر ملازم میرے پاس آ گئے۔ وہ بھی حیران تھے کہ آخر بیگم صاحبہ دروازہ کیوں نہیں کھول رہیں۔ میرے کہنے پر ملازمین نے کمرے کی کھڑکیاں چیک کیں تو وہ بھی بند تھیں۔ جب کافی وقت گزر گیا اور بیگم نے کوئی جواب نہ دیا تو مجھے فکر لاحق ہوئی تو میں نے ملازمین کے ساتھ مل کر کمرے کا دروازہ توڑ دیا اور جب میں اندر داخل ہوا تو یہ دیکھ کر حیران رہ گیا کہ بیگم کمرے میں موجود نہ تھی۔ خالی کمرہ دیکھ کر میرے تو ہوش ہی اڑ گئے تھے۔ میں نے سارا کمرہ چھان مارا پھر ساری حویلی اور جہاں جہاں ممکن ہو سکتا تھا بیگم کو تلاش کرنے کی کوشش کی لیکن لا

حاصل۔ نجانے وہ بند کمرے سے کہاں اور کیسے غائب ہو گئی تھی۔
 کرٹل ہاشم نے تفصیل بتاتے ہوئے کہا۔
 ”کیا یہ کفرم ہے کہ وہ اس رات اپنے کمرے میں ہی تھیں۔“
 عمران نے پوچھا۔

”ہاں۔ رات کو بیگم ایک گلاس دودھ ضرور پیتی ہے اور انہیں
 دودھ کا گلاس ہمارا سب سے پرانا اور بوڑھا ملازم رحمت بابا دینے
 جاتا ہے۔ رحمت بابا جب دودھ کا گلاس لے کر گیا تھا تو وہ اندر ہی
 موجود تھی۔“..... کرٹل ہاشم نے کہا۔
 ”اس کے بعد کون گیا تھا آنٹی کے کمرے میں؟“..... عمران نے

پوچھا۔
 ”کوئی نہیں۔ دودھ کا گلاس لینے کے بعد بیگم اٹھ کر کمرے کا
 دروازہ بند کر کے اندر سے لاک کر لیتی تھی۔“..... کرٹل ہاشم نے
 کہا۔

”یہ بھی تو ہو سکتا ہے کہ رحمت بابا نے جب انہیں دودھ کا گلاس
 دیا ہو تو ان کے سامنے آنٹی نے دروازہ اندر سے بند کر دیا ہو اور
 کچھ دیر بعد وہ کمرے سے نکل آئی ہوں۔“..... عمران نے کہا۔
 ”ہاں۔ ایسا ہو سکتا ہے۔ لیکن اگر تمہاری آنٹی کو کہیں جانا ہوتا
 ہے تو وہ فون کر کے مجھے بتا دیتی ہیں۔ اگر میرا فون نہ ملے تو وہ
 گھر کے ملازمین کو ضرور بتا دیتی ہیں کہ وہ کہاں جا رہی ہیں اور پھر
 عمران بیٹے تم خود ہی سوچو کہ اگر تمہاری آنٹی کہیں گئی بھی ہوتی تو

ان کا کمرہ اندر سے لاکڈ کیسے ہوتا اور وہ تمام کھڑکیاں۔ وہ بھی تو
 اندر سے بند تھیں۔“..... کرٹل ہاشم نے کہا۔
 ”کیا کمرے میں کوئی خفیہ راستہ بھی ہے؟“..... عمران نے چند
 لمحے خاموش رہنے کے بعد پوچھا۔

”نہیں۔ اس حویلی میں تہہ خانہ بھی نہیں ہے پھر خفیہ راستے کے
 ہونے کا تو سوال ہی پیدا نہیں ہوتا۔“..... کرٹل ہاشم نے کہا۔
 ”جہاں تک مجھے یاد ہے یہ حویلی آپ نے خود نہیں بنائی تھی
 بلکہ آپ نے بنی بنائی کسی سے لی تھی۔ کیا یہ سچ ہے؟“..... عمران
 نے کہا۔

”ہاں۔ یہ حویلی میں نے اس علاقے کے ایک جاگیردار سے
 خریدی تھی۔ وہ اپنا سب کچھ فروخت کر کے اپنے بیوی بچوں سمیت
 ایکریمیاشفٹ ہو گیا تھا۔“..... کرٹل ہاشم نے جواب دیا۔
 ”کیا نام تھا اس جاگیردار کا؟“..... عمران نے پوچھا۔
 ”چوہدری نواز عالم۔“..... کرٹل ہاشم نے کہا۔

”کب خریدی تھی آپ نے ان سے حویلی؟“..... عمران نے
 پوچھا۔

”دس برس تو ہو گئے ہوں گے۔“..... کرٹل ہاشم نے کہا۔
 ”جبکہ یہ حویلی خاصی پرانی معلوم ہو رہی ہے چالیس پچاس
 سال پہلے تو بنائی گئی ہوگی۔“..... عمران نے کہا۔
 ”ہاں۔ اتنی پرانی تو ہے لیکن میں نے یہاں نئے سرے سے

کنسرکشن بھی کرائی تھی..... کرنل ہاشم نے کہا۔
”کیا پوری حویلی گرا کر اس کی جگہ نئی تعمیر کرائی تھی“..... عمران

نے پوچھا۔

”نہیں۔ جو جسے سالخوردہ ہو گئے تھے وہ یا پھر کچھ فنشنگ کا کام
وغیرہ“..... کرنل ہاشم نے کہا۔

”تب پھر آپ کیسے کہہ سکتے ہیں کہ اس حویلی میں کوئی تہہ خانہ
نہیں یا کوئی خفیہ راستہ نہیں ہو سکتا“..... عمران نے کہا۔

”جب میں نے چوہدری نواز عالم سے یہ حویلی خریدی تھی تو
اس نے مجھے اس حویلی کے بارے میں ہر بات تفصیل سے بتا دی
تھی۔ اگر کوئی تہہ خانہ یا کوئی خفیہ راستہ ہوتا تو وہ مجھے اس کے
بارے میں ضرور بتا دیتے“..... کرنل ہاشم نے جواب دیتے ہوئے
کہا۔

”ہو سکتا ہے کہ وہ بھول گئے ہوں“..... عمران نے کہا۔
”نہیں۔ ایسا ممکن نہیں۔ میں نے خود بھی ان سے تہہ خانے اور
خفیہ راستوں کے بارے میں پوچھا تھا لیکن انہوں نے صاف انکار
کر دیا تھا کہ حویلی میں نہ تو کوئی خفیہ راستہ ہے اور نہ کوئی تہہ
خانہ“..... کرنل ہاشم نے جواب دیا۔

”آپ نے خود بھی سرچ کرنے کی کوشش کی ہوگی“..... عمران
نے کہا۔

”ظاہر ہے فوجی آدمی ہوں۔ جب تک پوری تسلی نہ ہو جائے

میں مطمئن کیسے ہو سکتا ہوں۔ لیکن تم یہ سب کیوں پوچھ رہے
ہو“..... کرنل ہاشم نے کہا۔

”میں یہ اندازہ لگانے کی کوشش کر رہا ہوں کہ بند کمرے سے
آئی خود بخود کیسے غائب ہو سکتی ہیں“..... عمران نے کہا۔

”ہاں۔ اس بات نے مجھے بھی بری طرح سے الجھایا ہوا ہے۔
کچھ سمجھ نہیں آ رہا ہے کہ ایسا کیسے ممکن ہے“..... کرنل ہاشم نے سر
جھٹکتے ہوئے کہا۔

”میرے ساتھی کا کہنا ہے کہ آنٹی کو بند کمرے سے کوئی جن
اٹھا کر لے گیا ہے“..... عمران نے کہا تو کرنل ہاشم بری طرح سے
چونک پڑا۔

”جن۔ کیا مطلب“..... کرنل ہاشم نے حیران ہو کر کہا۔
”کیوں آپ کو جنات کا نہیں پتہ“..... عمران نے بڑے معصوم
سے لہجے میں کہا۔

”پتہ ہے لیکن جنات کا میری بیگم سے کیا تعلق“..... کرنل ہاشم
نے منہ بنا کر کہا۔

”کوئی ایسا جن بھی تو ہو سکتا ہے جس کا آنٹی سے بہت قریبی
تعلق ہو۔ وہ جن جو سر سے گنجا ہو اور جس کی بڑی بڑی مونچھیں بھی
ہوں“..... عمران نے مسکراتے ہوئے کہا۔ کرنل ہاشم نے چونک کر
عمران کی طرف دیکھا پھر ان کے ہونٹوں پر بے اختیار مسکراہٹ آ
گئی۔

”تو تم یہ سمجھ رہے ہو کہ بیگم کے غائب ہونے میں میرا ہاتھ ہے“..... کرنل ہاشم نے کہا۔
 ”نہیں۔ میں نے ایسا تو نہیں کہا۔ یہ بتائیں کی آپ کی عمر کتنی ہے“..... عمران نے کہا۔
 ”عمر۔ کیا مطلب“..... کرنل ہاشم نے ایک بار پھر چوکتے ہوئے کہا۔

”آپ کی اتج کیا ہے جناب“..... عمران نے کہا۔
 ”یہی کوئی ساٹھ سال۔ لیکن تم میری عمر کیوں پوچھ رہے ہو“۔
 کرنل ہاشم نے حیران ہوتے ہوئے کہا۔
 ”نہیں۔ پھر آپ واقعی جن نہیں ہو سکتے کیونکہ میں نے سنا ہے کہ جنوں کی عمریں ہزاروں سال ہوتی ہیں“..... عمران نے کہا تو اس بار کرنل ہاشم بے اختیار ہنس پڑے۔
 ”عمران بیٹے۔ حد ادب میں رہو“..... کرنل ہاشم نے مصنوعی غصے کا اظہار کرتے ہوئے کہا۔

”فکر نہ کریں انکل۔ آئی کی غیر موجودگی میں ادب کی حد کافی وسیع ہو چکی ہے“..... عمران نے ترکی بہ ترکی جواب دیتے ہوئے کہا تو کرنل ہاشم غزدہ ہونے کے باوجود کھلکھلا کر ہنس پڑے۔
 ”تم واقعی شیطان ہو“..... کرنل ہاشم نے ہنستے ہوئے کہا۔
 ”آپ کا ہی بھتیجا ہوں“..... عمران نے کہا تو کرنل ہاشم ایک بار پھر کھلکھلا کر ہنس پڑے۔

”تم تھکے ہوئے ہو گے اس لئے میں تمہیں تمہارے کمرے دکھا دیتا ہوں۔ آرام کر لو پھر رات کے کھانے پر باتیں ہوں گی“۔ کرنل ہاشم نے اٹھتے ہوئے کہا۔
 ”ارے ارے۔ آپ تشریف رکھیں۔ میں سارے راستے آرام ہی کرتا آیا ہوں“..... عمران نے کہا تو کرنل ہاشم اٹھتے اٹھتے پھر بیٹھ گئے۔

”ٹھیک ہے۔ جیسے تمہاری مرضی“..... کرنل ہاشم نے کہا۔
 ”آپ مجھے ایک نظر وہ کمرہ دکھا دیں جہاں سے آئی غائب ہوئی ہیں یا انہیں غائب کیا گیا ہے“..... عمران نے کہا تو کرنل ہاشم نے اثبات میں سر ہلا دیا۔ عمران نے مشروب کا گلاس خالی کیا اور پھر وہ اٹھ کر کھڑا ہو گیا تو جوزف اور جوانا بھی اٹھ کر کھڑے ہو گئے۔

”تم دونوں یہیں رکو۔ میں ابھی آتا ہوں“..... عمران نے کہا تو ان دونوں نے اثبات میں سر ہلا دیئے۔ عمران، کرنل ہاشم کے ساتھ باہر آیا اور پھر کرنل ہاشم اسے لے کر اپنے بیڈ روم کی طرف بڑھ گئے۔ بیڈ روم خاصا وسیع تھا اور کرنل ہاشم کی بیگم جو نفاست پسند خاتون تھی انہوں نے کمرہ انتہائی نفیس انداز میں سجایا ہوا تھا۔ کمرے کے وسط میں ایک بڑا بیڈ پڑا تھا۔ بیڈ کے دائیں طرف ایک مینی ریفریجریٹر رکھا ہوا تھا جبکہ بائیں طرف ایک تپائی تھی۔ بیڈ کے سامنے دیوار پر چالیں انچ کی جدید ایل ای ڈی آدیزاں تھیں۔

دائیں دیوار کے پاس صوفے اور کرسیاں موجود تھیں اور زمین پر خوبصورت اور دبیز قالین بچھا ہوا تھا۔ اس کے علاوہ کمرے میں قابل ذکر سامان موجود نہ تھا۔ عمران کمرے میں داخل ہوا اور غور سے چاروں طرف دیکھنے لگا۔

”لگتا ہے جب سے آنٹی غائب ہوئی ہیں۔ آپ اس کمرے میں نہیں آئے ہیں“..... عمران نے کمرے کے فرش پر دھول مٹی دیکھتے ہوئے کہا۔

”ہاں۔ اس کمرے میں آنے کو نجانے کیوں دل ہی نہیں کرتا۔ میں دوسرے بیڈ روم میں سوتا ہوں“..... کرنل ہاشم نے اثبات میں سر ہلاتے ہوئے جواب دیا۔

”تب تو آپ پرسکون نیند سوتے ہوں گے۔ بیگمات ہی ہیں جو شوہروں کو سکون سے سونے نہیں دیتیں“..... عمران نے مسکراتے ہوئے کہا۔

”تمہارا کیا خیال ہے۔ ایسا ممکن ہو سکتا ہے“..... کرنل ہاشم نے اداسی بھرے لہجے میں کہا۔

”ارے ارے۔ آپ تو سنجیدہ ہو گئے۔ میں تو مذاق کر رہا تھا“..... عمران نے انہیں سنجیدہ دیکھ کر جلدی سے کہا۔

”کیا اندازہ لگایا تم نے“..... کرنل ہاشم نے ایک طویل سانس لیتے ہوئے کہا۔

”یہی کہ آپ واقعی اپنی بیگم کے لئے بہت فکر مند ہیں۔“ عمران

نے کہا۔

”اوہ۔ نہیں۔ میرا مطلب ہے کہ تمہیں کیا لگتا ہے اس کمرے سے بیگم کیسے غائب ہو سکتی ہے“..... کرنل ہاشم نے کہا۔

”سلیمانی چادر اوڑھ کر“..... عمران نے جواب دیا۔

”سلیمانی چادر۔ کیا مطلب“..... کرنل ہاشم نے چونک کر کہا۔

”آپ کو سلیمانی چادر کا نہیں پتہ“..... عمران نے کہا۔

”نہیں“..... کرنل ہاشم نے کہا۔

”پرانے زمانے میں عروعیار نامی ایک انسان ہوا کرتا تھا۔ اس کے پاس ایک تھیلا تھا جسے وہ زنبیل کہتا تھا۔ اس کی زنبیل میں بے شمار کراماتی چیزیں تھیں جنہیں وہ جنات، دیوؤں، جادوگروں اور جادوگریوں کے خلاف استعمال کرتا تھا۔ اس زنبیل میں ایک سلیمانی چادر بھی تھی جسے وہ کاندھوں پر اوڑھ کر غائب ہو جاتا تھا۔ وہ سب کو دیکھ سکتا تھا لیکن اسے کوئی نہیں دیکھ سکتا تھا۔ ہو سکتا ہے کہ آنٹی کو کہیں سے عروعیار کی سلیمانی چادر مل گئی ہو اور وہ آپ کو تنگ کرنے کے لئے جان بوجھ کر غائب ہو گئی ہوں“..... عمران کی زبان چل پڑی تو کرنل ہاشم ایک طویل سانس لے کر رہ گئے۔

”میرے خیال میں تمہیں اکیلا چھوڑ دینا چاہئے تاکہ تم تسلی اور پوری توجہ سے کمرے کا جائزہ لے سکو“..... کرنل ہاشم نے کہا اور پھر وہ مڑے اور تیز تیز چلتے ہوئے بیرونی دروازے کی طرف بڑھ گئے۔

”میرے دونوں ساتھیوں کو یہاں بھیج دیں۔ ان میں سو گھنٹے اور سوچنے کی کافی صلاحیت ہے۔ ہو سکتا ہے کہ وہ کمرے کا جائزہ لے کر بتا سکیں کہ آئی سی یہاں سے کیسے اور کہاں غائب ہوئی ہیں۔“

عمران نے کہا تو کرٹل ہاشم نے مڑ کر اس کی طرف دیکھا پھر اثبات میں سر ہلاتے ہوئے کمرے سے نکلتے چلے گئے۔ ان کے جانے کے بعد عمران کمرے کا نہایت باریک بینی سے جائزہ لینے لگا۔ تھوڑی ہی دیر میں ایک ملازم جوزف اور جوانا کو لے کر وہاں آ گیا۔

”آپ نے ہمیں بلایا تھا ماسٹر“..... جوانا نے کمرے میں داخل ہو کر کہا۔

”ہاں۔ آئی سی اسی کمرے میں موجود تھیں اور یہیں سے غائب ہوئی ہیں۔ اب تم دونوں اپنے اپنے دماغ لٹاؤ اور غور کرو کہ آئی سی اس بند کمرے سے کیسے غائب ہو سکتی ہیں۔ وہ بھی اس صورت میں کہ کمرہ اندر سے مکمل طور پر بند تھا“..... عمران نے سنجیدگی سے کہا تو وہ چونک کر چاروں طرف دیکھنے لگے۔

”باس۔ کیا میں کمرے کی چیزوں کو چھو کر چیک کر سکتا ہوں۔“

جوزف نے پوچھا۔

”جو چاہے کرو لیکن مجھے پتہ چلنا چاہئے کہ یہاں ہوا کیا تھا اور یہ بات تم دونوں میں سے کوئی ایک بھی بتا سکتا ہے“..... عمران نے فیصلہ سناتے ہوئے کہا۔

”لیس ماسٹر“..... جوانا نے کہا اور پھر وہ کمرے میں ہر طرف چکرانے لگا۔ جوزف کچھ دیر ادھر ادھر دیکھتا رہا پھر وہ آگے بڑھا اور کمرے میں موجود چیزوں کو اٹھا اٹھا کر انہیں نہ صرف غور سے دیکھنے لگا بلکہ انہیں سو گھنٹے بھی رہا تھا۔ عمران چند لمحوں انہیں دیکھتا رہا پھر وہ مڑ کر کمرے سے نکل کر باہر آ گیا۔ باہر ایک ملازم کھڑا تھا جو جوزف اور جوانا کو یہاں لایا تھا۔

”تمہارا نام کیا ہے“..... عمران نے پوچھا۔

”اللہ داد جناب“..... ملازم نے مؤدبانہ لہجے میں کہا۔

”کب سے یہاں کام کر رہے ہو“..... عمران نے کہا۔

”دو سال سے یہاں ہوں جناب“..... اللہ داد نے جواب دیا۔

”جس روز کمرے سے بیگم صاحبہ غائب ہوئی تھیں اس روز تم

کہاں تھے“..... عمران نے پوچھا۔

”میں یہیں تھا جناب۔ حویلی کے پیچھے اپنے کوارٹر میں۔“ اللہ

داد نے کہا۔

”کیا تم بتا سکتے کہ یہاں ایسا کوئی ملازم ہے جو اس حویلی کے

پہلے مالک جاگیردار چوہدری نواز عالم کے پاس بھی ملازم رہا

ہو“..... عمران نے کہا۔

”جی ہاں جناب۔ رحمت بابا یہاں برسوں سے ملازمت کر رہے

ہیں اور وہ کرٹل صاحب سے پہلے جاگیردار چوہدری نواز عالم کے

خاص آدمی ہوا کرتے تھے“..... اللہ داد نے جواب دیا۔

”کتنی عمر ہے رحمت بابا کی“..... عمران نے پوچھا۔
 ”وہ ستر برس سے اوپر کے ہیں“..... اللہ داد نے کہا۔
 ”اب کہاں ہیں وہ“..... عمران نے پوچھا۔

”وہ اپنے کوارٹر میں ہوں گے۔ وہ صرف بیگم صاحبہ کی خدمت پر مامور تھے۔ جب سے بیگم صاحبہ غائب ہوئی ہیں وہ زیادہ تر اپنے کوارٹر میں ہی رہتے ہیں۔ عمر رسیدہ ہونے کی وجہ سے کمرل صاحب ان سے زیادہ کام نہیں لیتے ہیں“..... اللہ داد نے کہا۔

”ٹھیک ہے۔ میں ان سے ملنا چاہتا ہوں“..... عمران نے کہا۔
 ”آئیں۔ میں آپ کو ان کے کوارٹر تک لے چلتا ہوں“۔ اللہ داد نے کہا تو عمران نے اثبات میں سر ہلا دیا۔ اللہ داد، عمران کو لے کر حویلی کے عقب میں موجود سرونٹ کوارٹرز کے پاس آ گیا۔ ایک کوارٹر کے باہر چار پائی پر ایک دبلا پتلا بوڑھا آدمی بیٹھا ہوا تھا اس نے سفید رنگ کا عام سا لباس پہن رکھا تھا اور وہ گہرے خیالوں میں کھویا ہوا دکھائی دے رہا تھا۔

”یہ ہے جناب رحمت بابا کا کوارٹر اور یہ چار پائی پر رحمت بابا ہی بیٹھے ہیں“..... اللہ داد نے کہا۔

”انہیں میرے بارے میں بتاؤ اور ان سے کہو کہ میں ان سے بات کرنا چاہتا ہوں“..... عمران نے کہا تو اللہ داد اثبات میں سر ہلا کر بوڑھے رحمت بابا کی طرف بڑھ گیا۔ اسے دیکھ کر بوڑھا رحمت بابا چونک پڑا۔ اللہ داد نے رحمت بابا کو سلام کیا اور پھر اسے عمران

کے بارے میں بتانے لگا۔ رحمت بابا نے چونک کر عمران کی طرف دیکھا اور پھر وہ فوراً چار پائی سے اٹھنے لگا۔

”ارے ارے۔ بیٹھے رہیں رحمت بابا۔ تکلف کرنے کی ضرورت نہیں ہے“..... عمران نے اسے اٹھتے دیکھ کر تیزی سے اس کی طرف بڑھتے ہوئے کہا تو رحمت بابا اٹھتے اٹھتے بیٹھ گیا۔
 ”طبیعت کیسی ہے آپ کی رحمت بابا“..... عمران نے رحمت بابا سے پوچھا۔

”اللہ کا لاکھ لاکھ شکر ہے بیٹا۔ اس بڑھاپے میں بھی ہاتھ پاؤں مار لیتا ہوں ورنہ میری عمر کے لوگ تو بستر سے ہی لگ جاتے ہیں“..... رحمت بابا نے کہا۔

”جی ہاں۔ کم ہمت لوگوں میں یہی کمی ہوتی ہے کہ وہ بوڑھے ہو کر خود کو کسی کام کاج کے قابل نہیں سمجھتے اور ایک ہی جگہ پڑے رہتے ہیں جبکہ اگر وہ اپنے ہاتھ پاؤں چلاتے رہیں تو ان کی صحت بنی رہتی ہے“..... عمران نے کہا تو رحمت بابا نے اثبات میں سر ہلا دیا۔

”معاف کرنا بیٹا۔ تم کمرل صاحب کے بھتیجے ہو۔ تم خود چل کر میرے غریب خانے میں آئے ہو اور میری سمجھ میں نہیں آ رہا کہ میں تمہیں کیا عزت دوں اور تمہیں کہاں بٹھاؤں“..... رحمت بابا نے پریشانی کے عالم میں کہا۔

”ارے ارے۔ آپ بزرگ ہیں اور بزرگ چھوٹوں سے

شفقت اور محبت سے پیش آتے ہیں۔ یہ فرض چھوٹوں کا ہے کہ وہ اپنے سے بڑوں کی عزت اور تکریم کریں اور میں بھی آپ کی طرح ایک عام سا انسان ہوں۔ میں یہاں آپ کے ساتھ بیٹھ جاتا ہوں اگر آپ کو کوئی اعتراض نہ ہو تو..... عمران نے کہا۔

”اس چارپائی پر۔ لیکن بیٹا.....“ رحمت بابا نے کہا اور اپنا فقرہ ادھورا چھوڑ دیا کیونکہ عمران ان کے ساتھ فوراً چارپائی پر بیٹھ گیا تھا۔

”اس سے پہلے کہ آپ کچھ کہیں۔ میں آپ کو اپنا تعارف کرا دیتا ہوں۔ میرا نام عمران ہے اور میں کرٹل صاحب کے دوست کا بیٹا ہوں اور میں یہاں کرٹل صاحب کے کہنے سے ان کی مدد کرنے کے لئے آیا ہوں“..... عمران نے کہا۔

”کرٹل صاحب کی مدد کے لئے۔ مطلب تم بیگم صاحبہ کی تلاش کے لئے یہاں آئے ہو“..... رحمت بابا نے چونک کر کہا۔

”جی ہاں“..... عمران نے جواب دیا۔

”کیا تم پولیس والے ہو“..... رحمت بابا نے پوچھا۔

”نہیں۔ لیکن میرا کام پولیس والوں جیسا ہی ہے۔ آپ فکر نہ کریں۔ میں آپ کو زیادہ پریشان نہیں کروں گا۔ آپ مجھے بس چند سوالوں کے جواب دے دیں تو میں یہاں سے چلا جاؤں گا۔“

عمران نے کہا۔

”ضرور۔ کیوں نہیں۔ میں تو خود بھی یہی چاہتا ہوں کہ بیگم

صاحبہ کا پتہ چل جائے۔ وہ بہت نیک دل خاتون ہیں۔ ان کی گمشدگی سے تو میں بھی بے حد پریشان ہوں“..... رحمت بابا نے جواب دیتے ہوئے کہا۔

”کرٹل صاحب نے بتایا ہے کہ جس رات بیگم صاحبہ غائب ہوئی تھیں اس رات آخری بار آپ نے ہی انہیں دیکھا تھا۔ کیا یہ درست ہے“..... عمران نے پوچھا۔

”ہاں۔ رات کے وقت میں نے انہیں دودھ کا گلاس دیا تھا۔ مجھ سے دودھ کا گلاس لینے کے بعد انہوں نے اٹھ کر کمرے کا دروازہ بند کر لیا تھا“..... رحمت بابا نے کہا

”جب آپ انہیں دودھ کا گلاس دینے کے لئے گئے تھے تب وہ کہاں تھیں۔ میرا مطلب ہے کہ وہ اپنے بیڈ پر تھیں یا صوفے پر بیٹھی ٹی وی دیکھ رہی تھیں“..... عمران نے پوچھا۔

”وہ ٹی وی تو نہیں دیکھ رہی تھیں البتہ وہ صوفے پر بیٹھی ہوئی تھیں۔ دودھ کا گلاس پینے کے بعد ہی وہ سونے کے لئے بیڈ پر جاتی ہیں ورنہ نہیں“..... رحمت بابا نے جواب دیا۔

”اس وقت بیگم صاحبہ کا موڈ کیسا تھا۔ کیا وہ کچھ پریشان تھیں۔“

عمران نے پوچھا۔

”نہیں۔ وہ بالکل نارمل اور پرسکون تھیں اور صوفے پر بیٹھی روز کی طرح آیات کا ورد کر رہی تھیں“..... رحمت بابا نے جواب دیا تو عمران خاموش ہو گیا۔

”جب آپ ان کے کمرے میں گئے تھے تو کیا آپ نے وہاں کوئی عجیب بات محسوس کی تھی۔ ایسی بات جو آپ کے لئے بھی نئی ہو“..... عمران نے کہا۔

”میں تمہاری بات کا مطلب سمجھ رہا ہوں بیٹا۔ لیکن میں نے وہاں کوئی نئی بات محسوس نہیں کی تھی“..... رحمت بابا نے کہا۔

”آپ یہاں جاگیردار نواز عالم کے دور سے کام کر رہے ہیں۔ کیا آپ بتا سکتے ہیں کہ اس حویلی میں تہہ خانہ یا کوئی خفیہ راستہ ہے“..... عمران نے رحمت بابا کی طرف غور سے دیکھتے ہوئے پوچھا۔

”خفیہ راستہ۔ تہہ خانہ“..... رحمت بابا نے کہا اور سوچ میں پڑ گیا۔

”جی ہاں۔ اچھی طرح سوچ کر جواب دیں۔ ہو سکتا ہے کہ جاگیردار نواز عالم نے کبھی آپ کو اس بارے میں بتایا ہو“..... عمران نے کہا۔

”نہیں۔ اس بارے میں مجھے جاگیردار صاحب نے کچھ نہیں بتایا اور نہ ہی مجھے اس کا علم ہے“..... رحمت بابا نے چند لمحے سوچنے کے بعد انکار میں سر ہلاتے ہوئے کہا۔

”کیا آپ کو یقین ہے کہ واقعی اس حویلی میں کوئی تہہ خانہ نہیں ہے اور نہ آپ کسی خفیہ راستے کے بارے میں کچھ جانتے ہیں۔“ عمران نے ان کی طرف غور سے دیکھتے ہوئے پوچھا۔

”جی ہاں۔ میں نے تمہیں بہت سوچ سمجھ کر جواب دیا ہے بیٹا۔ میں واقعی کسی تہہ خانے یا خفیہ راستے کے بارے میں کچھ نہیں جانتا لیکن.....“ رحمت بابا نے بولتے بولتے فقرہ ادھورا چھوڑ دیا۔

”لیکن۔ لیکن کیا“..... عمران نے چونک کر پوچھا۔

”اس حویلی میں ایسا ہی ایک واقعہ آج سے بیس سال پہلے بھی ہوا تھا“..... رحمت بابا نے کہا۔

”کیسا واقعہ“..... عمران نے کہا۔

”جس طرح بیگم صاحبہ بند کمرے سے غائب ہوئی ہیں اسی طرح بیس سال پہلے جاگیردار صاحب بھی بند کمرے سے غائب ہو گئے تھے“..... رحمت بابا نے کہا تو عمران کے چہرے پر حیرت کے تاثرات ابھر آئے۔

”جاگیردار صاحب بھی بند کمرے سے غائب ہو گئے تھے۔ کیا مطلب“..... عمران نے حیرت بھرے لہجے میں کہا۔

”جس کمرے میں کرنل صاحب اور بیگم صاحبہ رہتی ہیں۔ یہ کمرہ اس زمانے میں جاگیردار صاحب کا ہوا کرتا تھا۔ مجھے ایک رات جاگیردار صاحب سے کوئی ضروری کام آن پڑا۔ میں ان کے کمرے کے دروازے پر آیا اور میں نے دروازے پر دستک دی لیکن جواب میں جاگیردار صاحب کی کوئی آواز سنائی نہ دی اور نہ ہی انہوں نے دروازہ کھولا۔ میں جانتا تھا کہ جاگیردار صاحب جلدی سونے کے عادی نہیں ہیں۔ میں حیران ہو رہا تھا کہ جاگیردار صاحب مجھے کوئی

جواب کیوں نہیں دے رہے۔ کمرے کا دروازہ اندر سے بند تھا۔ میں وہاں سے ہٹ کر عقبی راہداری میں آیا تو اس طرف کمرے کی ایک کھڑکی کھلی ہوئی تھی۔ چونکہ میں جانتا تھا کہ جاگیردار صاحب کمرے میں اکیلے ہوتے ہیں اس لئے میں نے کھڑکی سے اندر جھانکا لیکن جاگیردار صاحب کمرے میں نہیں تھے۔ میں حیران رہ گیا کہ دروازہ اندر سے بند ہے پھر بھی جاگیردار صاحب کمرے میں نہیں ہیں۔ مجھے چونکہ ان سے ضروری بات کرنا تھی اس لئے میں دوبارہ ان کے کمرے کے دروازے کے پاس آ کر کھڑا ہو گیا۔ جاگیردار صاحب کی ایک اور بات یہ تھی کہ وہ سونے سے پہلے کچھ دیر باہر لان میں آ کر ضرور ٹہلتے تھے۔ ان کا کمرے سے نکلنے کا مخصوص ٹائم تھا۔ میں انتظار کرتا رہا لیکن اس رات جاگیردار صاحب نے نہ دروازہ کھولا اور نہ ہی وہ کمرے سے باہر آئے۔ میرا ان سے ملنا اس قدر ضروری تھا کہ میں تقریباً ساری رات ان کے دروازے پر کھڑا رہا اور بار بار کھلی ہوئی کھڑکی سے کمرے میں جھانکتا رہا پھر جب دن کا اجالا نمودار ہونا شروع ہوا تو میں مایوس ہو کر واپس اپنے کوارٹر کی طرف آنے ہی لگا تھا کہ مجھے بند کمرے سے جاگیردار صاحب کے کھانسنے کی آواز سنائی دی۔ ان کے کھانسنے کی آواز سن کر میں حیران رہ گیا کیونکہ میں ساری رات ان کے کمرے کے باہر کھڑا رہا تھا۔ نہ کمرے کا دروازہ کھلا تھا اور نہ ہی جاگیردار صاحب باہر کہیں سے آئے تھے۔ پھر بند کمرے سے ان

کے کھانسنے کی آواز کیسے آ سکتی تھی۔ میں نے دروازے پر دستک دی تو یہ دیکھ کر میں اور زیادہ حیران رہ گیا کہ اس بار جاگیردار صاحب نے دروازہ کھولنے میں دیر نہ لگائی تھی۔ مجھے دیکھ کر وہ حیران ہوئے اور انہوں نے میرے آنے کی وجہ پوچھی تو میں نے انہیں وجہ بتا دی تھی۔ میں نے جب انہیں بتایا کہ میں رات بھر ان کے کمرے کے باہر رہا اور بار بار ان کے دروازے پر دستک دیتا رہا لیکن انہوں نے دروازہ ہی نہیں کھولا البتہ جب میں نے انہیں عقبی کھڑکی کے بارے میں بتایا تو وہ مجھ پر بھڑک اٹھے کہ میں نے ان کے کمرے میں جھانکا ہی کیوں تھا۔ وہ اس بات سے انکاری تھے کہ وہ ساری رات اپنے کمرے میں نہیں تھے۔ انہوں نے مجھے سختی سے حکم دیا تھا کہ یہ بات میں دوبارہ کبھی اپنی زبان پر نہ لاؤں کہ وہ رات بھر کمرے میں ہونے کے باوجود غائب تھے۔ میں بھی چپ ہو گیا اور پھر میں نے اس بات کا کبھی کسی سے ذکر نہیں کیا تھا۔..... رحمت بابا نے تفصیل بتاتے ہوئے کہا۔

”اگر آپ نے ان کے کمرے میں بار بار جھانکا تھا اور وہ کمرے میں نہیں تھے پھر وہ صبح کمرے سے اچانک کیسے برآمد ہو گئے تھے“..... عمران نے حیرت بھرے لہجے میں کہا۔

”یہ بات تو آج تک مجھے سمجھ نہیں آئی۔ عقبی کھڑکی سے کمرے کا ایک ایک حصہ واضح نظر آتا ہے۔ اگر نواب صاحب کسی کونے میں بھی موجود ہوتے تو مجھے دکھائی دے جاتے لیکن یہ سچ ہے کہ وہ

واقعی اس وقت کمرے میں نہیں تھے..... رحمت بابا نے کہا۔
 ”اس کے بعد آپ نے کبھی یہ جاننے کی کوشش نہیں کی کہ
 جاگیردار صاحب رات بھر بند کمرے میں کہاں غائب رہے تھے۔“
 عمران نے پوچھا۔

”کئی بار کوشش کی تھی لیکن اس کے بعد جاگیردار صاحب نے
 کھڑکیاں بند رکھنے کا بہت خیال رکھنا شروع کر دیا تھا اور پھر آہستہ
 آہستہ میں یہ بات بھول گیا“..... رحمت بابا نے کہا۔
 ”آپ کے خیال میں اس رات جاگیردار نواز عالم کہاں غائب
 ہوئے تھے“..... عمران نے پوچھا۔

”میں کچھ نہیں جانتا۔ نہ ہی میں نے بعد میں اس کی زیادہ جستجو
 کی تھی لیکن اب بیگم صاحبہ کے غائب ہونے کے بعد مجھے یہ واقعہ
 یاد آ گیا ہے“..... رحمت بابا نے جواب دیا۔ اسی لمحے جوزف اور
 جوانا تیز تیز چلتے ہوئے وہاں آ گئے۔

”باس“..... جوزف نے عمران سے مخاطب ہو کر کہا۔

”ایک منٹ رحمت بابا۔ یہ میرے ساتھی ہیں۔ میں ان سے
 بات کر لوں پھر آپ کے پاس آتا ہوں“..... عمران نے کہا تو
 رحمت بابا نے اثبات میں سر ہلا دیا۔ عمران اٹھ کر جوزف اور جوانا
 کی طرف بڑھا۔

”کچھ معلوم ہوا“..... عمران نے ان دونوں کی طرف غور سے
 دیکھتے ہوئے کہا۔

”نیس باس۔ میں نے آپ سے کہا تھا کہ یہ سارا چکر شانگل
 دیوتا کا چلایا ہوا معلوم ہوتا ہے“..... جوزف نے کہا تو عمران چونک
 پڑا۔

”کیا مطلب“..... عمران نے چونک کر کہا۔

”کمرے میں مجھے اس دلدل کی بو محسوس ہوئی ہے جس میں
 شانگل دیوتا رہتا ہے گو کہ وہ بو کافی ہلکی ہے لیکن میں نے فوراً
 محسوس کر لی تھی۔ اس کے علاوہ کمرے میں بیڈ کے پاس مجھے سیاہ
 رنگ کی تھوڑی سی مٹی بھی ملی ہے جسے دیکھ کر میں یقین سے کہہ سکتا
 ہوں کہ یہ مٹی اسی دلدل سے لائی گئی ہے جس کی انتہائی گہرائی میں
 شانگل دیوتا کا معبد موجود ہے۔ کمرے میں شانگل دیوتا کے آنے
 کا ایک اور بڑا ثبوت بھی ملا ہے مجھے“..... جوزف نے کہا اور اس
 نے جیب سے سرخ رنگ کی ایک چھوٹی سی لکڑی نکال کر عمران کی
 طرف بڑھا دی۔ عمران نے اس سے لکڑی لی اور اسے غور سے
 دیکھنے لگا۔ یہ خود رو جھاڑی کی شاخ تھی جس سے عجیب کیسی سی بو
 نکل رہی تھی۔

”یہ رائگا مٹی بوٹی ہے اور یہ بوٹی زمین کی انتہائی گہرائی میں اگتی
 ہے جہاں دلدل کا کچھ حصہ خشک ہو گیا ہو اور میں نے قادر جوشوا
 سے سنا تھا کہ یہ بوٹی صرف شانگل دیوتا کے معبد کی دیواروں پر ہی
 اگتی ہے“..... جوزف نے کہا۔

”یہ رائگا مٹی بوٹی نہیں۔ ایلائی کولسی کی بوٹی ہے جو زمین کی

گہرائی میں ہی ہوتی ہے اور گہرائی میں اس جگہ جو پہلے گیلی ہو اور پھر وہ جگہ خشک ہو گئی ہو اور وہاں پانی کا ایک قطرہ بھی موجود نہ ہو۔ یہ درخت نما چھوٹی چھوٹی جھاڑیاں ہوتی ہیں جو بعض اوقات زمین کے نیچے ٹھوس چٹانوں کو بھی پھاڑ کر نکل آتی ہیں“..... عمران نے منہ بنا کر کہا۔

”تو کیا آپ کو میری باتوں پر یقین نہیں آ رہا ہے باس کہ آپ کی آنٹی کو شانگل دیوتا نے اغوا کیا ہے“..... جوزف نے کہا۔

”کیا تم نے کمرے میں شانگل دیوتا کے قدموں کے نشان دیکھے ہیں۔ ایسے نشان جس کے دونوں پیروں کی دس دس انگلیاں ہوں“..... عمران نے کہا۔

”لیس باس۔ شانگل دیوتا کے پیروں اور ہاتھوں کی دس دس انگلیاں ہیں لیکن میں نے کمرے میں اس کے پیروں کے نشان کہیں نہیں دیکھے“..... جوزف نے کہا۔

”اور تم یہ بھی جانتے ہو کہ شانگل دیوتا جس کو پسند کرتا ہے اسے اٹھانے کے لئے وہ خود آتا ہے کسی اور کو نہیں بھیجتا اور شانگل دیوتا جہاں جاتا ہے اپنے پیروں کے نشان ضرور چھوڑ جاتا ہے۔ اگر اس کمرے میں تمہیں شانگل دیوتا کے پیروں کے نشان دکھائی نہیں دیئے تو پھر تم کیسے کہہ سکتے ہو کہ کرٹل ہاشم کی بیوی کو شانگل دیوتا ہی اٹھا کر لے گیا ہے“..... عمران نے مسکراتے ہوئے کہا تو جوزف سوچ میں پڑ گیا۔

”تم گریٹ ہو باس۔ تم واقعی سب کچھ جانتے ہو۔ میرے ذہن میں تو واقعی شانگل دیوتا کے پیروں کے نشان والی بات ہی نہیں آئی تھی۔ واقعی شانگل دیوتا جہاں جاتا ہے وہاں اس کے پیروں کے نشان ضرور رہ جاتے ہیں اور اس کمرے کو میں نے انتہائی باریک بینی سے دیکھا ہے وہاں شانگل دیوتا کے قدموں کے نشان نہیں ہیں“..... جوزف نے عمران کی جانب تحسین بھری نظروں سے دیکھتے ہوئے کہا۔

”تم کیا کہتے ہو جوانا“..... عمران نے جوانا سے مخاطب ہو کر کہا جو اس دوران خاموش کھڑا تھا۔

”ماسٹر اس کمرے کے نیچے ایک گہرا کنواں ہے اور میرے خیال میں آپ کی آنٹی اس کنویں میں گر گئی ہے“..... جوانا نے سنجیدگی سے کہا۔

”کنواں۔ کیا مطلب“..... عمران نے چونک کر کہا۔

”آپ میرے ساتھ اس کمرے میں چلیں۔ میں آپ کو کچھ دکھانا چاہتا ہوں“..... جوانا نے کہا تو عمران نے اثبات میں سر ہلا دیا۔

”ٹھیک ہے۔ رکو میں رحمت بابا سے اجازت لے کر آتا ہوں“..... عمران نے کہا تو جوانا نے اثبات میں سر ہلا دیا۔ عمران رحمت بابا کے پاس گیا اس سے اس نے چند باتیں کیں اور پھر وہ ان سے اجازت لے کر واپس جوزف اور جوانا کے پاس آ گیا۔

”چلو آؤ اور دکھاؤ کیا دکھانا چاہتے ہو تم مجھے“..... عمران نے کہا تو جوانا نے اثبات میں سر ہلا دیا اور وہ اس کمرے کی طرف بڑھتے چلے گئے جہاں سے کرنل ہاشم کی بیوی غائب ہوئی تھی۔ تھوڑی ہی دیر بعد وہ کمرے میں تھے۔

”ماسٹر۔ اس پلنگ کی طرف دیکھیں“..... جوانا نے کمرے میں داخل ہوتے ہوئے کہا اور تیزی سے کمرے میں موجود بیڈ کی طرف بڑھا۔

”دیکھ رہا ہوں“..... عمران نے کہا تو جوانا نے بیڈ کے ایک کنارے پر نجانے کیا کیا کہ اسی لمحے ہلکی سی گڑگڑاہٹ ہوئی اور بیڈ اپنی جگہ سے حرکت کرتا ہوا گھوم کر سائیڈ کی طرف کھسکا اور سائیڈ کی دیوار کے ساتھ جا کر رک گیا۔ پلنگ کے نیچے فرش پر قالین نہیں تھا۔ عمران اور جوزف حیرت سے یہ سب دیکھ رہے تھے کہ اسی لمحے فرش پر ٹھیک اس جگہ جہاں چند لمحے پہلے بیڈ تھا سر کی آواز کے ساتھ ایک خلاء سا بنتا چلا گیا۔ یہ خلاء ایسا تھا جیسے فرش پر کوئی دروازہ ہو اور وہ دو حصوں میں بٹ کر کھل گیا ہو۔ فرش کھلتے دیکھ کر عمران واقعی حیران رہ گیا تھا۔ وہ آگے بڑھا اور اس خلاء میں جھانکنے لگا۔ نیچے بیڑھیاں جاتی دکھائی دے رہی تھیں جو کافی گہرائی تک چلی گئی تھیں۔ راستہ کھلتے ہی کمرے میں تیز اور انتہائی ناگوار تعفن سا پھیل گیا تھا یہ تعفن اس قدر تیز تھا کہ جوانا اور عمران کے ساتھ جوزف نے بھی بے اختیار اپنی ناک پر ہاتھ رکھ لیا۔

”یہ کون سا راستہ ہے“..... جوزف نے حیرت بھرے لہجے میں کہا۔

”اس حویلی کا خفیہ راستہ جس کے بارے میں کرنل ہاشم کچھ نہیں جانتے“..... عمران نے کہا۔

”لیکن یہ خفیہ راستہ جاتا کہاں ہے“..... جوزف نے اسی طرح حیرت بھرے لہجے میں کہا۔

”یہاں سے تو یہ راستہ مجھے نیچے جاتا ہوا دکھائی دے رہا ہے۔ نیچے سے کہاں جاتا ہے یہ تو نیچے جانے کے بعد ہی پتہ چلے گا۔“ عمران نے مخصوص لہجے میں کہا۔

”لیکن ماسٹر نیچے تو بہت بو ہے۔ راستہ کھلتے ہی یہاں ناقابل برداشت بو پھیل گئی ہے تو ہم نیچے کیسے جائیں گے“..... جوانا نے تشویش بھرے لہجے میں کہا۔

”لیس باس۔ یہ بو بالکل ویسی ہے جیسی شانگل دیوتا کی دلدل میں ہوتی ہے۔ یہی بو میں نے کمرے میں محسوس کی تھی لیکن اس وقت بونہ ہونے کے برابر تھی“..... جوزف نے کہا۔

”اور وہ سرخ لکڑی بھی نیچے سے ہی آئی تھی جسے تم نے رائگاں مٹی بوٹی کہا تھا“..... عمران نے مسکرا کر کہا۔

”لیس باس۔ یہ بوٹی ایسی ہی بدبودار جگہوں پر ہوتی ہے۔“ جوزف نے کہا۔

”ماسٹر۔ کیا میں کرنل ہاشم کو بلا لاؤں تاکہ وہ بھی یہ راستہ دیکھ

لے..... جوانا نے کہا۔

”نہیں۔ ابھی نہیں۔ پہلے ہم دیکھیں گے کہ یہاں یہ راستہ کیوں بنایا گیا ہے اور یہ راستہ جاتا کہاں ہے“..... عمران نے کہا۔
”لیس ماسٹر۔ لیکن یہ بدبو۔ اس سے تو دماغ پھٹا جا رہا ہے۔“

جوانا نے کہا۔

”ایسا کرو۔ ابھی یہ راستہ بند کر دو۔ میں ٹائیگر کو کال کرتا ہوں وہ شہر سے آکسیجن ماسک لے آئے گا۔ ہم منہ پر آکسیجن ماسک لگا کر نیچے جائیں گے“..... عمران نے کہا تو جوانا نے اثبات میں سر ہلا دیا۔ عمران نے جیب سے سیل فون نکالا اور کمرے سے باہر چلا گیا۔ تھوڑی ہی دیر میں وہ واپس آ گیا۔
”میں نے ٹائیگر کو کال کر دی ہے۔ وہ تھوڑی دیر تک آ جائے گا“..... عمران نے کہا۔

”لیس باس“..... جوزف نے اثبات میں سر ہلا کر کہا۔

”جوانا تمہیں کیسے معلوم ہوا کہ اس بیڈ میں کوئی ایسا سٹم ہے جسے آپریٹ کرنے سے یہ بیڈ اپنی جگہ سے ہٹ جاتا ہے اور یہ راستہ کھل جاتا ہے“..... عمران نے جوانا سے مخاطب ہو کر پوچھا۔

”میں نے یہاں موجود ہر چیز کی انتہائی باریک بینی سے چیکنگ کی تھی باس۔ مجھے بیڈ کے کنارے پر ایک ابھار دکھائی دیا تھا۔ میں نے اس ابھار کو دبایا تو اچانک بیڈ حرکت کرنے لگا۔ بیڈ کو حرکت کرتے دیکھ کر میں نے دوبارہ بٹن پریس کر کے اسے روک دیا۔“

ایسا فنکشن میں ایکریمیا میں ماسٹر کلرز کے دور میں بھی دیکھ چکا ہوں جب ماسٹر کلرز کو ایک ٹارگٹ ہٹ کرنا تھا اور وہ ٹارگٹ اپنی رہائش گاہ میں ایسی ہی جگہ چھپا ہوا تھا جسے آخر کار ہم نے ڈھونڈ لیا تھا۔ اس فنکشن کو دیکھتے ہی میں سمجھ گیا کہ اس بیڈ کے نیچے کیا ہو سکتا ہے۔“ جوانا نے تفصیل بتاتے ہوئے کہا۔

”گڈ شو۔ تم دونوں نے بہترین ورک کیا ہے۔ جوزف نے اپنے انداز سے اور تم نے اپنے انداز سے۔ جوزف نے جس بو کا ذکر کیا تھا وہ ایسی ہی تھی اور وہ بوٹی دیکھ کر ہی میں بھی سمجھ گیا تھا کہ کمرے کے نیچے ضرور کوئی تہہ خانہ ہے جو برسوں سے بند پڑا ہوا ہے“..... عمران نے ان دونوں کی طرف تحسین بھری نظروں سے دیکھتے ہوئے کہا تو اپنی تعریف سن کر دونوں کے چہرے کھل اٹھے۔

سرخ رنگ کا ایک تیز رفتار ہیلی کاپٹر سمندر کے سینے پر نیچی پرواز کرتا ہوا انتہائی برق رفتاری سے اڑا جا رہا تھا نیچے حد نگاہ تک ٹھانٹھیں مارتا سمندر کا نیلا پانی دکھائی دے رہا تھا۔ ہیلی کاپٹر کے پائلٹ کے ساتھ ایک نوجوان لڑکی بیٹھی ہوئی تھی جس نے کانوں پر ہیڈ فون لگایا ہوا تھا جبکہ عقبی سیٹ پر دو لمبے ترنگے اور مضبوط جسموں والے نوجوان آدمی بیٹھے ہوئے تھے جو دروازوں کے شیشوں سے ٹھانٹھیں مارتے ہوئے سمندر کو دیکھ رہے تھے۔ لڑکی کی آنکھوں پر سیاہ رنگ کا خوبصورت ڈیزائن کا چشمہ لگا ہوا تھا۔ اس کے چہرے پر انتہائی سکون دکھائی دے رہا تھا۔ وہ بار بار ہیلی کاپٹر کے ٹرانسمیٹر کی طرف دیکھ رہی تھی جس کا سرخ رنگ کا بلب جل بجھ رہا تھا۔ ٹرانسمیٹر آن تھا لیکن اس پر کوئی کال نہیں آ رہی تھی۔ لڑکی کا انداز ایسا تھا جیسے وہ کسی کی کال کی منتظر ہو۔ کال کی منتظر ہونے کے باوجود اس کے چہرے پر کوئی اضطراب نہ تھا۔ ابھی

تھوڑی ہی دیر گزری تھی کہ اچانک ہیلی کاپٹر کا ٹرانسمیٹر جاگ اٹھا۔ ٹرانسمیٹر پر لگا ہوا جلتا بجھتا سرخ بلب بجھ گیا تھا اور سبز رنگ کا بلب جل اٹھا۔ سبز بلب جلتے دیکھ کر لڑکی نے ہاتھ بڑھا کر فوراً ایک بٹن پر پریس کر دیا۔

”ہیلو ہیلو۔ سیشل سیکشن سے ایئر کمانڈر انچارج کیپٹن سٹونگر بول رہا ہوں۔ تمہارا ہیلی کاپٹر ہمارے ٹارگٹ پر ہے۔ پائلٹ اپنی شناخت کراؤ فوراً۔ اوور“..... ٹرانسمیٹر سے ایک چیختی ہوئی مردانہ آواز سنائی دی۔

”ایف ایس سکس ہنڈرڈ ہیلی کاپٹر کا پائلٹ راجر بول رہا ہوں جناب۔ اوور“..... پائلٹ نے جواب دیتے ہوئے کہا۔

”کوڈ بتاؤ۔ اوور“..... دوسری طرف سے کہا گیا۔

”بلیک نائٹ۔ اوور“..... پائلٹ نے جواب دیا۔

”ڈبل کوڈ بتاؤ۔ اوور“..... دوسری طرف سے پوچھا گیا۔

”گولڈن ڈے۔ بلیک نائٹ۔ اوور“..... پائلٹ نے کہا۔

”کوڈ درست ہیں۔ تمہارے ساتھ کون ہے۔ اوور“..... ایئر کمانڈر سٹونگر نے پوچھا۔

”ایم ایس ون اور اس کے دو ساتھی ہیں جناب۔ اوور“۔

پائلٹ نے جواب دیا۔

”ایم ایس ون کا نام بتاؤ۔ اوور“..... کمانڈر سٹونگر نے کہا۔

”لارا ایڈن۔ اوور“..... پائلٹ نے کہا۔

”اوکے۔ میری اس سے بات کراؤ۔ اوور“..... کمانڈر سٹونگر نے کہا تو پائلٹ نے سائیڈ سیٹ پر موجود لڑکی کو اشارہ کیا کہ وہ اپنے ہیڈ فون سے کمانڈر سٹونگر سے بات کرے۔ لڑکی نے ہیڈ فون کے ساتھ لگا ہوا ایک بٹن پریس کر دیا۔

”لیس کمانڈر سٹونگر۔ میں لارا ایڈسن بول رہی ہوں۔ اوور“.....

لڑکی نے تیز لہجے میں کہا۔

”مادام لارا۔ آپ اپنے ساتھ آنے والے دونوں ساتھیوں کے نام بتائیں۔ اوور“..... کمانڈر سٹونگر نے سنجیدگی سے کہا۔

”برائن اور جیکب۔ اوور“..... لارا نے جواب دیتے ہوئے

کہا۔

”اوکے۔ شناخت درست ہے۔ پائلٹ تم ہیلی کاپٹر ون ایٹ زیرو پرنٹن کرو اور ڈبل ون پوائنٹ پر آ جاؤ۔ ان تینوں کو وہاں ڈراپ کرو اور ہیلی کاپٹر لے کر واپس چلے جاؤ۔ اوور“..... کمانڈر سٹونگر نے ایک بار پھر پائلٹ سے مخاطب ہو کر کہا۔

”لیس کمانڈر۔ اوور“..... پائلٹ نے جواب دیا اور اس نے کمانڈر سٹونگر کی بتائی ہوئی سمت کی طرف ہیلی کاپٹر گھما دیا۔

”مادام لارا۔ جب آپ پوائنٹ ڈبل ون پر پہنچیں گی تو جزیرے کے ساحل پر آپ تینوں کو پک کرنے کے لئے سرخ رنگ کی ایک لانچ پہنچ جائے گی۔ آپ کو اپنے ساتھیوں سمیت خاموشی سے لانچ میں سوار ہونا ہے۔ لانچ آپ کو لے کر ایس ڈبلیو پنچ

جائے گی جہاں بگ کنگ آپ سے ملاقات کریں گے۔ اوور ایڈ آل“..... دوسری طرف سے کمانڈر سٹونگر نے کہا اور ساتھ ہی رابطہ ختم کر دیا۔ رابطہ ختم ہوتے ہی لارا نے ایک طویل سانس لیا اور کانوں پر چڑھا ہوا ہیڈ فون اتار کر ہیلی کاپٹر کے پینل کے ساتھ منسلک کر دیا۔

”ہم کتنی دیر میں ڈبل ون پوائنٹ پر پہنچ جائیں گے“..... لارا نے پائلٹ سے مخاطب ہو کر پوچھا۔

”دس منٹ لگیں گے مادام“..... پائلٹ نے مودبانہ لہجے میں کہا تو لارا نے اثبات میں سر ہلا دیا۔

”ہمارا سفر خاصا طویل ہو گیا ہے۔ ایکریمیا سے نکلنے کے بعد ہم پالینڈ پہنچے پھر آک لینڈ، پھر ہوائی اور اب ہم سی ورلڈ جا رہے ہیں جو عجائب دنیاء کے کس حصے میں ہے“..... پیچھے بیٹھے ہوئے برائن نے منہ بناتے ہوئے کہا۔ ابھی اس نے اتنا ہی کہا تھا کہ اس کے حلق سے ایک زور دار چیخ نکلی اور وہ سیٹ پر یوں تڑپنے لگا جیسے اسے زور دار کرنٹ لگ رہا ہو۔ اس کے ساتھ بیٹھا ہوا جیکب آنکھیں پھاڑ پھاڑ کر اسے دیکھنے لگا۔ لارا اور پائلٹ بھی سر گھما کر اس کی طرف دیکھنے لگے۔

”اسے کیا ہوا“..... جیکب نے ہکلاتے ہوئے کہا۔ برائن کا رنگ ہلدی کی طرح زرد ہو گیا تھا۔ وہ چند لمحے بری طرح سے چیخا رہا پھر وہ ساکت ہو گیا۔ شاید وہ بے ہوش ہو گیا تھا۔ اسی لمحے ہیلی

کا پٹر میں ایک تیز آواز ابھری۔

”مادام لارا“..... تیز اور سرد آواز نے مادام لارا سے مخاطب ہو کر کہا۔

”یس“..... لارا نے ادھر ادھر دیکھتے ہوئے کہا کیونکہ آواز پہلی کا پٹر کے نجانے کس حصے سے آرہی تھی۔

”تمہارے ساتھی نے ڈائریکٹ ایس ڈبلیو کا نام لیا تھا اور میں نے تمہیں سختی سے منع کیا تھا کہ تم میں سے کبھی کوئی ایس ڈبلیو کا پورا نام نہیں لے گا۔ اس علاقے میں ایس ڈبلیو کا پورا نام لینے والا کسی بھی صورت میں زندہ نہیں رہ سکتا“..... کرخت آواز آئی۔

”اوہ۔ ت۔ ت۔ ت۔ تو کیا تم نے اسے ہلاک کر دیا ہے۔“ لارا نے ہلکاتی ہوئی آواز میں کہا۔

”نہیں۔ اسے لائٹ شک دیا گیا ہے۔ یہ اس کی پہلی غلطی ہے اور اسے تمہاری وجہ سے زندہ چھوڑا گیا ہے لیکن اگر تم نے یا تمہارے کسی ساتھی نے دوبارہ ایسی غلطی کی تو سزا یقینی موت ہو گی“..... اسی طرح سرد اور کرخت لہجے میں کہا گیا۔

”یس۔ یس بگ کنگ۔ آئی ایم ریٹلی سوری بگ کنگ کہ میرے ساتھی نے ڈائریکٹ ایس ڈبلیو کا نام لیا۔ میں نے انہیں پہلے ہی سمجھایا تھا لیکن شاید بے خیالی میں اس کے منہ سے ایس ڈبلیو کا پورا نام نکل گیا ہے۔ آئندہ ہم میں سے کوئی ایسی غلطی نہیں کرے گا۔“ لارا نے کہا لیکن جواب میں بگ کنگ کی آواز سنائی

نہ دی۔

”برائن نے بہت بڑی غلطی کی ہے جیکب۔ میں نے تم دونوں کو بتایا بھی تھا کہ ہم کسی بھی صورت میں ایس ڈبلیو کا نام نہیں لیں گے۔ ایس ڈبلیو کا پورا نام لینے والا دنیا کے کسی بھی حصے میں ہو ایک لمحے میں جلا کر راکھ بنا دیا جاتا ہے۔ یہ تو برائن کی قسمت اچھی ہے کہ بگ کنگ نے اسے میری وجہ سے زندہ چھوڑ دیا ہے ورنہ یہاں اس کی جلی ہوئی لاش پڑی ہوتی“..... لارا نے پیچھے بیٹھے ہوئے جیکب سے مخاطب ہو کر کہا۔

”میں نے بھی اسے سمجھایا تھا لیکن شاید اس کے دماغ میں آسانی سے کوئی بات بیٹھتی ہی نہیں۔ ہر بات پر منہ کھول دیتا ہے۔ اب اسے سزا ملی ہے تو یقیناً یہ آئندہ ایسی کوئی غلطی نہیں کرے گا“..... جیکب نے منہ بناتے ہوئے کہا۔

”ہوش میں لاؤ اسے“..... لارا نے کہا تو جیکب نے اثبات میں سر ہلایا اور اس نے ایک ہاتھ برائن کے منہ پر رکھا اور دوسرے ہاتھ سے اس کی ناک پکڑ لی۔ برائن کا سانس رکا تو اس کے جسم میں حرکت پیدا ہوئی۔ اس کے جسم میں حرکت ہوتے دیکھ کر جیکب نے اس کے ناک اور منہ سے ہاتھ ہٹا لئے۔ تھوڑی ہی دیر میں برائن کو ہوش آ گیا اور ہوش میں آتے ہی اس نے ایک بار پھر حلق کے بل چیخنا شروع کر دیا۔

”خاموش ہو جاؤ نائمنس“..... لارا نے چیختے ہوئے کہا تو برائن

یوں خاموش ہو گیا جیسے چابی بھرے کھلونے کی یلخت چابی ختم ہو گئی ہو البتہ وہ آنکھیں پھاڑ پھاڑ کر اور انتہائی خوف بھری نظروں سے لارا اور جیکب کی طرف دیکھ رہے تھے۔

”کک۔ کک۔ کیا ہوا تھا مجھے“..... برائن نے خوف سے کانپتے ہوئے لہجے میں کہا۔

”تمہیں نئی زندگی ملی ہے برائن۔ اگر ہمارے ساتھ مادم لارا نہ ہوتی تو یہاں تمہاری جلی ہوئی لاش پڑی ہوتی“..... جیکب نے منہ بناتے ہوئے کہا۔

”کیا۔ کیا مطلب۔ یہ تم کیا کہہ رہے ہو“..... برائن نے اسی طرح ہلکاتے ہوئے کہا۔

”تمہیں منع کیا گیا تھا کہ تم کسی بھی حالت میں ایس ڈبلیو کا پورا نام نہیں لو گے چاہے تم تنہا ہی کیوں نہ ہو یا دنیا میں کہیں بھی کیوں نہ ہو“..... لارا نے سرد لہجے میں کہا۔

”ایس ڈبلیو۔ اوہ اوہ۔ تو یہ سب اس وجہ سے ہوا ہے۔“ برائن نے خوف بھرے لہجے میں کہا۔

”ہاں۔ اب اگر تم نے یہ نام لیا تو آسمان سے بجلی کی ایک لہر آئے گی اور تمہیں جلا کر بھسم کر دے گی چاہے تم دنیا کے کسی بھی حصے میں کیوں نہ ہوئے۔ یاد رکھنا یہ بات“..... لارا نے کہا۔

”ٹھٹھ ٹھٹھ۔ ٹھیک ہے۔ یاد رکھوں گا“..... برائن نے لرزتے ہوئے لہجے میں کہا۔ تھوڑی دیر بعد ہیلی کاپٹر ایک چھوٹے سے ٹاپو

نما جزیرے پر پہنچ گیا۔ یہ جزیرہ بنجر اور خشک پہاڑیوں پر مشتمل تھا۔ وہاں درخت اور گھاس کا ایک تنکا بھی دکھائی نہ دے رہا تھا۔ ہر طرف ویرانی کا راج تھا۔ پائلٹ نے ہیلی کاپٹر ساحل کے کنارے ایک مسطح چٹان پر اتار لیا۔

”چلو اترؤ“..... لارا نے کہا اور اپنی سائیڈ کا دروازہ کھول کر ہیلی کاپٹر سے باہر کود گئی۔ جیکب اور برائن نے بھی دروازے کھولے اور ہیلی کاپٹر سے نکل کر باہر آ گئے۔ برائن کو اپنے جسم میں شدید نقاہت محسوس ہو رہی تھی۔ لارا کے اشارے پر جیکب اسے سہارا دے کر چٹان سے اتار کر نیچے لے آیا۔ ان کے چٹان سے اترتے ہی ہیلی کاپٹر آہستہ آہستہ اوپر اٹھنے لگا اور پھر کچھ بلندی پر آتے ہی مڑا اور تیزی سے ایک طرف روانہ ہو گیا۔

لارا، جیکب اور برائن اس وقت تک ہیلی کاپٹر کو دیکھتے رہے جب تک وہ ان کی نگاہوں سے اوجھل نہ ہو گیا۔ ہیلی کاپٹر کے وہاں سے جاتے ہی برائن ایک چٹان کا سہارا لے کر بیٹھ گیا۔ لارا اور جیکب چٹان کے کنارے پر کھڑے ہو کر سمندر کی طرف دیکھنے لگے۔

”ہمیں یہاں رک کر سرخ رنگ کی لانچ کا انتظار کرنا ہے۔“ لانچ جب کنارے پر آئے گی تو ہم خاموشی سے اس پر چڑھ جائیں گے اور کسی سے کوئی بات نہیں کریں گے“..... لارا نے کہا تو ان دونوں نے اثبات میں سر ہلا دیئے۔ اسی لمحے انہیں دور سے سرخ

رنگ کا ایک دھبہ سا دکھائی دیا جو تیزی سے اس جزیرے کی طرف بڑھا چلا آ رہا تھا۔

”لاٹچ آ رہی ہے“..... لارا نے کہا۔ تھوڑی ہی دیر میں لاٹچ انہیں واضح دکھائی دینے لگی۔ لاٹچ کافی بڑی تھی۔ لاٹچ کے اگلے کنارے پر ایک آدمی کھڑا تھا جس نے سر سے پاؤں تک سرخ رنگ کا لباس پہن رکھا تھا۔ اس کی چہرے پر نقاب میں آنکھوں کی جگہ دو سیاہ ششے تھے جس سے اس کا سارا جسم ہی جیسے سرخ لباس میں چھپ گیا تھا۔ کچھ ہی دیر میں لاٹچ ساحل کے کنارے سے آ کر لگ گئی۔ جیسے ہی لاٹچ کنارے سے لگ کر رکی۔ ریلنگ کے پاس کھڑے سرخ پوش آدمی نے لارا اور اس کے ساتھیوں کو اپنی جانب آنے کا اشارہ کیا۔

”چلو“..... لارا نے کہا تو جیکب مڑ کر برائن کی طرف دیکھنے لگا جو بدستور چٹان پر بیٹھا ہوا تھا۔

”ہمت نہیں ہے تو مدد کروں“..... جیکب نے کہا۔

”نہیں۔ تم چلو۔ میں آ رہا ہوں“..... برائن نے کہا تو جیکب نے اثبات میں سر ہلا دیا اور وہ لارا کے پیچھے چل پڑا جو چٹانیں پھلانگتی ہوئی لاٹچ کی طرف جا رہی تھی۔ برائن بھی اٹھا اور آہستہ آہستہ چٹانوں کو پھلانگتا ہوا لاٹچ کی طرف بڑھ گیا۔ لاٹچ سے ایک سیڑھی لٹکا دی گئی تھی۔ لارا اور جیکب باری باری اوپر چڑھے تو برائن بھی سیڑھیاں چڑھتا ہوا اوپر آ گیا۔

”آپ تینوں سامنے سیڑھیاں اتر کر نیچے چلے جائیں۔ نیچے ایک کیمین ہے۔ آپ اس وقت تک اس کیمین میں رہیں گے جب تک آپ کو باہر آنے کا نہ کہا جائے“..... سرخ پوش نے سپاٹ لہجے میں کہا۔ اس آدمی کے سرخ لباس پر سیاہ الفاظ میں زیرو ون سر ہلایا اور اپنے ساتھیوں کو اشارہ کیا اور سنٹر میں موجود سیڑھیاں کی طرف بڑھتی چلی گئی۔ برائن اور جیکب بھی اس کے پیچھے چل پڑے۔ تھوڑی ہی دیر میں وہ تینوں ایک لگژری کیمین میں تھے۔ وہ تینوں جیسے ہی کیمین میں داخل ہوئے ان کے پیچھے کیمین کا دروازہ نہ صرف خود بخود بند ہو گیا بلکہ لاکڈ بھی ہو گیا۔

”ہمیں یہاں شاید اس لئے رکھا جا رہا ہے تاکہ ہمیں یہ معلوم نہ ہو سکے کہ ہم کہاں جا رہے ہیں“..... جیکب نے سائیڈ پر لگے ایک آرام دہ صوفے پر بیٹھتے ہوئے کہا۔

”ہاں“..... لارا نے ایک طویل سانس لیتے ہوئے کہا۔

”اس کیمین میں ہماری ضرورت کی ہر چیز موجود ہے۔ کیا خیال ہے کچھ پیا جائے“..... برائن نے کیمین کی سائیڈ میں موجود ریک پر شراب کی بوتلیں اور دوسرا سامان دیکھ کر آنکھیں چمکاتے ہوئے کہا۔

”میرا تو کافی پینے کو دل چاہ رہا ہے“..... لارا نے کہا۔

”میرا بھی“..... جیکب نے کہا۔

”اوکے۔ تم دونوں کافی پیو میں تو وائن پیو گے“..... برائن نے کہا اور اس نے آگے بڑھ کر ریک سے ایک بوتل نکالی اور اس کا ڈھکن کھول کر بوتل منہ سے لگا لی اور یوں غناغٹ پیتا چلا گیا جیسے برسوں کا پیاسا ہو۔ اس نے منہ سے بوتل تب ہٹائی جب بوتل میں موجود شراب کا ایک ایک قطرہ اس کے حلق میں نہ اتر گیا۔ بوتل خالی ہوتے ہی اس نے اسے سائیڈ پر رکھا اور دوسری بوتل اٹھا لی۔

”اسے تو اپنی پسند کی شراب مل گئی ہے۔ تم ہی اٹھ کر اپنے لئے اور میرے لئے کافی بنا لو“..... لارا نے جیکب سے مخاطب ہو کر کہا تو جیکب مسکرا کر اثبات میں سر ہلاتا ہوا اٹھ کر کھڑا ہو گیا۔ اس نے الیکٹرک کپیل میں پانی گرم کیا اور پھر اپنے لئے اور لارا کے لئے کافی بنانے لگا۔ ان کا کیبن میں سفر دو گھنٹوں تک جاری رہا پھر انہیں یوں محسوس ہوا جیسے کیبن کے فرش کا ارتعاش کم ہو رہا ہو۔

”شاید ہم منزل تک پہنچ گئے ہیں“..... لارا نے کہا۔

”ہاں۔ لالچ کی رفتار خاصی کم ہو گئی ہے اور اب شاید یہ رک گئی ہے“..... جیکب نے کہا۔ اسی لمحے کیبن میں انہیں ایسی آوازیں سنائی دیں جیسے اسپیکر کھڑکھڑا رہے ہوں۔

”مادام لارا“..... اچانک کیبن کے کسی حصے سے انہیں ایک غراہٹ بھری اور انتہائی سرد آواز سنائی دی۔ یہ وہی آواز تھی جو انہوں نے ہیلی کاپٹر میں سنی تھی جب برائن کو شاک لگا تھا۔

”لیس“..... لارا نے ادھر ادھر دیکھتے ہوئے کہا۔

”تم تینوں اس وقت ہماری نئی اور عظیم دنیا میں ہو اور میں ایس ڈبلیو کا بگ کنگ۔ اس سے پہلے کہ میں تمہیں اپنی دنیا میں لاؤں تم تینوں کیبن میں رکھے ہوئے سرخ لباس پہن لو۔ ایس ڈبلیو میں کوئی بھی ایک دوسرے کا چہرہ نہیں دیکھتا اور نہ دیکھ سکتا ہے اس لئے تم سب کو بھی اس پر عمل کرنا پڑے گا“..... بگ کنگ نے انتہائی سخت لہجے میں کہا۔

”اوکے۔ ہمارے لباس کہاں ہیں“..... لارا نے سنجیدگی سے کہا۔

”تمہارے ساتھ والے کیبن میں۔ باری باری جاؤ اور جا کر لباس پہن لو۔ جب تم تینوں لباس پہن لو گے تو نمبر ون زیرو تمہارے پاس آئے گا اور وہ تمہیں مجھ تک پہنچا دے گا“..... بگ کنگ نے کہا۔

”اوکے“..... لارا نے کہا۔ اسی لمحے کٹاک کی آواز کے ساتھ کیبن کے دروازے کا لاک کھلا اور دروازہ خود بخود کھلتا چلا گیا۔

”پہلے میں جاتی ہوں“..... لارا نے کہا تو جیکب اور برائن نے اثبات میں سر ہلا دیئے۔ لارا اٹھ کر اس کیبن سے نکل کر دوسرے کیبن میں چلی گئی تھوڑی دیر بعد وہ لوٹی تو اس کے جسم پر بھی سرخ رنگ کا دیا ہی لباس تھا جیسا انہوں نے لالچ پر ریلنگ کے پاس کھڑے آدمی کے جسم پر دیکھا تھا۔ لارا سر سے پاؤں تک سرخ

رنگ کے لباس میں چھپ گئی تھی۔ اس کے چہرے پر نقاب پر آنکھوں کی جگہ سیاہ شیشے لگے ہوئے تھے جس سے اس کی آنکھیں بھی مکمل طور پر چھپ گئی تھیں۔ اس کے لباس پر کوئی نشان یا کوئی نمبر نہ تھا۔

”تم لارا ہو“..... جیکب نے اس کی طرف حیرت سے دیکھتے ہوئے کہا۔

”ہاں۔ اب تم جاؤ اور جا کر لباس بدل آؤ“..... لارا نے جواب دیا تو جیکب نے اثبات میں سر ہلایا اور وہ بھی کیبن سے نکل گیا اس کے لباس بدل کر واپس آنے کے بعد برائے نے بھی جا کر لباس بدلا اور وہ تینوں کیبن میں رک کر ریڈنگ کے نمائندے کا انتظار کرنے لگے۔ ان دونوں کے لباسوں پر بھی کوئی نمبر درج نہ تھا۔ تھوڑی دیر بعد دروازے پر دستک ہوئی تو وہ تینوں چونک پڑے۔

”لیں۔ کم ان“..... لارا نے کہا تو دروازہ کھلا اور ایک سرخ پوش اندر داخل ہوا۔ اس کے لباس پر ون زیر و لکھا ہوا تھا۔

”آپ میرے ساتھ آئیں“..... اس نے سپاٹ لہجے میں کہا تو ان تینوں نے اثبات میں سر ہلا دیئے اور پھر وہ ون زیر کے ساتھ کیبن سے نکلتے چلے گئے۔ سیڑھیاں چڑھ کر وہ ڈیک پر آئے تو یہ دیکھ کر ان کی آنکھیں پھٹی کی پھٹی رہ گئیں کہ وہ فولاد کی بنی ہوئی کسی نئی اور انوکھی دنیا میں پہنچ گئے تھے۔ ہر طرف فولاد کی بڑی

بڑی سرنگیں سی بنی ہوئی دکھائی دے رہی تھیں جن سے لائیں، جدید بوٹس اور بڑے بڑے بحری جہاز آتے جاتے دکھائی دے رہے تھے۔ وہاں ایک جدید اور انتہائی وسیع سی پورٹ بنا ہوا تھا۔ ہال نما اس وسیع و عریض پورٹ پر ہر طرف سرخی ہی سرخی دکھائی دے رہی تھی۔ وہاں موجود تمام افراد نے سرخ رنگ کے ایسے ہی لباس پہنے ہوئے تھے جو انہوں نے پہنے تھے۔ ان میں سے بہت سے افراد لائیں، بوٹس اور جہازوں سے سامان اتار اور لاد رہے تھے اور جگہ جگہ ایسے افراد بھی موجود تھے جن کے کاندھوں پر مشین گنیں لٹک رہی تھیں۔ وہ شاید یہاں کے محافظ تھے۔ ان کی لائیں کے پاس ایک بند باڈی والی وین کھڑی تھی جس کا پچھلا حصہ کھلا ہوا تھا۔

”آپ تینوں اس وین میں سوار ہو جائیں۔ آپ کو بگ کنگ تک پہنچا دیا جائے گا“..... نمبر ون زیر نے کہا تو وہ تینوں لائیں کے کنارے پر لٹکی ہوئی سیڑھیاں اتر کر نیچے آئے اور پھر وہ خاموشی سے وین کی طرف بڑھتے چلے گئے۔ وین کے پاس بھی دو مسلح افراد موجود تھے۔ ان کے اشارے پر لارا اور اس کے ساتھی وین کے پچھلے حصے میں سوار ہو گئے۔ ان کے وین میں سوار ہوتے ہی ایک مسلح آدمی نے وین کا دروازہ بند کر دیا۔ تھوڑی دیر بعد انہیں وین حرکت کرتی ہوئی محسوس ہوئی۔

دس منٹ تک وہ وین میں سفر کرتے رہے پھر وین رک گئی۔ کچھ دیر بعد وین کا دروازہ کھلا تو باہر وہی سرخ لباس والا کھڑا تھا

جس کے لباس پر ون زیرو لکھا ہوا تھا۔ اس نے اشارہ کیا تو وہ تینوں دین سے نکل کر باہر آ گئے۔ سامنے ایک بڑی راہداری تھی جو آگے جا کر مڑ گئی تھی۔ وہ تینوں ایک فولادی کمرے کے دروازے کے پاس کھڑے تھے۔ کمرے کے دروازے پر سرخ رنگ کا ایک بلب جل رہا تھا۔ ون زیرو کے کہنے پر وہ اس دروازے کے سامنے آ گئے۔ اسی لمحے سر کی آواز کے ساتھ کمرے کا دروازہ لفٹ کے دروازے کی طرح کھلتا چلا گیا۔

”اندر جائیں۔ یہ لفٹ آپ کو بگ کنگ کے پاس لے جائے گی“..... ون زیرو نے کہا تو وہ تینوں سر ہلا کر لفٹ میں داخل ہو گئے۔ ان کے لفٹ میں داخل ہوتے ہی دروازہ بند ہوا اور لفٹ حرکت میں آ گئی۔ لفٹ اوپر اٹھتی ہوئی محسوس ہو رہی تھی پھر لفٹ رکی تو انہیں ایک اور بڑی راہداری دکھائی دی۔ سامنے ایک کمرے کا دروازہ تھا وہ لفٹ سے نکل کر باہر آئے تو یہ دیکھ کر وہ ایک طویل سانس لے کر رہ گئے کہ راہداری میں سوائے اس کمرے کے اور کوئی کمرہ نہیں تھا اور وہاں ہر طرف سرخ لباس والے مسلح افراد موجود تھے۔ ان سب کے لباسوں پر مختلف نمبر درج تھے۔ لفٹ کا دروازہ کھلتے ہی دوسرے پوش آگے بڑھ آئے۔

”باہر آ جائیں“..... ان میں سے ایک سرخ پوش نے کہا تو وہ تینوں لفٹ سے نکل کر باہر آ گئے۔ سرخ پوش نے اشارہ کیا تو وہ تینوں سامنے والے دروازے کے پاس آ کر کھڑے ہو گئے۔ جیسے

ہی وہ دروازے کے پاس رکے دروازے کے اوپر سے ان پر نیلے رنگ کی تیز روشنی پڑنے لگی۔ وہ اس روشنی میں نہا گئے۔ چند لمحوں تک ان کے جسموں پر روشنی پڑتی رہی پھر روشنی ختم ہوئی اور ساتھ ہی سامنے والا دروازہ کھل گیا۔ دروازہ کھلتے ہی اندر سے ہوا کا سرد جھونکا آیا اور وہ یلخت کانپ کر رہ گئے۔ سامنے ایک ہال نما بڑا سا کمرہ تھا جہاں ہر طرف شیشے کی بڑی بڑی میزیں پڑی تھیں۔ ان میزوں پر سامان نام کی کوئی چیز نہیں تھی۔ ہر میز پر ایک کمپیوٹر انڈسکرین آن تھی۔ دیواروں پر بھی بڑی بڑی سکرینیں نصب تھیں جو آن تھیں اور ان پر مختلف مناظر دکھائی دے رہے تھے۔ ان مناظر میں کہیں پہاڑی علاقے دکھائی دے رہے تھے کہیں شہری علاقے اور کہیں سمندر ہی سمندر دکھائی دے رہا تھا۔ لارا اور اس کے ساتھی اندر آئے تو ان کے پیچھے دروازہ بند ہو گیا۔ دوسرے لمحے سر کی آواز کے ساتھ ان کے سامنے زمین سے ایک روشن سایہ نکل کر باہر آ گیا۔ روشن سائے نے سیاہ رنگ کا لباس پہن رکھا تھا۔ یہ لبادے نما لباس تھا جس کے بڑے بڑے کالر تھے۔ ان کارلوں کے درمیان ایک انسانی سر تھا لیکن یہ سر بھی سیاہ رنگ کے نقاب کے پیچھے چھپا ہوا تھا۔ لبادے نما سیاہ لباس پر سنہری رنگ کا ایک تاج بنا ہوا تھا جس کے نیچے بگ کنگ لکھا ہوا تھا۔ یہ انسانی روشن سایہ تھری ڈی ایفیکٹ کے ذریعے ظاہر ہو رہا تھا۔

”ویلم مادام لارا۔ میں بگ کنگ تمہیں اور تمہارے ساتھیوں کو

سی ورلڈ میں خوش آمدید کہتا ہوں..... روشن سائے کے ہونٹ پہلے اور انہیں یہ آواز پورے کمرے میں گونجتی ہوئی محسوس ہوئی۔ یہ آواز انہیں ہیلی کاپٹر اور لانچ کے کیبن میں بھی سنائی دی تھی۔

”تھینک یو کنگ“..... لارا نے کہا۔

”کنگ نہیں۔ بگ کنگ۔ میں سی ورلڈ کا بگ کنگ ہوں۔“

سائے نے کرخت لہجے میں کہا۔

”لیس بگ کنگ“..... لارا نے فوراً کہا۔

”تم تینوں اس وقت دنیا کی سب سے طاقتور اور عظیم ترین سمندری دنیا کے سی ورلڈ میں ہو اور تم تینوں وہ خوش قسمت انسان ہو جن سے بگ کنگ پہلی بار ڈائریکٹ ملاقات کر رہا ہے ورنہ بگ کنگ سے بات کرنے اور اسے دیکھنے کے لئے سی ورلڈ کے باسی بھی ترستے ہیں“..... بگ کنگ نے کہا۔

”لیس بگ کنگ۔ یہ ہماری خوش نصیبی ہے کہ ہم آپ جیسے عظیم

کنگ کے سامنے ہیں“..... لارا نے خوشامد بھرے لہجے میں کہا۔

”تم تینوں کو یہ اعزاز صرف اس لئے حاصل ہوا ہے کہ تم میرے لئے دنیا کے سب سے قیمتی اور نایاب بلیک ڈائمنڈ لائے ہو۔ ایسے ڈائمنڈ جن سے میں اپنی اس نئی دنیا، سی ورلڈ کی تقدیر بدل سکتا ہوں اور ان بلیک ڈائمنڈز کی وجہ سے میں جلد ہی پوری دنیا میں سی ورلڈ کی برتری ثابت کر سکتا ہوں اور پوری دنیا کو اپنا غلام بنا سکتا ہوں“..... بگ کنگ نے کہا۔

”لیس بگ کنگ“..... لارا نے مؤدبانہ لہجے میں کہا۔

”کہاں ہیں بلیک ڈائمنڈز“..... بگ کنگ نے کہا۔

”بلیک ڈائمنڈز ہم اپنے ساتھ نہیں لائے ہیں بگ کنگ۔“ لارا

نے کہا اس کا لہجہ بے حد دھیمہ تھا۔

”کیا۔ کیا مطلب۔ بلیک ڈائمنڈز تم اپنے ساتھ نہیں لائی ہو۔

کیوں“..... بگ کنگ نے حلق کے بل چیختے ہوئے کہا۔

”بلیک ڈائمنڈز ابھی محفوظ جگہ پر ہیں آپ جانتے ہیں کہ ہم

نے ڈائمنڈز کہاں سے اڑائے ہیں۔ پورے ایکریمیا میں لارڈ

کراسٹن کا بلیک سینڈیکیٹ ہماری اور بلیک ڈائمنڈز کی تلاش میں لگا

ہوا ہے۔ اگر ہم پکڑے جاتے تو بلیک ڈائمنڈز بھی ہمارے ہاتھوں

سے نکل جاتے اس لئے ہم نے وقتی طور پر ڈائمنڈز خفیہ جگہ چھپا

دیئے تھے تاکہ اگر ہم پکڑے بھی جائیں تو لارڈ کراسٹن کا بلیک

سینڈیکیٹ ہم سے بلیک ڈائمنڈز حاصل نہ کر سکے اور جب تک

بلیک ڈائمنڈز ہمارے پاس ہیں وہ ہمیں زندہ رکھنے پر بھی مجبور

رہتے“..... لارا نے جواب دیتے ہوئے کہا۔

”ہونہ۔ جب میں نے تمہیں سی ورلڈ اپنے پاس بلا لیا تھا تو تم

بلیک ڈائمنڈز خفیہ جگہ سے نکال کر ساتھ لے آئی۔ ٹائمنس“..... بگ

کنگ نے غراتے ہوئے کہا۔

”ہم نے احتیاطاً ایسا نہیں کیا تھا بگ کنگ۔ ہم آپ کو اس

خفیہ جگہ کے بارے میں بتا دیتے ہیں۔ آپ اپنے کسی آدمی کے

ذریعے وہاں سے بلیک ڈائمنڈز نکلوا کر یہاں منگوا لیں۔ ہمارے بجائے آپ کا آدمی آسانی سے بلیک ڈائمنڈز یہاں لا سکتا ہے۔..... لارا نے کہا۔ بگ کنگ کا روشن سایہ چند لمحے لارا کو تیز نظروں سے گھورتا رہا پھر اس نے سر جھٹک دیا۔

”ٹھیک ہے بتاؤ۔ کہاں ہیں ڈائمنڈز؟..... بگ کنگ نے خشک لہجے میں کہا تو لارا نے اسے اس خفیہ ٹھکانے کے بارے میں بتا دیا جہاں اس نے بلیک ڈائمنڈز چھپائے ہوئے تھے۔

”اوکے۔ میں ابھی کاربن میں اپنے ساتھیوں کو بھیجتا ہوں وہ تمہاری بتائی ہوئی جگہ سے بلیک ڈائمنڈز نکال کر لے آئیں گے۔“ بگ کنگ نے کہا۔ اس کا لہجہ بدستور سرد تھا۔

”یس بگ کنگ۔ ہم نے آپ سے کیا ہوا اپنا وعدہ پورا کیا ہے اور بلیک سینڈیکیٹ سے دونوں بلیک ڈائمنڈز نکال لئے ہیں۔ اب آپ ہمارے ساتھ کیا ہوا وعدہ پورا کریں؟..... لارا نے کہا۔

”آپ نے کہا تھا کہ اگر ہم آپ کو بلیک سینڈیکیٹ سے دونوں بلیک ڈائمنڈز نکال کر لا دیں گے تو آپ ہمیں ایس ڈبلیو میں اعلیٰ مقام دیں گے اور ہمیں ہمیشہ کے لئے ایس ڈبلیو کا حصہ بنا لیں گے۔..... لارا نے کہا۔

”بگ کنگ جو وعدہ کرتا ہے اسے ضرور پورا کرتا ہے۔ تم نے بلیک سینڈیکیٹ سے بلیک ڈائمنڈز ضرور حاصل کر لئے ہیں لیکن

دونوں ڈائمنڈز ابھی میرے پاس نہیں پہنچے ہیں۔ جب دونوں ڈائمنڈ مجھے مل جائیں گے تب ہی میں تم سے کیا ہوا اپنا وعدہ پورا کروں گا اور جب تک بلیک ڈائمنڈ مجھ تک نہیں پہنچ جاتے تم تینوں کو میری قید میں رہنا پڑے گا۔..... بگ کنگ نے سپاٹ لہجے میں کہا تو وہ تینوں چونک پڑے۔

”قید میں۔ ل۔ ل۔ ل۔ لیکن بگ کنگ۔.....“ لارا نے بوکھلا کر کہنا چاہا۔ اس سے پہلے کہ اس کا فقرہ مکمل ہوتا اسی لمحے اس کے اور اس کے دونوں ساتھیوں کے پیروں کے نیچے سے زمین غائب ہو گئی اور وہ تینوں حلق کے بل چیختے ہوئے ایک ساتھ اپنے پیروں کے نیچے بننے والے فرش کے خلاء میں غائب ہوتے چلے گئے اور کمرہ یلخت بگ کنگ کے تیز اور خوفناک قہقہوں سے گونج اٹھا۔

عمران جیسے ہی دانش منزل کے آپریشن روم میں داخل ہوا بلیک زیرو اس کے احترام میں اٹھ کر کھڑا ہو گیا۔
 ”آپ کافی دنوں بعد نظر آئے ہیں۔ کہیں گئے ہوئے تھے کیا؟“ سلام و دعا کے بعد بلیک زیرو نے عمران سے مخاطب ہو کر کہا۔
 ”ہاں..... عمران نے اپنی کرسی پر بیٹھتے ہوئے کہا۔
 ”کہاں گئے تھے۔ رانا ہاؤس میں جوزف اور جونا بھی نہیں تھے۔ کیا انہیں بھی آپ ساتھ لے گئے تھے؟..... بلیک زیرو نے کہا۔
 ”ہاں۔ وہ دونوں بھی میرے ساتھ تھے۔ کیوں کیا جوزف نے تمہیں فون کر کے بتایا نہیں تھا کہ وہ میرے ساتھ جا رہے ہیں؟“ عمران نے حیرت بھرے لہجے میں کہا۔
 ”نہیں۔ اگر اس نے بتا دیا ہوتا تو میں آپ سے کیوں پوچھتا؟..... بلیک زیرو نے کہا۔

”حیرت ہے۔ میں نے جوزف کو ہدایات دے رکھی ہیں کہ اسے اور جونا کو جب بھی میرے ساتھ کہیں جانا ہو تو وہ خاص طور پر تمہیں آگاہ کر دیا کرے“..... عمران نے کہا۔
 ”ہو سکتا ہے وہ مجھے فون کرنا بھول گیا ہو؟..... بلیک زیرو نے کہا۔
 ”نہیں۔ وہ ابھی اس عمر کو نہیں پہنچا کہ اس کی یادداشت کمزور ہو گئی ہو؟..... عمران نے کہا۔
 ”تو پھر ممکن ہے کہ اس نے تب فون کیا ہو جب میں نجی کام سے دانش منزل سے باہر گیا ہوں گا؟..... بلیک زیرو نے کہا۔
 ”ایسی صورت میں کیا تم کال ریکارڈر آن نہیں کرتے؟“ عمران نے کہا۔
 ”کرنا ہوں لیکن دو روز سے کال ریکارڈر سسٹم میں فالٹ تھا جسے میں نے اب ٹھیک کیا ہے؟..... بلیک زیرو نے کہا۔
 ”تو یوں کہو نا کہ تمہارا اپنا ہی قصور ہے۔ بے چارے جوزف نے کال کر کے ریکارڈنگ کرائی ہو گی لیکن سسٹم خراب ہونے کی وجہ سے تمہیں اس کا پیغام نہ ملا ہو گا؟..... عمران نے مسکراتے ہوئے کہا تو جواب میں بلیک زیرو بھی مسکرا دیا۔
 ”ویسے گئے کہاں تھے آپ؟..... بلیک زیرو نے پوچھا۔
 ”تارن قصبے میں گیا تھا چند روز کے لئے؟..... عمران نے جواب دیا۔

”قصبہ تارن۔ جہاں آپ کے انکل کرنل ہاشم رہتے ہیں“.....
بلیک زیرو نے چوٹ کر کہا۔

”ہاں“..... عمران نے اثبات میں سر ہلا کر کہا۔
”کیسے ہیں کرنل ہاشم اور ان کی اہلیہ۔ میرا مطلب ہے آپ کی
آئی“..... بلیک زیرو نے کہا۔

”کرنل ہاشم تو ٹھیک ہیں لیکن آئی اب ہمارے درمیان نہیں
رہیں“..... عمران نے ایک طویل سانس لیتے ہوئے کہا۔

”اوہ۔ کیا ہوا ہے انہیں“..... بلیک زیرو نے تاسف بھرے لہجے
میں کہا۔

”وہ ایک انجان حادثے کا شکار ہو گئی تھیں“..... عمران نے
کہا۔

”انجان حادثہ۔ کیا مطلب“..... بلیک زیرو نے چوٹ کر کہا تو
عمران نے اسے کرنل ہاشم کی اہلیہ کے پراسرار انداز میں غائب
ہونے کی تفصیل بتا دی۔

”جو کمرہ انکل ہاشم اور آئی کا ہے اس کمرے کے نیچے ایک
پرانا خفیہ راستہ ہے جو ایک خاص میکنزم کے ذریعے کھلتا ہے۔ اس
راستے کو کھولنے کے لئے بیڈ میں لگے ہوئے خفیہ بٹن کو پریس کرنا
پڑتا ہے۔ انکل ہاشم اور آئی کو اس بٹن اور خفیہ راستے کے بارے
میں کچھ علم نہیں تھا۔ چند روز پہلے آئی جب کمرے میں اکیلی تھیں
تو ان کا بیڈ خود بخود حرکت کرنے لگا اور اپنی جگہ سے کھسک کر دیوار

سے جا لگا۔ آئی کو بے حد حیرت ہوئی اور وہ اٹھ کر اتفاق سے
ٹھیک اس جگہ آ کر کھڑی ہو گئیں جہاں فرش میں خفیہ راستہ کھلتا
ہے۔ وہ راستہ بیڈ کے اپنی جگہ سے ہٹنے کے چند سیکنڈ بعد اوپن
ہوتا ہے جس کا آئی کو کچھ پتہ نہیں تھا۔ چونکہ وہ کھلنے والے خفیہ
راستے کے عین اوپر کھڑی تھیں اس لئے جیسے ہی وہ راستہ کھلا وہ اپنا
توازن برقرار نہ رکھ سکیں اور اس کھلے ہوئے راستے میں گر گئیں۔ وہ
سیڑھیوں پر نیچے تک پھسلتی چلی گئیں۔ ان کا سر کسی سیڑھی سے ٹکرا
گیا تھا اور وہ بے ہوش ہو کر نیچے موجود ایک تہہ خانے میں پہنچ گئی
تھیں۔ جہاں کئی روز پڑے رہنے کے بعد آخر کار وہ ہلاک ہو
گئیں۔ وہ جیسے ہی کھلے ہوئے خفیہ راستے سے نیچے موجود تہہ خانے
میں گریں فرش دوبارہ برابر ہو گیا اور بیڈ واپس اپنی جگہ پر آ گیا
جس سے اس بات کا پتہ ہی نہیں چل رہا تھا کہ آئی بند کمرے
سے راتوں رات کیسے غائب ہو گئیں اور جب اس بات کا پتہ چلا
کہ آئی کہاں ہیں اس وقت تک بہت دیر ہو چکی تھی۔ عمران نے
کہا۔

”اوہ۔ بہت افسوس ہوا یہ سن کر کہ آپ کی آئی اس طرح
اچانک انجان حادثے کا شکار ہو گئی ہیں“..... بلیک زیرو نے افسوس
زدہ لہجے میں کہا۔

”ہاں۔ افسوس تو مجھے بھی ہے لیکن جو بھی ہوتا ہے اللہ کے حکم
سے ہوتا ہے۔ جب کسی انسان کا وقت پورا ہو جاتا ہے پھر کوئی

بہانہ ہی بنتا ہے اور بس..... عمران نے سنجیدگی سے کہا۔

”آپ ٹھیک کہہ رہے ہیں لیکن آنٹی کی موت اس طرح ہوگی یہ واقعی دکھ کی بات ہے۔ ان کی لاش نجانے کتنے دنوں تک بے گور و کفن پڑی رہی ہوگی..... بلیک زیرو نے افسوس زدہ لہجے میں کہا۔

”پانچ دن وہ اسی طرح تہہ خانے میں پڑی رہی تھیں..... عمران نے ایک طویل سانس لیتے ہوئے کہا۔

”آنٹی کی لاش دیکھ کر آپ کے انکل کرنل ہاشم کو تو بہت دکھ ہوا ہوگا..... بلیک زیرو نے کہا۔

”ان کے تو ہوش ہی اڑ گئے تھے۔ انہیں تو اس بات کا یقین ہی نہیں ہو رہا تھا کہ آنٹی رحلت فرما چکی ہیں۔ ان کی حالت دیکھ کر تو ایک لمبے کے لئے میں بھی ڈر گیا تھا کہ کہیں انہیں بھی کچھ نہ ہو جائے لیکن اللہ کا شکر ہے کہ انہوں نے خود کو سنبھال لیا تھا۔ آنٹی کی ناگہانی موت نے انہیں گہرا صدمہ پہنچایا ہے اسی لئے مجھے ان کے ساتھ وہاں کئی روز رہنا پڑا تھا..... عمران نے کہا۔

”اب کیسی ہے کرنل ہاشم کی طبیعت..... بلیک زیرو نے کہا۔

”اب ٹھیک ہیں وہ۔ ڈیڈی اور اماں بی بھی وہاں پہنچ گئے ہیں۔ ان کے ڈھارس دینے پر انکل نے خود کو کافی حد تک سنبھال لیا ہے..... عمران نے جواب دیا۔

”لیکن وہ خفیہ راستہ وہاں بنایا کیوں گیا تھا اور اس کے بارے میں کرنل صاحب کو علم کیوں نہیں تھا..... بلیک زیرو نے کہا۔

”یہ ایک عجیب اور حیرت انگیز کہانی ہے بلیک زیرو۔ آنٹی ناگہانی موت کا تو شکار ہو گئی ہیں لیکن وہ اپنے پیچھے ایک انتہائی حیرت انگیز اور ناقابل یقین راز کھول گئی ہیں..... عمران نے کہا۔

”راز۔ کیا مطلب..... بلیک زیرو نے چونک کر کہا۔

”خفیہ راستہ نیچے ایک تہہ خانے میں جاتا ہے اور اس تہہ خانے سے ایک سرگ نکلتی ہے جو قصبے سے ہوتی ہوئی ایک خشک دریا کے پاس چھوٹے سے جنگل میں موجود غار میں نکلتی ہے۔ یہ بہت پرانا راستہ ہے جسے حویلی کا پرانا مالک جاکیر دار نواز عالم کسی زمانے میں اسمگلنگ کے لئے استعمال کرتا تھا۔ تہہ خانے میں کچھ ایسے نشانات بھی ملے ہیں جیسے وہاں اسلحہ، بارود اور نشیات رکھی جاتی رہی ہوں۔ تہہ خانے کے نیچے ایک اور تہہ خانہ ہے جسے جاکیر دار نواز عالم سونا اور قیمتی سامان چھپانے کے لئے استعمال کرتا رہا تھا۔ میں نے جب دوسرے تہہ خانے کو چیک کیا تو مجھے ایک دیوار میں ایک فولادی سیف دکھائی دیا۔ سیف پرانا تھا لیکن اسے ایک خاص میکانزم کے ذریعے ہی اوپن اور کھولا جاتا تھا۔ ٹائیگر نے اپنے ہنر سے سیف کھولا تھا۔ سیف خالی تھا لیکن اس کے ایک خانے میں ہمیں ایک ایسی چیز ملی جس نے مجھے چونکا کر رکھ دیا تھا..... عمران نے کہا۔

”اوہ۔ وہ کیا چیز تھی..... بلیک زیرو نے حیرت سے کہا۔

”لسٹوشن کا نام سنا ہے کبھی..... عمران نے اس کی طرف غور

سے دیکھتے ہوئے کہا۔

”لسٹون۔ یہ تو شاید یورنیم کے ساتھ ملنے والی وہ دھات ہے جس سے یورنیم کی طاقت میں ہزاروں گنا اضافہ کیا جاسکتا ہے اور اس سے عام یورنیم سے پھیلنے والی تباہی میں بھی ہزاروں گنا اضافہ ہو جاتا ہے“..... بلیک زیرو نے کہا۔

”ہاں۔ اس دھات کو طاقتور میزائلوں میں بطور ایندھن بھی استعمال کیا جاسکتا ہے۔ ایندھن کا خرچ اس دھات کے استعمال سے ایک ہزار گنا کم ہوتا ہے“..... عمران نے کہا۔

”جی ہاں۔ یہ دھات پاکیشیا میں موجود تو ہے لیکن اس قدر کم کہ ہم اسے نہ تو بطور ایندھن تیار کر سکتے ہیں اور نہ ایٹمی طاقت کے لئے یورنیم میں استعمال کر سکتے ہیں“..... بلیک زیرو نے کہا۔

”سیف کے خفیہ خانے میں ہمیں جو راکھ ملی ہے وہ اسی دھات کی ہے“..... عمران نے کہا تو بلیک زیرو بری طرح سے اچھل پڑا۔

”سیف میں لسٹون دھات۔ کیا مطلب“..... بلیک زیرو نے انتہائی حیرت بھرے لہجے میں کہا۔

”ہاں۔ وہاں راکھ کا چھوٹا سا ڈھیر پڑا ہوا تھا اور اس ڈھیر کو دیکھ کر ایسا نہیں لگتا کہ کسی نے خاص طور پر وہاں رکھا ہو۔ ایسا لگتا ہے جیسے اس خانے میں کوئی اور چیز رکھی گئی ہو اور وہ چیز جل کر لسٹون دھات کی شکل اختیار کر گئی ہو۔ لیکن وہ دھات سو فیصد خالص اور اصل لسٹون دھات سے کہیں زیادہ طاقتور ہے۔ اگر یہ

دھات پاکیشیا کو مل جائے تو پاکیشیا ایٹمی ٹیکنالوجی میں سپر پاورز کو بھی پیچھے چھوڑ دے گا“..... عمران نے کہا۔

”لیکن وہ دھات وہاں آئی کیسے۔ آپ بتا رہے ہیں کہ دھات راکھ کے ایک ڈھیر کی شکل میں ہے اور ایسی حالت میں ہے جیسے کوئی چیز جل کر راکھ بن گئی ہو اور وہ راکھ لسٹون میں تبدیل ہو گئی ہو“..... بلیک زیرو نے کہا۔

”ہاں۔ ایسا ہی ہے اور جس طرح دھات وہاں رکھی ہوئی ہے اسے دیکھ کر ایسا بھی نہیں لگتا کہ اسے خاص طور پر رکھا گیا ہو کیونکہ اس کی حفاظت کا وہاں کوئی انتظام نہیں تھا حالانکہ یہ دھات انتہائی حفاظت میں رکھی جاتی ہے۔ اوپن رہنے کی صورت میں اس کی طاقت زائل ہو جاتی ہے اور ہمیں وہاں جو دھات ملی ہے وہ نجانے کتنے عرصے سے پڑی ہوئی ہے جس کی وجہ سے اس کی طاقت نہ ہونے کے برابر رہ گئی ہے“..... عمران نے کہا۔

”آپ کا کہنے کا مطلب ہے جس نے بھی لسٹون وہاں رکھی تھی اسے پتہ ہی نہیں تھا کہ یہ کون سی دھات ہے“..... بلیک زیرو نے کہا۔

”ہاں۔ یا پھر اس خانے میں کچھ اور بھی تھا جس نے کسی اور دھات کو جلا کر لسٹون بنا دیا تھا“..... عمران نے سوچتے ہوئے کہا۔

”کیا مطلب۔ وہاں ایسی دوسری کون سی چیز ہو سکتی ہے جس سے کسی دھات کو جلا کر قیمتی دھات لسٹون میں تبدیل کر دیا ہو۔“

بلیک زیرو نے کہا۔

”اس سیف کے خانے میں مجھے ایسا نشان دکھائی دیا تھا جیسے وہاں کوئی ترشا ہوا پرل یا پھر ڈائمنڈ رکھا گیا ہو۔ مجھے اس کا ثبوت تو نہیں ملا لیکن تم جانتے ہو کہ ایک ہی چیز اگر عرصہ دراز تک ایک ہی جگہ پڑی رہے تو اس کا نشان ضرور باقی رہ جاتا ہے۔ وہاں ایسا ہی ایک نشان موجود تھا“..... عمران نے جواب دیا۔

”آپ کے کہنے کا مطلب ہے کہ سیف کے خفیہ خانے میں کوئی پرل یا ڈائمنڈ پڑا ہوا تھا اور اس کے ساتھ کوئی دھات بھی رکھی گئی تھی جو اس پرل یا ڈائمنڈ سے چھو گئی اور وہ دھات جل کر لسٹوشن دھات میں تبدیل ہو گئی۔ ایسا کیسے ممکن ہے عمران صاحب“..... بلیک زیرو نے کہا۔

”کیوں۔ ممکن کیوں نہیں ہے۔ اگر پارس پتھر کے چھونے سے لوہا سونے میں تبدیل ہو سکتا ہے تو کسی ڈائمنڈ یا پرل کے کسی دھات کو چھونے سے وہ قیمتی دھات کیوں نہیں بن سکتی“..... عمران نے منہ بنا کر کہا۔

”پارس پتھر کی باتیں محض افسانوی ہیں۔ جدید دور میں ابھی تک کہیں ایسا کوئی پتھر دریافت نہیں ہوا ہے کہ اس کے چھونے سے لوہا سونا بن جائے“..... بلیک زیرو نے کہا۔

”افسانوی باتوں میں کوئی نہ کوئی حقیقت ضرور ہوتی ہے طاہر۔ پارس پتھر کی باتیں آج کی نہیں صدیوں سے چلی آ رہی ہیں ہو سکتا

ہے کسی زمانے میں واقعی کسی کو ایسا پتھر مل گیا ہو جس کے چھونے سے لوہا سونے میں تبدیل ہو جاتا ہو“..... عمران نے کہا۔

”اگر ایسا ہوتا تو پھر آج تک کسی کو وہ پتھر کیوں نہیں ملا۔“

بلیک زیرو نے باقاعدہ جرح کرنے والے انداز میں کہا۔

”ہو سکتا ہے کہ تمہاری طرح سب نے اس حقیقت کو افسانہ سمجھ کر اسے ڈھونڈنے یا اس کی حقیقت معلوم کرنے کی کوشش ہی نہ کی ہو اور جس چیز کو سرے سے ڈھونڈا ہی نہ جائے تو وہ کسی کو کیسے مل سکتی ہے“..... عمران نے مسکرا کر کہا۔

”پارس پتھر کے بارے میں تو بہت سی کہانیاں ہیں لیکن آپ کی یہ نئی اختراع سمجھ سے بالاتر ہے کہ کسی ڈائمنڈ یا پرل کے چھونے سے کوئی عام دھات قیمتی اور طاقتور دھات میں تبدیل ہو جائے“..... بلیک زیرو نے کہا۔

”گرے والٹ نام کا ایک ہیرا ہے جسے عام طور پر سیاہ ہیرا یا بلیک ڈائمنڈ کہا جاتا ہے۔ یہ ہیرا آج سے دو سو سال پہلے بلغاریہ کی شمالی پہاڑیوں میں موجود کوئلے کی ایک کان سے نکالا گیا تھا۔ سیاہ رنگت کی وجہ سے اس ہیرے کو اہمیت نہیں دی گئی تھی اور اسے عام قیمت پر ہی فروخت کر دیا گیا تھا۔ ایک ہی ہیرا تھا جو اس دور کے بڑے بڑے جاگیردار، وڈیرے، زمیندار یا پھر لارڈ ٹائپ کے افراد خریدتے تھے لیکن ہیرے کی خاصیت تھی کہ اگر اسے دوسرے ہیروں کے ساتھ رکھا جاتا تو دوسرے ہیرے بھی ماند پڑ جاتے

تھے۔ اس ہیرے کے بارے میں یہ بھی کہا گیا ہے کہ اس ہیرے کے چھونے سے بہت سی چیزیں جل کر راکھ ہو جاتی ہیں۔ جیسے چٹانیں۔ فولاد اور ماربل پتھروں کی چٹانیں اور بہت سی دوسری دھاتیں۔ اس ہیرے سے نادیدہ گرم شعاعیں نکلتی ہیں جو انسانی صحت کے لئے بھی انتہائی خطرناک تصور کی جاتی تھیں۔ یہی وجہ تھی کہ سیاہ ہیرا کوئی بھی زیادہ عرصہ اپنے پاس نہیں رکھتا تھا اور آگے فروخت کر دیا جاتا تھا۔ پھر اس ہیرے کو بلگارنیہ کی حکومت نے خرید کر اسے اپنے عجائب گھر میں رکھ لیا۔ کئی برسوں تک ہیرا وہیں پڑا رہا اس کے بعد سیاہ ہیرا اس عجائب گھر سے چوری ہو گیا اور آج تک اس بات کا پتہ نہیں چل سکا کہ عجائب گھر سے سیاہ ہیرا کس نے چرایا تھا اور اب کہاں ہے۔ کئی برسوں بعد ان چیزوں کی لیبارٹریوں میں چیکنگ کی گئی جو اس ہیرے کی وجہ سے راکھ میں بدل گئی تھیں۔ ان میں سے ایک راکھ ایسی تھی جس سے پتہ چلا کہ وہ ہیرے کی حدت سے یا پھر اس کے چھونے کی وجہ سے جل کر لسٹوشن دھات میں تبدیل ہو چکی ہے۔ لیکن وہ کیا چیز تھی جو ہیرے سے جل کر راکھ بن کر لسٹوشن دھات میں تبدیل ہوئی تھی۔ اس کے بارے میں بھی کچھ پتہ نہ چل سکا اور جب سپر پاورز ممالک کو اس ہیرے کا پتہ چلا کہ اس ہیرے سے کسی دھات کو قیمتی ترین دھات میں تبدیل کیا جاسکتا ہے تو ہر طرف اس ہیرے کی تلاش شروع ہو گئی۔ بلگارنیہ حکومت جو اس ہیرے کی چوری میں اتنی دلچسپی نہ لے

رہی تھی۔ اس کی حقیقت جاننے کے بعد وہ بھی سیاہ ہیرے کی تلاش میں لگ گئی لیکن سیاہ ہیرے کا کوئی سراغ نہ مل سکا۔ ایک وقت ایسا آیا جب اس ہیرے کی اہمیت کے بارے میں پوری دنیا کے تحقیقاتی رسالوں میں مضامین چھپنا شروع ہو گئے تھے جس سے اس ہیرے کی اہمیت اور قیمت راتوں رات آسمانوں پر پہنچ گئی تھی لیکن لاکھ کوششوں کے باوجود آج تک اس ہیرے کا کچھ علم نہیں ہو سکا..... عمران نے کہا۔

”تو کیا آپ نے یہ سب کچھ کسی تحقیقاتی رسالے میں پڑھا تھا.....“ بلیک زیرو نے کہا۔

”ہاں۔ کچھ دنوں پہلے مجھے اپنے ایک دوست کی لائبریری میں جانے کا اتفاق ہوا تھا جہاں اس نے قدیم اور نایاب کتابوں کا ذخیرہ اکٹھا کر رکھا تھا۔ میں نے وہاں سے چند قدیم میگزین اٹھا کر پڑھے تھے۔ ان میں سے ایک میگزین میں یہ ساری معلومات موجود تھیں..... عمران نے جواب دیا۔

”تو کیا وہ تاریخی ہیرا یہاں پاکیشیا میں تھا.....“ بلیک زیرو نے حیرت زدہ لہجے میں کہا۔

”ہاں۔ سیف میں موجود لسٹوشن دھات کی راکھ اس بات کا ثبوت ہے کہ اس سیف میں بلیک ڈائنمڈ بھی رکھا ہوا تھا اور میں نے تہہ خانے کا باریک بینی سے جائزہ لیا ہے۔ وہاں تازہ قدموں کے نشان ملے ہیں اور ان نشانوں سے ایسا لگتا ہے کہ کوئی وہاں

اس ہیرے کے لئے ہی آیا تھا اور اس نے غار کا دہانہ کھولنے کے ساتھ ساتھ حویلی کا بھی خفیہ راستہ کھول دیا تھا جس سے کرنل ہاشم کی اہلیہ ناگہانی حادثے کا شکار ہو گئی تھی..... عمران نے کہا۔

”اوہ۔ کون لوگ تھے وہ جو اس خفیہ جگہ سے ہیرا لے گئے ہیں“..... بلیک زیرو نے چونک کر کہا۔

”میں نے ٹائیگر کی ڈیوٹی لگا دی ہے۔ وہ جلد ہی پتہ لگا لے گا“..... عمران نے کہا۔

”اگر یہ ہیرا پاکیشیا کو مل جائے تو اس سے واقعی پاکیشیا کی تقدیر ہی بدل جائے گی۔ اس قدر ترقی نعمت کا استعمال کر کے پاکیشیا کو تمام بیرونی قرض سے نجات دلائی جاسکتی ہے اور پاکیشیا کو ترقی یافتہ ممالک کی صف میں شامل کیا جاسکتا ہے“..... بلیک زیرو نے کہا۔

”ہاں۔ میں بھی یہی سوچ رہا ہوں“..... عمران نے سنجیدگی سے کہا۔

”تو پھر پتہ کرائیں کہ بلیک ڈائمنڈ کہاں ہے۔ ایسا نہ ہو کہ ڈائمنڈ پاکیشیا سے ہی نکل جائے“..... بلیک زیرو نے کہا۔

”ایک بار اس ہیرے کا سراغ مل جائے پھر یہ ہیرا دنیا کے کسی بھی کونے میں کیوں نہ پہنچ جائے میں اسے پاکیشیا کے لئے ضرور حاصل کروں گا“..... عمران نے کہا تو بلیک زیرو نے اثبات میں سر ہلا دیا۔

ڈائمنڈ ہاشم کے لئے

کرنل ڈی اپنے آفس میں بیٹھا ایک فائل کا مطالعہ کر رہا تھا کہ دروازے پر دستک کی آواز سن کر چونک پڑا۔ اس نے میز پر اپنے سامنے پڑی ہوئی فائل سے نظریں ہٹائیں اور دروازے کی طرف دیکھنے لگا۔

”یس۔ کم ان“..... کرنل ڈی نے تیز لہجے میں کہا تو دروازہ کھلا اور میجر پرمود کی شکل دکھائی دی۔ میجر پرمود نے اندر آتے ہی کرنل ڈی کو مخصوص انداز میں سیلوٹ مارا۔

”آؤ۔ میجر پرمود۔ میں تمہارا ہی انتظار کر رہا تھا“..... کرنل ڈی نے فائل بند کرتے ہوئے کہا تو میجر پرمود سر ہلاتا ہوا آگے بڑھ آیا۔

”بیٹھو“..... کرنل ڈی نے کہا تو میجر پرمود شکریہ کہہ کر اس کے سامنے کرسی پر بیٹھ گیا۔

”آپ نے مجھے بلایا تھا“..... میجر پرمود نے سنجیدگی سے کہا۔

”ہاں۔ تم سے ایک اہم سلسلے میں بات کرنی ہے“..... کرنل ڈی نے بھی سنجیدگی سے کہا۔
”کس سلسلے میں“..... میجر پرمود نے کہا۔

”تم جانتے ہو کہ بلغاریہ نے میزائل ٹیکنالوجی میں کس قدر ترقی کر لی ہے۔ ہمارے سائنس دانوں کے بنائے ہوئے میزائل انتہائی طاقتور اور تیز رفتار ہیں جن کا مقابلہ سپر پاورز ممالک کے بنائے ہوئے میزائلوں سے بھی کیا جاسکتا ہے اور ہمارے پاس اتنی تعداد میں میزائل ہیں کہ ہم جنگ کی صورت میں کسی بھی طاقتور ملک کا دیر تک اور آسانی سے مقابلہ کر سکتے ہیں اور دشمن کے دانت کھٹے کر سکتے ہیں“..... کرنل ڈی نے کہا۔

”جی ہاں۔ ہمارے ملک کے سائنس دانوں نے یہ سب انتھک محنت سے کیا ہے“..... میجر پرمود نے کہا۔

”ہمارے پاس ایسی میزائلوں کی بھی کمی نہیں ہے۔ پاکیشیا کے بعد بلغاریہ مسلم ورلڈ کا دوسرا ملک ہے جو اب ایسی ٹیکنالوجی کے حامل ممالک کی صف میں شامل ہو گیا ہے اور دشمن ممالک کو بھی ہماری طاقت کا اندازہ ہو چکا ہے اور انہوں نے بھی ہماری طرف میلی آنکھ سے دیکھنا چھوڑ دیا ہے“..... کرنل ڈی نے کہا۔

”آپ کہنا کیا چاہتے ہیں جناب۔ یہ سب باتیں مجھے بتانے کا آپ کا مقصد کیا ہے“..... میجر پرمود نے کہا۔ وہ کرنل ڈی کی تمہید بھری باتیں سن کر اکتا گیا تھا۔

”ہمارا میزائل سسٹم شدید خطرے سے دوچار ہے میجر پرمود۔ اگر میں کہوں کہ ہمارے اب تک بنائے گئے تمام میزائل ناکارہ ہو رہے ہیں تو تم کیا کہو گے“..... کرنل ڈی نے سنجیدگی سے کہا تو میجر پرمود چونک پڑا۔

”کیا مطلب۔ یہ آپ کیا کہہ رہے ہیں“..... میجر پرمود نے چونکتے ہوئے کہا۔

”ہاں۔ یہ درست ہے۔ ہمارا میزائل سسٹم ایس ٹی ایس سسٹم کے تحت ہے۔ ایس ٹی ایس سسٹم میزائلوں میں بطور ایندھن استعمال کیا جاتا ہے۔ عام طور پر میزائلوں میں ایندھن کے طور پر بارود کی ایک خاص قسم یا پھر مخصوص گیسوں کا استعمال کیا جاتا ہے۔ ہمارا ایس ٹی ایس سسٹم ایک دھاتی عنصر سے بنا ہوا ہے جو بارود کی طرح جل کر خاص گیس کی شکل اختیار کرتا ہے اور اسی گیس کی طاقت سے میزائل کو اڑایا جاتا ہے۔ بارود کی مقدار اور کوالٹی کنٹرول کے ذریعے ہی اس کی رفتار اور دوری ایڈجسٹ کی جاتی ہے جس سے میزائل کو دور نزدیک فائر کیا جاسکتا ہے۔ اب ہمارے لئے یہی ایس ٹی ایس سسٹم مسئلہ بنتا جا رہا ہے“..... کرنل ڈی نے کہا۔
”کیسا مسئلہ“..... میجر پرمود نے پوچھا۔

”ایس ٹی ایس جن دھاتی عناصر سے بنایا جاتا ہے وقت گزرنے کے ساتھ ان عناصر کی کوالٹی اور ان کی پاور کم ہونا شروع ہو جاتی ہے۔ سائنس دانوں کا خیال تھا کہ کوالٹی اور پاور کم ہونے

میں کئی سال درکار ہوتے ہیں دس سے پندرہ سالوں کے بعد ہی ایس ٹی ایس سسٹم ایکسپائر ہوتا ہے لیکن ان کا خیال غلط ثابت ہوا ہے۔ یہ سسٹم چند ماہ بعد ہی اپنا اثر کھونا شروع کر دیتا ہے۔ زیادہ سے زیادہ دو سے تین ماہ میں ایس ٹی ایس سسٹم مکمل طور پر ناکارہ ہو جاتا ہے جس سے نہ تو میزائل فائر ہو سکتا ہے اور نہ ہی اس میزائل سے کسی ہدف کو نشانہ بنایا جاسکتا ہے۔ میری سپریم لیبارٹری کے انچارج ڈاکٹر فاروق ہاشم سے بات ہوئی تھی۔ انہوں نے بتایا ہے کہ جن میزائلوں میں ایس ٹی ایس سسٹم لوڈ کیا گیا ہے۔ وہ میزائل مکمل طور پر ناکارہ ہو چکے ہیں اور اگر یہی حال رہا تو بلغاریہ کا کوئی بھی میزائل ضرورت پڑنے پر کام نہیں آئے گا۔..... کرنل ڈی نے تفصیل بتاتے ہوئے کہا۔

”اوہ۔ یہ تو انتہائی تشویشناک صورتحال ہے۔..... میجر پرمود نے جبرے بھینچے ہوئے کہا۔

”ہاں۔ اس صورتحال سے نہ صرف ہمارے سائنس دان بلکہ اعلیٰ حکام بھی پریشان ہیں اور کوشش کی جا رہی ہے کہ میزائلوں کے ناکارہ ہونے کی خبر لیک آؤٹ نہ ہو ورنہ بلغاریہ کے دشمن ممالک بلغاریہ پر حملہ کرنے میں ایک منٹ کی بھی تاخیر نہیں کریں گے۔..... کرنل ڈی نے کہا۔

”لیکن یہ سب ہوا کیسے۔ کیا سائنس دان یہ بات پہلے سے نہیں جانتے تھے کہ ایس ٹی ایس سے کیا نقصان ہو سکتا ہے۔“ میجر

پرمود نے کہا۔

”نہیں۔ شروع میں اس کا انہیں اندازہ نہیں ہوا تھا بعد میں جب پتہ چلا تو اس وقت تک بہت دیر ہو چکی تھی۔..... کرنل ڈی نے کہا۔

”حیرت ہے۔ اس قدر حساس معاملے پر اس وقت توجہ دی جا رہی ہے جب سب کچھ ختم ہوتا جا رہا ہے۔..... میجر پرمود نے تلخ لہجے میں کہا۔

”اس میں سائنس دانوں کا کوئی قصور نہیں ہے۔ ایس ٹی ایس کو تمام تجربات کے بعد میزائلوں میں لوڈ کیا گیا تھا۔ تمام سنسرز اور ماسٹر کمپیوٹر رپورٹ اوکے تھی۔ اس بات کا تو تب پتہ چلا جب ڈاکٹر فاروق ہاشم نے سپر فاسٹ میزائل بنا کر ان کا تجربہ کرنے کی کوشش کی۔ ایس ایف میزائل میں چند ناکارہ ہو جانے والے میزائلوں کا ایندھن استعمال کرنے کی کوشش کی گئی تھی۔ جب ایس ایف میزائل کا تجربہ ناکام ہوا تب ڈاکٹر فاروق ہاشم کو احساس ہوا کہ کچھ گڑبڑ ہے۔ انہوں نے میزائلوں میں موجود ایندھن کے نمونے حاصل کئے اور پھر جب ان پر تجربات کئے گئے تو انہیں علم ہوا کہ تمام میزائلوں کا ایندھن ناکارہ ہو چکا ہے جبکہ میزائلوں میں لگے ہوئے سنسرز اور ماسٹر کمپیوٹر سسٹم سلسل اوکے کی رپورٹ دے رہے تھے۔..... کرنل ڈی نے جواب دیتے ہوئے کہا۔

”تب ڈاکٹر فاروق ہاشم نے اس کا کوئی تو حل نکالا ہو گا۔ یہ

کیسے ممکن ہے کہ بلغاریہ کے تمام میزائل ناکارہ ہو جائیں اور سائنس دان ہاتھ پر ہاتھ دھرے بیٹھے رہیں..... میجر پرمود نے کہا۔

”اس مسئلے کی وجہ سے سائنس دانوں کے ساتھ ساتھ فوجی قیادت اور اعلیٰ حکام بھی بے حد پریشان ہیں میجر پرمود۔ ڈاکٹر فاروق ہاشم سمیت بلغاریہ کے تمام سائنس دان اس جستجو میں لگے ہوئے ہیں کہ کسی بھی طریقے سے میزائلوں کو ناکارہ ہونے سے بچایا جائے۔ وہ میزائلوں سے ایس ٹی ایس نکال کر اس کی جگہ فریش ایس ٹی ایس ڈال کر وقتی طور پر تو میزائلوں کو شاید بچالیں لیکن وقت گزرنے کے ساتھ ساتھ فریش ایس ٹی ایس بھی ناکارہ ہو گیا تو کیا ہوگا۔ سائنس دان کب تک ایس ٹی ایس بدلتے رہیں گے۔ اگر یہ کام مستقل بنیادوں پر کیا جاتا رہا تو ایک ایک میزائلوں کی قیمت کروڑوں ڈالرز تک پہنچ جائے گی۔ بلغاریہ شدید مالی بحران کا شکار ہے اگر ہم اپنا سارا بجٹ میزائلوں کو ایکٹو رکھنے پر صرف کر دیں گے تو باقی کام کیسے ہوں گے..... کرٹل ڈی نے کہا۔

”تو ایس ٹی ایس کی جگہ ان میزائلوں میں وہ ایندھن ڈال دیا جائے جو پوری دنیا میں استعمال کیا جاتا ہے..... میجر پرمود نے کہا۔

”اس پر بھی اربوں ڈالرز کا خرچہ ہے جس کا بلغاریہ متحمل نہیں

ہو سکتا..... کرٹل ڈی نے ایک طویل سانس لیتے ہوئے کہا۔
”تو پھر میزائلوں میں ایندھن ڈالا ہی نہ جائے جب تک ان کی ضرورت نہ ہو۔ میزائل ایم ٹی بھی تو رکھے جاسکتے ہیں..... میجر پرمود نے سر جھٹکتے ہوئے کہا۔

”تم شاید اصل پریشانی سمجھ ہی نہیں رہے ہو..... کرٹل ڈی نے ایک طویل سانس لیتے ہوئے کہا۔
”لیس سر۔ آپ پلیز وضاحت کر دیں..... میجر پرمود نے سپاٹ لہجے میں کہا۔

”سارا مسئلہ ایس ٹی ایس کی خرابی کا ہے۔ اسے میزائلوں میں لوڈ کیا جائے یا کسی بھی جگہ سٹور کیا جائے۔ اس کی کوالٹی اور پاور مسلسل کم ہوتی رہتی ہے اور چند ماہ بعد وہ کسی بھی طرح قابل استعمال نہیں رہتا۔ یہ سمجھ لو کہ فریش تیار ہونے والا ایس ٹی ایس بھی چند ماہ تک کے لئے کارآمد ہوگا اس کے بعد اس کی بھی افادیت ختم ہو جائے گی..... کرٹل ڈی نے کہا۔

”اوہ۔ تو پھر اس کا حل کیا ہے۔ سائنس دانوں نے اس کے بارے میں کچھ تو سوچا ہوگا..... میجر پرمود نے کہا۔

”ہاں۔ ایس ٹی ایس کو بچانے کا ایک حل ہے..... کرٹل ڈی نے جواب دیا۔

”کیا حل ہے..... میجر پرمود نے دلچسپی سے پوچھا۔
”گرے والٹ کے بارے میں جانتے ہو..... کرٹل ڈی نے

اس کی طرف غور سے دیکھتے ہوئے کہا۔

”گرے والٹ۔ کیا مطلب“..... میجر پرمود نے چونک کر کہا۔

”گرے والٹ نام کا ایک ہیرا ہے جسے عام طور پر سیاہ ہیرا یا بلیک ڈائنڈ کہا جاتا ہے“..... کرنل ڈی نے کہا۔

”ہاں۔ سنا ہے اس کے بارے میں۔ یہ ہیرا آج سے دو سو سال پہلے بلغاریہ کی شمالی پہاڑیوں میں موجود کونسلے کی ایک کان سے نکالا گیا تھا“..... میجر پرمود نے کہا۔

”ہاں۔ میں اسی ہیرے کی بات کر رہا ہوں“..... کرنل ڈی نے کہا اور پھر وہ میجر پرمود کو بلیک ڈائنڈ کے بارے میں وہ تمام باتیں بتانے لگا جو عمران نے بلیک زید کو بتائی تھیں۔

”آپ کے کہنے کا مطلب ہے کہ اگر ہمیں بلیک ڈائنڈ مل جائے تو ہم اسے پارس پتھر کی طرح ایس ٹی ایس کو چھو کر اس کی طاقت بحال کر سکتے ہیں اور ایس ٹی ایس کو دوبارہ قابل استعمال بنایا جاسکتا ہے“..... میجر پرمود نے کہا۔

”ہاں۔ میزائلوں سے ایس ٹی ایس نکال کر پھر سے ان میں فریش ایس ٹی ایس ڈالا جائے اور وہ بھی وقت گزرنے پر ناکارہ ہو جائے تو اس سے بہتر تو یہی ہو گا کہ ہم گرے والٹ حاصل کر لیں تاکہ اس کی مدد سے ایس ٹی ایس کو بچا سکیں“..... کرنل ڈی نے کہا۔

”یہ مشورہ آپ کو کس نے دیا ہے“..... میجر پرمود نے کہا۔

”اس سلسلے میں میری ڈاکٹر فاروق ہاشم سمیت نامور اور ذہین سائنس دانوں کی ٹیم سمیت اعلیٰ حکام سے بھی کئی بار ڈسکشن ہوئی ہے اور ان سب کا ہی یہی ماننا ہے کہ بلیک ڈائنڈ جو بلغاریہ سے نکالا گیا تھا اور اسے بلغاریہ کے ہی نیشنل میوزیم سے چوری کیا گیا تھا اسے تلاش کر کے واپس بلغاریہ لایا جائے تاکہ اس کی مدد سے ہم میزائل پروگرام کو بچا سکیں“..... کرنل ڈی نے کہا۔

”لیکن اس ہیرے کو چوری ہوئے تو کئی سال ہو چکے ہیں۔ انٹیلی جنس اور متعلقہ ایجنسیوں نے ہیرا تلاش کرنے کی ہر ممکن کوشش کی تھی لیکن آج تک اس ہیرے کا پتہ نہیں چلایا جاسکا پھر اب اس کا کیسے پتہ چلایا جاسکتا ہے اور پھر اس معاملے سے ہمارا کیا تعلق“..... میجر پرمود نے کہا۔

”ملک کی سلامتی اور بقاء کے ہر معاملے سے ہمارا تعلق ہے میجر پرمود۔ اس وقت ملک و قوم کی تمام تر امیدیں ہم سے وابستہ ہیں۔ ہمارے ملک کا میزائل سسٹم تباہی کے دہانے پر ہے جسے ہم نہیں بچا سکیں گے تو اور کون بچائے گا“..... کرنل ڈی نے سختی سے کہا۔

”آپ کی بات درست ہے لیکن ایک ہیرے کی تلاش کا کام ہم کیسے کر سکتے ہیں کیا یہ ہمارے معیار کا کام ہے“..... میجر پرمود نے کہا۔

”ہاں۔ ملک کی سلامتی اور بقاء کو سامنے رکھو گے تو تمہیں خود اس بات کا اندازہ ہو جائے گا کہ یہ کام ہمارے معیار کا ہے یا

”نہیں“..... کرنل ڈی نے کہا تو میجر پرمود نے جڑے بھیج لئے۔
 ”میں نے اٹلی جنس اور ان ایجنسیوں کی تمام فائلیں منگوا لی
 ہیں جو اس ہیرے کی تلاش میں مصروف تھیں۔ انہوں نے اس
 معاملے میں جو بھی اقدامات کئے اور ان سے جو بھی پیش رفت
 ہوئی وہ تمام تر معلومات چن چن کر میں نے ایک فائل میں اکٹھی
 کر لی ہے۔ تم ایک بار اس فائل کو پڑھ لو۔ مجھے یقین ہے کہ اس
 فائل کے مطالعے کے بعد تمہیں اس معاملے میں نہ صرف دلچسپی پیدا
 ہو جائے گی بلکہ تم اسے اپنے لئے اعلیٰ معیار کا مشن قرار دینے پر
 بھی مجبور ہو جاؤ گے۔“ کرنل ڈی نے کہا اور سامنے رکھی ہوئی فائل
 بند کر کے میجر پرمود کی طرف بڑھا دی۔ میجر پرمود نے اس سے
 فائل لی اور اپنے سامنے رکھ لی۔ فائل زیادہ ضخیم تو نہ تھی لیکن اس
 میں سو سے زائد پرغذ صفحات ضرور تھے۔
 ”میں اسے گھر جا کر تسلی سے پڑھوں گا“..... میجر پرمود نے
 کہا۔

”ٹھیک ہے۔ لیکن یہ فائل آج ہی پڑھ لو۔ کل میری بگ کنگ
 صاحب سے خصوصی میٹنگ ہے جس میں مجھے بگ کنگ صاحب کو
 رپورٹ دینی ہے کہ ہم نے یہ کیس آفیشل طور پر قبول کیا ہے۔“
 کرنل ڈی نے کہا تو میجر پرمود نے اثبات میں سر ہلایا اور فائل اٹھا
 کر اٹھ کر کھڑا ہو گیا۔

”ٹھیک ہے۔ میں دو گھنٹوں تک آپ کو رپورٹ دے دوں

گا“..... میجر پرمود نے کہا تو کرنل ڈی نے اثبات میں سر ہلایا۔
 ”فائل پڑھنے کے بعد خود ہی یہاں چلے آنا۔ میں تمہارا منتظر
 رہوں گا“..... کرنل ڈی نے کہا۔
 ”جی بہتر“..... میجر پرمود نے سنجیدگی سے کہا اور پھر اس نے
 کرنل ڈی کو سیلوٹ کیا اور مڑ کر تیز چلتا ہوا آفس سے نکلتا چلا
 گیا۔

عمران ٹائیگر کے ساتھ اکیرمیا کے شہر کاربن کے ایک فائو شار ہوٹل کے ایک کمرے میں موجود تھا۔ ٹائیگر نے کرنل ہاشم کی رہائش گاہ سے جو معلومات حاصل کی تھیں ان کی انوشی گیشن کرنے کے بعد اسے پتہ چلا تھا کہ کرنل ہاشم کی رہائش گاہ کے نیچے موجود تہہ خانے میں تین افراد داخل ہوئے تھے۔ ٹائیگر کو ان کے فنگر پرنٹس مل گئے تھے اور ان فنگر پرنٹس کو جب ٹائیگر نے رجسٹریشن آفس سے میچ کرایا تو ان میں ایک فنگر پرنٹ جاگیردار نواز عالم کے بڑے بیٹے رجب عالم کے تھے جو اپنے ماں باپ کے ساتھ اکیرمیا میں تھا۔ اس کے فنگر پرنٹس ملنے پر ٹائیگر سمجھ گیا کہ رجب عالم پاکیشیا آیا تھا اور وہی اپنے دو ساتھیوں کے ساتھ رہائش گاہ کے خفیہ تہہ خانے میں داخل ہوا تھا اور وہاں موجود خفیہ سیف میں سے بلیک ڈائمنڈ نکال کر لے گیا تھا۔

ٹائیگر نے رجب عالم کے بارے میں معلومات حاصل کیں تو

اسے ایئر پورٹ امیگریشن سے اس کے بارے میں معلومات ملیں کہ وہ چند روز قبل پاکیشیا پہنچا تھا اور ایئر پورٹ سے سیدھا تارن پہنچا تھا۔ تارن میں اس نے ایک ہوٹل میں رہائش اختیار کی تھی اور پھر وہیں سے وہ دریا کے کنارے پہنچا جہاں اس نے سرنگ کا راستہ کھولا اور اپنے ساتھیوں کے ہمراہ رہائش گاہ کے تہہ خانے میں پہنچ گیا۔ تہہ خانے سے اس نے ہیرا نکالا اور پھر اسے لے کر وہ واپس چلا گیا۔ ہیرا حاصل کرتے ہی اس نے ہوٹل چھوڑ دیا تھا۔ ہوٹل چھوڑنے کے بعد وہ ایئر پورٹ پہنچا اور پہلی دستیاب فلائٹ سے اکیرمیا روانہ ہو گیا۔

اب یہ بات صاف ہو چکی تھی کہ بلیک ڈائمنڈ حاصل کرنے میں جاگیردار نواز عالم اور اس کے بیٹے کا ہی ہاتھ تھا اور وہ ہیرا لے کر اکیرمیا پہنچ چکا تھا۔ عمران نے ٹائیگر کو ساتھ لیا اور اکیرمیا پہنچ گیا۔ ٹائیگر کی حاصل کردہ معلومات کے مطابق جاگیردار نواز عالم اور اس کی فیملی کاربن میں ہی رہتی تھی۔ ٹائیگر نے یہاں آتے ہی انڈر ورلڈ میں اپنے رابطوں کے ذریعے جاگیردار نواز عالم کا پتہ لگانے کا کام شروع کر دیا تھا کہ وہ کاربن میں کہاں رہتا ہے۔ جلد ہی اسے جاگیردار نواز عالم کی رہائش گاہ کا پتہ مل گیا لیکن ساتھ ہی اسے یہ بتایا گیا کہ نواز عالم اور اس کی فیملی جس رہائش گاہ میں رہتی تھی وہاں ایک ہولناک واقعہ رونما ہو چکا ہے۔ اس رہائش گاہ پر نامعلوم کرمٹوں نے حملہ کیا تھا اور رہائش گاہ میں داخل ہوتے ہی

انہوں نے جاگیردار نواز عالم اور اس کی ساری فیملی کو گولیاں مار کر ہلاک کر دیا ہے۔ جاگیردار نواز عالم کا وہ بیٹا بھی ان حملہ آوروں کے ہاتھوں مارا جا چکا تھا جو پاکیشیا سے بلیک ڈائمنڈ لایا تھا۔ ٹائیگر نے جب یہ بات عمران کو بتائی تو عمران بھی پریشان ہوئے بغیر نہ رہ سکا۔ وہ ٹائیگر کے ہمراہ اس پتے پر پہنچا جہاں جاگیردار اور اس کی فیملی کو قتل کیا گیا تھا۔ رہائش گاہ کو اس واقعے کے بعد متعلقہ پولیس نے سیلڈ کر رکھا تھا اور رہائش گاہ کے گرد پولیس کا بھی پیرہ تھا اس لئے عمران اور ٹائیگر رہائش گاہ کے اندر نہیں جاسکتے تھے۔ عمران، ٹائیگر کے ساتھ رہائش گاہ کا جائزہ لے کر واپس ہوئے آ گیا تھا اور اب وہ دونوں کمرے میں ہی موجود تھے۔

”باس۔ کیا نواز عالم اور اس کی فیملی کو بلیک ڈائمنڈ کے لئے ہلاک کیا گیا ہے“..... ٹائیگر نے عمران سے مخاطب ہو کر پوچھا۔

”ہاں۔ تمہاری معلومات کے مطابق نواز عالم کا بیٹا رجب عالم تین روز پہلے بلیک ڈائمنڈ لے کر یہاں پہنچا تھا اسی رات اس رہائش گاہ پر حملہ کیا گیا تھا اور رہائش گاہ میں موجود تمام افراد کو گولیاں مار کر ہلاک کر دیا گیا تھا۔ حملہ آوروں نے رہائش گاہ کے ملازمین کو بھی زندہ نہیں چھوڑا تھا۔ اس لئے میں یقین سے کہہ سکتا ہوں کہ یہ حملہ بلیک ڈائمنڈ حاصل کرنے کے لئے ہی کیا گیا تھا۔“

عمران نے کہا۔

”تو پھر یہ کیسے پتہ چلے گا کہ حملہ آور کون تھے اور بلیک ڈائمنڈ

اب کس کے پاس ہے“..... ٹائیگر نے پوچھا۔

”ہر مجرم اپنے پیچھے کوئی نہ کوئی سراغ ضرور چھوڑ جاتا ہے۔ اگر ہمیں کسی طرح اس عمارت میں داخل ہونے کا موقع مل جائے اور ہم وہاں جا کر سراغ لگائیں تو ہمیں حملہ آوروں کا کوئی نہ کوئی کلیو ضرور مل جائے گا“..... عمران نے کہا۔

”لیکن ہم اس عمارت میں داخل کیسے ہوں گے۔ عمارت کے اندر اور باہر متعلقہ پولیس موجود ہے اور انہوں نے رہائش گاہ سیلڈ کر رکھی ہے اور پھر یہاں کی پولیس تحقیقات کرنے میں اپنا ثانی نہیں رکھتی ہو سکتا ہے انہیں قاتلوں کا کوئی سراغ مل گیا ہو اور اب تک وہ قاتلوں تک پہنچ بھی چکے ہوں“..... ٹائیگر نے کہا۔

”نہیں۔ میں نے گزشتہ دو تین روز کے تمام اخبارات کا مطالعہ کیا ہے۔ اخبارات میں جاگیردار نواز عالم اور اس کی فیملی کو ہلاک کرنے والوں کا کوئی سراغ نہیں ملا ہے البتہ یہ ضرور کہا جا رہا ہے کہ ہلاک ہونے والے افراد کو جس انداز میں گولیاں ماری گئی ہیں اس سے معلوم ہوتا ہے کہ حملہ آور بہترین نشانہ باز تھے ان کی چلائی ہوئی ایک گولی بھی ضائع نہیں گئی ہے“..... عمران نے کہا۔

”اگر حملہ آور تربیت یافتہ تھے تو ہو سکتا ہے کہ انہوں نے وہاں اپنا کوئی سراغ ہی نہ چھوڑا ہو“..... ٹائیگر نے کہا۔

”ذہین سے ذہین مجرم بھی اپنے پیچھے کوئی نہ کوئی کلیو ضرور چھوڑ جاتا ہے۔ اس کلیو کو ڈھونڈنے والی نظر کی ضرورت ہوتی ہے۔“

عمران نے فلسفیانہ لہجے میں کہا تو ٹائیگر نے اثبات میں سر ہلا دیا۔
 ”تو کیا آپ اس عمارت کے اندر جانے کا سوچ رہے ہیں۔“
 ٹائیگر نے پوچھا۔

”ہاں“..... عمران نے کہا۔

”تب ہمیں رات ہونے کا انتظار کرنا چاہئے۔ رات کے وقت ہی ہم وہاں موجود سیکورٹی سے بچ کر اس عمارت میں داخل ہو سکیں گے“..... ٹائیگر نے کہا۔

”نہیں۔ ہم دن کے وقت ہی جائیں گے اور لیگل طریقے سے تاکہ ہم بغیر کسی پریشانی کے وہاں اپنی تفتیش کر سکیں“..... عمران نے کہا۔

”لیکن لیگل طریقے سے ہم وہاں کیسے جائیں گے“..... ٹائیگر نے حیران ہوتے ہوئے کہا۔

”میں نے تم سے کہا تھا کہ معلوم کرو یہاں کے ڈائریکٹر سٹیٹ آفیسر کا نام کیا ہے اور جاگیردار نواز عالم کی رہائش گاہ میں کس ڈیپارٹمنٹ کی تحقیقی ٹیم کام کر رہی ہے۔ کیا تم نے معلوم کیا ہے“..... عمران نے کہا۔

”لیس باس۔ ڈائریکٹر سٹیٹ آفیسر کا نام کلارک جوز ہے اور جاگیردار نواز عالم کی رہائش گاہ میں اسی ڈیپارٹمنٹ کا ایک آفیسر ایک اپنی ٹیم کے ساتھ تفتیش کر رہا ہے“..... ٹائیگر نے جواب دیا۔
 ”کلارک جوز اور آفیسر کا فون نمبر معلوم ہے تمہیں“..... عمران

نے پوچھا۔

”لیس باس“..... ٹائیگر نے کہا اور اس نے کوٹ کی اندرونی جیب سے ایک کاغذ نکال کر عمران کی طرف بڑھا دیا جس پر دو فون نمبر لکھے ہوئے تھے۔

”عمران نے قریب پڑے ہوئے فون کا رسیور اٹھا کر کان سے لگایا اور ڈائریکٹر سٹیٹ آفیسر کلارک جوز کے نمبر ملانے لگا۔

”لیس۔ ڈائریکٹر سٹیٹ آفیسر کلارک جوز بول رہا ہوں۔“ رابطہ ملنے ہی دوسری طرف سے ایک کرخت آواز سنائی دی۔

”ہوم ڈیپارٹمنٹ سے سیکرٹری داخلہ بول رہا ہوں“..... عمران نے رعب دار لہجے میں کہا۔

”لیس سر۔ حکم سر“..... دوسری طرف سے کلارک جوز کی بوکھلائی ہوئی آواز سنائی دی۔

”مسٹر جوز۔ چند روز قبل ویسٹرن کالونی کی رہائش گاہ میں پاکیشیائی خواتین ایکریمنز جن بارہ افراد کو گولیاں مار کر ہلاک کیا گیا ہے۔ اس کے بارے میں کیا رپورٹ ہے۔ کیا ان حملہ آوروں کا کچھ پتہ چلا ہے آپ کو“..... عمران نے کرخت لہجے میں کہا۔

”اوہ۔ نو سر۔ ہم تفتیش کر رہے ہیں۔ حملہ آور ضرورت سے زیادہ چالاک تھے۔ انہوں نے اپنے پیچھے کوئی کلیو نہیں چھوڑا ہے لیکن ہمارا کام جاری ہے۔ ہم جلد ہی ان کا کوئی نہ کوئی سراغ لگا لیں گے“..... سٹیٹ آفیسر نے جواب دیتے ہوئے کہا۔

”کون ہے تفتیشی آفیسر“..... عمران نے پوچھا۔

”آفیسر ایک جناب اور وہ ہمارے ڈیپارٹمنٹ کا ہونہار اور انتہائی ذہین آفیسر ہے۔ وہ اب تک کئی بلاسٹڈ مرڈرز کا سراغ لگا چکا ہے اس لئے مجھے یقین ہے کہ اس بار بھی وہ ان قاتلوں کا کوئی نہ کوئی کلیو ڈھونڈ نکالے گا جنہوں نے ان بارہ افراد کو انتہائی سفاکی اور بے رحمی سے قتل کیا ہے“..... کلارک جوز نے کہا۔

”ان افراد کو قتل ہوئے کئی روز ہو چکے ہیں۔ اگر آپ کا ذہن آفیسر ابھی تک قاتلوں کا سراغ نہیں لگا پایا تو وہ آئندہ ان کا سراغ کیسے لگائے گا۔“ ٹانسس..... عمران نے منہ بنا کر کہا۔

”ہمیں چند کلیوز ملے ہیں جناب۔ ہم ان پر ہی آگے بڑھ رہے ہیں۔ آپ ہمیں چند دن دے دیں۔ میں آپ کے سامنے نہ صرف تمام ثبوت رکھ دوں گا بلکہ قاتلوں کو بھی آپ کے سامنے لے آؤں گا“..... کلارک جوز نے خوشامدانہ لہجے میں کہا۔

”ٹھیک ہے لیکن ہوم ڈیپارٹمنٹ سے اس معاملے پر اوپر سے بھی بہت دباؤ ڈالا جا رہا ہے۔ ڈائٹن سے دو ایف بی آر آفیسر آئے ہیں۔ میں انہیں آپ کے پاس بھیج رہا ہوں۔ آپ ان سے کوآپریٹ کریں۔ وہ ایک نظر اس رہائش گاہ کو خود دیکھنا چاہتے ہیں جہاں بارہ افراد کو قتل کیا گیا ہے۔ آپ نے اب تک جو کلیوز حاصل کئے ہیں ان آفیسرز کو بتا دیں۔ وہ ایک رپورٹ بنا کر اپنے ساتھ لے جائیں گے“..... عمران نے کہا۔

”لیس سر۔ آپ انہیں میرے پاس بھیج دیں۔ میں انہیں تمام حالات بتا دوں گا“..... کلارک جوز نے کہا۔

”وہ سیدھے جائے واردات پر جائیں گے۔ آپ کو وہاں جانے کی ضرورت نہیں ہے۔ آپ انوسٹی گیشن آفیسر ایک کچھ وہاں بھیج دیں اور اسے میری طرف سے ہدایات جاری کر دیں کہ وہ ان آفیسرز سے تعاون کریں۔ گڈ بائی“..... عمران نے اسی طرح سخت لہجے میں کہا اور رسیور کریڈل پر رکھ دیا۔ اس سے پہلے کہ وہ ٹائیگر سے کوئی بات کرتا اسی لمحے فون کی گھنٹی بج اٹھی۔

”لیس“..... عمران نے رسیور اٹھا کر کان سے لگاتے ہوئے کہا۔ ”روگر بول رہا ہوں۔ کیا میں کو برا سے بات کر سکتا ہوں۔“ دوسری طرف سے مردانہ آواز سنائی دی۔ عمران نے چونکہ فون کے لاؤڈر کا بٹن پریسڈ کر رکھا تھا اس لئے ٹائیگر نے بھی یہ آواز سن لی تھی۔

”یہ فون میرے لئے ہے باس“..... ٹائیگر نے عمران سے کہا تو عمران نے اثبات میں سر ہلا کر رسیور ٹائیگر کو دے دیا۔ ”لیس۔ کو برا بول رہا ہوں۔“ ٹائیگر نے انتہائی سرد لہجے میں کہا۔ ”تمہارا کام ہو گیا ہے کو برا۔ کیا تم تھوڑی دیر کے لئے میرے پاس آ سکتے ہو“..... روگر نے کہا۔ ”ابھی“..... ٹائیگر نے پوچھا۔

”ہاں۔ اگر تمہیں قاتلوں کے نام اور ان کا پتہ چاہئے تو ابھی آ

جاؤ ورنہ تمہاری مرضی“..... روگر نے سپاٹ لہجے میں کہا تو عمران چونک پڑا۔

”میں تمہیں پانچ منٹ بعد فون کر کے بتاتا ہوں“..... ٹائیگر نے کہا۔

”اوکے“..... روگر نے کہا تو ٹائیگر نے ہاتھ بڑھا کر رسیور کریڈل پر رکھ دیا۔

”باس۔“..... روگر نے کہا۔ میں نے یہاں آ کر اس سے ہی یہ ساری معلومات حاصل کی تھیں اور میں نے اس کے ذمہ یہ کام بھی لگایا تھا کہ وہ اپنے طور پر یہ معلوم کرنے کی کوشش کرے کہ پاکیشیائی نژاد بارہ افراد کو کس نے گولیاں مار کر ہلاک کیا ہے۔ اس کا انداز بتا رہا ہے کہ اس نے قاتلوں کا پتہ چلا لیا ہے“..... ٹائیگر نے عمران سے مخاطب ہو کر کہا۔

”گڈ شو۔ اگر روگر نے قاتلوں کا پتہ چلا لیا ہے تو پھر ہمیں نواز عالم کی رہائش گاہ پر جا کر خود تفتیش کرنے کی ضرورت نہیں پڑے گی“..... عمران نے مسرت بھرے لہجے میں کہا۔

”لیس باس“..... ٹائیگر نے کہا۔

”تو اسے فون کرو اور کہو کہ ہم اس کے پاس آ رہے ہیں۔“ عمران نے کہا تو ٹائیگر نے اثبات میں سر ہلا کر فون کا رسیور اٹھایا اور کان سے لگا کر روگر کے نمبر پر لیس کرنے لگا۔

”روگر کلب“..... رابطہ ملتے ہی ایک کرخت آواز سنائی دی۔

”کو برا بول رہا ہوں۔ روگر سے بات کراؤ“..... ٹائیگر نے اس سے بھی زیادہ کرخت اور سرد لہجے میں کہا۔

”اوہ۔ ایک منٹ ہولڈ کر“..... دوسری طرف سے کہا گیا پھر رسیور میں چند لمحوں کے لئے خاموشی چھا گئی۔

”روگر بول رہا ہوں“۔ چند لمحوں کے بعد روگر کی آواز سنائی دی ”کو برا بول رہا ہوں“..... ٹائیگر نے کہا۔

”اوہ۔ اتنی جلدی۔ تم نے تو پانچ منٹ بعد کال کرنے کا کہا تھا“..... روگر نے حیرت بھرے لہجے میں کہا۔

”فضول باتیں نہ کرو۔ میں تمہارے پاس آ رہا ہوں۔ اور سنو میرے ساتھ میرا باس بھی ہے“..... ٹائیگر نے کہا۔

”تمہارا باس۔ اوہ۔ ٹھیک ہے لیکن میرا معاوضہ لانا نہ بھول جانا جس کا تم نے وعدہ کیا تھا“..... روگر نے چونک کر کہا۔

”بے فکر رہو۔ تم اپنا وعدہ پورا کرنا میں اپنا پورا کروں گا۔“ ٹائیگر نے کہا اور ساتھ ہی اس نے رسیور کریڈل پر رکھ دیا۔

”تو تمہارا دوست معاوضے کے عیوض معلومات مہیا کر رہا ہے“..... عمران نے مسکراتے ہوئے کہا۔

”لیس باس۔ انڈر ورلڈ میں سب سے بڑا دوست دولت ہی ہوتی ہے“..... ٹائیگر نے جواب دیا تو عمران نے اثبات میں سر ہلا دیا۔ وہ دونوں ایکریمین میک اپ میں تھے۔ وہ کمرے سے نکل کر باہر آئے اور پھر وہ تھوڑی ہی دیر میں ایک ٹیکسی میں سوار روگر کلب

کی جانب اڑے جا رہے تھے۔ پندرہ منٹ کے سفر کے بعد ٹیکسی ایک وسیع و عریض کلب کے احاطے میں داخل ہوئی۔ سامنے ایک بڑی سی عمارت تھی جس پر روگر کلب کا میون سائن چمک رہا تھا۔ عمران اور ٹائیگر ٹیکسی سے اتر آئے۔ عمران نے ٹیکسی ڈرائیور کو کرایہ ادا کیا اور پھر وہ دونوں مین ڈور کی جانب بڑھنے لگے۔

مین ڈور سے وہ جیسے ہی ہال میں داخل ہوئے ان کے چہروں پر ناگواری کے تاثرات ابھر آئے۔ ہال میں بے شمار افراد موجود تھے جو سستی شراب اور منشیات کا آزادانہ استعمال کر رہے تھے اور اس کی بو پورے ہال میں رچی بسی ہوئی تھی۔ سامنے ایک کاؤنٹر تھا جہاں سرخ رنگ کے مٹی اسکرٹ میں ملبوس لڑکی موجود تھی۔ عمران اور ٹائیگر رکے بغیر کاؤنٹر کی طرف بڑھتے چلے گئے۔

”لیس پلیز“..... لڑکی نے انہیں قریب آتے دیکھ کر کاروباری انداز میں مسکراتے ہوئے کہا۔

”میرا نام کوبرا ہے اور ہم روگر سے ملنے آئے ہیں“..... ٹائیگر نے کرخت لہجے میں کہا۔

”اوہ۔ ایک منٹ“..... لڑکی نے کہا ساتھ ہی اس نے کاؤنٹر پر پڑا ہوا انٹرکام کا رسیور اٹھا کر کان سے لگایا اور ایک نمبر پر پریس کر دیا۔ اس نے روگر سے بات کی اور پھر اس نے رسیور رکھ دیا۔

”آپ دائیں طرف راہداری میں چلے جائیں۔ سامنے باس کا آفس ہے“..... لڑکی نے کہا تو عمران اور ٹائیگر سر ہلاتے ہوئے

آگے بڑھے اور کاؤنٹر کی سائیڈ پر موجود ایک راہداری میں چلتے ہوئے سامنے موجود ایک کمرے کے دروازے کے پاس آ کر رک گئے۔ عمران نے دروازہ کھولا اور اندر داخل ہو گیا۔ ٹائیگر بھی اس کے پیچھے آ گیا۔ آفس انتہائی شاندار انداز میں سجا ہوا تھا۔ سامنے ایک لمبی چوڑی میز تھی جس کے پیچھے ایک لمبا تزنگا اور مضبوط جسم کا مالک نوجوان بیٹھا ہوا تھا۔ اس کے چہرے پر جا بجا زخموں کے نشان دکھائی دے رہے تھے۔ شکل و صورت سے ہی وہ انتہائی سفاک بدمعاش دکھائی دے رہا تھا۔ انہیں اندر آتے دیکھ کر وہ چونک پڑا۔

”آؤ کوبرا۔ میں تمہارا ہی منتظر تھا“..... بدمعاش ٹائپ آدمی نے ٹائیگر کو دیکھتے ہوئے کہا جو اس کلب کا مالک روگر تھا۔ عمران اور ٹائیگر نے آگے بڑھ کر باری باری اس سے ہاتھ ملایا۔ ٹائیگر چونکہ اس میک اپ میں اس سے پہلے بھی مل چکا تھا اس لئے روگر نے اسے پہچان لیا تھا۔

”بیٹھو“..... روگر نے کہا تو ٹائیگر اور عمران اس کے سامنے کرسیوں پر بیٹھ گئے۔

”تو یہ ہے تمہارا باس“..... روگر نے عمران کی طرف غور سے دیکھتے ہوئے کہا۔

”ہاں“..... ٹائیگر نے جواب دیا۔

”کیا نام ہے تمہارا“..... روگر نے عمران سے مخاطب ہو کر کہا

جو چاروں طرف غور سے دیکھ رہا تھا۔

”ٹمبکٹو“..... عمران نے کہا۔

”ٹمبکٹو۔ کیا مطلب۔ یہ کیا نام ہے“..... روگر نے چونکتے

ہوئے کہا۔

”کیوں۔ تمہیں میرے نام پر کیا اعتراض ہے۔ تمہارا نام بھی تو

برگر ہے۔ میں نے تو اس پر اعتراض نہیں کیا“..... عمران نے منہ

بنا کر کہا تو روگر کا چہرہ غصے سے بگڑ گیا۔

”برگر نہیں۔ میرا نام روگر ہے۔ روگر“..... روگر نے غصیلے لہجے

میں کہا۔

”ہاں تو میں نے کیا کہا ہے۔ برگر ہی تو کہہ رہا ہوں“۔ عمران

نے بڑے اطمینان بھرے لہجے میں کہا تو روگر نے بے اختیار ہونٹ

بھیچ لئے۔

”میں تمہاری وجہ سے اس کا لحاظ کر رہا ہوں کوبرا۔ یہ تمہارے

ساتھ نہ آیا ہوتا تو اپنا نام بگاڑنے کی سزا کے طور پر میں اسے گولی

مار دیتا“..... روگر نے ٹائیگر کی طرف دیکھ کر بگڑے ہوئے لہجے

میں کہا۔

”تمہیں گولی چلانی بھی آتی ہے“..... عمران نے کہا تو روگر کو

ایک جھٹکا سا لگا اور اس نے غراہٹ بھرے انداز میں اپنی میز کی

دراز کھولی اور اس میں سے بھاری ریوالور نکال لیا۔ اس نے

ریوالور نکال کر اس کا رخ عمران کی طرف کیا ہی تھا کہ اچانک ایک

زور دار دھماکا ہوا اور کمرہ روگر کی تیز چیخ سے گونج اٹھا۔ اس کے

ہاتھ سے ریوالور نکل کر دور جا گرا تھا۔ وہ ایک جھٹکے سے اٹھا اور پھر

جیسے ہی اس کی نظریں ٹائیگر پر پڑیں اس کا رنگ بدلتا چلا گیا۔

ٹائیگر کے ہاتھ میں بھی ایک ریوالور دکھائی دے رہا تھا اور ریوالور

کی نال سے دھواں نکل رہا تھا۔ ٹائیگر نے برق رفتاری سے ریوالور

نکال کر روگر کے ہاتھ سے ریوالور اڑا دیا تھا۔

”چپ چاپ اپنی جگہ پر بیٹھ جاؤ روگر۔ ورنہ دوسری گولی

تمہارے سر میں گھسا دوں گا“۔ ٹائیگر نے انتہائی سرد لہجے میں کہا۔

”تت۔ تت۔ تم کو برا تم۔ تم نے مجھ پر فائر کیا۔ روگر دی

گریٹ پر۔ تم تم.....“ روگر نے حلق کے بل چیختے ہوئے کہا۔ اسی

لمحے ایک اور فائر ہوا اور اس بار گولی روگر کے عین کان کے قریب

سے گزرتی چلی گئی۔ روگر بوکھلا کر کرسی پر بیٹھ گیا۔ اس بار عمران کے

ہاتھ میں موجود ریوالور سے فائر ہوا تھا۔

”اسے کہتے ہیں نشانہ بازی۔ میں چاہتا تو تمہارا ایک کان

سرے سے ہی غائب ہو سکتا تھا“..... عمران نے مسکراتے ہوئے

کہا۔

”کک۔ کک۔ کون ہو تم“..... روگر نے اس بار بوکھلائے

ہوئے لہجے میں کہا۔

”بتایا تو ہے ٹمبکٹو ہوں۔ اگر تمہیں میرا نام پسند نہیں تو میں

تمہارے لئے اپنا نام تو نہیں بدل سکتا“..... عمران نے منہ بنا کر

کہا۔

”کوہرا۔ یہ سب کیا ہے۔ تم میرے دوست ہو پھر یہ سب.....“
روگر نے ٹائیگر کی طرف دیکھتے ہوئے ہونٹ بھینچتے ہوئے کہا۔
”دوست ہو اسی لئے زندہ ہو ورنہ باس پر گن نکالنے والے کو
میں دوسرا سانس لینے کا موقع نہیں دیتا“..... ٹائیگر نے غرا کر کہا۔
”لل ل۔ لیکن.....“ روگر نے کہنا چاہا۔

”لیکن ویکن چھوڑو اور بتاؤ کہ پاکیشیائی نژاد بارہ ایکریمنز کو
کس نے ہلاک کیا ہے“..... عمران نے کہا۔
”میں تم سے بات نہیں کر رہا“..... روگر نے اسے گھور کر کہا۔

”باس جو پوچھ رہا ہے اس کا جواب دو روگر۔ ورنہ اس بار میں
تمہارا کوئی لحاظ نہیں کروں گا“..... ٹائیگر نے غرا کر کہا تو روگر اسے
تیز نظروں سے گھورنے لگا۔

”ٹھیک ہے۔ آج سے بلکہ ابھی سے ہماری دوستی ختم۔ تم نے
میرے دفتر میں آ کر اور مجھ سے ایسا سلوک کر کے اچھا نہیں کیا۔
اب نہ میں تم سے کبھی کوئی بات کروں گا اور نہ ہی میں تمہارا کوئی
کام کروں گا۔ تم دونوں جا سکتے ہو یہاں سے“..... روگر نے
روکھے لہجے میں کہا مگر دوسرے لمحے وہ حلق کے بل چیخا ہوا کرسی
سمیت الٹ کر عقب میں جا گرا۔ کمرہ ایک بار پھر دھماکے کی آواز
سے گونج اٹھا تھا۔ ٹائیگر نے اس بار فائر کر کے اس کے کان کی لو
اڑا دی تھی۔ جیسے ہی روگر گرا ٹائیگر تیزی سے اٹھا اور میز کی سائیڈ

سے ہوتا ہوا اس طرف آ گیا جہاں روگر کان پر ہاتھ رکھے چیخ رہا
تھا۔

”اٹھ کر کھڑے ہو جاؤ روگر۔ جلدی۔ ورنہ.....“ ٹائیگر نے
ریوالور کا رخ اس کی طرف کرتے ہوئے کہا تو روگر اسے کھا جانے
والی نظروں سے گھورتا ہوا تیزی سے اٹھ کھڑا ہوا۔ اس کا جو ہاتھ
کان پر تھا وہ تیزی سے سرخ ہوتا جا رہا تھا۔

”اب بتاؤ گے یا میں بھی کوہرا کی طرح تمہارا دوسرا کان اڑا
دوں“..... عمران نے کہا تو روگر نے اپنی کرسی سیدھی کی اور اس پر
بیٹھ گیا۔ اب اس کے چہرے پر خوف کے تاثرات نمایاں تھے وہ
ٹائیگر اور عمران کی طرف گھبرائی ہوئی نظروں سے دیکھ رہے تھے۔

”کوہرا۔ اگر یہ کچھ بتانے کے لئے تیار نہیں ہے تو اس کا دوسرا
کان بھی اڑا دو۔ پھر اس کے کاندھوں پر گولیاں مارنا۔ اس کے بعد
اس کی ٹانگوں پر اور پھر اس کے سینے پر۔ اگر یہ پھر بھی کچھ نہ
بتائے تو ایک گولی اس کے سر میں بھی اتار دیتا“..... عمران نے
ٹائیگر سے مخاطب ہو کر اس قدر سرد لہجے میں کہا کہ روگر یکلخت
کانپ کر رہ گیا۔ عمران نے روگر کے آفس میں آتے ہی چیک کر
لیا تھا کہ آفس ساؤنڈ پروف ہے۔ یہاں ہونے والی فائرنگ اور
چیخوں کی آوازیں باہر نہیں جاسکتی تھیں۔

”لیس باس“..... ٹائیگر نے مؤدبانہ لہجے میں کہا تو روگر کا رنگ
زرد ہو گیا۔

”نن۔ نن۔ نن۔ نہیں نہیں۔ فار گاڈ سیک۔ فائر مت کرنا۔ میں تمہیں سب کچھ بتا دیتا ہوں“..... روگر نے خوف بھرے لہجے میں کہا وہ عمران کا سرد لہجہ سن کر حقیقتاً بری طرح سے خوفزدہ ہو گیا تھا۔

”شروع ہو جاؤ۔ جہاں رکے وہیں گولی چلے گی اور تمہارا کوئی ایک اعضاء بے کار ہو جائے گا“..... عمران نے کہا۔

”پاکیشیائی نژاد فیملی اور ملازموں کو ٹی مور نے ہلاک کرایا ہے۔

ٹی مور اپنے دس ساتھیوں کے ہمراہ اس رہائش گاہ میں گیا تھا اور اس نے وہاں جاتے ہی سب کو سفاکی سے گولیاں مار کر ہلاک کر دیا تھا“..... روگر نے کہا۔

”کون ہے ٹی مور اور تمہیں کیسے پتہ چلا کہ اس فیملی کی ہلاکت کے پیچھے ٹی مور کا ہاتھ ہے“..... عمران نے پوچھا۔

”ٹی مور، بلیک سینڈ کیٹ کا آدمی ہے وہ بلیک سینڈ کیٹ کے چیف لارڈ کراسٹن کا رائٹ ہینڈ ہے اور وہ جو بھی کام کرتا ہے لارڈ کراسٹن کے حکم سے ہی کرتا ہے۔ اس نے اس فیملی کو بھی لارڈ کراسٹن کے حکم سے ہلاک کیا ہے۔ ٹی مور اس فیملی کو ہلاک کرنے کے لئے اپنے ساتھ جن دس آدمیوں کو لے گیا تھا ان میں میرا بھی ایک آدمی شامل تھا جو میرے لئے ٹی مور کی مجبری کا کام کرتا ہے۔ اس نے مجھے بتایا ہے کہ ٹی مور دس آدمیوں کے ساتھ نواز عالم کی رہائش گاہ پر گیا تھا اور اس نے وہاں جاتے ہی تمام افراد کو ہلاک کر دیا تھا البتہ اس نے ایک نوجوان جو نواز عالم کا بیٹا رجب عالم

تھا کو ہلاک نہیں کیا تھا۔ اسے زندہ رکھ کر ٹی مور ایک کمرے میں اس کے ساتھ بند ہو گیا تھا۔ پھر ٹی مور نے اس نوجوان پر انتہائی خوفناک تشدد کیا۔ وہ اس نوجوان سے کوئی راز اگلا رہا تھا۔ وہ راز کیا تھا یہ ٹی مور اور اس نوجوان کے علاوہ کوئی نہیں جانتا تھا کیونکہ ٹی مور نے اپنے تمام ساتھیوں کو کمرے سے باہر نکال دیا تھا۔ پھر شاید اس نوجوان نے ٹی مور کو راز بتا دیا تھا کیونکہ ٹی مور نے اسے فوراً گولیاں مار کر ہلاک کر دیا تھا۔ اس کے بعد ٹی مور کسی کمرے میں گیا تھا اور تھوڑی دیر بعد واپس آ گیا تو اس کا چہرہ فخر و انبساط سے کھلا ہوا تھا جیسے اسے کوئی بڑا خزانہ مل گیا ہو“..... روگر نے تفصیل بتاتے ہوئے کہا۔ اس کی زبان یوں چل رہی تھی جیسے اس کے منہ میں ٹیپ ریکارڈ فٹ ہو گیا ہو اور وہ رکے بغیر چلتا جا رہا ہو۔

”کیا تمہارے آدمی نے یہ معلوم کرنے کی کوشش نہیں کی کہ ٹی مور دوسرے کمرے میں جا کر کیا لایا تھا۔ میرا مطلب ہے واپسی پر ٹی مور کے پاس اسے کوئی چیز دکھائی نہیں دی تھی“..... عمران نے پوچھا۔

”نہیں۔ وہ خالی ہاتھ تھا لیکن میرا آدمی بتا رہا تھا کہ وہ بار بار اپنے گوٹ کی اندرونی جیب کو ضرور ہاتھ لگا رہا تھا۔ شاید اس نے دوسرے کمرے میں جا کر جو چیز حاصل کی تھی وہ چھوٹی تھی جو اس کی جیب میں سما گئی تھی“..... روگر نے کہا۔

”تمہارے مخبر کا نام کیا ہے“..... عمران نے پوچھا۔
 ”میلر۔ اس کا نام میلر ہے“..... روگر نے جواب دیا۔
 ”کیا وہ لارڈ کو جانتا ہے“..... عمران نے پوچھا۔
 ”نہیں۔ وہ ٹی مور کے ساتھ کام کرتا ہے اور سوائے ٹی مور کے کوئی نہیں جانتا کہ لارڈ کون ہے“..... روگر نے جواب دیا۔
 ”پھر تو میلر کو یہ بھی معلوم نہیں ہوگا کہ لارڈ کہاں رہتا ہے۔“
 عمران نے ہونٹ بھیختے ہوئے کہا۔
 ”ہاں۔ وہ یہ بھی نہیں جانتا“..... روگر نے کہا۔
 ”میلر سے رابطے کا ذریعہ کیا ہے“..... عمران نے کہا۔
 ”اس کے پاس سپیشل سیل فون ہے جس سے وہ ضرورت پڑنے پر مجھ سے بات کر سکتا ہے“..... روگر نے کہا۔
 ”اور اگر تمہیں اس سے بات کرنی ہو تو“..... عمران نے کہا۔
 ”میں بھی اس سے سپیشل سیل سے بات کر سکتا ہوں۔ بشرطیکہ وہ ٹی مور کے ساتھ نہ ہو تو“..... روگر نے کہا۔
 ”کہاں ہے تمہارا سپیشل سیل“..... عمران نے کہا۔
 ”میز کی دراز میں ہے“..... روگر نے جواب دیا۔ عمران نے ٹائیگر کو اشارہ کیا تو ٹائیگر تیزی سے روگر کی میز کی طرف بڑھا اور اس نے روگر کی میز کی دراز کھول لی اور اس میں سے ایک نئے اور جدید ڈیزائن کا سیل فون نکال لیا۔
 ”اب تم بتاؤ کہ بلیک ڈائمنڈ کے بارے میں کیا جانتے ہو۔“

عمران نے روگر سے مخاطب ہو کر سخت لہجے میں کہا۔
 ”بلیک ڈائمنڈ۔ کیا مطلب“..... روگر نے حیرت بھرے لہجے میں کہا تو عمران نے اس کے چہرے سے اندازہ لگا لیا کہ وہ واقعی بلیک ڈائمنڈ سے واقف نہیں ہے۔
 ”ٹھیک ہے۔ رہنے دو۔ تم میلر سے بات کرو اور اس سے پوچھو کہ وہ اس وقت کہاں ہے“..... عمران نے کہا تو روگر نے اثبات میں سر ہلا دیا۔ ٹائیگر کے پوچھنے پر اس نے میلر کا نمبر بتایا تو ٹائیگر نے نمبر پریس کئے اور پھر کالنگ بٹن پریس کر کے اس نے سیل فون کا لاؤڈر آن کر کے سیل فون روگر کے منہ کے پاس کر دیا۔
 ”یس۔ ایم سپیکنگ“..... رابطہ ملتے ہی مردانہ آواز سنائی دی۔
 ”آر بول رہا ہوں“..... روگر نے تیز لہجے میں کہا۔
 ”لیس باس“..... میلر نے مؤدبانہ لہجے میں کہا۔ وہ جس انداز میں بات کر رہا تھا اس سے عمران کو اندازہ لگانے میں دیر نہ لگی کہ وہ سیف پوائنٹ پر ہے۔ عمران نے ٹائیگر کے ہاتھ سے سیل فون لے کر اسے اشارہ کیا تو ٹائیگر نے فوراً روگر کے پیچھے آ کر اس کے منہ پر ہاتھ رکھ دیا۔
 ”تم کہاں ہو ایم“..... عمران نے روگر کی آواز میں کہا تو اسے اپنے لہجے میں بات کرتے دیکھ کر روگر کی آنکھیں پھیل گئیں۔
 ”میں کابرن میں ہی ہوں باس اور میں سپیشل گروپ کے ساتھ

مین روڈ کی طرف جا رہا ہوں ہم سینڈیکیٹ کے تین افراد کی تلاش میں ہیں..... میلر نے جواب دیا۔

”کون ہیں وہ تین افراد؟..... عمران نے پوچھا۔

”ان کے نام، برائن، جیکب اور لارا ہیں باس۔ یہ تینوں سینڈیکیٹ کی کوئی قیمتی چیز لے کر فرار ہوئے ہیں۔ ٹی مور کے حکم سے سپیشل فورس انہیں پورے کابرن میں تلاش کر رہی ہے۔“ میلر نے جواب دیتے ہوئے کہا۔

”کون سی قیمتی چیز ہے جو یہ تینوں لے کر فرار ہوئے ہیں؟“ عمران نے پوچھا۔

”ٹی مور نے قیمتی چیز کے بارے میں کچھ نہیں بتایا ہے۔ اس کا حکم ہے کہ سپیشل فورس پورے کابرن میں پھیل جائے اور ان تینوں کو ہر صورت میں تلاش کرے اور انہیں زندہ پکڑ کر ٹی مور کے سامنے پیش کرے۔ ہمیں ان تینوں افراد کے فوٹو جاری کئے گئے ہیں اور ہم ان کی تلاش میں لگے ہوئے ہیں..... میلر نے کہا۔

”ٹی مور کہاں ہے؟..... عمران نے پوچھا۔

”وہ اپنے ہیڈ کوارٹر میں ہے اور ان تینوں کو تلاش کرنے والے گروپس کو ہینڈل کر رہا ہے..... میلر نے کہا۔

”اوکے۔ تم اپنا کام کرو اور اگر کوئی اہم رپورٹ ہو تو مجھے کال کر لیتا..... عمران نے کہا۔

”اوکے باس.....“ میلر نے کہا تو عمران نے سیل فون آف کر

دیا۔ اس نے سیل فون آف کیا تو ٹائیگر نے روگر کے منہ سے ہاتھ ہٹا لیا۔

”یہ۔ یہ۔ یہ تم نے کیسے کیا۔ تم نے میری آواز.....“ روگر نے ہکلاتے ہوئے کہا۔

”یہ سب چھوڑو اور بتاؤ کیا تم جانتے ہو کہ لارڈ کراسٹن ہمیں کہاں مل سکتا ہے؟..... عمران نے کہا۔

”نہیں۔ لارڈ کراسٹن ایک نام ہے جو آج تک کسی کے سامنے نہیں آیا ہے اور نہ ہی اسے کسی نے دیکھا ہے۔ ہو سکتا ہے ٹی مور اس سے واقف ہو اس کے سوا کابرن میں کوئی نہیں جانتا کہ لارڈ کراسٹن کون ہے اور کہاں رہتا ہے.....“ روگر نے جواب دیتے ہوئے کہا۔

”کیا تم نے کبھی کوشش بھی نہیں کی کہ لارڈ کراسٹن کا پتہ کرایا جائے؟..... عمران نے کہا۔

”نہیں۔ لارڈ کراسٹن کے ہاتھ بہت لمبے ہیں اور اس کا سینڈیکیٹ بھی انتہائی باوسائل اور طاقتور ہے۔ مجھ جیسے چھوٹے موٹے بد معاشوں میں اتنی ہمت نہیں ہوتی کہ ان کے خلاف کوئی قدم بھی اٹھا سکے.....“ روگر نے جواب دیا۔

”اوکے۔ تم نے یہ جو معلومات دی ہیں اس کا کوبرا سے کتنا معاوضہ لینا تھا؟..... عمران نے پوچھا۔

”معاوضہ۔ کیا مطلب؟.....“ روگر نے پوچھا۔

”باس اس نے یہ سب معلومات دینے کے لئے بیس ہزار ڈالرز مانگے تھے“..... ٹائیگر نے کہا۔

”ٹھیک ہے۔ اسے معاوضہ دے دو“..... عمران نے کہا تو روگر کی آنکھیں پھیل گئیں۔ یہ معلومات اس نے عمران اور ٹائیگر کو اپنی جان بچانے کے لئے دی تھیں۔ ساری معلومات لینے کے بعد اب عمران اسے معاوضہ دینے کی بات کر رہا تھا۔

”کک۔ کک۔ کیا تم سچ میں مجھے معاوضہ دو گے“..... روگر نے ہکلاتے ہوئے کہا۔

”ہاں۔ تمہیں سزا تمہارے برے رویے کے باعث دی گئی ہے۔ معلومات کے لئے تم سے معاوضہ ملے کیا گیا تھا۔ جو تمہارا حق ہے اور میں کسی کا حق مارنے کا عادی نہیں ہوں“..... عمران نے ساٹ لہجے میں کہا۔ ٹائیگر نے جیب سے دو بڑی گڈیاں نکالیں اور روگر کی طرف اچھال دیں۔

”چلو“..... عمران نے کہا تو ٹائیگر نے اثبات میں سر ہلا دیا۔ عمران اٹھا اور ٹائیگر کے ساتھ دروازے کی طرف بڑھا۔

”ایک منٹ۔ میری بات سنو“..... روگر نے کہا تو عمران رک گیا اور مڑ کر اس کی طرف دیکھنے لگا۔

”اب کیا رہ گیا ہے“..... عمران نے کہا۔

”میں نے تم سے اتنا برا برتاؤ کیا اس کے لئے میں تم سے معذرت چاہتا ہوں۔ تم نے کوبرا کے ساتھ مل کر مجھے قابو کر لیا تھا

اور مجھ سے وہ ساری معلومات بھی لے لی تھیں جو تم لینا چاہتے تھے اس کے بعد اگر تم چاہتے تو مجھے گولی بھی مار سکتے تھے لیکن تم نے اعلیٰ ظرف کا مظاہرہ کیا ہے اور مجھے گولی نہیں ماری اور مجھے میرا معاوضہ بھی دے دیا ہے۔ تمہاری اس اعلیٰ ظرفی نے مجھے تمہارا گرویدہ کر دیا ہے۔ اس لئے میں تمہیں بلا معاوضہ لارڈ کراسٹن کے بارے میں ایک اور بات بتانا چاہتا ہوں“..... روگر نے کہا تو عمران چونک پڑا۔

”کون سی بات“..... عمران نے کہا۔

”کابرن کے سٹیٹ ڈیپارٹمنٹ کا ایک آفیسر ہے جیرالڈ۔ اگر تم لارڈ کراسٹن کے بارے میں جاننا چاہتے ہو تو اس سے پوچھو۔ وہ لارڈ کراسٹن کو پرسنل طور پر جانتا ہے“..... روگر نے کہا تو عمران چونک پڑا۔

”کیا مطلب۔ سٹیٹ ڈیپارٹمنٹ کا کمرنل لارڈ سے کیا تعلق۔“ عمران نے حیرت بھرے لہجے میں کہا۔

”یہاں ہر ڈیپارٹمنٹ میں کالی بھیڑیں ہیں۔ سٹیٹ ڈیپارٹمنٹ کے کچھ آفیسر ایسے ہیں جو انڈر گراؤنڈ سینڈیکس کی پشت پناہی کرتے ہیں اور ان کی معاونت بھی کرتے ہیں۔ جیرالڈ بھی ان میں ہی سے ایک ہے۔ وہ لارڈ کراسٹن کا خاص آدمی ہے اور اس کے خلاف سٹیٹ ڈیپارٹمنٹ جب بھی حرکت میں آتا ہے تو وہ لارڈ کراسٹن کو اس سے بچاتا ہے۔ ایسے ہی دوسرے معاملات میں بھی

جیرالڈ اس کا بہت ساتھ دیتا ہے جس کے لئے لارڈ کراسٹن اسے بھاری معاوضہ دیتا ہے۔ یہی وجہ ہے کہ سٹیٹ ڈیپارٹمنٹ میں ہونے کے باوجود جیرالڈ کی کئی خفیہ ملٹی نیشنل کمپنیاں چل رہی ہیں۔ یہ بات بہت کم لوگوں کو معلوم ہیں۔ جیرالڈ میرا بھی دوست ہے اور ضرورت کے وقت میں بھی اسے معاوضہ دے کر اپنا کام کراتا ہوں۔ کسی کمرشل کو رہائی دلانی ہو یا اپنے کسی دشمن کا خاتمہ کرانا ہو تو یہ کام میں اپنے آدمیوں سے لینے کی بجائے جیرالڈ سے ہی کراتا ہوں تاکہ میرے ہاتھ صاف رہیں“..... روگر نے کہا۔

”لیکن یہ تم کیسے کہہ سکتے ہو کہ جیرالڈ نہ صرف لارڈ کراسٹن کے لئے کام کرتا ہے بلکہ وہ اسے پرسنل طور پر جانتا بھی ہے۔“ عمران نے اسی طرح حیرت بھرے لہجے میں کہا۔

”جیرالڈ کو بلیک ہارس وائن بے حد پسند ہے اور جیرالڈ کو جب بھی بلیک ہارس وائن کی طلب ہوتی ہے تو وہ میرے کلب آ جاتا ہے اور میرے دفتر میں ہی بیٹھ کر بوتلوں پر بوتلیں چڑھاتا رہتا ہے۔ ایک روز اس نے ضرورت سے زیادہ شراب پی لی تھی جس سے وہ نشے میں آؤٹ ہو گیا تھا۔ اس دوران میری اس سے لارڈ کراسٹن اور اس کے سینڈیکیٹ کے بارے میں ہی باتیں ہو رہی تھیں تو اس نے نشے کی حالت میں مجھے لارڈ کراسٹن کے بارے میں بتانا شروع کر دیا کہ وہ لارڈ کراسٹن اور اس کے بلیک سینڈیکیٹ کے لئے بھی کام کرتا ہے اور اس نے کئی بار لارڈ کراسٹن

سے پرسنل طور پر ملاقات بھی کی ہے۔ اس سٹیٹ میں وہ واحد آدمی ہے جو لارڈ کراسٹن کو ذاتی طور پر جانتا ہے“..... روگر نے کہا۔
”تو تم نے اس کی حالت کا فائدہ اٹھا کر لارڈ کراسٹن کے بارے میں پوچھا کیوں نہیں کہ وہ کون ہے اور کہاں رہتا ہے۔“ عمران نے روگر کی طرف غور سے دیکھتے ہوئے کہا۔

”میں نے اسے کریدنے کی بہت کوشش کی تھی لیکن وہ چند باتیں بتا کر نشے میں اس قدر آؤٹ ہو گیا تھا کہ اس کے منہ سے کوئی بات نکل ہی نہیں رہی تھی اور پھر وہ مدہوش ہو گیا۔ پھر جب اسے ہوش آیا تو شاید اسے خود بھی یاد نہیں تھا کہ اس نے مجھ سے کیا باتیں کی ہیں“..... روگر نے کہا تو عمران نے اثبات میں سر ہلا دیا۔

”کہاں ملے گا جیرالڈ“..... عمران نے پوچھا۔
”سٹیٹ ڈیپارٹمنٹ کے علاوہ وہ کہاں ہو سکتا ہے“..... روگر نے کہا۔

”اس کی رہائش کا پتہ جانتے ہو“..... عمران نے پوچھا۔
”ہاں“..... روگر نے کہا اور اس نے انہیں ایک پتہ بتا دیا۔
”اوکے۔ میں دیکھ لیتا ہوں۔ کوبرا اسے دس ہزار ڈالر اور دے دو“..... عمران نے کہا۔

”نہیں۔ میں مزید معاوضہ نہیں لوں گا۔ تم نے جو دے دیا کافی ہے“..... روگر نے جلدی سے کہا تو عمران کے ہونٹوں پر مسکراہٹ

آگئی۔

”اگر تم مجھ سے اتنے ہی خوش ہو تو میرا ایک اور کام کر دو۔ اس کام کے لئے میں تمہیں منہ مانگا معاوضہ دے سکتا ہوں۔“ عمران نے کہا۔

”بولو۔ کیا کام ہے؟.....“ روگر نے کہا۔

”مجھے ایک ایسی رہائش گاہ چاہئے جس کے بارے میں سوائے تمہارے کوئی نہ جانتا ہو۔ اس رہائش گاہ میں جدید اسلحہ سمیت تیر رفتار کار بھی ہونی چاہئے۔“ عمران نے کہا۔

”ٹھیک ہے۔ میں کر دوں گا بندوبست۔“..... روگر نے اثبات میں سر ہلا کر کہا۔

”اور اگر ممکن ہو سکے تو جیرالڈ کو بھی اپنے ساتھیوں کے ذریعے اٹھوا کر وہاں پہنچا دو اس کا میں تمہیں الگ سے معاوضہ دوں گا۔“ عمران نے کہا۔

”میں جیرالڈ کو تمہارے پاس پہنچا تو سکتا ہوں لیکن.....“ روگر کہتے کہتے رک گیا۔

”تم شاید یہ کہنا چاہتے ہو کہ اگر ہم نے اسے ہلاک کر دیا تو پھر سٹیٹ ڈیپارٹمنٹ میں تمہاری معاونت کرنے والا کوئی نہیں رہے گا۔“..... عمران نے کہا۔

”ہاں۔ جیرالڈ بے حد کام کا آدمی ہے۔ اس کے ذریعے مجھ جیسے لوگ ڈیپارٹمنٹ میں کوئی کیس ہی نہیں جانے دیتے اور اگر

غلطی سے کوئی کیس شروع ہو جائے تو جیرالڈ اس کیس کی فائل ہی بدل دیتا ہے۔ اگر وہ ضائع ہو گیا تو مجھ سمیت کابرن کے بے شمار کرملز مشکل میں آ جائیں گے۔“..... روگر نے صاف گوئی سے کام لیتے ہوئے کہا۔

”بے فکر رہو۔ میں جیرالڈ سے ایسے طریقے سے معلومات لوں گا کہ خود اسے بھی پتہ نہیں چلے گا کہ اس نے کیا بتایا ہے۔ معلومات حاصل کرتے ہی میں اسے زندہ بھی چھوڑ دوں گا تاکہ وہ تمہارے کام آتا رہے۔“..... عمران نے کہا۔

”ٹھیک ہے۔ تم ایسٹن کالونی، بلاک بی کی کوشی نمبر سات میں چلے جاؤ۔ وہاں میرا ایک آدمی ہے جبر۔ میں اسے کال کر دیتا ہوں۔ اس کوشی میں تمہیں تمہاری ضرورت کی ہر چیز مل جائے گی۔“ روگر نے اطمینان بھرے لہجے میں کہا۔

”اس کا معاوضہ کیا لو گے؟.....“ عمران نے کہا۔

”تم بس مجھے اپنا نام بتا دو۔ میرے لئے یہی معاوضہ ہو گا۔“ روگر نے مسکرا کر کہا۔

”ٹرومین“..... عمران نے کہا تو روگر یلکھت اچھل پڑا۔

”ٹٹ۔ ٹٹ۔ ٹٹ۔ وہی ٹرومین جو بلیک تھنڈر کے لئے کام کرتا ہے۔“..... روگر نے بری طرح سے چونکتے ہوئے کہا۔

”ہاں۔“..... عمران نے کہا تو روگر کا رنگ بدل گیا۔ اس نے جان بوجھ کر ٹرومین کا نام لیا تھا کیونکہ وہ جانتا تھا کہ کابرن سمیت

ایکریسیا کی متعدد ریاستوں میں ٹرومین نے اپنا خاصا رعب جما رکھا ہے اور انڈر ورلڈ کی دنیا میں اسے بڑا مقام حاصل تھا۔ اس کا نام سنتے ہی انڈر ورلڈ میں خوف دوڑ جاتا تھا۔ اسی لمحے عمران بوکھلا کر کئی قدم پیچھے ہٹ گیا کیونکہ روگر نے ایک عجیب سی حرکت کی تھی وہ تیزی سے آگے بڑھا تھا اور اس نے اچانک عمران کی ٹانگیں پکڑ لی تھیں۔

”مجھے معاف کر دو ٹرومین۔ میں نے تمہیں پہلے کبھی نہیں دیکھا تھا۔ اگر مجھے معلوم ہوتا کہ تم ٹرومین ہو تو میں تم سے کبھی برے رویے سے پیش نہ آتا۔ معاف کر دو مجھے۔ فار گاڈ سیک“..... روگر نے لرزتے ہوئے لہجے میں کہا۔ اس کا جسم بخار میں مبتلا کسی مریض کی طرح کانپ رہا تھا۔

”اٹھ کر کھڑے ہو جاؤ“..... عمران نے سرد لہجے میں کہا۔

”جب تک تم مجھے معاف نہیں کرو گے میں تمہاری پیروں سے نہیں اٹھوں گا۔ معاف کر دو پلیز مجھے معاف کر دو“..... روگر نے گڑگڑاتے ہوئے کہا۔

”کو برا۔ اگر اس نے میری ٹانگیں نہ چھوڑیں تو اسے گولی مار دینا“..... عمران نے ٹائیگر سے مخاطب ہو کر کہا۔

”یس باس“..... ٹائیگر نے کہا اور اس نے جیب سے ایک بار پھر ریوالور نکال لیا۔ یہ دیکھ کر روگر اور زیادہ بوکھلا گیا۔ اس نے نہ صرف عمران کی ٹانگیں چھوڑ دیں بلکہ اٹھ کر کئی قدم پیچھے ہٹ گیا۔

پیچھے ہٹتے ہی اس نے باقاعدہ ہاتھ جوڑ لئے تھے اور اس کے چہرے پر یقینی برس رہی تھی۔

”دوبارہ ایسی حرکت کی تو دوسرا سانس لینے کا موقع بھی نہیں ملے گا تمہیں“..... عمران نے غرا کر کہا۔

”اوکے۔ تم جیسا کہو گے میں ویسا ہی کروں گا۔ میں تمہیں بیس ہزار ڈالر بھی واپس کر دیتا ہوں۔ اگر تم مجھے پہلے ہی بتا دیتے کہ تم ٹرومین ہو تو میں تمہیں ہر بات بلا معاوضہ ہی بتا دیتا“..... روگر نے کہا۔

”نہیں۔ تم بیس ہزار ڈالر اپنے پاس رکھو۔ میں تمہاری بتائی ہوئی رہائش گاہ پر جا رہا ہوں۔ ضرورت پڑنے پر میں تم سے دوبارہ رابطہ کروں گا لیکن ایک بات یاد رکھنا۔ میرے بارے میں کسی کو پتہ نہیں چلنا چاہئے۔ ورنہ.....“ عمران نے انتہائی سرد لہجے میں کہا۔

”نہیں چلے گا۔ کسی کو پتہ نہیں چلے گا۔ تم بے فکر رہو“..... روگر نے فوراً کہا۔

”چلو“..... عمران نے ٹائیگر سے مخاطب ہو کر کہا اور پلٹ کر دروازے کی طرف بڑھ گیا۔ روگر کے آفس سے نکلنے کے بعد وہ اطمینان بھرے انداز میں چلتے ہوئے کلب سے نکلتے چلے گئے۔ کلب کے باہر ایک ٹیکسی موجود تھی۔ عمران اس ٹیکسی کی طرف بڑھ گیا۔ تھوڑی ہی دیر میں وہ ٹیکسی میں سوار ایسٹن کالونی کی طرف اڑے جا رہے تھے۔

وسیع و عریض آفس میں جو انتہائی شاندار انداز میں سجا ہوا تھا ایک لمبے قد اور دیو ہیکل جسم کا مالک ادھیڑ عمر آدمی ایک اونچی نشست والی ریوالونگ کرسی پر اکڑے ہوئے انداز میں بیٹھا ہوا تھا۔ اس کے جسم پر ریڈ لائن نیوی بلیو کلر کا سوٹ تھا۔ اس کا چہرہ اس کے جسم کی مناسبت سے بڑا اور چوڑا تھا اور اس کے چہرے پر سختی اور کڑھکی فطری طور پر نمایاں تھی۔ میز پر مختلف رنگوں کے فونز موجود تھے اور ایک طرف جدید طرز کا ٹرانسمیٹر بھی موجود تھا۔ اس آدمی کے سامنے ایک فائل پڑی ہوئی تھی جسے وہ انہماکی سے پڑھنے میں مصروف تھا کہ ٹرانسمیٹر کی سیٹی بج اٹھی۔ اس نے چونک کر ٹرانسمیٹر کی طرف دیکھا اور پھر ہاتھ بڑھا کر اسے اٹھا لیا۔ اس نے ایک بٹن پر پریس کیا تو ٹرانسمیٹر سے سیٹی کی آواز نکلتی بند ہو گئی اور ٹرانسمیٹر پر لگا ہوا سبز رنگ کا بلب جل اٹھا۔

”ہیلو ہیلو۔ ایس ڈبلیو ہیڈ کوارٹر کالنگ۔ ہیلو ہیلو۔ اور۔“ دوسری

طرف سے مسلسل کال دی جا رہی تھی۔

”ایس۔ بارٹر اینڈنگ یو۔ اور۔“..... ادھیڑ عمر نے کرخٹ لہجے میں جواب دیتے ہوئے کہا۔

”کوڈ۔ اور۔“..... دوسری طرف سے مشینی آواز میں پوچھا گیا۔

”ٹاپ ریڈ ایجنٹ۔ اور۔“..... ادھیڑ عمر جس نے اپنا نام بارٹر بتایا تھا کہا۔

”سیکنڈ کوڈ۔ اور۔“..... مشینی آواز نے کہا۔

”ایس ڈبلیو۔ اور۔“..... بارٹر نے جواب دیا۔

”تھرڈ کوڈ بتاؤ۔ اور۔“..... مشینی آواز نے پوچھا۔

”ڈبل ہنڈرڈ۔ اور۔“..... بارٹر نے اسی انداز میں جواب دیا۔

”لاسٹ کوڈ بتاؤ۔ اور۔“..... اس بار انتہائی سخت لہجے میں کہا گیا۔

”سی ورلڈ۔ اور۔“..... بارٹر نے اطمینان بھرے لہجے میں کہا۔

”کوڈز درست ہیں۔ ایس ڈبلیو کے ای کنگ آپ سے بات کریں گے۔ اور۔“..... مشینی آواز نے اس بار قدرے نرم لہجے میں کہا اور چند لمحوں کے لئے ٹرانسمیٹر خاموش ہو گیا۔

”ای کنگ بول رہا ہوں۔ اور۔“..... چند لمحوں بعد ایک غراہٹ بھری اور کرخٹ آواز سنائی دی۔ یہ آواز ایسی تھی جیسے کوئی انتہائی خونخوار بھیڑیا شکار دیکھ کر غرا رہا ہو۔

”ٹاپ ریڈ ایجنٹ بارٹر بول رہا ہوں۔ اور۔“..... بارٹر نے

مؤدبانہ لہجے میں کہا۔

”یہ عمران اور میجر پرمودا یکری میا میں کیا کر رہے ہیں۔ اور۔“
ای کنگ نے غراہٹ بھرے لہجے میں کہا۔
”عمران۔ میجر پرمودا۔ کیا مطلب۔ اور۔“..... بارٹر نے چونک
کو کہا۔

”کس بات کا مطلب پوچھ رہے ہو نانس۔ کیا تم وہاں
آنکھیں بند کر کے بیٹھے ہوئے ہو کہ تمہیں اب تک عمران اور میجر
پرمودا کی ایکری میا میں آمد کا علم ہی نہیں ہوا۔ اور۔“..... ای کنگ
نے چیختے ہوئے کہا۔

”آ۔ آ۔ آپ کا مطلب ہے پاکیشیا سیکرٹ سروس کے ساتھ
کام کرنے والا عمران اور بگا نوئی ڈی ایجنٹ میجر پرمودا۔ اور۔“
بارٹر نے بوکھلائے ہوئے لہجے میں کہا۔
”تو اور کیا میں کسی گھیارے کا کہہ رہا ہوں۔ نانس
اور۔“..... ای کنگ نے دھاڑتے ہوئے کہا۔

”آئی ایم سوری کنگ۔ ریلی ویری سوری۔ میں واقعی نہیں جانتا
کہ یہ دونوں ایکری میا میں ہیں۔ اور۔“..... بارٹر نے اسی طرح سے
ہکلاتے ہوئے لہجے میں کہا۔

”ایس ڈبلیو کا ٹاپ ریڈ ایجنٹ گھوڑے بچ کر سویا ہوا ہے۔
دشمن سر پر آن پہنچا ہے اور تمہیں اس کی خبر ہی نہیں۔ ویل ڈن۔
اور۔“..... ای کنگ نے غراتے ہوئے انتہائی طنزیہ لہجے میں کہا۔

”س۔ س۔ سوری ای کنگ۔ ریلی ویری سوری۔ اور۔“
بارٹر نے کہا۔

”تم جانتے ہو کہ ای کنگ سب کچھ برداشت کر سکتا ہے لیکن
اس کا ایجنٹ سوری کہے تو اس کا کیا انجام ہوتا ہے اور وہ بھی ایس
ڈبلیو کا ریڈ ایجنٹ سوری کہے تو۔ اور۔“..... ای کنگ نے انتہائی سرد
اور سفاک لہجے میں کہا تو بارٹر کا رنگ زرد ہو گیا اور وہ خوف بھری
نظروں سے ادھر ادھر دیکھنے لگا جیسے اپنے آفس میں کسی غیر مرئی
قوت کو کو دیکھنے کی کوشش کر رہا ہو۔

”لل۔ لل۔ لیکن یہ میری پہلی غلطی ہے ای کنگ۔ اور۔“ بارٹر
نے لرزتی ہوئی آواز میں کہا۔

”ای کنگ کی نظر میں پہلی غلطی ہی آخری تصور کی جاتی ہے۔
اور ای کنگ کسی کی بھی غلطی معاف نہیں کرتا۔ گڈ بائی اینڈ اور اینڈ
آل۔“..... ای کنگ نے انتہائی خوفناک لہجے میں کہا۔ ساتھ ہی
اچانک چھت سے سرخ روشنی کی تیز دھار بارٹر کے جسم پر پڑی۔
بارٹر کے حلق سے یلخت زور دار چیخ نکلی اور وہ اس بری طرح سے
چیختے اور ترپنے لگا جیسے وہ آگ میں زندہ جل رہا ہو۔ اس کا رنگ
تیزی سے بدلتا جا رہا تھا۔ دیکھتے ہی دیکھتے اس کا جسم سیاہ پڑ گیا۔
اس کی چیخیں بند ہو گئیں اور پھر کچھ ہی دیر میں وہاں ایک جلا ہوا
انسانی ڈھانچہ دکھائی دینے لگا۔ بارٹر کا جسم جل کر خاکستر ہو گیا تھا۔
سرخ شعاع سے اس کے جسم پر نہ تو آگ لگی تھی اور نہ ہی اس

کے جسم سے دھواں اٹھا تھا، نہ ہی کمرے میں انسانی گوشت جلنے کی سرائنڈ پھیلی تھی اور اس شعاع سے اس کا لباس بھی نہیں جلا تھا لیکن اس کا جسم اور چہرہ مکمل طور پر جل کر سیاہ ہو گیا تھا۔ بارٹر کی لاش جل کر سیاہ ہوئی تو چھت سے نکلنے والی سرخ روشنی بھی ختم ہو گئی۔ پھر تھوڑی دیر بعد کمرے کا دروازہ کھلا اور دو سیاہ پوش اندر آ گئے۔ ان دونوں نے سر سے پاؤں تک سیاہ لباس پہن رکھے تھے۔ اندر آتے ہی وہ تیزی سے جلے ہوئے بارٹر کی طرف بڑھے اور انہوں نے بارٹر کی جلی ہوئی لاش اٹھائی اور اسے لے کر کمرے سے نکلے چلے گئے۔ کچھ دیر کے بعد ایک بار پھر کمرے کا دروازہ کھلا اور کمرے میں ایک اور ادھیڑ عمر آدمی اندر داخل ہوا۔ اس آدمی نے سفید رنگ کا سوٹ پہن رکھا تھا۔ اس کے سر کے بال برف کی طرح سفید تھے۔ اس کے چہرے پر بھی بارٹر کی طرح سختی اور سرد مہری ثبت تھی۔ اس کی آنکھیں گہرے رنگ کی تھیں جن میں بلا کی چمک تھی جو اس کا ذہن کا ثبوت تھی۔

کمرے میں آتے ہی وہ تیز تیز چلتا ہوا بارٹر کی میز کی طرف بڑھتا چلا گیا۔ بارٹر کی کرسی صاف ستھری دکھائی دے رہی تھی جیسے اس پر کچھ ہوا ہی نہ ہو۔ ادھیڑ عمر بغیر کسی تکلف کے میز کی سائیڈ سے گزر کر کرسی کی طرف آیا اور بڑے اطمینان بھرے انداز میں کرسی پر بیٹھ گیا۔ اس کے چہرے پر عجیب سی خوشی لہرا رہی تھی جیسے بارٹر کی کرسی پر بیٹھ کر اسے انتہائی مسرت ہوئی ہو۔ ابھی وہ کرسی پر

بیٹھا ہی تھا کہ اسی لمحے ٹرانسمیٹر کی سیٹی بج اٹھی تو ادھیڑ عمر آدمی چونک کر ادھر ادھر دیکھنے لگا اور پھر اسے میز کے نیچے گرا ہوا ٹرانسمیٹر دکھائی دیا تو اس نے جھک کر ٹرانسمیٹر اٹھا لیا۔
”یس۔ میگراتھ انڈنگ یو۔ اوور“..... ادھیڑ عمر نے کرخت لہجے میں جواب دیتے ہوئے کہا۔

”کوڈ۔ اوور“..... دوسری طرف سے مشینی آواز میں پوچھا گیا۔
”ٹاپ ریڈ ایجنٹ۔ اوور“..... ادھیڑ عمر جس نے اپنا نام میگراتھ بتایا تھا کہا۔

”سینڈ کوڈ۔ اوور“..... مشینی آواز نے کہا۔

”ایس ڈبلیو۔ اوور“..... میگراتھ نے جواب دیا۔

”تھرڈ کوڈ بتاؤ۔ اوور“..... مشینی آواز نے پوچھا۔

”ڈبل ہنڈرڈ۔ اوور“..... میگراتھ نے اسی انداز میں جواب

دیا۔

”لاسٹ کوڈ بتاؤ۔ اوور“..... اس بار انتہائی سخت لہجے میں کہا

گیا۔

”سی ڈرلڈ۔ اوور“..... میگراتھ نے اسی انداز میں جواب دیا۔

”کوڈ درست ہیں۔ ایس ڈبلیو کے ای کنگ آپ سے بات

کریں گے۔ اوور“..... مشینی آواز نے اس بار قدرے نرم لہجے میں

کہا اور چند لمحوں کے لئے ٹرانسمیٹر خاموش ہو گیا۔

”ای کنگ بول رہا ہوں۔ اوور“..... چند لمحوں بعد ایک غراہٹ

بھری اور کرخت آواز سنائی دی۔ یہ آواز ایسی تھی جیسے کوئی انتہائی
خونخوار بھیڑیا شکار دیکھ کر غرا رہا ہو۔

”ریڈ ایجنٹ میگراتھ بول رہا ہوں ای کنگ۔ اوور“..... ادھیڑ
عمر آدمی نے انتہائی مودبانہ لہجے میں کہا۔

”ای کنگ تمہیں ریڈ ایجنٹ سے ریڈ کمانڈ کا ٹاپ ریڈ ایجنٹ
تعینات کرتا ہے۔ آج سے تم ریڈ کمانڈ کے ٹاپ ریڈ ایجنٹ بارٹر کی
جگہ کام کرو گے۔ اوور“..... ای کنگ نے کرخت لہجے میں کہا۔

”لیس ای کنگ۔ مجھے ماسٹرون سسٹم پر آپ کا پیغام مل گیا
تھا۔ اسی لئے میں فوراً یہاں پہنچ گیا ہوں۔ اوور“..... میگراتھ نے
اسی طرح مودبانہ لہجے میں کہا۔

”کیا تم جانتے ہو کہ ٹاپ ریڈ ایجنٹ بارٹر کو موت کی سزا کیوں
دی گئی ہے۔ اوور“..... ای کنگ نے کہا۔

”لیس ای کنگ۔ دو باتیں ہو سکتی ہیں۔ یا تو بارٹر نے ای کنگ
کی ہدایات پر عمل نہیں کیا ہو گا یا پھر کسی بات پر عمل کرنے سے
پہلے اس نے سوری کہہ دیا ہو گا۔ ای کنگ کی ڈکشنری میں ناکامی
اور سوری کے کوئی الفاظ نہیں ہیں۔ ناکام ہونے والے یا کسی بھی
بات پر ای کنگ کو سوری کہنے والے کی سزا یقینی موت ہے۔
اوور“..... میگراتھ نے بڑے اطمینان بھرے لہجے میں جواب دیتے
ہوئے کہا۔

”گڈ۔ تم ذہین ایجنٹ ہو۔ ایس ڈبلیو کے ٹاپ ریڈ ایجنٹوں کو

ایسا ہی ہونا چاہئے۔ اوور“..... ای کنگ نے کہا۔
”لیس ای کنگ۔ اوور“..... میگراتھ نے کہا۔

”سنو۔ بارٹر کو اس کی غیر ذمہ داری کے ساتھ ساتھ اس کے
سوری کہنے پر موت کی سزا دی گئی ہے۔ وہ ایکریمیا میں ایس ڈبلیو
کے مفادات کا نگران تھا لیکن اس نے ایس ڈبلیو کے مفادات کی
نگرانی میں غفلت برتی تھی۔ ایکریمیا میں دنیا کے دو خطرناک
ایجنٹ موجود ہیں۔ جن میں سے ایک کا تعلق پاکیشیا سے ہے اور
دوسرے کا بلگارنیہ سے۔ اوور“..... ای کنگ نے کہا۔

”اوہ۔ کیا وہ پاکیشیائی علی عمران ہے جو بظاہر احمق سا نوجوان
ہے اور بلگارنوی میجر پر مود ہے۔ اوور“..... میگراتھ نے بری طرح
سے چونکتے ہوئے کہا۔

”لیس۔ یہ دونوں ہی یہاں موجود ہیں۔ علی عمران اپنے ایک
ساتھی کے ساتھ کاربن میں ہے جبکہ میجر پر مود دس ساتھیوں کے
ساتھ ایکریمیا آیا ہوا ہے۔ وہ کارلینا کے شہر آرما میں ہے۔ اوور“۔
ای کنگ نے کہا۔

”اوہ۔ لیکن یہ دونوں یہاں کیا کر رہے ہیں۔ کیا یہ دونوں ایس
ڈبلیو کے لئے یہاں آئے ہیں۔ اوور“..... میگراتھ نے کہا۔

”ایس ڈبلیو ہیڈ کوارٹر ان پر سائنسی طریقے سے نظر رکھ رہا
ہے۔ انہیں نہ صرف مسلسل مانیٹر کیا جا رہا ہے بلکہ ان کی آوازیں
بھی ریکارڈ کی جا رہی ہیں۔ وہ دونوں یہاں بلیک ڈائمنڈ حاصل

کرنے کے لئے آئے ہیں جو ایس ڈبلیو ہیڈ کوارٹر میں ہیں۔
اور..... ای کنگ نے کہا۔

”اوہ۔ تو کیا وہ جانتے ہیں کہ بلیک ڈائمنڈز ایس ڈبلیو ہیڈ کوارٹر میں ہیں۔ اور..... میگراتھ نے کہا۔

”نہیں۔ ابھی تک انہیں ایس ڈبلیو کے بارے میں کوئی معلومات نہیں ملی ہیں۔ لیکن وہ جس طرح بلیک ڈائمنڈ کا سراغ لگانے کی کوشش کر رہے ہیں خدشہ ہے کہ انہیں ایس ڈبلیو کی بھی سن گن مل سکتی ہے اس لئے ایس ڈبلیو کے فورکنگز نے جو ایس

ڈبلیو کے بورڈ آف ڈائریکٹران بھی ہیں فیصلہ کیا ہے کہ اس خطرے کو کسی بھی صورت میں آگے نہ بڑھنے دیا جائے۔ اگر ان دونوں کو ایس ڈبلیو کا علم ہو گیا کہ ایس ڈبلیو دنیا میں نمودار ہونے

والا نیا اور طاقتور ملک ہے جو پوری دنیا پر قبضہ کرنا چاہتا ہے تو یہ دونوں بلکہ پوری دنیا کے طاقتور ایجنٹ ایس ڈبلیو کی طرف متوجہ ہو جائیں گے اور ان کی توپوں کا رخ بھی ہماری طرف ہو جائے گا

اس لئے ایسے خطرناک ایجنٹوں کے کانوں میں ایس ڈبلیو کا نام بھی نہیں پہنچنا چاہئے۔ فورکنگز نے حتیٰ طور پر فیصلہ کیا ہے کہ ان دونوں ایجنٹوں کو فوراً ہلاک کر دیا جائے تاکہ انہیں آگے بڑھنے کا

کوئی موقع نہ مل سکے۔ دنیا میں کام کرنے والے تمام ریڈ ایجنٹوں کا کنٹرول اور ایس ڈبلیو کے باہر ایس ڈبلیو کے مفادات کی نگرانی اور تحفظ ای کنگ یعنی کہ میرے اثر ہے۔ اس لئے میں تمہیں حکم دیتا

ہوں کہ تم فوری طور پر عمران اور میجر پرمود اور ان کے ساتھیوں کے خلاف ایکشن کرو اور انہیں ہر صورت میں ہلاک کر دو۔ چاہے اس کے لئے تمہیں کچھ بھی کیوں نہ کرنا پڑے۔ اور..... ای کنگ نے رکے بغیر مسلسل بولتے ہوئے کہا۔

”یس ای کنگ۔ آپ کا حکم میرے لئے حرف آخر ہے۔ میں ان دونوں ایجنٹوں کو ہلاک کرنے کے لئے اپنی پوری طاقت لگا دوں گا اور جلد ہی میں آپ کو ان کی ہلاکت کی رپورٹ پیش کر دوں گا۔ اور..... میگراتھ نے بڑے اعتماد بھرے لہجے میں کہا۔

”گڈ شو۔ ان دونوں کو ہلاک کرنے کے لئے ایکرمیا کے ٹاپ ٹارگٹ کلرز کو ہائر کر لو تاکہ وہ بالائی بالا عمران اور میجر پرمود سمیت ان کے تمام ساتھیوں کو ہلاک کر دیں۔ اس طرح کہ مرنے کے بعد عمران، میجر پرمود اور ان کے ساتھیوں کی روجوں کو بھی اس بات کا پتہ نہ چلے کہ انہیں ہلاک کرنے میں ایس ڈبلیو کا ہاتھ تھا۔ اور..... ای کنگ نے مسلسل بولتے ہوئے کہا۔

”یس ای کنگ۔ یہ زیادہ مناسب رہے گا۔ خود سامنے آنے کی بجائے اگر میں کسی اور گروپ کو ہائر کر کے ان کے خلاف کام کروں گا تو ہمارا نام کبھی سامنے نہیں آئے گا۔ میں اپنا نام ظاہر کئے بغیر انڈر ورلڈ کا نمائندہ بن کر ٹارگٹ کلر گروپ کو ہائر کروں گا جو عمران، میجر پرمود اور ان کے ساتھیوں کے خلاف کام کرے گا اور میری نظر میں ایک ایسا گروپ ہے جو عمران، میجر پرمود اور ان کے

ساتھیوں کے خلاف انتہائی جارحانہ انداز میں کام کر سکتا ہے۔
 اور..... میگراتھ نے کہا۔

”کیا نام ہے اس گروپ کا۔ اور..... ای کنگ نے پوچھا۔
 ”اس گروپ کا نام بلیک راڈ گروپ ہے۔ اس گروپ کا باس
 ڈیگر ہے۔ میں اسے بخوبی جانتا ہوں۔ منہ مانگے معاوضے کے لئے
 وہ کسی ملک کے صدر یا بگ کنگ کو بھی ہلاک کر سکتا ہے چاہے وہ
 کتنی بھی سیکورٹی کے حصار میں کیوں نہ ہو۔ اور..... میگراتھ نے
 کہا۔

”ہاں۔ میں نے بھی بلیک راڈ کی بہت تعریف سنی ہے۔ تم
 فوری طور پر اس سے رابطہ کرو اور وہ عمران، میجر پرمود اور ان کے
 ساتھیوں کی ہلاکت کے لئے جو بھی معاوضہ مانگے اسے ایڈوائس
 دے دو لیکن اس کے ساتھ ساتھ اسے یہ بھی باور کرا دینا کہ اگر وہ
 اپنے مقصد میں ناکام رہا تو اسے اس کے گروپ سمیت ختم کر دیا
 جائے گا۔ اور..... ای کنگ نے کھٹکی سے کہا۔

”یس ای کنگ۔ میں ابھی اس سے رابطہ کرتا ہوں۔ اور.....
 میگراتھ نے کہا تو ای کنگ نے اور اینڈ آل کہہ کر رابطہ منقطع کر
 دیا۔ میگراتھ نے ٹرانسمیٹر آف کر کے میز پر رکھ دیا۔ پھر اس نے
 میز پر پڑے ہوئے سفید رنگ کے فون کا رسیور اٹھایا اور کان سے
 لگا کر نمبر پر پریس کرنے لگا۔

”اکوآری پلیز..... رابطہ ملتے ہی نسوانی آواز سنائی دی۔

”ڈیگر کلب کا نمبر بتاؤ..... میگراتھ نے کرخت لہجے میں کہا۔
 ”ایک منٹ ہولڈ کریں..... آپریٹر نے کہا اور رسیور میں چند
 لمحوں کے لئے خاموشی چھا گئی۔

”نمبر نوٹ کریں جناب..... آپریٹر نے کہا اور ساتھ ہی اس
 نے ایک نمبر نوٹ کرا دیا۔ میگراتھ نے کریڈل پر ہاتھ مار کر ٹون
 کلیئر کی اور آپریٹر کے بتائے ہوئے نمبر پر پریس کرنے لگا۔
 ”ڈیگر کلب..... رابطہ ملتے ہی ایک پھاڑ کھانے والی آواز
 سنائی دی۔

”ڈیگر سے بات کراؤ۔ میں کانڈا سے ریڈ ڈان بول رہا
 ہوں..... میگراتھ نے انتہائی سرد لہجے میں کہا۔

”اوہ۔ اوہ۔ ایک منٹ۔ میں ابھی بات کراتا ہوں۔ ایک
 منٹ..... ریڈ ڈان کا سن کر دوسری طرف سے بوکھلائے ہوئے
 لہجے میں کہا گیا اور پھر رسیور میں چند لمحوں کے لئے خاموشی چھا
 گئی۔

”یس۔ ڈیگر سپیکنگ..... چند لمحوں بعد پہلے سے تیز اور
 غراہٹ بھری آواز سنائی دی۔

”ریڈ ڈان بول رہا ہوں کانڈا سے..... میگراتھ نے کرخت
 لہجے میں کہا۔

”اوہ۔ ریڈ ڈان تم۔ اتنے عرصے بعد اچانک تمہیں میری یاد
 کیسے آ گئی..... ڈیگر نے تیز لہجے میں کہا۔

”تم سے ایک کام ہے ڈیگر“..... میگراتھ نے سنجیدگی سے کہا۔

”کیسا کام“..... ڈیگر نے بھی سنجیدگی سے کہا۔

”چند افراد کو ٹارگٹ کرنا ہے۔ معاوضہ کی فکر نہ کرنا۔ معاوضہ

تمہارے مطلب کا ہوگا“..... میگراتھ نے کہا۔

”کون ہیں وہ افراد اور انہیں کہاں ٹارگٹ کرنا ہے“..... ڈیگر

نے اسی طرح سنجیدگی سے کہا۔

”ان دونوں کا تعلق دو مختلف ممالک سے ہے۔ دونوں ان

ممالک کے خطرناک ایجنٹ سمجھے جاتے ہیں۔ ان کے ساتھ ان کے

چند ساتھی بھی ہیں۔ میں چاہتا ہوں تم ان سب کو ہلاک کر دو۔ ان

میں سے کسی ایک کو بھی زندہ نہیں بچنا چاہئے۔ اور وہ سب اس

وقت اکیرمیا میں ہی موجود ہیں“..... میگراتھ نے کہا۔

”خطرناک ایجنٹ۔ تم کن کی بات کر رہے ہو“..... ڈیگر نے

حیرت بھرے لہجے میں کہا۔

”پاکیشیا سیکرٹ سروس کے علی عمران کے بارے میں جانتے

ہو“..... میگراتھ نے پوچھا۔

”علی عمران۔ وہ مسخرہ نوجوان جو خود کو احمق اعظم کہتا ہے۔“

ڈیگر نے چونک کر کہا۔

”ہاں۔ وہی علی عمران۔ وہ اپنے ایک ساتھی کے ساتھ کابرن

میں ہے اور اس کے علاوہ کارلینا کے شہر آرما میں بلگارنیہ کا ڈی

ایجنٹ میجر پرمود موجود ہے۔ اس کے ساتھ دس افراد ہیں۔ ان

سب کا بھی خاتمہ ضروری ہے“..... میگراتھ نے کہا۔

”کافی خطرناک کام ہے۔ علی عمران تو میرے نزدیک پرکاش کی

بھی حیثیت نہیں رکھتا۔ میں اسے کسی مچھر کی طرح مسل سکتا ہوں

لیکن ڈی ایجنٹ میجر پرمود کی ہلاکت واقعی میرے لئے اور میرے

گروپ کے لئے چیلنج ہوگی“..... ڈیگر نے ایک طویل سانس لیتے

ہوئے کہا۔

”تو کیا تم خود کو اس چیلنج کے قابل نہیں سمجھتے“..... میگراتھ نے

منہ بنا کر کہا۔

”میں نے ایسا کب کہا ہے۔ میں کہہ رہا ہوں کہ میجر پرمود اور

اس کے ساتھیوں کو ہلاک کرنا میری زندگی کا سب سے بڑا چیلنج ہو

گا اور ڈیگر چیلنج مشن ہر صورت میں قبول کرتا ہے اور اسے پورا بھی

کرتا ہے“..... ڈیگر نے جیسے منہ بنا کر کہا۔

”گند شو۔ تم نے میری پیشکش قبول کر لی ہے تو مجھے معاوضے

کے ساتھ ساتھ اپنے بینک کا نام اور اکاؤنٹ نمبر بھی بتا دو تاکہ میں

تمہارے اکاؤنٹ میں رقم جمع کرا سکوں“..... میگراتھ نے کہا۔

”علی عمران اور اس کے ساتھی کو ہلاک کرنے کے دس لاکھ

ڈالرز ہوں گے لیکن چونکہ میجر پرمود ٹاپ ٹارگٹ ہے اس لئے میں

اس کے الگ سے دس لاکھ ڈالرز لوں گا اور اس کے ساتھ جتنے بھی

اس کے ساتھی ہیں ان سب کو ہلاک کرنے کے تمہیں پانچ پانچ لاکھ

ڈالرز ادا کرنے ہوں گے۔ تمہارے کہنے کے مطابق میجر پرمود کے

ساتھ دس افراد ہیں تو پچاس لاکھ یہ اور بیس لاکھ میجر پرمود اور علی عمران کی ہلاکت کا معاوضہ اس طرح ٹوٹل ستر لاکھ ڈالرز بنتے ہیں۔ اگر سودا منظور ہے تو ٹھیک ہے ورنہ۔ گڈ بائی“..... ڈیگر نے کہا۔

”مجھے منظور ہے۔ میں آدھی رقم ایڈوانس دوں گا اور آدھی کام ہونے کے بعد“..... میگراتھ نے کہا۔

”ٹھیک ہے۔ میں تمہیں بنک کا نام اور اکاؤنٹ نمبر نوٹ کر دیتا ہوں۔ تم میرے اکاؤنٹ میں آدھی رقم ٹرانسفر کرو اس کے بعد بھول جاؤ کہ عمران، میجر پرمود اور اس کے ساتھیوں کا بھی اس دنیا میں کوئی وجود تھا“..... ڈیگر نے کہا۔

”کب تک کام پورا ہو جائے گا“..... میگراتھ نے پوچھا۔

”میں نام کی کوئی لمٹ نہیں مقرر کرتا۔ یہ کام آج بھی ہو سکتا ہے۔ دو روز بعد بھی اور اس میں ایک ہفتہ بھی لگ سکتا ہے لیکن صرف ایک ہفتہ۔ اس سے زیادہ نہیں“..... ڈیگر نے جواب دیتے ہوئے کہا۔

”اوکے۔ میں تمہارے اکاؤنٹ میں رقم ٹرانسفر کرا رہا ہوں۔ ایک ہفتے تک ان کا کام تمام ہو جانا چاہئے“..... میگراتھ نے کہا اور ساتھ ہی اس نے رسیور کریڈٹل پر رکھ دیا۔ پھر اس نے سبز رنگ کے فون کا رسیور اٹھایا اور نمبر پریس کرنے لگا۔ نمبر پریس کر کے اس نے رسیور کان سے لگا لیا۔

”ٹام بول رہا ہوں“..... رابطہ ملتے ہی مردانہ آواز سنائی دی۔

”میگراتھ بول رہا ہوں“..... میگراتھ نے بڑے بارعب لہجے میں کہا۔

”اوہ۔ یس باس“..... میگراتھ کی آواز سن کر ٹام نے مودبانہ لہجے میں کہا۔

”ٹام۔ اسی کنگ نے ٹاپ ریڈ ایجنٹ بارٹر کو اس کی کسی غلطی پر سزا دیتے ہوئے ہلاک کر دیا ہے اور اس کی جگہ مجھے ٹاپ ریڈ ایجنٹ کے ساتھ ساتھ ایس ڈبلیو کی ریڈ کمانڈ کا چیف بھی مقرر کر دیا ہے“..... میگراتھ نے رعب بھرے لہجے میں کہا۔

”یس باس۔ ایس ڈبلیو کی طرف سے ہمیں سرکولیشن لیٹرل چکا ہے جس میں بتایا گیا ہے کہ ریڈ کمانڈ کے انچارج آپ ہیں“۔ ٹام نے اسی طرح مودبانہ لہجے میں کہا۔

”سنو۔ کاربن میں ڈیگر نام کا ایک کلب ہے۔ اس کلب کا مالک اور جنرل فیجر ڈیگر نام کا آدی ہے۔ میں تمہیں ایک بنک کا نام اور نمبر بتا رہا ہوں۔ اسے نوٹ کرو اور فوری طور پر ڈیگر کے اکاؤنٹ میں پینتیس لاکھ ڈالرز جمع کرا دو“..... میگراتھ نے کہا۔

”یس باس“..... ٹام نے بغیر کوئی سوال و جواب کئے بغیر مودبانہ لہجے میں کہا اور میگراتھ نے اسے ڈیگر کے بنک کا نام اور اس کا اکاؤنٹ نمبر بتانا شروع کر دیا اور پھر اس نے رسیور کریڈٹل پر رکھ دیا۔

”امید ہے کہ ڈیگر اپنا کام آسانی سے کر لے گا اور وہ جلد سے

جلد عمر ۱۰۰ میجر پرمود اور ان کے ساتھیوں کو ہلاک کرنے میں کامیاب ہو جائے گا۔۔۔۔۔ میگراتھ نے بڑبڑاتے ہوئے کہا اور پھر وہ سرگھما گھما کر بارٹر کے خوبصورت آفس کو دیکھنے لگا۔ میگراتھ کا تعلق سی ورلڈ سے تھا اور وہ ٹاپ ریڈ ایجنٹ بارٹر کے نمبر ٹو کے طور پر کام کرتا تھا۔ اسے سیشل مسیجر کے ذریعے سی ورلڈ سے پیغام دیا گیا تھا کہ بارٹر کو ای کنگ نے اس کی کسی غلطی پر سزا دیتے ہوئے ہلاک کر دیا تھا اور اس کی جگہ میگراتھ کو ٹاپ ریڈ ایجنٹ بنایا جا رہا ہے اور اب وہ ریڈ کمانڈ کے انچارج کے طور پر کام کرے گا جس سے میگراتھ کی خوشی دوگنی ہو گئی تھی۔ وہ پہلے سے ہی بارٹر کی کرسی پر نظریں جمائے ہوئے تھا۔ یہ کرسی اسے بغیر کسی محنت اور کوششوں کے حاصل ہو گئی تھی جس سے وہ بے حد خوش تھا اور اب وہ خود کو اس دنیا کا کنگ تصور کر رہا تھا کیونکہ سی ورلڈ کا ریڈ کمانڈ گروپ ایک ایسا ایکشن گروپ تھا جس نے ایکریمیا میں اپنی طاقت اور دہشت کا سکہ جما رکھا تھا اور اب میگراتھ ایکریمیا، خاص طور پر کابرن کا بے تاج بادشاہ بن گیا تھا جس کی وہ جتنی بھی خوشی مناتا کم تھی۔

میجر پرمود، لیڈی بلیک اور لائوش کے ساتھ ایکریمیا کی ریاست کارلینا کے شہر آرما کے ایک ہوٹل ڈیلکس کے کمرے میں بیٹھا ہوا تھا۔ ان کے سیکشن کے چھ افراد جن کا انچارج کیپٹن توفیق تھا ایک الگ ہوٹل میں رہائش پذیر تھے۔

میجر پرمود اپنے ساتھیوں کے ہمراہ ونگٹن پہنچا تھا اور پھر وہ ونگٹن سے دوسری فلائٹ لے کر کراؤک پہنچا تھا۔ چونکہ ریاست کارلینا کے لئے کوئی فلائٹ نہیں تھی اس لئے میجر پرمود اور اس کے ساتھی چارٹرڈ طیارے کے ذریعے کارلینا ریاست کے شہر آرما پہنچے تھے۔ انہیں یہاں آئے ہوئے دو گھنٹوں سے زیادہ وقت ہو چکا تھا۔

کرنل ڈی نے میجر پرمود کو جو فائل دی تھی اس میں بلیک ڈائمنڈ کے بارے میں خاصی تفصیلات موجود تھیں۔ ان تفصیلات کے مطابق کئی سال پہلے بلغاریہ سے جو بلیک ڈائمنڈ چوری کیا گیا تھا وہ چند سال پہلے آرما شہر کے ایک لارڈ شارمن کے ذاتی میوزیم

میں دیکھا گیا تھا۔ لارڈ شارمن نے اپنے ذاتی میوزیم میں دنیا بھر کے قیمتی اور نایاب ہیرے جواہرات جمع کر رکھے تھے۔ اس کے میوزیم کے بارے میں چیدہ چیدہ افراد جانتے تھے اور ان چیدہ افراد میں سے بھی صرف چند افراد ایسے تھے جنہوں نے بذات خود لارڈ شارمن کا میوزیم دیکھا تھا۔

تحقیقاتی ٹیم کو ایک ٹورسٹ کے ذریعے لارڈ شارمن کے میوزیم اور وہاں موجود بلیک ڈائمنڈ کا پتہ چلا تھا۔ وہ ٹورسٹ آرما سے ہی آیا تھا اور ایک حادثے میں شدید زخمی ہو کر ہسپتال پہنچ گیا تھا۔ اسی ہسپتال میں اس ٹیم کا ایک آدمی بھی زیر علاج تھا جو بلیک ڈائمنڈ کی تلاش میں لگا ہوا تھا۔ اس ٹورسٹ نے ایک انگٹھی پہن رکھی تھی جس پر نقلی بلیک ڈائمنڈ لگا ہوا تھا۔ اتفاق سے ٹورسٹ کو جس وارڈ میں رکھا گیا تھا اس کے ساتھ والا بیڈ تحقیقاتی ٹیم کے آدمی کا تھا۔ تحقیقاتی ٹیم کے آدمی کی جب حالت سنبھلی تو وہ اس ٹورسٹ کے ہاتھ میں سیاہ ہیرے والی انگٹھی دیکھ کر چونک پڑا اور ان دونوں نے آپس میں باتیں کرنی شروع کر دیں۔ تحقیقاتی ٹیم کے آدمی نے ٹورسٹ کو بتایا کہ اس کی انگٹھی کا سیاہ ہیرا نقلی ہے تو ٹورسٹ بے حد مایوس ہوا اور پھر اس نے خود ہی تحقیقاتی ٹیم کے آدمی کو بتایا کہ اس نے ایسا ہی ایک بڑا سیاہ ہیرا آرما کے لارڈ شارمن کے ذاتی میوزیم میں بھی دیکھا تھا جو انتہائی نایاب ہے۔ تحقیقاتی ٹیم کا آدمی سیاہ ہیرے میں شاید اتنی دلچسپی نہ لیتا لیکن جب ٹورسٹ نے اسے

بتایا کہ لارڈ شارمن کے میوزیم میں جو سیاہ ہیرا ہے وہ اس قدر ہاٹ ہے کہ اس کے قریب جو بھی چیز رکھی جاتی ہے وہ جل کر راکھ بن جاتی ہے تو تحقیقاتی ٹیم کا آدمی چونک پڑا۔ اس نے ٹورسٹ کو کریدنا شروع کیا تو اسے یقین ہو گیا کہ وہ بلگارنیہ کے میوزیم سے غائب ہونے والے جس بلیک ڈائمنڈ کو تلاش کر رہے ہیں وہ بلیک ڈائمنڈ لارڈ شارمن کے پاس ہے جو آرما میں رہتا ہے۔ ٹورسٹ کا تعلق لارڈ شارمن کے قریبی رشتہ داروں میں سے تھا۔ اسے یہ فخر حاصل تھا کہ اس نے لارڈ شارمن کا ذاتی میوزیم ایک بار نہیں کئی بار دیکھا ہے۔ تحقیقاتی ٹیم کے آدمی نے یہ رپورٹ فوری طور پر اپنے آفیسر کو دی تو آفیسر نے کارروائی کرتے ہوئے ٹورسٹ کو خفیہ طریقے سے ہسپتال سے غائب کر دیا اور پھر اس سے لارڈ شارمن اور اس کے پاس موجود بلیک ڈائمنڈ کے بارے میں تفصیلات حاصل کی جانے لگیں۔ ٹورسٹ نے ساری تفصیل بتا دی تھی لیکن جب اس نے یہ بتایا کہ لارڈ شارمن کے میوزیم میں بڑا ڈاکا پڑا تھا اور وہاں سے لارڈ شارمن کا سارا خزانہ لوٹ لیا گیا تھا اور ڈاکوؤں نے جاتے ہوئے لارڈ شارمن کو بھی ہلاک کر دیا تھا تو تحقیقاتی ٹیم کے ارمانوں پر اوس پڑ گئی۔ ٹورسٹ کے کہنے کے مطابق جن ڈاکوؤں نے لارڈ شارمن کو ہلاک کیا تھا اور اس کا سارا خزانہ لوٹا تھا ان کے بارے میں آج تک کوئی سراغ نہیں مل سکا تھا اور اس بات کو بھی کئی برس گزر چکے تھے۔ اس کے بعد تحقیقاتی ٹیم

کا کام وہیں رک گیا تھا۔

میجر پرمود نے اسی رپورٹ کو اپنا پوائنٹ آف ایکشن بنایا تھا۔ اس نے سوچا تھا کہ بلغاریہ کے میوزیم سے چوری کیا گیا بلیک ڈائمنڈ آخری بار آرمیا میں دیکھا گیا تھا۔ اس لئے اس کا سراغ آرما سے ہی مل سکتا ہے اس لئے اس نے فوراً اپنی ٹیم تیار کی اور کنٹرل ڈی سے اجازت لے کر روانہ ہو گیا اور اب وہ آرمیا میں موجود تھا۔ کنٹرل ڈی کی دی ہوئی فائل میں بلیک ڈائمنڈ کی افادیت کی تفصیل پڑھ کر میجر پرمود کو اندازہ ہو گیا تھا کہ بلغاریہ کے لئے بلیک ڈائمنڈ حاصل کرنا کس قدر ضروری ہے اس لئے اس نے فوری طور پر بلیک ڈائمنڈ تلاش کر کے بلغاریہ لانے کا فیصلہ کر لیا تھا۔

”ہم یہاں آ تو گئے ہیں لیکن ہم بلیک ڈائمنڈ ڈھونڈیں گے کیسے۔ تم نے بتایا ہے کہ بلیک ڈائمنڈ یہاں کے لارڈ شارمن کے پاس تھا جس نے ڈائمنڈ اپنے ذاتی میوزیم میں رکھا ہوا تھا اور پھر ڈاکوؤں نے نہ صرف اس میوزیم کو لوٹ لیا تھا بلکہ لارڈ شارمن کو بھی ہلاک کر دیا تھا۔ اس بات کو کئی برس گزر چکے ہیں۔ یہاں کی انتظامیہ بھی لارڈ شارمن کے قاتلوں کو نہیں ڈھونڈ سکی تو ہم بھلا ان ڈاکوؤں کو کیسے تلاش کریں گے..... لیڈی بلیک تمثیل نے میجر پرمود سے مخاطب ہو کر کہا۔

”میں یہ نہیں بتا سکتا کہ ہم بلیک ڈائمنڈ کیسے تلاش کریں گے لیکن یہ میں ضرور بتا سکتا ہوں کہ بلیک ڈائمنڈ یا اس کا سراغ ہمیں

یہیں سے ملے گا..... میجر پرمود نے سنجیدگی سے کہا۔
”کیسے۔ جس لارڈ کے پاس ڈائمنڈ تھا وہ بھی تو ہلاک ہو چکا ہے..... لیڈی بلیک نے کہا۔

”رپورٹ میں یہ بھی لکھا تھا کہ لارڈ شارمن نے بلیک ڈائمنڈ انڈر ورلڈ کے ایک ڈان سے خریدا تھا۔ ٹوریسٹ کو اس ڈان کا نام معلوم نہیں تھا۔ اگر ہمیں اس ڈان کا پتہ چل جائے تو اس سے ہمیں یہ ضرور پتہ چل سکتا ہے کہ بلغاریہ سے چوری ہونے والا بلیک ڈائمنڈ یہاں کیسے پہنچا تھا۔ اس کے علاوہ ہمیں لارڈ شارمن کے ان دوستوں اور رشتہ داروں کو بھی تلاش کر کے ان سے پوچھ گچھ کرنی پڑے گی جو لارڈ شارمن کا میوزیم دیکھ چکے تھے اور یہ جانتے تھے کہ بلیک ڈائمنڈ لارڈ شارمن کے پاس موجود ہے۔ کیونکہ ہو سکتا ہے کہ ان میں سے کوئی ڈاکو ہو یا ڈاکوؤں سے ملا ہوا ہو جس کی اطلاع پر لارڈ شارمن کے میوزیم پر حملہ کیا گیا تھا اور وہاں سے بلیک ڈائمنڈ سمیت تمام ڈائمنڈز اور دوسرے قیمتی جواہرات اڑا لئے تھے..... میجر پرمود نے کہا۔

”لارڈ شارمن کے تو بہت سے دوست اور عزیز رشتہ دار ہوں گے۔ کیا ہم ان سب کو تلاش کر کے ان سے پوچھ گچھ کریں گے۔“
لیڈی بلیک نے کہا۔

”ہاں۔ یہ ضروری ہے۔ ہمیں ایک آدمی مل گیا تو سمجھ لو کہ لارڈ شارمن کے باقی عزیز اور دوستوں کا بھی پتہ چل جائے گا..... میجر

پرمود نے کہا۔

”اور اس ایک آدمی کو ہم ڈھونڈیں گے کیسے۔ آرمہ چھوٹا شہر نہیں ہے۔ یہاں کم و بیش بیس لاکھ افراد کی آبادی ہے“..... لیڈی بلیک نے ایک طویل سانس لیتے ہوئے کہا۔

”ڈاکوؤں نے لارڈ شارمن کو ہلاک کیا تھا جو آواز سن کر میوزیم میں آ گیا تھا۔ اس کے علاوہ ڈاکوؤں نے لارڈ ہاؤس میں کسی اور کو ہلاک نہیں کیا تھا۔ لارڈ ہاؤس اپنی جگہ پر قائم ہے اور وہاں ظاہر ہے لارڈ شارمن کے عزیز ہی رہتے ہوں گے“..... میجر پرمود نے کہا۔

”اوہ ہاں۔ یہ تو ہے۔ اس کا مطلب ہے کہ ہم سب سے پہلے لارڈ ہاؤس جائیں گے“..... لیڈی بلیک نے کہا۔

”ہاں۔ میں وہاں جا کر وہ جگہ بھی دیکھنا چاہتا ہوں جہاں لارڈ شارمن نے ذاتی میوزیم بنایا ہوا تھا۔ ہو سکتا ہے کہ وہاں سے ہمیں کوئی کلیول جائے جو یہاں کی پولیس کو نہ ملا ہو“..... میجر پرمود نے کہا۔

”یہاں آ کر ہمیں انوسٹیگیشن ہی کرنی تھی تو تمہیں اپنے ساتھ کیپٹن توفیق اور سپیشل سیکشن کے افراد لانے کی کیا ضرورت تھی۔“ لیڈی بلیک نے کہا۔

”ہو سکتا ہے کہ ہمیں کرمٹلو کے کسی گروہ کا مقابلہ بھی کرنا پڑے۔ جن ڈاکوؤں نے لارڈ شارمن کے خلاف کارروائی کی تھی

ان کا بڑا گروہ بھی تو ہو سکتا ہے“..... میجر پرمود نے کہا۔ اس سے پہلے کہ لیڈی بلیک کوئی اور بات کرتی اسی لمحے دروازے پر دستک ہوئی۔

”لیس۔ کم ان“..... میجر پرمود نے اونچی آواز میں کہا تو دروازہ کھلا اور لائوش اندر داخل ہوا۔ اس نے سنگل لائن والا نیوی بلیو سوٹ پہن رکھا تھا جو اس پر بے حد فٹ رہا تھا۔ وہ اپنے روم سے فریش ہو کر آیا تھا کیونکہ اس کے سر کے بال ابھی تک گیلے دکھائی دے رہے تھے۔

”آپ دونوں ابھی تک یہیں بیٹھے ہیں“..... لائوش نے انہیں دیکھ کر برا سامنہ بناتے ہوئے کہا۔

”تو اور ہمیں کہاں بیٹھنا چاہئے تھا“..... لیڈی بلیک نے مسکرا کر کہا۔

”میں تو اپنے کمرے میں نہا کر لباس بدلنے گیا تھا۔ میں نے سوچا تھا کہ میرے آنے تک آپ دونوں بھی تیار ہو چکے ہوں گے لیکن.....“ لائوش نے کہا۔

”ہمارے تیار ہونے نہ ہونے سے کیا مطلب ہے تمہارا“۔ میجر پرمود نے کہا۔

”مطلب صاف ہے۔ آپ دونوں تیار ہوتے تو ہم ایک ساتھ باہر چلتے۔ کسی اچھے سے ریسٹورنٹ میں بیٹھ کر لंच کرتے اور اس خوبصورت شہر میں گھوم پھر کر خوب انجوائے کرتے“..... لائوش نے

کہا۔

”ہم یہاں گھومنے پھرنے اور انجوائے کرنے کے لئے نہیں آئے ہیں“..... میجر پرمود نے کہا۔

”تو پھر کس لئے آئے ہیں۔ آپ نے تو مجھ سے یہی کہا تھا کہ ہم آرمہ گھومنے پھرنے اور تفریح کرنے جا رہے ہیں۔“ لاٹوش نے چونک کر کہا۔

”تم میری تفریح کا مطلب جانتے ہو نا“..... میجر پرمود نے اسے تیز نظروں سے گھورتے ہوئے کہا۔

”ہاں جانتا ہوں۔ اوہ اب سمجھا تو آپ یہاں کسی مشن پر آئے ہیں“..... لاٹوش نے اچھلتے ہوئے کہا۔

”تو تم کیا سمجھتے تھے“..... لیڈی بلیک نے مسکرا کر پوچھا۔

”میں تو یہی سمجھا تھا کہ آپ ساتھ ہیں تو میجر صاحب کا واقعی سیر و تفریح کا موڈ بن گیا ہے اور ہم آرمہ جیسے حسین اور رنگین شہر کی سیاحت کے لئے آئے ہیں“..... لاٹوش نے مسمی سی صورت بنا کر کہا۔

”تمہیں کس نے کہہ دیا کہ آرمہ شہر حسین اور رنگین ہے۔“ میجر پرمود نے اسے گھورتے ہوئے کہا۔

”سنا تھا کہیں سے“..... لاٹوش نے اسی انداز میں کہا۔

”اور کیا سنا تھا تم نے“..... میجر پرمود نے کہا۔

”بہت کچھ سنا تھا۔ اب آپ کو کیا کیا بتاؤں۔ اگر میں نے

آپ کو تفصیل بتائی تو آپ نے اپنا ہارڈ جوتا اتار کر بغیر کنتی کئے میرے سر پر برسانا شروع کر دینا ہے پھر میں آدھا گنجا ہوتا ہوں یا پورا یہ میرے سر کے بالوں کی قسمت پر منحصر ہے“..... لاٹوش نے لاچارگی سے کہا تو لیڈی بلیک بے اختیار ہنس پڑی۔ میجر پرمود کے ہونٹوں پر بھی دھیمی سی مسکراہٹ ابھر آئی۔

”تو تم جوتے کھانے والے کام ہی کیوں کرتے ہو“..... میجر پرمود نے مسکراتے ہوئے کہا۔

”عادت سے مجبور ہوں۔ جب تک آپ کے دو چار ہاتھ نہ لگ جائیں میری بیٹریاں چارج ہی نہیں ہوتیں“..... لاٹوش نے مخصوص لہجے میں کہا تو لیڈی بلیک کھلکھلا کر ہنس پڑی اور میجر پرمود ایک طویل سانس لے کر رہ گیا۔

”تو میرے ہاتھوں سے ایڈوانس جوتے کھالیا کر ڈاس طرح بیٹریاں ڈاؤن ہونے کی نوبت ہی نہیں آئے گی“..... میجر پرمود نے کہا۔

”تو آپ ایڈوانس بتا دیا کریں کہ ہم تفریح کے نام پر کسی مشن پر جانے والے ہیں تو میں گھر سے ہی بیٹریاں چارج کر کے آیا کروں۔ آپ کا ہارڈ جوتا پڑ گیا تو میری بیٹریاں اوور لوڈ ہو کر بلاسٹ بھی تو ہو سکتی ہیں“..... لاٹوش نے ترکی بہ ترکی جواب دیتے ہوئے کہا تو میجر پرمود اور لیڈی بلیک ہنس پڑے۔

”اچھا بیٹھو۔ میں نہا کر اور لباس بدل کر آتا ہوں پھر چلتے

ہیں۔ تمثیلہ تم بھی اپنے کمرے میں جا کر فریش ہو جاؤ اور لباس بدل لو..... میجر پرمود نے اٹھتے ہوئے کہا۔

”ارے واہ۔ کیا آپ نے میرے کہنے پر سیر و تفریح کرنے کا ارادہ بنا لیا ہے؟..... لاٹوش نے خوش ہو کر کہا۔

”نہیں۔ ہم تیار ہو کر آج سے بلکہ ابھی سے اپنے کام پر لگ جائیں گے جس کے لئے ہم یہاں آئے ہیں“..... میجر پرمود نے کہا تو لاٹوش کے چہرے سے ساری خوشی غائب ہو گئی۔

”کام پر لگنے سے بہتر ہے آپ مجھے کسی دیوار سے ہی لگا دیں بلکہ دیوار سے لٹکا دیں تاکہ ایک جگہ لٹکا رہ کر میں پرسکون تو رہوں گا۔“ لاٹوش نے بڑبڑاتے ہوئے کہا۔ اس کی بڑبڑاہٹ اتنی تیز تھی کہ نہ صرف میجر پرمود بلکہ لیڈی بلیک نے بھی سن لی تھی۔

”دیوار سے لٹکانے کی کیا ضرورت ہے۔ میں پچھلے سے سی باندھ کر اس کا پھندا بنا کر تمہیں لٹکا دیتا ہوں۔ تمہارا جسم تو شاید کوئی پھندے سے نکال لے لیکن تمہاری روح ہمیشہ کے لئے ہی ٹنگی رہ جائے گی“..... میجر پرمود نے کہا۔

”ارے باپ رے۔ آپ مجھے کنوارا ہی مارنے پر کیوں تل جاتے ہیں؟..... لاٹوش نے بوکھلا کر کہا۔

”تاکہ تمہاری ہلاکت کے بعد کوئی بے چاری بیوہ کا خطاب نہ حاصل کر سکے“..... میجر پرمود نے کہا تو لیڈی بلیک ہنس پڑی جبکہ لاٹوش برے برے منہ بنانے لگا۔

”میں ابھی آتی ہوں“..... لیڈی بلیک نے کہا اور تیز تیز چلتی ہوئی کمرے سے نکلتے چلی گئی۔ میجر پرمود بھی کمرے سے ملحق واش روم کی طرف بڑھ گیا۔

”نام کو ڈی ایجنٹ ہیں اور ہمیشہ سنجیدہ اور خاموش رہتے ہیں لیکن میری باری انہیں نبھانے کیوں ہنسی مذاق یاد آ جاتا ہے۔ مجھے بے عزت کرنے کا کوئی موقع نہیں جانے دیتے“..... لاٹوش نے منہ بناتے ہوئے کہا اور آگے بڑھ کر صوفے پر بیٹھ گیا۔ تھوڑی ہی دیر میں میجر پرمود اور لیڈی بلیک تیار ہو کر وہاں آ گئے۔

”چلیں“..... لیڈی بلیک نے میجر پرمود سے مخاطب ہو کر کہا تو میجر پرمود نے اثبات میں سر ہلا دیا۔ اسی لمحے میز پر پڑے ہوئے فون کی گھنٹی بج اٹھی تو میجر پرمود نے ہاتھ بڑھا کر فون کا رسیور اٹھا لیا۔

”لیس۔ نیشنل سپیکنگ“..... میجر پرمود نے کہا۔ رسیور اٹھاتے ہوئے اس نے لاؤڈر کا بٹن آن کر دیا۔

”ڈبلیو ایس بول رہا ہوں جناب“..... دوسری طرف سے مردانہ آواز سنائی دی تو میجر پرمود چونک پڑا۔

”کہاں ہو تم؟..... میجر پرمود نے قدرے سخت لہجے میں کہا۔

”میں بس دس منٹ میں آپ کے پاس پہنچ رہا ہوں“..... ڈبلیو ایس نے کہا۔

”پہنچ رہے تھے تو پھر فون کرنے کی کیا ضرورت تھی نائسنس۔“

میجر پرمود نے غصیلے لہجے میں کہا۔

”آپ طویل سفر کر کے آئے ہیں جناب۔ میں نے سوچا کہ کہیں آپ ریٹ نہ کر رہے ہوں اس لئے فون کر کے اپنے آنے کا بتا دوں“..... ڈبلیو ایس نے کہا۔

”ہم یہاں ریٹ کرنے نہیں آئے ہیں۔ بہر حال تم پہنچو پھر بات ہوتی ہے“..... میجر پرمود نے کہا اور ساتھ ہی اس نے ریسور کریڈل پر رکھ دیا۔

”کون ہے یہ ڈبلیو ایس“..... لیڈی بلیک نے کہا۔

”ارے۔ آپ ڈبلیو ایس کو نہیں جانتیں“..... لائوش نے کہا۔

”نہیں“..... لیڈی بلیک نے کہا۔

”کیوں۔ کیا تم جانتے ہو“..... میجر پرمود نے اس کی طرف غور سے دیکھتے ہوئے کہا۔

”نہیں۔ میں بھی نہیں جانتا۔ حیرت کی بات ہے نا“..... لائوش نے معصومانہ لہجے میں کہا تو لیڈی بلیک کے ہونٹوں پر مسکراہٹ ابھر آئی جبکہ میجر پرمود ایک طویل سانس لے کر رہ گیا۔

”وہ وائٹ شارک آفتاب سعید ہے جسے میں نے یہاں پہلے ہی بھیج دیا تھا تاکہ وہ لارڈ شارمن کے بارے میں معلومات حاصل کرے۔ وہ چونکہ کرائم رپورٹر ہے اس لئے اس کے نیوز پیپر والوں سے خاصے رابطے ہیں۔ ان کے ذریعے وہ بہت کچھ معلوم کرا سکتا ہے۔“ میجر پرمود نے کہا تو لیڈی بلیک نے اثبات میں سر ہلا دیا۔

”اس کے لئے وائٹ شارک کو پہلے سے یہاں بھیجنے کی کیا ضرورت تھی۔ میں آپ کے ساتھ آ گیا تھا تو آپ مجھ سے پوچھ لیتے کہ لارڈ شارمن کون ہے اور کہاں رہتا ہے“..... لائوش نے منہ بناتے ہوئے کہا۔

”کون ہے اور کہاں رہتا ہے۔ بتاؤ“..... میجر پرمود نے کہا۔

”وہ لارڈ ہے اور اس کا نام شارمن ہے اور وہ اسی شہر آرماس رہتا ہے“..... لائوش نے کہا۔

”تم سے اسی حماقت کی توقع تھی“..... میجر پرمود نے منہ بنا کر کہا۔

”چلیں شکر ہے آپ کو مجھ سے کوئی تو توقع تھی“..... لائوش نے دانت نکالتے ہوئے کہا۔

”اب منہ پر انگلی رکھو اور چپ کر کے بیٹھ جاؤ“..... میجر پرمود نے کہا۔

”جی بہتر“..... لائوش نے بڑی سعادت مندی سے کہا اور پھر اس نے واقعی منہ پر انگلی رکھی اور بڑے اطمینان سے بیٹھ گیا۔ اس کا انداز دیکھ کر لیڈی بلیک بے اختیار کھلکھلا کر ہنس پڑی جبکہ میجر پرمود برے برے منہ بنانے لگا۔ دس منٹ بعد دروازے پر دستک ہوئی تو وہ چونک پڑے۔

”دیکھو کون ہے“..... میجر پرمود نے لائوش سے مخاطب ہو کر کہا تو لائوش نے اثبات میں سر ہلایا اور اسی طرح منہ پر انگلی رکھے اٹھ

کر دروازے کی طرف بڑھ گیا۔ اس نے کچھ پوچھے بغیر دروازہ کھول دیا۔ باہر ایک ایکریٹین موجود تھا۔ دروازہ کھلتے ہی وہ اندر آنے لگا تو لاٹوش نے دوسرے ہاتھ سے اسے روک دیا اور اشاروں سے پوچھنے لگا کہ وہ کون ہے اور منہ اٹھائے اندر کیوں گھسا چلا آ رہا ہے۔

”میں وائٹ شارک ہوں لاٹوش“..... نو جوان نے اس کے اشارے سمجھ کر مسکراتے ہوئے کہا۔ لاٹوش نے اسے سر سے پاؤں تک حیرت سے دیکھا پھر دروازے سے ہٹ گیا تو وائٹ شارک مسکراتا ہوا اندر آ گیا۔

”یہ لاٹوش کو کیا ہوا۔ اس نے منہ پر انگلی کیوں رکھی ہوئی ہے“..... سلام و دعا کے بعد وائٹ شارک نے لیڈی بلیک سے مخاطب ہو کر کہا۔

”احق انسان حماقتیں نہیں کرے گا تو اور کیا کرے گا“..... میجر پرمود نے منہ بنا کر کہا تو وائٹ شارک سمجھ جانے والے انداز میں سر ہلاتا ہوا مسکرا کر خاموش ہو گیا۔

”کیا رپورٹ ہے“..... میجر پرمود نے پوچھا۔

”ہم خطرے میں ہیں“..... وائٹ شارک نے کہا تو میجر پرمود، لیڈی بلیک اور لاٹوش تینوں چونک پڑے۔

”خطرے میں کیا مطلب“..... میجر پرمود نے حیرت بھرے لہجے میں کہا۔

”آرما کا ایک گروپ ہے بلیک راڈ۔ اسے ہمارے خلاف ہائر کیا گیا ہے۔ ہم ٹارگٹ پر ہیں اور کسی بھی وقت ہم پر حملہ ہو سکتا ہے“..... وائٹ شارک نے کہا تو میجر پرمود نے بے اختیار ہونٹ بھینچ لئے۔

”لیکن کیوں۔ ہم آج ہی تو یہاں پہنچے ہیں اور ہم نے ابھی تک کچھ کیا بھی نہیں ہے پھر ہم ٹارگٹ پر کیسے آ گئے اور کس نے بلیک راڈ کو ہمارے خلاف ہائر کیا ہے“..... لیڈی بلیک نے حیران ہوتے ہوئے کہا۔

”یہ سب میں بعد میں بتاؤں گا۔ سب سے پہلے ہمیں یہاں سے نکلنا ہے۔ ایسا نہ ہو کہ ہم یہاں باتیں کرتے رہ جائیں اور بلیک راڈ یہاں پہنچ جائے۔ میری معلومات کے مطابق بلیک راڈ انتہائی خطرناک اور طاقتور گروپ ہے جو ہر قسم کے اسلحے سے لیس رہتا ہے اور ایک بار کسی کے پیچھے لگ جائے تو پھر اسے قبر میں پہنچا کر ہی دم لیتا ہے“..... وائٹ شارک نے کہا۔

”ہمارے پاس اسلحہ بھی نہیں ہے۔ اگر واقعی بلیک راڈ گروپ یہاں آ گیا تو ہم ان سے اپنا بچاؤ کیسے کریں گے“..... لیڈی بلیک نے تشویش زدہ لہجے میں کہا۔

”تم سب جاؤ یہاں سے“..... میجر پرمود نے کہا تو وہ چونک کر اس کی طرف دیکھنے لگے۔

”ہم سب۔ کیا مطلب۔ کیا آپ ہمارے ساتھ نہیں جانا

چاہتے“..... وائٹ شارک نے حیرت بھرے لہجے میں کہا۔
 ”نہیں۔ میں یہاں رک کر بلیک راڈ گروپ کا انتظار کروں
 گا“..... میجر پرمود نے کہا۔
 ”لیکن کیوں“..... لیڈی بلیک نے بھی حیرت بھرے لہجے میں
 کہا۔

”میں یہ جانتا چاہتا ہوں کہ یہاں ایسا کون ہے جسے ہم سے
 خطرہ لاحق ہو رہا ہے اور اس نے ہمیں ٹارگٹ کرنے کے لئے بلیک
 راڈ گروپ کو ہار کیا ہے۔ ہو سکتا ہے کہ ان افراد کا تعلق انہی سے
 ہو جنہوں نے لارڈ شارمن کو ہلاک کر کے اس کے ذاتی میوزیم
 سے بلیک ڈائمنڈ چوری کیا تھا“..... میجر پرمود نے سنجیدگی سے کہا۔
 ”ضروری تو نہیں کہ یہ وہی لوگ ہوں۔ ہو سکتا ہے کہ ہمارے
 کسی پرانے دشمن نے ہمیں پہچان لیا ہو اور اسی نے بلیک راڈ
 گروپ کو ہمارے پیچھے لگایا ہو“..... لیڈی بلیک نے کہا۔
 ”نہیں۔ مجھے ایسا نہیں لگ رہا“..... میجر پرمود نے کہا۔

”تو یہ کام کوئی سرکاری ایجنسی بھی تو کر سکتی ہے۔ ہمیں دیکھ کر
 وہ چونک پڑے ہوں اور ہمارے خلاف خود حرکت میں آنے کی
 بجائے اس گروپ کو ہمارے پیچھے لگا دیا ہو“..... لیڈی بلیک نے
 کہا۔

”آرما ہم پہلی بار آئے ہیں۔ یہاں ہم نے کبھی کوئی مشن پورا
 نہیں کیا ہے۔ اس لئے مجھے یقین ہے کہ یہاں موجود سرکاری

ایجنسیوں کے پاس ہمارے بارے میں کوئی معلومات نہیں ہوگی۔
 یہ کام انڈر ورلڈ کا ہی لگتا ہے۔ یہ ایڈوانس دور ہے۔ اس دور میں
 معلومات فراہم کرنے والی تنظیمیں ایجنٹوں کی نقل و حرکت کا بھی پتہ
 چلا لیتی ہیں چاہے ایجنٹ کسی بھی میک اپ میں کیوں نہ ہو“.....
 میجر پرمود نے کہا۔

”اوہ۔ اس کا مطلب ہے کہ ہماری مخبری ہو چکی ہے کہ ہم
 یہاں موجود ہیں“..... لیڈی بلیک نے ہونٹ سکوڑتے ہوئے کہا۔
 ”ظاہر ہے اسی لئے تو بلیک راڈ گروپ کو ہمارے پیچھے لگایا گیا
 ہے“..... میجر پرمود نے کہا۔

”آپ بلیک راڈ گروپ کا یہاں انتظار کر کے کسی ایک کو پکڑنا
 چاہتے ہیں تاکہ اس سے ہار کرنے والوں کا پوچھ سکیں“..... وائٹ
 شارک نے کہا۔

”ہاں۔ اسی لئے میرا یہاں رکنا ضروری ہے“..... میجر پرمود
 نے جواب دیا۔

”اگر انہوں نے آتے ہی آپ پر حملہ کر دیا تو“..... وائٹ
 شارک نے تشویش بھرے لہجے میں کہا۔

”تو کیا ہوا۔ تمہارا کیا خیال ہے کیا میں ان کے لئے اتنا ہی تر
 نوالہ ہوں کہ وہ مجھے آسانی سے نگل جائیں گے“..... میجر پرمود
 نے منہ بنا کر کہا۔ اسی لمحے دروازہ زور دار دھماکے سے کھل گیا۔
 دروازہ کھلنے کی آواز سن کر وہ چونک پڑے۔ اس سے پہلے کہ وہ

کچھ کرتے دروازے سے چار بدمعاش مشین گنیں ہاتھوں میں لئے
اچھل اچھل کر اندر آ گئے۔

”یہی ہیں وہ۔ فار“..... ان میں سے ایک نے میجر پرمود اور
اس کے ساتھیوں کو دیکھ کر چیختے ہوئے کہا۔ ساتھ ہی اس نے مشین
گن کا پہنچ ان کی جانب کیا اور دوسرے لمحے کمرہ یلخت مشین
گنوں کی تڑتڑاہٹوں کی تیز آواز سے گونج اٹھا۔

عمران اور ٹائیگر، روگر کی دی ہوئی فرسٹڈ کوٹھی کے ایک کمرے
میں موجود تھے۔ رہائش گاہ میں انہیں ان کی ضرورت کی ہر چیز مل
گئی تھی۔ عمران احتیاطاً ٹیکسیاں بدل بدل کر یہاں پہنچا تھا اور اس
کالونی میں آتے ہی اس نے اپنی مطلوبہ کوٹھی سے دور ہی ٹیکسی چھوڑ
دی تھی اور وہ پیدل ہی اس کوٹھی تک پہنچے تھے۔

روگر نے کوٹھی کے محافظ جیمز کو فون کر دیا تھا جس نے ان کا
بہترین انداز میں استقبال کیا تھا اور انہیں اندر لا کر ان کے کمرے
دکھا دیئے تھے اور پھر اس نے انہیں فریش لائنم جوس پلایا تھا۔ عمران
کے کہنے پر اس نے چائے بھی بنا دی تھی۔ جیمز کی بنائی ہوئی چائے
پی کر عمران کو سلیمان کی بنائی ہوئی چائے یاد آ گئی تھی۔ وہ بھی
عمران کے لئے ایسی ہی چائے بناتا تھا جسے پی کر عمران کو سرور آ
جاتا تھا۔

”باس۔ کیا ہم نے روگر سے یہ رہائش گاہ حاصل کر کے ٹھیک

کیا ہے..... ٹائیگر نے عمران سے مخاطب ہو کر پوچھا۔
 ”کیوں۔ کیا تمہارے خیال میں یہ غلط ہے“..... عمران نے کہا۔

”وہ انتہائی شاطر انسان ہے۔ ہم نے اس کے ساتھ جو سلوک کیا تھا یہاں آ کر وہ ہم سے اس کا بدلہ بھی لے سکتا ہے۔“ ٹائیگر نے کہا۔

”نہیں وہ ایسا نہیں کرے گا“..... عمران نے کہا۔
 ”آپ نے اسے ٹرومین کا نام بتایا ہے اس لئے“..... ٹائیگر نے کہا۔

”ہاں۔ یہاں اب بھی یہی سمجھا جاتا ہے کہ ٹرومین، بلیک تھنڈر کے لئے کام کرتا ہے اور بلیک تھنڈر نے ایکریمیا اور یورپی ممالک میں اپنی طاقت کا ضرورت سے زیادہ سکہ جما رکھا ہے۔ اس کا کوئی بھی ایجنٹ یہاں دکھائی دے جائے تو سرکاری ایجنسیوں کے ساتھ ساتھ انڈر ورلڈ میں بھی خوف کے سائے پھیل جاتے ہیں۔“ عمران نے جواب دیا۔

”لیکن ٹرومین کو تو سرکاری ایجنسیوں کے ساتھ انڈر ورلڈ کے لوگ بھی پہچانتے ہوں گے پھر اس نے آپ کی بات پر کیسے یقین کر لیا کہ آپ واقعی ٹرومین ہیں“..... ٹائیگر نے مسکراتے ہوئے کہا۔

”ٹرومین یہاں اپنے اصل حلیئے میں بہت کم دکھائی دیتا ہے وہ

ہمیشہ نئے میک اپ میں ہوتا ہے اور بلیک تھنڈر کے ساتھ ساتھ یہاں دہشت کے لئے ٹرومین کا نام ہی کافی ہے“..... عمران نے کہا تو ٹائیگر نے سمجھ جانے والے انداز میں سر ہلا دیا۔
 ”اب ہمارا آئندہ کا لائحہ عمل کیا ہوگا“..... ٹائیگر نے چند لمحے توقف کے بعد پوچھا۔

”ہمیں لارڈ کراسٹن تک پہنچنا ہے۔ بلیک ڈائمنڈ اس کے پاس ہے۔ ہم اس سے ملیں گے اگر اس نے آسانی سے بلیک ڈائمنڈ ہمارے حوالے کر دیا تو ٹھیک ہے ورنہ ہم اس سے اپنے طریقے سے بلیک ڈائمنڈ نکلوائیں گے“..... عمران نے سنجیدگی سے کہا تو ٹائیگر نے اثبات میں سر ہلا دیا۔ ایک گھنٹے بعد جیمز انڈر داخل ہوا۔
 ”باس نے ایک آدمی بھیجا ہے“..... جیمز نے انڈر داخل ہو کر عمران سے مخاطب ہو کر کہا۔

”کون ہے وہ“..... عمران نے چونک کر پوچھا۔
 ”رونالڈ لایا ہے اسے اور وہ بے ہوش ہے۔ باس کا فون آیا تھا اس کے کہنے پر رونالڈ نے بے ہوش آدمی کو تہہ خانے میں کرسی پر بٹھا کر رسیوں سے باندھ دیا ہے“..... جیمز نے جواب دیا تو عمران نے اثبات میں سر ہلا دیا۔

”کہاں ہے رونالڈ“..... عمران نے پوچھا۔
 ”وہ اس آدمی کو چھوڑ کر واپس چلا گیا ہے“..... جیمز نے کہا۔
 اسی لمحے کمرے میں پڑے ہوئے فون کی گھنٹی بج اٹھی تو عمران

چونک پڑا۔

”میں دیکھتا ہوں“..... جیمز نے آگے بڑھتے ہوئے کہا۔

”نہیں۔ روگر کی کال ہوگی۔ میں بات کرتا ہوں اس سے۔“

عمران نے کہا تو جیمز اثبات میں سر ہلاتا ہوا وہیں رک گیا۔ عمران نے ہاتھ بڑھا کر فون کا رسیور اٹھایا اور کان سے لگا لیا اور ساتھ ہی اس نے لاؤڈر کا بٹن پریس کر دیا۔

”ہیں“..... عمران نے کہا۔

”روگر بول رہا ہوں“..... دوسری طرف سے روگر کی آواز سنائی

دی۔

”ٹی ایم بول رہا ہوں“..... عمران نے ٹرو مین کے لہجے میں

کہا۔

”یہ محفوظ فون ہے ٹرو مین تم اس پر کھل کر بات کر سکتے ہو۔“

روگر نے کہا۔

”اوکے“..... عمران نے کہا۔

”رونالڈ نامی میرا آدمی جیرالڈ کو لے آیا ہے۔ تم نے اس سے

جو پوچھنا ہے پوچھ لو۔ میری تم سے بس یہی درخواست ہے کہ اسے

ہلاک نہ کرنا اور اسے یہ بھی پتہ نہیں چلنا چاہئے کہ اسے اغوا کرانے

میں کس کا ہاتھ ہے ورنہ وہ اپنے سٹیٹ ڈیپارٹمنٹ سمیت میرا سب

سے بڑا دشمن بن جائے گا“..... روگر نے منت بھرے لہجے میں

کہا۔

”تم بے فکر رہو۔ اسے کچھ پتہ نہیں چلے گا اور ٹرو مین اپنا وعدہ

ہر صورت پورا کرتا ہے“..... عمران نے کہا۔

”تھینک گاڈ۔ اب میں مطمئن ہوں“..... روگر نے کہا۔

”رونالڈ کون ہے جس نے جیرالڈ کو یہاں پہنچایا ہے“..... عمران

نے پوچھا۔

”وہ میرا آدمی ہے۔ اسی نے جیرالڈ کو اغوا کیا ہے اور میری

ہدایات پر اس نے اسے وہاں پہنچایا ہے“..... روگر نے کہا۔

”کیا آسانی سے جیرالڈ اس کے ہاتھ آ گیا تھا۔“ عمران نے

پوچھا۔

”ہاں۔ یہ پٹرولنگ کر رہا تھا۔ رونالڈ نے اسے ٹریس کیا اور پھر

اس نے جان بوجھ کر اس کی کار کو اپنی کار سے ٹکر مار کر اسے اپنے

پیچھے لگا لیا اور پھر ایک سنان علاقے میں آتے ہی رونالڈ نے کار

روک لی۔ جیرالڈ اس کی چیکنگ کے لئے جیسے ہی اس کی کار کی

طرف بڑھا رونالڈ نے اس پر نیڈل تھرو گن سے حملہ کر دیا۔ اسے

دو ایسی سونیاں ماری گئیں جن پر ڈوواٹر بے ہوشی کی دوا لگی ہوئی

تھی اور پھر وہ جیسے ہی بے ہوش ہوا رونالڈ اسے اپنی کار میں ڈال

کر لے آیا تھا“..... روگر نے تفصیل بتاتے ہوئے کہا۔

”کیا جیرالڈ، رونالڈ کو چہرے سے نہیں پہچانتا کہ وہ تمہارا آدمی

ہے“..... عمران نے پوچھا۔

”رونالڈ میک اپ میں تھا اور اس نے جیرالڈ کو جس کار کے

پیچھے لگایا تھا وہ بھی اس نے ایک کمرشل پلازہ کی پارکنگ سے چوری کی تھی“..... روگر نے جواب دیا تو عمران نے سمجھ جانے والے انداز میں سر ہلا دیا۔

”جیرالڈ کی موبائل کار کہاں ہے“..... عمران نے پوچھا۔

”روناڈ نے اسے ایک خفیہ جگہ چھپا دیا ہے۔ جب تم جیرالڈ سے معلومات حاصل کر کے اسے چھوڑ دو گے تو روناڈ اسے بے ہوشی کی حالت میں اس جگہ پہنچا دے گا جہاں اس کی پولیس کار ہے۔“ روگر نے کہا۔

”ٹھیک ہے۔ مجھے جیرالڈ سے صرف لارڈ کراسٹن کے بارے میں معلومات لینی ہیں۔ معلومات حاصل کرتے ہی میں اسے پھر بے ہوش کر دوں گا تاکہ تمہارے آدمی اسے یہاں سے لے جائیں۔ اسے اس بات کا پتہ بھی نہیں چلے گا کہ اس کے ساتھ کیا ہوا تھا“..... عمران نے کہا۔

”تھینک یو ٹرو مین۔ تم واقعی بے حد اعلیٰ ظرف کے انسان ہو۔ مجھے تمہارے ساتھ کام کر کے فخر محسوس ہو رہا ہے“..... روگر نے مسرت بھرے لہجے میں کہا تو عمران نے مسکراتے ہوئے رسیور کریڈل پر رکھ دیا اور اٹھ کر کھڑا ہو گیا۔

”کہاں ہے تہہ خانہ“..... عمران نے جیمز سے مخاطب ہو کر کہا۔
”میرے ساتھ آئیں“..... جیمز نے کہا تو عمران نے اثبات میں سر ہلایا اور جیمز کے ساتھ کمرے سے نکلتا چلا گیا۔ تھوڑی دیر

میں وہ ایک تہہ خانے میں داخل ہو رہا تھا۔ تہہ خانہ خالی تھا۔ سامنے ایک کرسی تھی جس پر ایک لمبے قد اور ورزشی جسم کا نوجوان رسیور سے کرسی پر جکڑا ہوا تھا۔ اس کے جسم پر سٹیٹ ڈیپارٹمنٹ کی مخصوص وردی بھی دکھائی دے رہی تھی۔ اس کے سینے پر ایک بیج لگا ہوا تھا جس پر اس کا نام آفسیر جیرالڈ لکھا ہوا تھا۔ جیرالڈ کے سامنے ایک خالی کرسی پڑی ہوئی تھی۔ عمران اطمینان بھرے انداز میں اس کرسی پر جیرالڈ کے سامنے بیٹھ گیا۔

”ٹھیک ہے۔ تم جاؤ۔ میں اس سے اکیلے میں پوچھ گچھ کروں گا“..... عمران نے جیمز سے مخاطب ہو کر کہا تو جیمز نے اثبات میں سر ہلایا اور مڑ کر تیز تیز چلتا ہوا تہہ خانے سے نکلتا چلا گیا۔
”ٹائیگر“..... عمران نے ٹائیگر سے مخاطب ہو کر کہا۔
”یس ہاس“..... ٹائیگر نے مودبانہ لہجے میں کہا۔

”اسے ہوش میں لاؤ۔ ہوش میں لانے سے پہلے اس کی گردن کی وی تھری رگ مسل دینا تاکہ ہوش میں آنے کے باوجود یہ فوری طور پر شعور میں نہ آ سکے“..... عمران نے کہا تو ٹائیگر نے اثبات میں سر ہلایا اور بے ہوش پڑے ہوئے جیرالڈ کی طرف بڑھا۔ اس نے جیرالڈ کے عقب میں آ کر دونوں ہاتھوں سے اس کی گردن پکڑ کر سیدھی کی اور پھر اس نے جیرالڈ کی گردن کو دونوں ہاتھوں سے ایک ہلکا سا جھٹکا دیا۔ ہلکی سی کڑک کی آواز سنتے ہی ٹائیگر کے دونوں ہاتھوں کی انگلیاں حرکت میں آئیں اور وہ جیرالڈ کی گردن

کی رگیں انگلیوں سے پکڑ کر مخصوص انداز میں مسلنے لگا۔ پھر اس نے جیرالڈ کے کانوں کے نیچے انگوٹھے رکھ کر زور سے دبائے تو اچانک جیرالڈ کے جسم کو ایک زور دار جھٹکا لگا۔ اس جھٹکے سے اسے ہوش تو نہیں آیا تھا لیکن اس کا چہرہ یلخت زرد ہونے لگا تھا جیسے اس کی گردن سے سر میں جانے والے خون کا دباؤ قدرے کم ہو گیا ہو۔

”ٹھیک ہے۔ اب اسے ہوش میں لاؤ“..... عمران نے جیرالڈ کے چہرے کا رنگ بدلتے دیکھ کر کہا تو ٹائیگر نے اثبات میں سر ہلایا اور اس نے ایک ہاتھ سے جیرالڈ کی ناک پکڑ لی اور دوسرا ہاتھ اس کے منہ پر رکھ دیا۔ چند لمحوں بعد جیرالڈ کے جسم میں حرکت کے آثار پیدا ہوئے تو ٹائیگر نے اس کی ناک چھوڑ دی اور اس کے منہ سے بھی ہاتھ ہٹا لیا۔ عمران نے اپنی نظریں جیرالڈ کے چہرے پر جما دیں۔ چند لمحوں بعد جیرالڈ کے حلق سے کراہیں نکلیں اور اس نے آنکھیں کھول دیں۔ اس کی آنکھیں چڑھی ہوئی تھیں اور وہ ہوش میں آنے کے باوجود غنودگی میں دکھائی دے رہا تھا۔

عمران اس کی طرف جھکا اور اس کے ایک ہاتھ کی انگلی کا ہک یلخت پوری قوت سے جیرالڈ کی عین پیشانی پر پڑا۔ جیرالڈ کو ایک زور دار جھٹکا لگا اور اس کے منہ سے دردناک چیخوں کا سیلاب امنڈ پڑا۔ عمران نے اس کی پیشانی پر ٹھیک اسی جگہ ایک بار پھر ہک مارا جہاں اس نے پہلے ہک مارا تھا تو جیرالڈ کی چیخوں سے تہہ خانے کی چھت اُڑتی ہوئی محسوس ہوئی۔ جیرالڈ کی پیشانی پر ایک ابھار سا بن

گیا تھا۔ وہ بندھا ہونے کے باوجود بری طرح سے تڑپ رہا تھا جیسے اسے کسی کند چھری سے ذبح کیا جا رہا ہو۔ اس کی پیشانی پر ابھار دیکھتے ہی عمران نے اس پر ایک مرتبہ پھر ہک مار دیا۔ اس بار جیرالڈ کا جسم بری طرح سے کانپ کر رہ گیا۔ اس کے منہ سے چیخ نکلی اور پھر وہ یلخت ساکت ہو گیا۔ اس بار وہ بے ہوش نہیں ہوا تھا۔ اس کی چڑھی ہوئی آنکھیں درست ہو گئی تھیں اور عمران پر جم گئی تھیں۔ وہ پلکیں جھپکائے بغیر عمران کو دیکھ رہا تھا۔ عمران نے فوراً اس کی آنکھوں سے آنکھیں ملا دیں۔ اس کی آنکھوں سے ایک برق سی نکل کر جیرالڈ کی آنکھوں میں گئی۔ جیرالڈ کو ایک جھٹکا سا لگا اور اس کا کانپتا ہوا جسم یلخت ساکت ہو گیا۔

”کیا تم میری آواز سن سکتے ہو“..... عمران نے اس کی آنکھوں میں آنکھیں ڈالتے ہوئے انتہائی سرد لہجے میں کہا۔

”ہاں۔ میں تمہاری آواز سن رہا ہوں“..... جیرالڈ نے جواب دیا۔ اس کی آواز اتنی دھیمی تھی جیسے وہ کسی اندھے کنویں سے بول رہا ہو۔

”تمہارا نام کیا ہے“..... عمران نے پوچھا۔

”جیرالڈ۔ میرا نام جیرالڈ ہے“..... جیرالڈ نے جواب دیا۔

”کیا کام کرتے ہو تم“..... عمران نے پوچھا۔

”میں سٹیٹ ڈیپارٹمنٹ کا آفیسر ہوں۔ سیکنڈ چیف آفیسر۔“

جیرالڈ نے اسی انداز میں جواب دیا۔

”اپنے بارے میں ساری تفصیل بتاؤ۔ اپنے آفس کے بارے میں، اپنے دوست احباب کے بارے میں اور اپنی فیملی کے بارے میں ہر بات بتاؤ“..... عمران نے کہا تو جیرالڈ کی زبان کسی ٹیپ ریکارڈر کی طرح چلنے لگی۔ عمران نے اسے اپنی ٹرانس میں لیا ہوا تھا اس لئے وہ رکے بغیر بول رہا تھا۔

”گڈ شو۔ اب یہ بتاؤ کہ تم لارڈ کراسٹن کے بارے میں کیا جانتے ہو“..... ساری تفصیل سن کر عمران نے پوچھا۔

”لارڈ کراسٹن بہت بڑا سرمایہ دار ہے اور وہ نام کا ہی نہیں حقیقت میں بھی لینڈ لارڈ ہے۔ اس کی بے شمار نیشٹل اور ملٹی نیشٹل کمپنیاں ہیں جو پورے اکیرمیریا میں پھیلی ہوئی ہیں۔ اس نے اپنا ایک خفیہ سینڈکیٹ بھی بنایا ہوا ہے جو اس کے لئے ہر قسم کے کرائم کرتا ہے“..... جیرالڈ نے کہا۔

”کیا اس کا اصل نام کراسٹن ہے“..... عمران نے پوچھا۔
 ”نہیں۔ لارڈ کراسٹن کے فرضی نام پر اس نے سینڈکیٹ بنایا ہوا ہے اسی لئے وہ لارڈ کراسٹن کہلاتا ہے“..... جیرالڈ نے جواب دیتے ہوئے کہا۔

”تو پھر اس کا اصل نام کیا ہے“..... عمران نے پوچھا۔
 ”اس کا اصل نام ڈیرے ہے۔ لارڈ ڈیرے۔ ساری کمپنیاں اور تمام کاروبار وہ اصل نام سے چلاتا ہے۔ لارڈ کراسٹن کا نام صرف اس کے سینڈکیٹ تک محدود ہے“..... جیرالڈ نے کہا۔

”کیا تم اسے پرسل طور پر جانتے ہو“..... عمران نے کہا۔
 ”ہاں۔ میں اس کا راز دار ہوں۔ میں جانتا ہوں کہ لارڈ ڈیرے ہی لارڈ کراسٹن ہے جس کا اکیرمیریا میں طاقتور اور باوسائل سینڈکیٹ ہے“..... جیرالڈ نے کہا۔
 ”اس کی حقیقت جاننے کے باوجود اس نے تمہیں زندہ چھوڑ دیا ہے کیوں“..... عمران نے کہا۔

”میری تحویل میں اس کے کئی راز ہیں اور وہ جانتا ہے کہ اگر مجھے کچھ ہوا تو اس کے راز اسی روز منظر عام پر آ سکتے ہیں۔ اس لئے وہ مجھے ہاتھ لگانے کی جرأت نہیں کرتا ورنہ اس کے بارے میں جاننے والا کسی بھی صورت میں زندہ نہیں رہتا“..... جیرالڈ نے کہا۔

”کہاں رکھے ہیں تم نے اس کے راز“..... عمران نے پوچھا۔
 ”میری ایک گرل فرینڈ ہے ایکی۔ میں نے اسے ایک پیکٹ دیا ہوا ہے جس میں لارڈ کراسٹن کا تمام کچا چٹھا موجود ہے۔ میری غیر معمولی ہلاکت کے بعد ایکی میری ہدایات پر وہ تمام مواد میڈیا اور سرکاری ایجنسیوں کو فراہم کر دے گی جو لارڈ کی تباہی کا باعث ہو گا“..... جیرالڈ نے کہا۔

”کیا لارڈ تمہاری اس گرل فرینڈ کے بارے میں نہیں جانتا“۔
 عمران نے پوچھا۔
 ”نہیں۔ میں نے اسے ساری دنیا سے سیکرٹ رکھا ہوا ہے اور

میں اس سے بہت کم ملتا ہوں۔ وہ بھی میک اپ میں تاکہ کوئی مجھے ایچی کے ساتھ نہ دیکھ سکے..... جیرالڈ نے جواب دیا۔
 ”اوکے۔ اب مجھے بتاؤ کہ لارڈ کراسٹن یا لارڈ ڈیمرے مجھے کہاں مل سکتا ہے“..... عمران نے ایک طویل سانس لیتے ہوئے کہا۔

”وہ یہاں بہت کم آتا ہے۔ وہ کراؤس میں رہتا ہے جہاں اس کا رائل پیلس ہے“..... جیرالڈ نے کہا۔
 ”تم گئے ہو اس کے رائل پیلس میں“..... عمران نے پوچھا۔
 ”ہاں۔ ایک دو بار مجھے رائل پیلس میں جانے کا اتفاق ہو چکا ہے وہ واقعی شاندار محل ہے جہاں لارڈ ڈیمرے بادشاہوں جیسی زندگی بسر کر رہا ہے“..... جیرالڈ نے کہا۔
 ”کیا ٹی مور بھی اس کے رائل پیلس میں جا سکتا ہے“۔ عمران نے پوچھا۔

”نہیں۔ ٹی مور، لارڈ کراسٹن کو جانتا ہے لارڈ ڈیمرے کو نہیں۔ لارڈ کراسٹن اس سے صرف فون یا ٹرانسمیٹر پر رابطہ کرتا ہے اور وہ بھی کئی طرح کے کوڈ ورڈز کے تبادلے کے بعد۔ ٹی مور کی طرح ایکریمیا کی ہر ریاست میں کراسٹن سینڈیکیٹ کا سیٹ اپ ہے جہاں لارڈ کراسٹن کے منتخب کردہ افراد کام کرتے ہیں۔ ان میں سے کوئی بھی اصل لارڈ کو نہیں جانتا“۔ جیرالڈ نے کہا۔
 ”اگر تم نے کسی ضرورت کے لئے لارڈ ڈیمرے سے ملنا ہو تو

تم کیا کرتے ہو“..... عمران نے پوچھا۔
 ”وہ مجھے میرے حصے سے کبھی محروم نہیں رکھتا۔ مجھے بن مانگے ہی سب کچھ دے دیتا ہے اس لئے مجھے کبھی اس سے ملنے کی نوبت نہیں آتی لیکن اگر کبھی اتفاق ہو تو میں بلا روک ٹوک اس کے رائل پیلس پہنچ جاتا ہوں۔ مجھے روکنے کی اس میں بھی ہمت نہیں ہے“۔ جیرالڈ نے کہا۔

”اگر لارڈ ڈیمرے کے بارے میں تمہارے پاس اس قدر معلومات ہیں تو پھر تمہیں اس بات کا بھی پتہ ہو گا کہ لارڈ ڈیمرے نے بارہ پاکیشیائی نژاد ایکریمنز کو ہلاک کر کے ان کی رہائش گاہ سے کیا حاصل کیا ہے“..... عمران نے کہا۔

”نہیں۔ یہ میں نہیں جانتا۔ بارہ پاکیشیائی نژاد ایکریمنز کے ہلاک ہونے کا تو مجھے علم ہے لیکن انہیں لارڈ کراسٹن نے ہلاک کرایا ہے یہ بات میرے لئے نئی ہے“..... جیرالڈ نے کہا۔ عمران کچھ دیر تک اس سے مختلف سوال و جواب کرتا رہا پھر جب وہ مطمئن ہو گیا تو اس نے جیرالڈ کو گہری نیند سلا دیا۔

”تو اب ہمیں لارڈ ڈیمرے کے پاس کراؤس جانا پڑے گا“۔ ٹائیگر نے کہا جواب تک وہاں خاموش کھڑا تھا۔

”ہاں۔ جانا ہی پڑے گا کیونکہ بلیک ڈائنڈ اسی کے پاس ہیں“..... عمران نے ایک طویل سانس لیتے ہوئے کہا اور پھر وہ ٹائیگر کے ہمراہ تہہ خانے سے باہر آ گیا۔ تہہ خانے سے باہر نکلتے

ہی انہیں جیمز دکھائی دیا۔

”روگر کو فون کرو اور اس سے کہو کہ جیرالڈ تہہ خانے میں بے ہوش پڑا ہے۔ وہ اسے یہاں سے جہاں بھجوانا چاہے بھجوا دے۔“
عمران نے جیمز سے مخاطب ہو کر کہا تو جیمز نے اثبات میں سر ہلا دیا۔ عمران اور ٹائیگر کمرے میں آ گئے۔ کمرے میں آتے ہی انہیں تیز سیٹی کی آواز سنائی دی۔

”ٹرانسمیٹر کال ہے“..... ٹائیگر نے کہا تو عمران نے اثبات میں سر ہلا دیا۔ اس نے وارڈ روپ سے اپنا بیگ نکالا اور اس بیگ کے خفیہ خانے سے ایک جدید ساخت کا لانگ ریج ٹرانسمیٹر نکال کر اس کا ایک بٹن پریس کر کے اسے آن کر لیا۔

”ہیلو ہیلو۔ چیف کاننگ فرام پاکیشیا۔ ہیلو اور“..... ٹرانسمیٹر آن ہوتے ہی چیف ایکسٹو کی آواز سنائی دی۔
”یس۔ پرنس آف ڈھمپ انڈنگ یو۔ اور“..... عمران نے

کہا۔

”پرنس۔ تم کہاں ہو۔ اور“..... چیف نے پوچھا۔

”میں کابرن میں ہوں چیف۔ اور“..... عمران نے جواب دیا۔
عمران جس انداز میں بات کر رہا تھا اس سے دوسری طرف موجود بلک زیرو کو علم ہو گیا تھا کہ عمران کے ساتھ ٹائیگر ہے اس لئے وہ ایکسٹو کے مخصوص لہجے میں بات کر رہا تھا اور چونکہ یہ ٹرانسمیٹر سیف تھا اس لئے وہ نارل انداز میں بات کر رہا تھا۔

”تمہارے لئے ایک اہم اطلاع ہے۔ اور“..... چیف نے کہا۔

”کیسی اطلاع چیف۔ اور“..... عمران نے کہا۔

”تم جس کام کے لئے وہاں پہنچے ہو۔ اسی کام کو سرانجام دینے کے لئے بلغاریہ کا ڈی ایجنٹ میجر پرمود بھی ایکریمیا پہنچا ہوا ہے وہ بھی ہر قیمت پر بلیک ڈائننڈ حاصل کرنا چاہتا ہے۔ اور“..... ایکسٹو نے کہا تو عمران چونک پڑا۔

”اوہ۔ یہ سب آپ کو کیسے معلوم ہوا چیف اور میجر پرمود ایکریمیا میں کہاں ہے۔ اور“..... عمران نے حیرت بھرے لہجے میں کہا۔

”پاکیشیائی ملٹری انٹیلی جنس کا ایک وفد بلغاریہ کی دعوت پر وہاں گیا تھا۔ اس وفد کو آرمی سپیشل سیکشن کے چیف کرنل عالم حق نے بلغاریہ مدعو کیا تھا۔ بلغاریہ پاکیشیا کی ملٹری انٹیلی جنس کے طرز پر ایک سپیشل آرمی سیکشن بنانا چاہتا تھا جو ملک کو درپیش اندرونی و بیرونی خطرات کا مقابلہ کر سکے اور غیر ملکی دشمن عناصر کی بیخ کنی کر سکے۔ پاکیشیا ملٹری انٹیلی جنس کا وفد جس کی سربراہی کرنل احسن کر رہے تھے وہ کرنل عالم حق کے گہرے دوست ہیں۔ کرنل احسن نے جب ان سے ملاقات کی تو انہوں نے کرنل عالم حق کو پریشان اور الجھن میں پایا۔ ان کے اصرار پر کرنل عالم حق نے اپنے دل کا راز کرنل احسن کو بتا دیا۔ کرنل عالم حق ان دنوں برسوں پہلے بلغاریہ

کے میوزیم سے چوری ہونے والے بلیک ڈائمنڈ کی تلاش کا کام کر رہے تھے۔ انہوں نے اس سلسلے میں بے حد کام کیا تھا اور بہت سے ایسے کلیوز حاصل کئے تھے جن کے ذریعے وہ بلیک ڈائمنڈ تک پہنچ سکتے تھے لیکن پھر اچانک ان سے کیس لے کر کرنل ڈی کو ٹرانسفر کر دیا گیا۔ جس پر کرنل عالم حق کو شدید دھچکا لگا تھا۔ کرنل عالم ان آفیسروں میں سے تھے جو اپنے کسی بھی کام سے اس وقت تک پیچھے نہیں ہٹتے تھے جب تک وہ اس کام کو منطقی انجام تک نہ پہنچا دیں۔ یہ پہلا کیس تھا جو ان سے لے کر کرنل ڈی کو دے دیا گیا تھا۔ کرنل ڈی کی فورس میں کرنل عالم حق کے چند خاص آدمی بھی کام کر رہے تھے۔ کرنل ڈی نے ان سے معلومات حاصل کیں تو انہیں پتہ چل گیا کہ کرنل ڈی نے بلیک ڈائمنڈ کی تلاش کا کام میجر پرمود کو سونپ دیا ہے اور میجر پرمود نے بھی کمر کس لی ہے کہ وہ بلگارنیہ کے عظیم مفاد کے لئے بلیک ڈائمنڈ ضرور حاصل کرے گا چاہے وہ دنیا کے کسی بھی حصے میں کیوں نہ ہو۔ اس کے بعد کرنل عالم نے یہ بھی پتہ لگا لیا کہ میجر پرمود بلیک ڈائمنڈ کی تلاش کے لئے اپنے چند ساتھیوں کے ساتھ اکیرمیمیا روانہ ہو گیا ہے۔ اور ان کی اطلاع کے مطابق میجر پرمود اپنے ساتھیوں کے ہمراہ کارلینا کے شہر آرما میں موجود ہے۔ اور..... ایکسٹو نے تفصیل بتاتے ہوئے کہا۔

”تو کیا کرنل عالم حق کی رپورٹ کے مطابق بلیک ڈائمنڈ آرما

میں موجود ہے۔ اور..... عمران نے حیران ہوتے ہوئے کہا۔
 ”ہاں..... ایکسٹو نے کہا اور پھر ایکسٹو نے عمران کو وہ تفصیل بھی بتا دی جو کرنل ڈی نے ایک فائل کی شکل میں میجر پرمود کو دی تھی اور اس فائل میں بلیک ڈائمنڈ کو آخری بار آرما کے لارڈ شارمن نے ذاتی میوزیم میں دیکھا گیا تھا اور پھر کسی نے لارڈ شارمن کو ہلاک کر کے اس کے میوزیم سے بلیک ڈائمنڈ سمیت اس کی تمام دولت اڑا لی تھی۔ یہ ساری تفصیل جو کرنل ڈی نے میجر پرمود کو دی تھی کرنل عالم حق کی ہی بنائی ہوئی تھی۔

”بلگارنیہ کو اب اچانک بلیک ڈائمنڈ کی کیا ضرورت آن پڑی ہے جو یہ کیس کرنل ڈی کو دے دیا گیا ہے۔ اور..... عمران نے کہا اس کے لہجے میں بدستور حیرت تھی۔
 ”یہ بات ابھی معلوم نہیں ہو سکی ہے لیکن کرنل عالم حق کے کہنے کے مطابق اعلیٰ حکام اور فوجی قیادت ہر صورت میں اور جلد سے جلد بلیک ڈائمنڈ بلگارنیہ میں دیکھنا چاہتے ہیں۔ اور..... ایکسٹو نے کہا۔

”ہو سکتا ہے کہ انہیں بھی بلیک ڈائمنڈ کی اصل حقیقت کا علم ہو گیا ہو کہ وہ کس قدر اہمیت کا حامل ہے۔ اور..... عمران نے کہا۔
 ”ایسا ہی لگتا ہے۔ اور..... ایکسٹو نے کہا۔
 ”کرنل عالم حق نے کرنل احسن کو یہ باتیں دوست ہونے کے ناطے بتائی ہیں لیکن ان سب باتوں کا آپ کو کیسے علم ہوا ہے۔

اور“..... عمران نے کہا۔

”کرنل احسن دو روز پہلے بلگاریہ سے اپنا ٹرپ مکمل کر کے واپس آئے تھے۔ وہ میرے بھی دوستوں میں سے ہیں اور مجھے ایک سیکرٹ ایجنٹ کی حیثیت سے جانتے ہیں۔ وہ سمجھتے ہیں کہ میں کسی سیکرٹ ایجنسی کے لئے کام کرتا ہوں۔ آج صبح میں ایک ذاتی کام سے باہر نکلا تو راستے میں میری ان سے ملاقات ہو گئی اور پھر باتوں باتوں میں یہ ساری باتیں سامنے آ گئیں۔ بلیک ڈائمنڈ کی خاصیت جاننے کے لئے وہ بے حد پرتجسس ہیں۔ انہوں نے کرنل عالم حق سے بلیک ڈائمنڈ کے بارے میں پوچھنے کی بہت کوشش کی تھی لیکن کرنل عالم حق نے انہیں بلیک ڈائمنڈ کی اہمیت اور افادیت کے بارے میں کچھ نہیں بتایا تھا اس لئے انہوں نے باتوں باتوں میں مجھ سے بلیک ڈائمنڈ کے بارے میں پوچھ لیا کہ اس ڈائمنڈ میں ایسی کیا خاصیت ہے جسے حاصل کرنے کے لئے بلگاریہ کو حکومت پاگل ہو رہی ہے۔ اور“..... ایکسٹو نے کہا چونکہ بلیک ڈائمنڈ کو معلوم تھا کہ عمران اکیلا نہیں ہے اس لئے اس نے اپنا کوئی نام نہیں بتایا تھا کہ کرنل احسن اسے کس نام سے جانتے ہیں۔

”اگر میجر پرمود کو بلیک ڈائمنڈ کے لئے بھیجا گیا ہے تو پھر یہ انتہائی حساس معاملہ ہے ورنہ عام کینسرز میں اس طرح میجر پرمود کو آگے نہیں کیا جاتا اور میجر پرمود بھی چھوٹے موٹے کیس ہاتھ میں لینے سے گریز کرتا ہے۔ اور“..... عمران نے کہا۔

”ہاں۔ اس لئے تمہیں اب اور زیادہ تیز رفتاری سے کام کرنا ہو گا۔ اس سے پہلے کہ میجر پرمود بلیک ڈائمنڈ تک پہنچ جائے بلیک ڈائمنڈ تمہیں حاصل کر لینا چاہئے۔ اور“..... ایکسٹو نے کہا۔

”آپ بے فکر رہیں چیف۔ بلیک ڈائمنڈ پاکیشیا سے اڑایا گیا ہے اور اس ڈائمنڈ کی وجہ سے یہاں بارہ پاکیشیائیوں کا خون بھی بہایا گیا ہے اس لئے میں اس ڈائمنڈ کو حاصل کرنے کے لئے اپنی جان بھی لڑا دوں گا۔ بلیک ڈائمنڈ پر پاکیشیا کا حق ہے اور میں اسے ہر صورت میں حاصل کروں گا۔ میرے راستے میں میجر پرمود تو کیا کوئی بھی آیا تو میں اسے کسی بھی صورت میں بلیک ڈائمنڈ حاصل نہیں کرنے دوں گا۔ اور“..... عمران نے مضبوط لہجے میں کہا۔

”اوکے۔ تم اب کابرن سے نکلو اور فوری طور پر آرما پہنچ جاؤ اور لارڈ شارمن کے قاتلوں کو تلاش کرو جن کے پاس بلیک ڈائمنڈ ہے۔ اور“..... ایکسٹو نے حکمانہ لہجے میں کہا۔

”لیکن چیف۔ میری اطلاعات کے تحت بلیک ڈائمنڈ کراؤس کے ایک لارڈ کراسٹن کے پاس ہے جس کا ایک بڑا سینڈ کیٹ بھی ہے اور اسی نے تارن کے جاگیردار کے خاندان کو ہلاک کروا کر اس سے بلیک ڈائمنڈ حاصل کیا ہے اور میں اسی کے پیچھے لگا ہوا ہوں۔ اور“..... عمران نے کہا۔

”اگر بلیک ڈائمنڈ کراؤس میں لارڈ کراسٹن کے پاس ہے تو پھر میجر پرمود آرما میں کیا کر رہا ہے۔ اور“..... ایکسٹو نے کہا۔

”ہو سکتا ہے کہ اسے جو معلومات ملی ہوں وہ اسے آرما تک لے گئی ہوں۔ اور..... عمران نے کہا۔

”ہاں۔ ہو سکتا ہے۔ بہر حال تمہیں جو کرنا ہے جلد سے جلد کرو۔ بلیک ڈائمنڈ کسی بھی صورت میں میجر پرمود کے ہاتھ نہیں لگنا چاہئے۔ اور..... ایکسٹو نے کرخت لہجے میں کہا۔

”لیس چیف۔ اور..... عمران نے مؤدبانہ لہجے میں کہا تو ایکسٹو نے اور اینڈ آل کہہ کر رابطہ منقطع کر دیا۔

”اب ہمیں بلیک ڈائمنڈ کو حاصل کرنے کے لئے تیز رفتاری سے کام کرنا ہوگا۔ میجر پرمود ڈی ایجنٹ ہے وہ اپنی منزل تک پہنچنے کے لئے کچھ بھی کر سکتا ہے وہ اپنے راستے میں آنے والی ہر دیوار گرا کر آگے نکلنے کا عادی ہے اس لئے ہمیں اسے آگے بڑھنے کا کوئی موقع نہیں دینا چاہئے اور اس کے یہاں آنے سے پہلے بلیک ڈائمنڈ حاصل کرنا ہوگا“..... عمران نے کہا۔

”لیس باس“..... ٹائیگر نے جواب دیا جو خاموشی سے چیف اور عمران کی باتیں سن رہا تھا۔

”تم روگر کو کال کرو اور اس سے کہو کہ وہ کراؤس کے لئے ایک طیارہ چارٹرڈ کرائے۔ ہمیں فوری طور پر کراؤس پہنچنا ہے۔ اس سے کہنا کہ وہ اپنا اکاؤنٹ نمبر بتا دے اس کی توقع سے زیادہ معاوضہ اس کے بینک اکاؤنٹ میں ٹرانسفر کرا دیا جائے گا۔“ عمران نے کہا تو ٹائیگر نے اثبات میں سر ہلا دیا اور فون کا رسیور اٹھا کر روگر کو

کال کرنے لگا۔ عمران کے چہرے پر اب سنجیدگی کے تاثرات نمایاں تھے۔ میجر پرمود کا بلیک ڈائمنڈ کے معاملے میں کودنا کسی خطرے کی گھنٹی سے کم نہ تھا کیونکہ مستقبل میں بلیک ڈائمنڈ کے حصول کے دوران اس کا اور میجر پرمود کا ٹکراؤ یقینی امر تھا جس سے عمران ہر صورت بچنا چاہتا تھا کیونکہ وہ جانتا تھا کہ میجر پرمود کسی بھی صورت میں ہار ماننے والا انسان نہیں ہے۔ وہ اس سے بھی بلیک ڈائمنڈ چھیننے کی کوشش کر سکتا تھا اور بلیک ڈائمنڈ کے حصول کے لئے وہ کسی بھی حد تک جا سکتا تھا اور ایسا ہی عمران کے ساتھ تھا اگر میجر پرمود بلیک ڈائمنڈ کے سلسلے میں اس سے ٹکرانے کی کوشش کرتا تو وہ بھی میجر پرمود سے کسی بھی طرح شکست تسلیم نہیں کر سکتا تھا۔ میجر پرمود بلیک ڈائمنڈ کس مقصد کے لئے حاصل کرنا چاہتا تھا یہ بات عمران نہیں جانتا تھا لیکن عمران کو اس ڈائمنڈ کی بہر حال اپنے ملک کے لئے ضرورت تھی اس لئے وہ اسے کسی بھی قیمت پر حاصل کرنا چاہتا تھا اور اس کا اس نے حتمی فیصلہ کر لیا تھا کہ اگر اس کے راستے میں میجر پرمود نے بھی آنے کی کوشش کی تو وہ اسے کسی بھی صورت میں بلیک ڈائمنڈ حاصل نہیں کرنے دے گا۔ چاہے اس کے لئے اسے کچھ بھی کیوں نہ کرنا پڑے۔

میجر پرمود اور اس کے ساتھیوں کی نظریں آنے والے افراد کے ہاتھوں میں موجود مشین گنوں پر جمی ہوئی تھیں۔ جیسے ہی ان میں سے ایک آدمی نے فائر کیا اور ان سب کی انگلیاں مشین گنوں کی ٹریگروں پر دبیں، میجر پرمود اور اس کے ساتھیوں نے فوراً دائیں بائیں چھلانگیں لگا دیں۔ مسلح افراد کی مشین گنوں سے نکلنے والی گولیاں صوفوں اور دیوار پر پڑیں۔ اس سے پہلے کہ چاروں مسلح افراد مشین گنوں کے رخ میجر پرمود اور اس کے ساتھیوں کی طرف کرتے جو سائیڈوں میں گرتے ہی تیزی سے اٹھ کھڑے ہوئے تھے ان میں سے وائٹ شارک نے اپنے کوٹ کی جیب سے مشین پستل نکال لیا۔ اس سے پہلے کہ مشین گن بردار دوبارہ ان پر فائرنگ کرتے وائٹ شارک نے مشین پستل سے ان پر فائرنگ کر دی۔ اس نے فائرنگ کرتے ہوئے ہاتھ کو توس کی شکل میں حرکت دی تھی جس سے چاروں افراد ایک ساتھ گولیوں کا شکار بن کر وہیں

ڈھیر ہوتے چلے گئے۔ جیسے ہی چاروں مسلح افراد وائٹ شارک کی گولیوں کا شکار ہو کر گرے لائوش بجلی کی سی تیزی سے دروازے کی طرف دوڑا۔ باہر سے دوڑتے ہوئے قدموں کی آوازیں سنائی دے رہی تھیں۔ دروازے کے قریب آتے ہی اس نے دروازہ بند کیا اور اس لاک لگا دیا۔ ابھی اس نے دروازہ بند کر کے لاک لگایا ہی تھا کہ باہر سے کوئی پوری قوت سے دروازے سے ٹکرایا اور پھر باہر سے دروازہ بری طرح سے دھڑکھڑایا جانے لگا۔

”ہمیں یہاں سے فوراً نکلنا ہوگا“..... لیڈی بلیک نے اٹھتے ہوئے کہا۔

”لیکن کیسے۔ باہر نجانے کتنے مسلح افراد ہوں“..... وائٹ شارک نے کہا۔

”ہم عقبی کھڑکی کھول کر نکل جاتے ہیں“..... لیڈی بلیک نے میجر پرمود کی طرف دیکھتے ہوئے کہا۔

”اوکے۔ چلو“..... میجر پرمود نے کہا تو وہ تیزی سے کھڑکی کی طرف لپکے۔ کھڑکی کھلی ہوئی تھی۔ وائٹ شارک نے باہر جھانکا تو یہ دیکھ کر اس کی آنکھوں میں چمک آ گئی کہ باہر ایمرجنسی کے لئے ریٹنگ اور مودنگ سیڑھیاں لگی ہوئی تھیں۔ اس نے مشین پستل جیب میں ڈالا اور کھڑکی سے نکل کر ریٹنگ پر آ گیا۔ یہ دیکھ کر لیڈی بلیک بھی کھڑکی کے پاس آئی اور پھر وہ بھی اچھل کر باہر نکل گئی۔

”چلو لاٹوش آگے بڑھو“..... میجر پرمود نے لاٹوش سے مخاطب ہو کر کہا تو لاٹوش تیزی سے کھڑکی کی طرف لپکا۔ کھڑکی سے نکل کر وہ ریلنگ سے لگی ہوئی فولادی موونگ سیڑھیوں سے تیزی سے نیچے اترنے لگا۔ میجر پرمود نے آگے بڑھ کر وارڈروب کھولا اور اس میں سے ایک بریف کیس نکالا اور کھڑکی کی طرف بڑھ گیا۔

”اڑا دو۔ یہ دروازہ ہم سے اڑا دو فوراً“..... باہر سے چیخ ہوئی آواز سنائی دی تو میجر پرمود کو جیسے پر سے لگ گئے۔ وہ تیزی سے اچھل کر کھڑکی سے نکلا اور پھر سیڑھیاں اترتا چلا گیا۔ اس کے ساتھی سیڑھیاں اتر کر نیچے پہنچ گئے تھے۔ میجر پرمود ابھی چند سیڑھیاں ہی اتر رہا تھا کہ اسی لمحے پیچھے سے اسے زوردار دھماکے کی آواز سنائی دی۔ میجر پرمود نے چھلانگ لگائی اور پھر ہوا میں قلابازی کھاتے ہوئے پیروں کے بل زمین پر آ گیا۔

”چلو جلدی۔ انہوں نے دروازہ ہم سے اڑا دیا ہے“..... میجر پرمود نے تیز لہجے میں کہا اور وہ چاروں تیزی سے سائیڈ کی طرف بھاگتے چلے گئے۔ ابھی وہ کچھ ہی دور گئے ہوں گے کہ انہیں عقب سے فائرنگ کی آوازیں سنائی دیں۔ دشمن کھڑکی پر پہنچ گئے تھے اور انہوں نے ان چاروں کو بھاگتے دیکھ لیا تھا اس لئے وہ کھڑکی میں ہی کھڑے ان پر فائرنگ کرنا شروع ہو گئے تھے۔ فائرنگ کی آواز سنتے ہی ان سب نے زگ زگ انداز میں دوڑنا شروع کر دیا۔ ہوٹل کی عمارت کی سائیڈ آتے ہی وہ تیزی سے مڑ گئے۔

”وائٹ شارک۔ تم اپنا مشین پستل مجھے دے دو اور تم سب الگ الگ ہو جاؤ اور مختلف ہوٹلوں میں چلے جاؤ۔ اپنے ٹرانسمیٹر آن رکھنا میں کوئی سیف جگہ حاصل کر کے تمہیں کال کر کے بلا لوں گا“..... میجر پرمود نے تیز لہجے میں کہا تو ان تینوں نے اثبات میں سر ہلا دیئے۔ وائٹ شارک نے میجر پرمود کو اپنا مشین پستل دے دیا اور ساتھ ایک فاضل میگزین بھی۔ میجر پرمود نے انہیں الوداع کہا تو وہ تینوں الگ ہو کر تیزی سے مختلف گلیوں کی طرف بھاگتے چلے گئے۔ میجر پرمود ایک گلی سے گزر کر سائیڈ روڈ پر آیا اور پھر وہ اطمینان بھرے انداز میں چلتا ہوا سڑک کر اس کرتا ہوا دوسری طرف آ گیا۔ سامنے ایک خالی ٹیکسی دیکھ کر وہ تیزی سے اس کی طرف بڑھتا چلا گیا۔ اس نے ادھر ادھر دیکھا پھر وہ ٹیکسی کا پچھلا دروازہ کھول کر اندر بیٹھ گیا۔ ڈرائیور چونک کر اس کی طرف دیکھنے لگا۔

”وائٹ پلازہ چلو“..... میجر پرمود نے کہا تو ڈرائیور نے اثبات میں سر ہلایا اور اس نے ٹیکسی اشارت کی اور اسے آگے بڑھاتا لے گیا۔ میجر پرمود نے احتیاطاً پیچھے دیکھا لیکن اسے اپنے تعاقب میں کوئی آتا دکھائی نہ دیا تو وہ مطمئن ہو گیا۔ ٹیکسی سائیڈ روڈ سے گزرتی ہوئی مین روڈ پر پہنچ گئی۔ سڑک پر رش نہ تھا اس لئے ڈرائیور نے ٹیکسی کی رفتار بڑھا دی۔ ابھی وہ تھوڑی ہی دور گیا ہوگا کہ میجر پرمود کی نظر بیک ویو مرر پر پڑی۔ بیک ویو مرر میں اسے

سیاہ رنگ کی ایک کار دکھائی دی جو اسی رفتار سے دوڑی چلی آ رہی تھی جس رفتار سے ٹیکسی دوڑ رہی تھی۔

”یہ سیاہ کار مین روڈ پر آتے ہی ہمارے پیچھے لگ گئی تھی صاحب“..... ڈرائیور نے میجر پرمود سے مخاطب ہو کر کہا تو میجر پرمود چونک کر اس کی طرف دیکھنے لگا۔

”تمہیں کیسے معلوم ہوا کہ یہ کار ہمارے پیچھے آ رہی ہے“۔ میجر پرمود نے چونک کر کہا۔

”میں پہلے نارل رفتار سے ڈرائیور کر رہا تھا۔ مین روڈ پر آتے ہی میں نے رفتار بڑھا دی تھی۔ سیاہ کار بھی پہلے نارل انداز میں ہمارے پیچھے آ رہی تھی۔ جیسے ہی ٹیکسی کی رفتار بڑھی اس کی بھی رفتار بڑھ گئی اور سڑک خالی ہے۔ اگر سیاہ کار والے چاہیں تو مجھے اوروٹیک کر کے آگے نکل سکتے ہیں لیکن یہ جان بوجھ کر ہمارے پیچھے لگے ہوئے ہیں“..... ٹیکسی ڈرائیور نے جواب دیا۔

”خاصے عقلمند معلوم ہوتے ہو“..... میجر پرمود نے کہا۔

”ہمارا تو کام ہی یہی ہے صاحب۔ کون سی گاڑی ہمارے پیچھے ہے اور کون سی آگے ہمیں سب پر نظر رکھنی پڑتی ہے“..... ٹیکسی ڈرائیور نے دانت نکال کر کہا۔

”کیا نام ہے تمہارا“..... میجر پرمود نے پوچھا۔

”جی“..... ٹیکسی ڈرائیور نے کہا۔

”میرا نام رھوڑس ہے۔ میں بزنس مین ہوں۔ میرے ہاتھ میں

بریف کیس ہے۔ شاید یہ اس بریف کیس کو دیکھ کر میرے پیچھے آ رہے ہیں حالانکہ اس بریف کیس میں کچھ نہیں ہے“..... میجر پرمود نے کہا۔

”اوہ۔ تو کیا آپ کے خیال میں یہ لٹیرے ہیں جو آپ سے آپ کا بریف کیس چھیننا چاہتے ہیں“..... جی نے چونک کر کہا۔

”لگتا تو ایسا ہی ہے“..... میجر پرمود نے کہا۔

”نہیں صاحب۔ یہ لٹیرے نہیں ہیں۔ سیاہ کار پر سفید دائرے میں سیاہ رنگ کا راڈ بنا ہوا ہے۔ یہ بلیک راڈ گروپ کا خاص نشان ہے اور بلیک راڈ یہاں کا سب سے خطرناک اور طاقتور گروپ سمجھا جاتا ہے جو صرف ٹارگٹ کلنگ کے لئے حرکت میں آتا ہے“۔ جی نے کہا تو میجر پرمود نے ہونٹ سمجھنے لگے۔

”تو کیا یہ مجھے ہلاک کرنا چاہتے ہیں“..... میجر پرمود نے جان بوجھ کر تشویش زدہ لہجے میں کہا۔

”ہاں صاحب۔ جب انہیں کسی کو ٹارگٹ کرنا ہو تب ہی یہ باہر آتے ہیں ورنہ یہ ہمیشہ انڈر گراؤنڈ رہتے ہیں“..... جی نے جواب دیا۔

”لیکن میں نے ان کا کیا بگاڑا ہے جو یہ مجھے قتل کرنا چاہتے

ہیں“..... میجر پرمود نے کہا۔

”اس کے بارے میں آپ ہی بہتر جانتے ہوں گے صاحب۔

یہ گروپ ٹارگٹ کلنگ کرتا ہے یقیناً کسی نے آپ کو ہلاک کرنے

لئے اس گروپ کو ہار کیا ہوگا“..... جی نے کہا۔
 ”لیکن مجھے کوئی کیوں ہلاک کرائے گا۔ میں تو ایک سیدھا سادا
 اور شریف سا انسان ہوں“..... میجر پرمود نے کہا۔

”اس ملک میں سیدھے سادے اور شریف انسان ہی بے موت
 مرتے ہیں صاحب“..... جی نے ہنس کر کہا۔

”اگر ان کا مقصد مجھے ہلاک کرنے کا ہے تو پھر یہ اس طرح
 ہمارے پیچھے کیوں آرہے ہیں۔ ان کی کار ٹیکسی سے کہیں زیادہ
 تیز رفتار ہے۔ یہ آگے آ کر بھی تو ہم پر حملہ کر سکتے ہیں“..... میجر
 پرمود نے ہونٹ چباتے ہوئے کہا۔

”ہم شہر کے مین روڈ پر ہیں صاحب۔ اس سڑک پر ہر طرف
 سیکورٹی کیمرے لگے ہوئے ہیں۔ اگر انہوں نے آپ کو اس سڑک
 پر ٹارگٹ کرنے کی کوشش کی تو سیکورٹی کیمروں کی آنکھیں انہیں
 دیکھ لیں گی اس لئے یہ جان بوجھ کر ہمارے پیچھے ہیں تاکہ ہم جیسے
 ہی مین سڑک سے کسی دوسری سڑک پر جائیں تو انہیں ہم پر حملہ
 کرنے کا موقع مل سکے۔ جیسے ہی انہیں موقع ملے گا یہ تیزی سے
 ہمارے نزدیک پہنچ جائیں گے“..... جی نے کہا۔

”تو پھر تم ایسی ہی سڑکوں پر ٹیکسی دوڑاتے رہو جہاں سیکورٹی
 کیمرے لگے ہوئے ہوں“..... میجر پرمود نے کہا۔ اس کا انداز ایسا
 تھا جیسے وہ موت سے واقعی ڈر رہا ہو۔

”یہ سڑک متوازی ہے اور زیادہ سے زیادہ دس کلو میٹر تک

سیدھی جاتی ہے۔ آگے جاتے ہی سڑک چار اطراف میں مڑ جاتی
 ہے اور آگے موجود چاروں سڑکوں پر سیکورٹی کیمرے نصب نہیں
 ہیں۔ اس لئے ہم جیسے ہی کسی طرف مڑیں گے انہیں ہم پر حملے کا
 موقع مل جائے گا“..... جی نے کہا۔

”تو پھر ٹیکسی یہیں اسی سڑک پر کہیں روک دو تاکہ انہیں مجھ پر
 حملہ کرنے کا موقع ہی نہ مل سکے“..... میجر پرمود نے کہا۔

”اس سڑک پر گاڑی کھڑی کرنا جرم ہے صاحب۔ ہاں اگر
 گاڑی خراب ہو کر رک جائے تو دوسری بات ہے اور جن سیکورٹی
 کیمروں سے ہمیں مانیٹر کیا جا رہا ہے اس میں ایسے آلات لگے
 ہوئے ہیں جو مانیٹر کرنے والوں کو ہڑک پر دوڑتی ہوئی گاڑیوں کی
 رفتار کے ساتھ ساتھ گاڑیوں کی کنڈیشن کا بھی بتا دیتے ہیں کہ اس
 گاڑی میں کوئی خرابی ہے یا نہیں۔ اگر میں نے جان بوجھ کر ٹیکسی
 روکی تو یہاں فوراً ٹریفک وارڈن پہنچ جائیں گے اور پھر میری ٹیکسی
 ضبط کرنے کے ساتھ ساتھ مجھے بھی جرمانہ کر دیں گے۔ جس کے
 لئے مجھے بڑی رقم بھی دینی پڑے گی اور تین ماہ کی قید بھی بھگتنی
 پڑے گی۔ اس کی یہاں کوئی مافی نہیں ہے“..... جی نے کہا۔

”تو پھر کیا تم انہیں کسی طرح ڈاج دے کر نہیں نکل سکتے۔“
 میجر پرمود نے کہا۔

”میری ٹیکسی ٹو سلنڈر ہے جبکہ سیاہ کار فور سلنڈر ہے میں جتنی
 بھی تیزی دکھاؤں گا وہ پھر بھی ہم تک پہنچ جائیں گے“..... جی

نے کہا۔
”تو تمہیں مجھ سے زیادہ اپنی جان کا خطرہ ہے“..... میجر پرمود نے کہا۔

”نہیں۔ ایسی کوئی بات نہیں ہے۔ بلیک راڈ گروپ کی خاصیت ہے کہ انہیں جسے ٹارگٹ کرنا ہوتا ہے اسی کو کرتے ہیں۔ ٹارگٹ کے ساتھ اور کوئی بھی ہو وہ اسے کوئی نقصان نہیں پہنچاتے“..... جی نے جواب دیا۔

”لگتا ہے کہ تم بلیک راڈ کے بارے میں کافی زیادہ جانتے ہو“..... میجر پرمود نے کہا۔

”جی ہاں۔ میرا ایک بھائی اسی گروپ کے لئے کام کرتا تھا“..... جی نے جواب دیا۔

”تھا۔ کیا مطلب۔ کیا اب وہ بلیک راڈ گروپ کے لئے کام نہیں کرتا“..... میجر پرمود نے چونک کر کہا۔

”وہ ایک روڈ ایکسیڈنٹ میں ہلاک ہو گیا تھا“..... جی نے جواب دیتے ہوئے کہا۔

”اوہ۔ افسوس ہوا سن کر۔ یہ بتاؤ کہ کیا تم جانتے ہو کہ بلیک راڈ گروپ کا باس کون ہے“..... میجر پرمود نے پوچھا۔

”ہاں جانتا ہوں“..... جی نے کہا۔
”کون ہے وہ۔ کیا نام ہے اس کا“..... میجر پرمود نے دلچسپی سے پوچھا۔

”اس کا نام ڈیگر ہے جناب اور وہ ڈیگر کلب کا مالک اور جنرل میجر ہے“..... جی نے کہا۔
”کیا اب بھی وہ ڈیگر کلب میں ہو گا“..... میجر پرمود نے پوچھا۔

”جی ہاں۔ وہ اپنا زیادہ وقت اپنے کلب میں ہی گزارتا ہے“..... جی نے کہا۔

”اوکے۔ تو پھر تم مجھے ڈیگر کلب لے چلو“..... میجر پرمود نے کہا تو جی بری طرح چونک پڑا اور بیک ویو مرر میں آنکھیں پھاڑ پھاڑ کر اسے دیکھنے لگا۔

”کیا۔ کیا کہا آپ نے“..... جی نے ایسے لہجے میں کہا جیسے اسے میجر پرمود کی بات کی سمجھ ہی نہ آئی ہو۔

”میں ڈیگر سے ملنا چاہتا ہوں“..... میجر پرمود نے اطمینان بھرے لہجے میں کہا۔

”آپ کی طبیعت تو ٹھیک ہے۔ آپ جانتے ہیں کہ آپ کیا کہہ رہے ہیں“..... جی نے اسی طرح آنکھیں پھاڑتے ہوئے کہا۔

”ہاں جانتا ہوں“..... میجر پرمود نے مسکرا کر کہا۔

”جس آدمی نے آپ کو ٹارگٹ کرنے کے لئے اپنے آدمی آپ کے پیچھے لگائے ہیں آپ اسی ملنا چاہتے ہیں کیوں“..... جی نے اسی انداز میں کہا۔

”کیوں کا کیا مطلب ہے۔ میں ڈیگر سے مل کر اس سے پوچھنا چاہتا ہوں کہ وہ مجھے کیوں ہلاک کرانا چاہتا ہے اور اسے میری ہلاکت کے لئے کس نے ہار کیا ہے“..... میجر پرمود نے کہا۔

”ہونہ۔ آپ جیسے ہی ڈیگر کے پاس جائیں گے وہ آپ سے کوئی بات کئے بغیر ایک لمحے میں آپ کو گولی مار دے گا“..... جی نے سر جھٹکتے ہوئے کہا۔

”ہو سکتا ہے کہ اسے ہار کرنے والے نے جتنی دولت دی ہو میں اس سے زیادہ دولت دینے کا اس سے وعدہ کروں تو وہ میری جان بخش دے“..... میجر پرمود نے کہا۔

”نہیں۔ ایسا ممکن نہیں ہے“..... جی نے کہا۔

”کیوں ممکن نہیں ہے“..... میجر پرمود نے کہا۔

”ڈیگر ایک بار جس کی زندگی کا سودا طے کر لیتا ہے اسے اس کے انجام تک لازمی پہنچاتا ہے چاہے کوئی اپنی جان بچانے کے لئے اس کے سامنے ہیرے جواہرات کے ڈھیر ہی کیوں نہ لگا دے۔ وہ اصولوں کا پکا انسان ہے“..... جی نے کہا۔

”دولت بڑے بڑوں کو اصول بدلنے پر مجبور کر دیتی ہے۔ تم مجھے اس کے پاس لے چلو۔ میں خود ہی اس سے بات کر لوں گا۔ اگر مجھے اسی کی گولی سے مرنا ہے تو وہ میری قسمت ہوگی“..... میجر پرمود نے کہا۔

”ہونہ۔ آپ ڈیگر کے گرگوں سے بچ کر نکلیں گے تب ہی

اس تک پہنچ سکیں گے جناب۔ یہ گرگے موت کے گرگے ہیں جن سے بچنا ناممکن ہے“..... جی نے کہا۔

”ٹھیک ہے۔ تم ٹیکسی جس حد تک تیز چلا سکتے ہو چلاؤ اور کسی ایسی جگہ چلو جہاں سڑک خالی ہو“..... میجر پرمود نے سنجیدگی سے کہا۔

”کک کک۔ کیا مطلب“..... جی نے بوکھلا کر کہا۔

”تم جس بلیک راڈ کی بات کر رہے ہو میں دیکھنا چاہتا ہوں کہ ان میں کتنا دم ہے“..... میجر پرمود نے کہا۔

”ت۔ ت۔ تم۔ مم۔ مم۔ میرا مطلب ہے آپ ان سے لڑنے کا سوچ رہے ہیں“..... جی نے اسی طرح بوکھلائے ہوئے لہجے میں کہا۔

”ہاں۔ جب مرنا ہی ہے تو کیوں نہ میں دو چار کو اپنے ساتھ لے کر مروں۔ اس لئے میں ان کا مقابلہ کروں گا اگر انہوں نے مجھے شکار کر لیا تو ان کی قسمت ورنہ میری قسمت“..... میجر پرمود نے مسکرا کر کہا۔

”آپ کی قسمت۔ کک کک۔ کیا مطلب“..... جی نے اور زیادہ حیران ہوتے ہوئے کہا۔

”ورنہ میں ان کا شکار کروں گا اور ان سب کی لاشیں ڈیگر کے پاس لے جاؤں گا“..... میجر پرمود نے کہا۔

”لگتا ہے موت کے خوف نے آپ کے دماغ پر غلبہ پا لیا ہے

جو آپ ایسی بہکی بہکی باتیں کر رہے ہیں۔ یہ بلیک راڈ گروپ ہے جس کا ایک ایک فرد طاقت کا مجسمہ ہے جس کے سامنے بڑے بڑے سورا بھی نہیں ٹھہر سکتے..... جی نے ایک طویل سانس لیتے ہوئے کہا۔

”جیسے بے جان ہوتے ہیں۔ ان میں محض دکھاوے کی طاقت ہوتی ہے۔ تم فکر نہ کرو۔ جو میں کہہ رہا ہوں اس پر عمل کرو۔ پھر تم اپنی آنکھوں سے دیکھ لینا میں طاقت کے ان مجسموں کا غرور کیسے خاک میں ملاتا ہوں“..... میجر پرمود نے کہا۔

”آپ کو مرنے کا اتنا ہی شوق ہے تو میں کیا کہہ سکتا ہوں۔“ جی نے ایک طویل سانس لیتے ہوئے کہا تو میجر پرمود مسکرا کر خاموش ہو گیا۔ تھوڑی دور جاتے ہی انہیں چار اطراف میں سڑکیں مڑتی دکھائی دیں۔

”دکس طرف لے جاؤں ٹیکسی“..... جی نے میجر پرمود کی طرف دیکھتے ہوئے پوچھا۔

”مضافات کی طرف جانے والی سڑک پر لے چلو“..... میجر پرمود نے کہا تو جی نے ایک بار پھر اس کی طرف ہمدردانہ نظروں سے دیکھا اور پھر اس نے آگے جاتے ہی ٹیکسی دائیں طرف مڑنے والی پہلی سڑک کی طرف موڑ لی۔ اس سڑک پر مڑتے ہی اس نے ٹیکسی کی رفتار بڑھا دی۔ یہ سڑک واقعی خالی تھی اور آگے جاتے ہی سڑک کے دونوں اطراف درختوں کے جھنڈ دکھائی دے رہے تھے۔

”انہوں نے بھی کار اسی طرف موڑ لی ہے“..... جی نے بیک ویو مرر میں پیچھے آنے والی سیاہ کار دیکھتے ہوئے کہا۔

”آئے دو“..... میجر پرمود نے بے فکری سے کہا تو جی نے بے اختیار ہونٹ بھیجنے لے۔ ابھی وہ ٹیکسی لے کر درختوں کے جھنڈ کے قریب پہنچا ہی تھا کہ پیچھے آنے والی سیاہ کار کی رفتار یلکھت تیز ہوئی اور دیکھتے ہی دیکھتے وہ ٹیکسی کی سائیڈ میں آ گئی۔ میجر پرمود نے دیکھا کار کے شیشے کلڑ تھے۔ کلڑ شیشوں کی وجہ سے کار میں موجود افراد دکھائی نہیں دے رہے تھے۔ سیاہ کار تیزی سے سائیڈ سے نکلتی ہوئی ٹیکسی سے آگے گئی اور پھر آگے جاتے ہی سیاہ کار سڑک پر ترچھی ہوتی چلی گئی۔ سیاہ کار ترچھی ہوتے ہی ایک جھٹکے سے رک گئی اور جیسے ہی کار رکی کار کے چاروں دروازے ایک ساتھ کھلے اور چار لمبے ترنگے اور مضبوط جسموں والے نوجوان تیزی سے باہر آ گئے۔ ان کے ہاتھوں میں مشین گنیں تھیں۔

سیاہ کار رکتے دیکھ کر جی نے فوراً ٹیکسی کو بریک لگا دیئے۔ چونکہ اسے اچانک بریک لگانے پڑے تھے اس لئے ٹیکسی کے ٹائر نہ صرف احتجاجاً بری طرح سے چیخ اٹھے بلکہ رگڑ کھاتے ہوئے سڑک پر لمبی لکیریں بناتے چلے گئے۔ جی کا رنگ زرد ہو گیا تھا۔ سیاہ کار سے نکلنے والے مشین گن بردار واقعی انتہائی طاقتور، سفاک اور لڑاکا ناپ دکھائی دے رہے تھے۔ کار سے نکلنے ہی وہ کار کے پاس ٹیکسی کے سامنے تن کر کھڑے ہو گئے۔ ان کی آنکھوں پر سیاہ

چشمے تھے اور وہ ٹیکسی کی طرف دیکھ رہے تھے۔

”اب“..... جی نے ہکلا کر کہا۔

”تم نے کہا تھا کہ یہ تمہیں کوئی نقصان نہیں پہنچائیں گے تو تم کیوں ڈر رہے ہو“..... میجر پرمود نے کہا۔

”مجھے آپ کی فکر ہے جناب“..... جی نے خوف بھرے لہجے میں کہا۔

”میری فکر چھوڑ دو“..... میجر پرمود نے کہا۔ اسی لمحے ٹرانز ایٹ ہوئی اور سامنے موجود ایک مسلح آدمی کی مشین گن سے گولیاں نکل کر ٹیکسی کے اوپر سے گزرتی چلی گئیں۔

”اگر تم اپنی جان بچانا چاہتے ہو تو مسافر کو نیچے اتارو اور ٹیکسی لے کر یہاں سے واپس چلے جاؤ“..... ایک آدمی نے جی سے مخاطب ہو کر چیختے ہوئے کہا۔

”اب میں کیا کروں“..... جی نے ہکلا کر کہا۔

”وہی۔ جو یہ کہہ رہا ہے“..... میجر پرمود نے کہا اور پھر اس سے پہلے کہ جی کچھ کہتا میجر پرمود نے اپنی سائیڈ کا دروازہ کھولا اور اپنا بریف کیس اٹھا کر باہر آ گیا۔

”بریف کیس نیچے رکھو اور اپنے دونوں ہاتھ اوپر کرو“..... مسلح آدمی نے چیختے ہوئے کہا۔

”ہاتھ میں بریف کیس سمیت بھی اوپر اٹھا سکتا ہوں“..... میجر پرمود نے اطمینان بھرے لہجے میں کہا اور پھر اس نے بریف کیس

سمیت ہاتھ اوپر اٹھا لئے۔

”ہماری طرف بڑھو۔ خبردار۔ کوئی غلط حرکت کی تو گولیاں مار دی جائیں گی“..... اسی آدمی نے کڑکتے ہوئے کہا تو میجر پرمود آہستہ آہستہ قدم اٹھاتا ہوا ان کی طرف بڑھنے لگا۔ اسے آگے بڑھتے دیکھ کر جی نے ٹیکسی بیک کی اور پھر اسے موڑ کر تیزی سے وہاں سے نکلتا چلا گیا۔

”بس رک جاؤ“..... میجر پرمود کے قریب آتے ہی اس آدمی نے چیخ کر کہا تو میجر پرمود رک گیا۔

”کیا نام ہے تمہارا“..... اس آدمی نے میجر پرمود پر نظریں گاڑتے ہوئے کہا۔

”کیوں۔ تم کیوں پوچھ رہے ہو اور تم نے اس طرح مجھے کیوں روکا ہے“..... میجر پرمود نے سخت لہجے میں کہا۔

”کیا تم بنگارنوی ایجنٹ ہو“..... دوسرے مسلح آدمی نے میجر پرمود کی بات کا جواب دینے کی بجائے الٹا اس سے پوچھا۔

”بنگارنوی ایجنٹ۔ کیا مطلب“..... میجر پرمود نے حیرت بھرے لہجے میں کہا۔

”یہی ہے وہ۔ وقت ضائع مت کرو اور اسے ہلاک کر دو۔“

تیسرے آدمی نے چیختے ہوئے کہا اور ساتھ ہی انہوں نے مشین گنوں کے ٹریگروں پر انگلیوں کا دباؤ بڑھا دیا۔

”رکو۔ میں کچھ کہنا چاہتا ہوں“..... میجر پرمود نے چیخ کر کہا تو

ان کی انگلیاں رک گئیں۔

”کیا کہنا چاہتے ہو تم“..... پہلے مسلح آدمی نے کہا۔

”کہنا نہیں۔ میں کچھ دکھانا چاہتا ہوں“..... میجر پرمود نے کہا۔

”کیا دکھانا چاہتے ہو“..... اسی آدمی نے کہا۔

”میرے اس بریف کیس میں تمہارے لئے کچھ ہے“..... میجر

پرمود نے کہا اور پھر اس سے پہلے کہ مسلح افراد کچھ کہتے، میجر پرمود

نے بریف کیس ان کی طرف اس انداز میں ہوا میں اچھال دیا کہ

وہ کافی بلندی پر چلا گیا۔ ان چاروں کی نظریں بے اختیار بریف

کیس کی طرف اٹھ گئیں۔ میجر پرمود کو جیسے اسی موقع کا انتظار تھا۔

اس نے وائٹ شارک سے لیا ہوا مشین پستل جیب سے نکالا اور

پھر اس سے پہلے کہ وہ چاروں میجر پرمود کی طرف متوجہ ہوتے میجر

پرمود نے ان پر فائرنگ کر دی۔ تڑتڑاہٹ کے ساتھ ماحول تیز

انسانی چیخوں سے گونج اٹھا اور وہ چاروں اچھل اچھل کر کار سے

نکراتے ہوئے نیچے گرے اور ساکت ہوتے چلے گئے۔ میجر پرمود

نے ان میں سے ایک آدمی کی ٹانگوں پر گولیاں چلائی تھیں۔ اس

نے نیچے گرتے ہی مشین گن سیدھی کر کے میجر پرمود کو نشانہ بنانا

چاہا لیکن اسی لمحے میجر پرمود کی مشین پستل سے ایک بار پھر

تڑتڑاہٹ ہوئی اور اس آدمی کے ہاتھوں سے مشین گن نکلتی چلی

گئی۔ اسی لمحے ہوا میں اچھالا ہوا بریف کیس مسلح افراد کی کار کی

چھت پر آگرا۔ میجر پرمود اطمینان بھرے انداز میں آگے بڑھا۔

زخمی اسے تیز اور خونخوار نظروں سے گھور رہا تھا۔

”تت۔ تت۔ تم نے بریف کیس ہمیں ڈانج دینے کے لئے ہوا

میں اچھالا تھا“..... زخمی نے ہکلاتی ہوئی آواز میں کہا۔

”ظاہر ہے۔ اگر میں تمہارے سامنے مشین پستل نکالنے کی

کوشش کرتا تو کیا تم مجھے اس کا موقع دیتے“..... میجر پرمود نے

مسکرا کر کہا۔

”تم نے میرے ساتھیوں کو ہلاک کر کے اچھا نہیں کیا۔“ زخمی

نے ہونٹ بھینچتے ہوئے کہا۔ تکلیف کی وجہ سے اس کا چہرہ بری

طرح سے بگڑ گیا تھا۔

”مجھے ہلاک کرنے کا تم تو بہت اچھا کام کر رہے تھے۔“ میجر

پرمود نے منہ بنا کر کہا۔

”ہم حکم کے غلام ہیں۔ ہمیں تمہیں ہلاک کرنے کا ٹاسک دیا

گیا تھا“..... زخمی نے کہا۔

”کس نے دیا تھا یہ ٹاسک اور کیوں“..... میجر پرمود نے کہا۔

”یہ میں تمہیں نہیں بتا سکتا“..... زخمی نے کہا۔

”تمہارا نام کیا ہے“..... میجر پرمود نے پوچھا۔

”موت کا کوئی نام نہیں ہوتا“..... زخمی نے کہا۔

”کس کی میری یا تمہاری موت“..... میجر پرمود نے کہا۔

”جس کی بھی سمجھ لو“..... زخمی نے کہا۔ شدید زخمی ہونے کے

باوجود اس کی اکڑ میں کوئی فرق نہیں آیا تھا اور نہ ہی وہ میجر پرمود

کے سامنے خود کو بے بس محسوس کر رہا تھا۔

”مجھے معلوم ہے کہ تمہارا تعلق بلیک راڈ گروپ سے ہے اور مجھے ہلاک کرنے کے لئے تمہیں تمہارے پاس ڈیگر نے بھیجا ہے۔“ میجر پرمود نے کہا۔

”جب سب کچھ جانتے ہو تو پوچھ کیوں رہے ہو..... زخمی نے منہ بنا کر کہا۔

”میں صرف یہ جاننا چاہتا ہوں کہ ڈیگر کو میرے بارے میں کیا معلوم ہے اور اسے کیسے پتہ چلا کہ میں کہاں ٹھہرا ہوا ہوں اس کے علاوہ میں یہ بھی جاننا چاہتا ہوں کہ میری ہلاکت کے لئے اسے کس نے ہار کیا ہے.....“ میجر پرمود نے کہا۔

”ان سب باتوں کے جواب تمہیں ڈیگر دے سکتا ہے۔ میں نہیں..... زخمی نے کہا۔

”ٹھیک ہے۔ تو پھر مجھے ڈیگر کے پاس لے چلو.....“ میجر پرمود نے اطمینان بھرے لہجے میں کہا تو وہ بری طرح سے چونک پڑا۔

”سک کک۔ کیا مطلب۔ کیا تم خود موت کے منہ میں جانا چاہتے ہو..... زخمی نے حیرت زدہ لہجے میں کہا۔

”ایسا ہی سمجھ لو.....“ میجر پرمود نے کہا اور پھر اس نے آگے بڑھ کر زخمی کے سر پر ٹھوکر رسید کی۔ زخمی کے منہ سے ہلکی سی چیخ نکلی اور وہ ایک طرف گر گیا۔ میجر پرمود نے ایک آدمی کی قمیض پھاڑ کر

اس کی پٹی سی بنائی اور زخمی کی ٹانگ پر باندھنے لگا پھر اس نے کار کا عقبی دروازہ کھول کر زخمی کو سیٹ پر ڈال دیا۔

اس نے کار کا دروازہ بند کیا اور پھر وہ لاشوں کو باری باری اٹھا کر سڑک کی سائیڈ پر لے گیا۔ اس نے لاشیں درختوں کے پیچھے ڈالیں اور پھر واپس آ گیا۔ سڑک پر چاروں کی مشین گنیں گری ہوئی تھیں۔ میجر پرمود نے مشین گنیں اٹھا کر سائیڈ سیٹ پر رکھیں اور پھر اس نے کار کی چھت پر پڑا ہوا اپنا بریف کیس اٹھایا اور کار کی ڈرائیونگ سیٹ پر بیٹھ گیا۔ انکیشن میں چابی لگی ہوئی تھی اس نے کار سٹارٹ کی اور پھر وہ کار موڑ کر تیزی سے اس طرف بڑھتا چلا گیا جس طرف سے آیا تھا۔ شہر میں داخل ہوتے ہی وہ اس طرف بڑھ گیا جدھر ڈیگر کلب تھا۔ ڈیگر کلب کے بارے میں جی نے اسے بتا دیا تھا اور میجر پرمود نے یہاں آتے ہی شہر کا نقشہ دیکھ کر پہلے ہی اپنے دماغ میں بٹھا رکھا تھا اس لئے اسے کسی سے راستہ پوچھنے کی ضرورت پیش نہیں آ رہی تھی۔ تقریباً آدھے گھنٹے بعد وہ شہر سے ہٹ کر ایک ایسے علاقے میں داخل ہو رہا تھا جہاں کلبوں، بارز اور گیم رومز کی کثرت تھی۔ جگہ جگہ ان کے سائن بورڈ لگے ہوئے تھے اور سڑکوں پر عام آدمیوں کی جگہ غنڈے اور بد معاش ہی چلتے پھرتے دکھائی دے رہے تھے جن کے ہاتھوں میں مشین پستول، مشین گنیں اور ایسا ہی خطرناک اسلحہ دکھائی دے رہا تھا۔ یہاں اسلحے کی سرعام نمائش کی جا رہی تھی جیسے اس علاقے میں

ان کا ہی راج ہو اور یہاں قانون نام کی کوئی چیز نہ ہو۔

میجر پرمود اطمینان بھرے انداز میں کار دوڑاتا اور سائن بورڈ کو دیکھتا ہوا آگے بڑھا جا رہا تھا۔ ایک بڑی اور شاندار عمارت پر ڈیگر کلب کے الفاظ دیکھ کر اس نے کار موڑی اور کلب کے احاطے میں آ گیا۔ احاطے کی سائیڈ میں کار پارکنگ بنی ہوئی تھی جہاں کئی گاڑیاں موجود تھیں اور وہاں بھی مسلح افراد دکھائی دے رہے تھے۔ میجر پرمود کی کار دیکھ کر ان میں سے کسی نے اس کی طرف کوئی توجہ نہ دی تھی یہ کار انہی کے آدمیوں کی تھی اس لئے انہیں بھلا توجہ دینے کی کیا ضرورت تھی۔ میجر پرمود نے کار پارکنگ میں روکی اور پھر وہ کار کا دروازہ کھول کر کار سے باہر آ گیا۔ کار سے نکلتے ہی اس نے کار کا عقبی دروازہ کھولا اور اندر جھک کر اس نے زخمی آدمی کو اٹھایا جو اب بے ہوش ہو چکا تھا اور ایک جھٹکے سے اپنے کاندھے پر ڈال لیا۔ اس آدمی کو کاندھے پر ڈالتے ہی اس نے کار کا دروازہ بند کیا اور پھر وہ اسے اٹھائے پارکنگ سے باہر چل پڑا۔ پارکنگ سے باہر نکلتے ہوئے اس نے جیب سے مشین پستل نکال کر ہاتھ میں لے لیا تھا۔ اس کے کاندھے پر بے ہوش اور زخمی آدمی کو دیکھ کر وہاں موجود بد معاش چونک پڑے تھے۔

”ارے۔ یہ تو جیگر ہے۔ کیا ہوا ہے اسے“..... ایک بد معاش نے میجر پرمود کے کاندھے پر پڑے آدمی کو دیکھتے ہوئے حیرت بھرے لہجے میں کہا۔

”اسے گولیاں ماری گئی ہیں“..... میجر پرمود نے قدم روکے بغیر کہا۔

”کس نے ماری ہیں اسے گولیاں اور تم اسے یہاں کیوں لائے ہو کسی ہسپتال میں کیوں نہیں لے گئے۔ اس کا تو ابھی تک خون بہہ رہا ہے“..... اس بد معاش نے اسی طرح پریشانی کے عالم میں کہا۔

”باس ڈیگر نے اسے اسی حالت میں اپنے پاس لانے کا کہا ہے مجھے“..... میجر پرمود نے کہا۔

”باس نے لیکن.....“ اس آدمی نے کہا چاہا۔

”لیکن کا جواب باس سے پوچھو“..... میجر پرمود نے کرخت لہجے میں کہا اور برآمدے سے ہوتا ہوا کلب کے مین ڈور کی طرف بڑھتا چلا گیا۔ کلب کے ہال میں کافی افراد تھے جو شراب اور منشیات کا آزادانہ استعمال کر رہے تھے۔ ہال شراب اور منشیات کی بو سے رچا ہوا تھا۔ وہاں موجود افراد میجر پرمود اور اس کے کاندھے پر پڑے جیگر کو دیکھ کر چونک پڑے تھے۔ میجر پرمود ان کی پرواہ کئے بغیر کاؤنٹر کی طرف بڑھ گیا جہاں ایک کاؤنٹر گرل موجود تھی۔

”ڈیگر کا آفس کہاں ہے۔ جلدی بتاؤ۔ یہ مر رہا ہے“..... میجر پرمود نے کڑک دار لہجے میں کہا۔

”اوپر گیلری میں چلے جاؤ۔ باس کا آفس پہلے کمرے میں ہے“..... کاؤنٹر گرل نے بوکھلا کر کہا تو میجر پرمود سر ہلا کر تیزی سے سائیڈ سے بل کھاتی سیڑھیوں کی طرف بڑھتا چلا گیا۔ اوپر پہنچتے

ہی وہ پہلے کمرے کے دروازہ کی طرف بڑھا۔ دروازے کے پاس دو مسلح غنڈے کھڑے تھے۔ میجر پرمود اور اس کے کاندھے پر زخمی جیگر کو دیکھ کر وہ چونک پڑے اور انہوں نے ہاتھوں میں پکڑی ہوئی مشین گنیں سیدھی کر لیں۔

”رک جاؤ۔ خبردار آگے آنے کی کوشش نہ کرنا“..... ایک بد معاش نے چیختے ہوئے کہا۔ دوسرے لمحے ماحول تڑتا ہٹ اور انسانی چیخوں سے گونج اٹھا۔ میجر پرمود نے اس کی بات سنتے ہی مشین پٹل سے ان دونوں پر فائرنگ کر دی تھی۔ وہ دونوں چیختے ہوئے لٹو کی طرح گھوم کر فرش پر گرے اور ساکت ہو گئے۔ اس سے پہلے کہ فائرنگ اور چیخوں کی آوازیں سن کر کوئی اور بد معاش اوپر آتا میجر پرمود نے دروازے کے سامنے آ کر پوری قوت سے اس پر لات مار دی۔ دروازہ اندر سے لاکڈ نہیں تھا۔ لات پڑتے ہی دروازہ زور دار دھماکے سے کھل گیا اور دروازہ کھلتے ہی میجر پرمود اچھل کر اندر داخل ہو گیا۔

یہ خوبصورت ساز و سامان سے سجا ہوا دفتر تھا جو خاصا وسیع تھا۔ سامنے ایک بڑی سی میز تھی جس کے پیچھے ایک لمبا تڑنگا اور گنبے سر والا سیاہ فام نوجوان جس کا جسم انتہائی مضبوط اور کسرتی دکھائی دے رہا تھا بیٹھا ہوا تھا۔ وہ ایک فائل پر جھکا ہوا تھا۔ دھماکے سے دروازہ کھلنے کی آواز سن کر وہ چونک پڑا۔

”یہ۔ یہ۔ یہ۔ کیا مطلب۔ کون ہو تم“..... سیاہ فام نے میجر

پرمود کو اس طرح آفس میں داخل ہوتے دیکھ کر ایک جھٹکے سے اٹھ کر کھڑے ہوتے ہوئے کہا۔ میجر پرمود نے اس کی بات کا جواب دینے کی بجائے کاندھے سے جیگر کو اتار کر اس کی میز پر اچھال دیا۔ بے ہوش جیگر میز پر گرا اور میز پر پڑا ہوا سامان بکھیرتا ہوا میز کی دوسری طرف جا گرا۔ سیاہ فام نوجوان بوکھلا کر کرسی سمیت پیچھے گرتا گیا تھا ورنہ بے ہوش جیگر اس سے ٹکراتا اور وہ کرسی سمیت الٹ جاتا۔

میجر پرمود مڑا اور اس نے دروازہ بند کر کے اسے اندر سے لاکڈ کر دیا اور پھر وہ پلٹ کر تیز چلتا ہوا سیاہ فام کے پاس آ گیا۔ سیاہ فام نوجوان آنکھیں پھاڑ پھاڑ کر اس کی طرف دیکھ رہا تھا۔ اسے اپنی طرف آتے دیکھ کر سیاہ فام نے بھڑک کر اپنی میز کی دراز کی طرف ہاتھ بڑھایا لیکن اس سے پہلے کہ وہ دراز کھولتا اچانک کمرہ فائرنگ کی آوازوں سے گونج اٹھا اور گولیاں سیاہ فام نوجوان کے سر کے قریب سے گزرتی چلی گئیں۔

”خبردار! اگر حرکت کی تو کھوپڑی اڑا دوں گا“..... میجر پرمود نے کراخت اور انتہائی سخت لہجے میں کہا تو نوجوان فوراً سیدھا ہو گیا۔ اس کے چہرے پر خوف کے ساتھ الجھن کے سائے لہرانا شروع ہو گئے تھے۔

”کون ہو تم اور تمہیں ڈیگر کے آفس میں اس طرح آنے کی جرات کیسے ہوئی ہے“..... نوجوان نے غصیلے لہجے میں کہا۔

”تمہارے ہر سوال کا جواب ملے گا۔ میز کے پیچھے سے نکلو اور یہاں صوفے پر آ کر بیٹھ جاؤ“..... میجر پرمود نے اسی انداز میں کہا۔

”لیکن.....“ نوجوان جس کا نام ڈیگر تھا، نے کہنا چاہا اسی لمحے ایک اور فائر ہوا اور اس بار گولی ڈیگر کے کان کے پاس سے گزر گئی۔ اس بار ڈیگر کا رنگ زرد پڑ گیا۔

”اب میرے حکم کی تعمیل نہ کی تو گن سے نکلے والی گولی تمہارے سر میں گھس جائے گی“..... میجر پرمود نے سرد لہجے میں کہا تو ڈیگر فوراً میز کے پیچھے سے نکلا اور سائیڈ میں پڑے ہوئے صوفوں کے پاس آ گیا۔ میجر پرمود نے مشین پستل کا رخ اس کی طرف کر رکھا تھا۔

”بیٹھو“..... میجر پرمود نے کہا تو ڈیگر اسے کھا جانے والی نظروں سے گھورتا ہوا ایک صوفے پر بیٹھ گیا۔

”گڈ۔ اسی طرح تعاون کرو گے تو اپنی زندگی بچا لو گے ورنہ.....“ میجر پرمود نے اس کے سامنے دوسرے صوفے پر بیٹھتے ہوئے کہا۔

”کون ہو تم“..... ڈیگر نے اسے گھورتے ہوئے کہا۔
 ”وہی جس کو ہٹ کرنے کے لئے تم نے ٹارگٹ کلرز بھیجے تھے“..... میجر پرمود نے اطمینان بھرے لہجے میں کہا تو ڈیگر یکنخت اچھل پڑا۔

”علی عمران۔ تم۔ علی عمران ہو“..... ڈیگر نے کہا اور عمران کا نام سن کر میجر پرمود بری طرح سے چونک پڑا۔

”عمران۔ کیا مطلب“..... میجر پرمود نے چونک کر کہا۔
 ”اوہ۔ نہیں تم علی عمران کیسے ہو سکتے ہو۔ وہ تو کابرن میں ہے۔ اس کا مطلب ہے کہ تم بگاڑی ایجنٹ میجر پرمود یا اس کے کوئی ساتھی ہو“..... ڈیگر نے کہا تو میجر پرمود نے بے اختیار ہونٹ بھیج لئے۔

”تو عمران بھی یہاں موجود ہے۔ وہ یہاں کس لئے آیا ہے۔“
 میجر پرمود نے ہونٹ چباتے ہوئے کہا۔

”کون عمران۔ میں کسی عمران کو نہیں جانتا“..... ڈیگر نے کہا۔
 ”میجر پرمود اور اس کے ساتھیوں کو تو جانتے ہو“..... میجر پرمود نے غرا کر کہا تو ڈیگر خاموش ہو گیا۔

”میں نے جیگر کے ساتھیوں کو تو ہلاک کر دیا ہے اور جیگر کو شدید زخمی حالت میں یہاں لا پھینکا ہے۔ اگر اپنی اور اس کی جان بچانا چاہتے ہو تو جو پوچھوں سچ بتا دو ورنہ تمہیں ہلاک کرنے میں مجھے کوئی ہچکچاہٹ نہیں ہوگی“..... میجر پرمود نے انتہائی سرد لہجے میں کہا۔

”کیا پوچھنا چاہتے ہو“..... ڈیگر نے غصے سے ہونٹ چباتے ہوئے کہا۔ میجر پرمود کے ہاتھ میں موجود مشین پستل دیکھ کر وہ خوفزدہ ضرور تھا لیکن وہ خود کو نائل رکھنے کی کوشش کر رہا تھا۔

”مجھے اور میرے ساتھیوں کو ہلاک کرنے کا ٹاسک تمہیں کس نے دیا تھا“..... میجر پرمود نے کہا۔

”ہونہ۔ تم کیا سمجھتے ہو۔ تم پوچھو گے اور میں تمہیں بتا دوں گا“..... ڈیگر نے سر جھٹکتے ہوئے کہا اسی لمحے اس کے حلق سے ایک زوردار چیخ نکلی اور وہ سائیڈ کے بل جھک گیا۔ میجر پرمود نے اس کے کاندھے پر فائر کر دیا تھا۔

”یہ۔ یہ۔ یہ تم کیا کر رہے ہو نانسس“..... ڈیگر نے حلق کے بل چیختے ہوئے کہا۔

”اب اگر تم میری کسی بات کا جواب نہیں دو گے میں اسی طرح تم پر گولیاں برساتا رہوں گا۔ یہ یاد رکھنا کہ میرا نشانہ کبھی نہیں چوکتا۔ میں یہاں بیٹھے بیٹھے تمہارے دونوں کان۔ ناک اور کھوپڑی اڑا سکتا ہوں“..... میجر پرمود نے سرد لہجے میں کہا۔

”تم بلیک راڈ کے چیف کے آفس میں ہو نانسس۔ تم یہاں سے بچ کر نہیں جا سکو گے“..... ڈیگر نے کہا۔

”یہ میں بعد میں دیکھوں گا کہ میں یہاں سے جا سکتا ہوں یا نہیں۔ فی الحال تم اپنی فکر کرو“..... میجر پرمود نے کہا اور اس پر ایک اور گولی داغ دی۔ اس بار میجر پرمود نے فائر کر کے ڈیگر کے دائیں کان کی لو اڑا دی تھی۔ ڈیگر حلق کے بل چیخنا شروع ہو گیا تھا۔

”بولو۔ جلدی بولو۔ ورنہ.....“ میجر پرمود نے کہا اور فائر کر کے

اس کے دوسرے کان کی لو بھی اڑا دی۔ ڈیگر کے کاندھے خون سے تر ہوتے جا رہے تھے۔ وہ دونوں ہاتھ کانوں پر رکھے خون روکنے کی کوشش کر رہا تھا لیکن خون اس کی انگلیوں سے نکل کر اس کے ہاتھوں پر پھیلتا جا رہا تھا۔

”بولتے ہو یا میں تمہارے جسم کے ہر حصے میں گولی اتار دوں۔ بولو“..... میجر پرمود نے غصیلے لہجے میں کہا۔

”بب۔ بب۔ بتاتا ہوں۔ بتاتا ہوں“..... ڈیگر نے خوف بھرے لہجے میں کہا۔ میجر پرمود جس طرح اس پر فائرنگ کر رہا تھا اور اس کی آنکھوں میں جو سفاکی نظر آرہی تھی وہ دیکھ کر ڈیگر کے اوسان خطا ہو گئے تھے اور اس کے جسم میں خوف سے لرزش طاری ہو گئی تھی۔

”بولو“..... میجر پرمود نے کہا ساتھ ہی وہ تیزی سے اٹھ کر سائیڈ میں ہو گیا۔ ڈیگر نے بولنے کی بجائے اچانک اچھل کر اس پر حملہ کر دیا تھا۔ اس نے اٹھ کر میجر پرمود پر چھلانگ لگا کر اس کے سینے پر زوردار سر کی ٹکر مارنے کی کوشش کی تھی۔ میجر پرمود پہلے سے ہی اس کے لئے تیار تھا۔ وہ جیسے ہی ہٹا، ڈیگر ٹھیک اس جگہ گرا جہاں میجر پرمود بیٹھا ہوا تھا۔ اس سے پہلے کہ وہ سیدھا ہوتا میجر پرمود کی ٹانگ چلی اور ڈیگر کا جسم ہوا میں اٹھا اور رول ہوتا ہوا سائیڈ میں جا گرا۔ اس سے پہلے کہ وہ اٹھتا میجر پرمود اچھل کر اس کے قریب پہنچ گیا۔ ڈیگر نے بھڑک کر اس کی ٹانگ پکڑنے کی

کوشش کی لیکن میجر پرمود نے اس کے سر پر زور دار ٹھوکر ماری تو ڈیگر چیخ کر رہ گیا۔ میجر پرمود نے آگے بڑھ کر اس کی گردن پر ٹانگ رکھی اور پھر اس سے پہلے کہ ڈیگر کچھ سمجھتا، میجر پرمود نے اس کی گردن پر بوٹ کی نوک رکھ کر اسے تیزی سے موڑ لیا۔ ڈیگر کے حلق سے چیخ نکلی اور اس کا دوہرا ہوتا ہوا جسم یلخت سیدھا ہو گیا۔ میجر پرمود نے بوٹ کی نوک سے اس کی گردن کی ایک خاص رگ کو موڑ کر دبا دیا تھا جس سے ڈیگر ماہی بے آب کی طرح تڑپنے لگا تھا۔

”بس۔ بس کرو۔ فارگاڈ سیک۔ یہ انتہائی خوفناک عذاب ہے۔“
 بس کرو۔ میں یہ عذاب برداشت نہیں کر سکتا..... ڈیگر نے حلق کے بل چیختے ہوئے کہا۔

”مجھے جواب چاہئے ڈیگر۔ جب تک تمہاری زبان نہیں کھلے گی میں تمہیں اسی طرح خوفناک عذابوں سے دوچار کرتا رہوں گا۔ بولو۔ جواب دو..... میجر پرمود نے غراہٹ بھرے لہجے میں کہا۔

”بب۔ بب۔ بتاتا ہوں۔ پلیز رک جاؤ۔ فارگاڈ سیک۔“ ڈیگر نے اسی طرح سے چیختے ہوئے کہا تو میجر پرمود نے اس کی گردن پر دباؤ قدرے کم کر دیا۔ ڈیگر کا چہرہ تکلیف کی شدت سے بری طرح سے مسخ ہو گیا تھا۔

”وہ وہ۔ وہ..... ڈیگر نے ہڈیانی انداز میں کہا۔
 ”وہ وہ نہیں۔ مجھے بتاؤ۔ مجھے اور میرے ساتھیوں کو ہلاک

کرنے کے لئے بلیک راڈ گروپ کو کس نے ہار کیا تھا۔ بولو۔
 ”ورنہ..... میجر پرمود نے انتہائی سخت لہجے میں کہا۔

”وہ۔ وہ کانڈا کا ریڈ ڈان ہے۔ میرا دوست ریڈ ڈان۔“ ڈیگر نے خوف بھرے لہجے میں کہا۔

”کانڈا کا ریڈ ڈان۔ کیا مطلب۔ اسے مجھ سے کیا دشمنی ہے جو اس نے تمہیں یہاں مجھے ہلاک کرنے کا ٹاسک دیا ہے۔“ میجر پرمود نے حیران ہوتے ہوئے کہا۔

”میں نہیں جانتا۔ اس نے میرے اکاؤنٹ میں میجر پرمود گروپ اور عمران اور اس کے ایک ساتھی کو ہلاک کرنے کے لئے بھاری معاوضہ ٹرانسفر کرایا تھا اور بلیک راڈ گروپ کا مقصد دولت حاصل کرنا ہوتا ہے۔ اس گروپ کے نزدیک یہ اہمیت نہیں ہے کہ کسے ہلاک کرانے کا ٹاسک دیا جا رہا ہے اور کیوں..... ڈیگر نے کہا۔

”کانڈا میں کہاں رہتا ہے ریڈ ڈان..... میجر پرمود نے پوچھا۔

”میں اس کا پتہ نہیں جانتا۔ میری اس سے فون پر بات ہوتی ہے اور وہی مجھ سے فون پر رابطہ کرتا ہے۔ مجھے ٹاسک دیتا ہے اور میرے اکاؤنٹ میں معاوضہ جمع کرا دیتا ہے اور معاوضہ ملتے ہی میں اپنا کام شروع کر دیتا ہوں..... ڈیگر نے جواب دیتے ہوئے کہا۔

”اس کا فون نمبر کیا ہے“..... میجر پرمود نے کہا۔
 ”میرے پاس اس کا کوئی فون نمبر نہیں ہے۔ میں نے بتایا تو ہے کہ ضرورت کے وقت وہ خود مجھ سے رابطہ کرتا ہے“..... ڈیگر نے کہا۔
 ”تمہارے فون سیٹ پر سی ایل آئی تو ہوگی۔ اس پر نمبر نہیں آتا کہ کہاں سے کال کی جا رہی ہے“..... میجر پرمود نے کہا۔
 ”نہیں۔ اس کا نمبر ہمیشہ اُن نان ہوتا ہے۔ سی ایل آئی پر اس کا نمبر شو نہیں ہوتا“..... ڈیگر نے کہا۔
 ”کب آئی تھی اس کی کال“..... میجر پرمود نے پوچھا۔
 ”آج صبح“..... ڈیگر نے جواب دیا۔
 ”کس ٹائم“..... میجر پرمود نے پوچھا۔
 ”صبح دس بجے کا وقت تھا شاید“..... ڈیگر نے کہا۔
 ”دوبارہ اس نے کب کال کرنے کا کہا تھا“..... میجر پرمود نے کہا۔
 ”میں نے اس سے سات دن کا وقت لیا تھا کہ سات دن کے اندر تمہیں اور تمہارے ساتھیوں اور کابرن میں موجود عمران اور اس کے ساتھی کو بھی ہلاک کر دوں گا“..... ڈیگر نے کہا۔
 ”عمران کے بارے میں تمہیں کیا بتایا گیا ہے۔ وہ کابرن میں کیا کر رہا ہے“..... میجر پرمود نے پوچھا۔
 ”مجھے کچھ نہیں معلوم۔ مجھے بس یہی بتایا گیا تھا کہ تم کارلینا

کے شہر آرمیا میں ہو اور عمران اپنے ایک ساتھی کے ساتھ کابرن میں موجود ہے اور بس“..... ڈیگر نے کہا۔
 ”تمہیں یہ کیسے معلوم ہوا تھا کہ میں اور میرے ساتھی ہوٹل ڈیلکس میں ہیں اور کن حلیوں میں ہیں“..... میجر پرمود نے کہا۔
 ”تمہارے اور تمہارے ساتھیوں کے بارے میں ساری معلومات مجھے ریڈ ڈان نے ہی دی تھی۔ اس کے علاوہ ریڈ ڈان نے پیشل کوریئر سے مجھے ایک سائنسی ڈیوائس بھی بھجوائی تھی۔ اس ڈیوائس کے ذریعے میرے آدمی تمہارا اور تمہارے ساتھیوں کا آسانی سے پتہ لگا سکتے تھے۔ تم اور تمہارے ساتھی جہاں بھی جاتے ریڈ ڈان کی بھیجی ہوئی ڈیوائس سے تمہارا پتہ چل سکتا تھا اور بلیک راڈ تم سب پر مسلسل حملہ کر سکتا تھا جب تک تم سب ہٹ نہ کر دیے جاتے“..... ڈیگر نے کہا تو میجر پرمود نے ہونٹ بھیجنے لگے۔
 ”کہاں ہے وہ ڈیوائس“..... میجر پرمود نے پوچھا۔
 ”وہ میں نے جیگر کو دے دی تھی تاکہ تمہیں اور تمہارے ساتھیوں کو یہ آسانی سے ٹریس کر سکے“..... ڈیگر نے کہا۔
 ”اور عمران اور اس کے ساتھی کو بھی اسی ڈیوائس سے ٹریس کرنا تھا“..... میجر پرمود نے کہا۔
 ”نہیں۔ دو ڈیوائسز بھیجی گئی تھی ایک تمہیں اور تمہارے ساتھیوں کو ٹریس کرنے کے لئے اور دوسری عمران اور اس کے ساتھی کو تلاش کرنے کے لئے“..... ڈیگر نے کہا۔

”دوسری ڈیوائس کہاں ہے“..... میجر پرمود نے پوچھا۔

”وہ میں نے اپنے دوسرے گروپ کے انچارج رابن کو دے دی تھی تاکہ وہ عمران کو سرچ کر کے اس کا اور اس کے ساتھی کا خاتمہ کر سکے“..... ڈیگر نے جواب دیا۔

”ہونہ۔ تو ان ڈیوائسز سے ہم پر نظر رکھی جا رہی ہے“..... میجر پرمود نے ہونٹ بھیجنے ہوئے کہا۔

”ہاں“..... ڈیگر نے کہا۔ میجر پرمود اس سے سوال پوچھ رہا تھا جس کے جواب ڈیگر شرافت کے ساتھ دے رہا تھا۔ وہ شاید گردن کی رگ دبنے کی تکلیف سے انتہائی خوفزدہ ہو چکا تھا اور اس میں مزید تکلیف سننے کی ہمت نہیں تھی اس لئے اس نے میجر پرمود کے ہر سوال کا صحیح صحیح جواب دے دیا تھا۔ میجر پرمود کو اس سے ایسی کوئی معلومات نہیں ملی تھیں جس کا فائدہ اٹھا کر وہ بلیک ڈائمنڈ تک پہنچ سکتا ہو۔ ڈیگر نے جس ریڈ ڈان کے بارے میں اسے بتایا تھا اس کے بارے میں صرف اتنا پتہ چلا تھا کہ اس کا تعلق کانڈا سے ہے۔ وہ اس کا پتہ ٹھکانہ نہیں جانتا تھا اور نہ ہی اس کے پاس ریڈ ڈان کا کوئی رابطہ نمبر تھا۔ ڈیگر کا ٹارگٹ کلرز کا بڑا میٹ ورک تھا۔ اگر ڈیگر کو زندہ چھوڑ دیا جاتا تو وہ ان کے پیچھے مزید آدمی لگا سکتا تھا اس لئے میجر پرمود اسے زندہ چھوڑ کر کوئی رسک نہیں لینا چاہتا تھا۔ اس نے ڈیگر سے ساری معلومات حاصل کیں اور پھر اس نے ڈیگر کو گولیاں مار کر ہلاک کر دیا۔ ڈیگر کو ہلاک کرنے کے بعد اس

نے میز کی دوسری طرف بے ہوش پڑے ہوئے جیگر کی جیبوں کی تلاشی لی تو اسے جیگر کی ایک جیب سے کمپیوٹرائزڈ ٹیبلٹ جیسی ڈیوائس مل گئی۔ اس ڈیوائس کو دیکھتے ہی میجر پرمود سمجھ گیا کہ اسے اور اس کے ساتھیوں اور عمران اور اس کے ساتھی کو کیسے ٹریک کیا جا رہا تھا۔ میجر پرمود نے ٹیبلٹ جیب میں ڈالا پھر اس نے کوٹ کی اندرونی جیب سے ایک چھوٹا سا سپرے کین نکالا اور پھر اس نے ڈیگر کی لاش پر اس کے لباس کے ان حصوں پر سپرے کرنا شروع کر دیا جو اس کے خون سے بھرا ہوا تھا۔ سپرے پڑتے ہی ڈیگر کے لباس پر لگا ہوا خون بھاپ بن کر غائب ہوتا چلا گیا۔ جب ڈیگر کا لباس صاف ہو گیا تو میجر پرمود نے اطمینان بھرے انداز میں اپنا اور اس کا لباس اتارا اور اس کا لباس خود پہن لیا جبکہ اپنا لباس ڈیگر کی لاش کو پہنا دیا۔ اس کے بعد میجر پرمود نے ڈیگر کی لاش اٹھا کر صوفے پر بٹھائی اور کوٹ کی اندرونی جیب سے چھوٹی سی میک اپ کٹ نکالی اور ڈیگر کے چہرے پر ویسا ہی میک اپ کرنے لگا جیسا اس نے خود کر رکھا تھا۔ جب ڈیگر کا میک اپ مکمل ہو گیا تو اس نے اسی کٹ سے اپنا میک اپ کرنا شروع کر دیا۔ اس نے اپنے چہرے پر ڈیگر کا میک اپ کیا تھا۔ اس کے اور ڈیگر کے قد کاٹھ میں تھوڑا سا ہی فرق تھا لیکن اسے دیکھ کر کوئی نہیں کہہ سکتا تھا کہ وہ ڈیگر نہیں ہے۔

ڈیگر کا میک اپ کر کے میجر پرمود دروازے کی طرف بڑھا اور

پھر اس نے دروازے کا لاک کھولا اور تیز تیز چلتا ہوا ڈیگر کی میز کی طرف بڑھ آیا۔ اس نے سب سے پہلے ڈیگر کے میز کی درازوں کو چیک کیا پھر وہ نہایت باریک بینی سے ڈیگر کے آفس کی تلاشی لینے لگا۔ جب اسے وہاں کام کی کوئی چیز نہ ملی تو اس نے جیگر کو میز کے پاس سے اٹھایا اور اسے جیگر کی لاش کے پاس دوسرے صوفے پر ڈال دیا۔ جیگر بھی اس دوران ہلاک ہو گیا تھا۔ شاید بروقت طبعی امداد نہ ملنے اور خون کا زیادہ اخراج اس کی ہلاکت کا باعث بنا تھا۔ میجر پرمود ڈیگر کی کرسی پر آ کر بیٹھ گیا۔ اس نے میز پر پڑے ہوئے انٹرکام کا رسیور اٹھا کر کان سے لگایا اور ایک نمبر پر پریس کر دیا۔

”ایس پاس“..... رابطہ ملتے ہی دوسری طرف سے ڈیگر کی پرنسل
سیکرٹری کی آواز سنائی دی۔

”کسی کو اندر بھیجو تاکہ وہ جیگر اور اسے لانے والی کی لاشیں یہاں سے اٹھا کر لے جائے“..... میجر پرمودہ نے حلق سے ڈیگر جیسی آواز نکالنے کی کوشش کرتے ہوئے کہا۔ اس کا لہجہ بے حد کرخت اور بارعب تھا۔

”اوہ۔ یس باس۔ میں ڈینی اور جیکی کو بھیج دیتی ہوں۔“ پرسنل سیکرٹری نے کہا تو میجر پرمود نے رسیور رکھ دیا۔ چند لمحوں بعد دروازہ کھلا اور دو لمبے ترنگے بد معاش اندر داخل ہوئے۔ ان کے چہروں پر الجھن اور پریشانی کے تاثرات تھے۔ کمرے میں داخل ہو

کر انہوں نے کرسی پر بیٹھے ہوئے ڈیگر کو دیکھا تو ان کے چہروں پر اطمینان کے تاثرات ابھر آئے۔

”تھینک گاڈ، باس کہ آپ خیریت سے ہیں۔ ورنہ یہ آدمی جس طرح جیگر کو اٹھائے اور مشین پٹل لئے آپ کے آفس میں گھس آیا تھا ہمیں آپ کی فکر ہو رہی تھی۔ اس نے باہر موجود مونٹی اور کرس کو بھی ہلاک کر دیا ہے“..... ان میں سے ایک بد معاش نے اندر آتے ہی ڈیگر سے مخاطب ہو کر کہا۔

”اسی لئے یہ اب خود بھی لاش بن کر یہاں موجود ہے۔ ان دونوں کی لاشیں اٹھاؤ اور یہاں سے دور پھینک آؤ۔“ میجر پر مود نے سخت لہجے میں کہا۔

”اس نے آپ پر حملہ کرنے کی کوشش تو نہیں کی“..... دوسرے بد معاش نے پوچھا۔

”ڈیگر خود پر کسی کو حملہ کرنے کا موقع دیتا ہے نانسس“..... میجر پر مود نے غرا کر کہا۔

”سس۔ سس۔ سوری باس“..... اس نے ہکلا کر کہا۔

”اٹھاؤ ان دونوں کی لاشیں اور لے جاؤ یہاں سے اور دونوں لاشوں کو فوراً برقی بجٹی میں جلا کر راکھ بنا دو“..... میجر پرمود نے کڑک کر کہا تو وہ دونوں صوفوں پر پڑی ہوئی لاشوں کی طرف بڑھ گئے۔ انہوں نے لاشیں اٹھا کر کاندھوں پر ڈالیں اور تیز تیز چلتے ہوئے کمرے سے نکلتے چلے گئے۔ میجر پرمود چند لمحے سوچتا رہا پھر

اس نے میز کی دراز کھولی اور اس میں پڑی ہوئی سیاہ رنگ کی ایک ڈائری نکال لی۔ یہ ڈائری اس نے پہلے بھی دیکھی تھی۔ اس ڈائری میں بے شمار افراد کے فون نمبرز اور نام و پتے لکھے ہوئے تھے۔ میجر پرمود ان میں رابن کا نمبر تلاش کرنے لگا جس کے پاس دوسری ٹیلیٹ ڈیوائس تھی اور ڈیگر نے اسے عمران کی ہلاکت کا ٹاسک دیا ہوا تھا۔

صاحب طرز مصنف جناب ظہیر احمد
کی عمران سیریز کے ان قارئین کے لئے جو
نیا ناول فوری حاصل کرنا چاہتے ہیں ایک نئی سکیم
”گولڈن پیکیج“
تفصیلات کے لئے ابھی کال کیجئے
0333-6106573 & 0336-3644440

ارسلان پبلی کیشنز اوقاف بلڈنگ
پاک گیٹ ملتان

عمران، ٹائیگر کے ساتھ کراؤس کے ایک ہوٹل کے کمرے میں موجود تھا۔ روگر نے ان کے لئے ایک چھوٹا طیارہ چارٹر کر دیا تھا جس سے وہ دونوں کراؤس روانہ ہو گئے تھے۔ عمران جلد سے جلد لارڈ کراسٹن تک پہنچنا چاہتا تھا۔ میجر پرمود بھی ایکریمیا میں بلیک ڈائمنڈ حاصل کرنے کے لئے پہنچا ہوا تھا۔ وہ ڈی ایجنٹ تھا۔ اسے اگر معلوم ہو جاتا کہ بلیک ڈائمنڈ لارڈ کراسٹن کے پاس ہے تو وہ راستے کی ہر دیوار توڑتا ہوا نہایت تیزی رفتاری سے لارڈ کراسٹن تک پہنچ سکتا تھا۔ اسے شاید کسی نے غلط گائیڈ کیا تھا کہ بلیک ڈائمنڈ کالینا کے شہر آرما میں ہے۔ وہ ذہین تھا۔ وہ معلومات حاصل کرتا ہوا لارڈ کراسٹن تک پہنچ سکتا تھا اور اس سے پہلے وہ کراؤس آ کر لارڈ کراسٹن تک پہنچ کر اس سے بلیک ڈائمنڈ حاصل کر لیتا عمران لارڈ کراسٹن سے بلیک ڈائمنڈ حاصل کر لینا چاہتا تھا۔

ایئر پورٹ سے نکل کر وہ ایک ٹیکسی میں سوار ہو کر مقامی ہوٹل میں پہنچے تھے۔ عمران نے ہوٹل میں ایک کمرہ بک کرایا اور پھر وہ دونوں اس کمرے میں آ گئے۔

”روگر نے کہا تھا کہ اگر ہمیں یہاں کسی چیز کی ضرورت ہوئی تو ہم کراؤس میں موجود راڈش کلب کے مالک راڈش کو کال کر کے اس سے ہر قسم کی مدد لے سکتے ہیں“..... ٹائیگر نے عمران سے مخاطب ہو کر کہا۔

”نہیں۔ اس کی ضرورت نہیں ہے۔ ضرورت کا سامان ہم کابرن سے ساتھ لے آئے ہیں۔ اب ہمیں جلد سے جلد لارڈ کراسٹن تک پہنچنا ہے تاکہ اس سے بلیک ڈائمنڈ حاصل کر سکیں۔“

عمران نے سنجیدگی سے کہا تو ٹائیگر نے اثبات میں سر ہلا دیا۔

”لارڈ کراسٹن یہاں لارڈ ڈیمرے کے نام سے موجود ہے اور وہ اپنے رائل پیلس میں ہوتا ہے۔ رائل پیلس تک تو ہم پہنچ جائیں گے لیکن روگر نے بتایا تھا کہ رائل پیلس کی سیکورٹی انتہائی فول پروف اور سخت ہے۔ وہاں صرف وہی لوگ جا سکتے ہیں جن کے پاس رائل پیلس جانے کے لئے خصوصی کارڈ موجود ہو۔ ہمارے پاس تو یہ خصوصی کارڈ نہیں ہے پھر ہم رائل پیلس میں داخل کیسے ہوں گے۔“ ٹائیگر نے کہا۔

”یہی میں سوچ رہا ہوں“..... عمران نے جواب دیا۔ چند لمحے وہ سوچتا رہا پھر اس نے قریب پڑے ہوئے فون کا رسیور اٹھایا اور

نمبر پرپیس کر دیئے۔

”پیس پلیز“..... رابطہ ملتے ہی ہوٹل ایجنسی کی لیڈی آپریٹر کی آواز سنائی دی۔

”نمبر ڈائریکٹ کرو۔ مجھے ایک پرسنل کال کرنی ہے“..... عمران نے کہا۔

”پیس سر“..... آپریٹر نے کہا اور ساتھ ہی اچانک رسیور میں ٹون آ گئی تو عمران نے چند ثن پرپیس کر دیئے۔

”انکوائری پلیز“..... رابطہ ملتے ہی نسوانی آواز سنائی دی۔

”سٹیٹ آفس سے آفیسر جارج بول رہا ہوں“..... عمران نے کرخت لہجے میں کہا۔

”اوہ۔ یس سر۔ حکم سر“..... دوسری طرف سے بوکھلائے ہوئے لہجے میں کہا گیا۔

”رائل پیلس کے لارڈ ڈیمرے کا نمبر بتاؤ۔ ڈائریکٹ نمبر جس پر لارڈ ڈیمرے سے بات ہو سکے“..... عمران نے اسی انداز میں کہا۔

”پیس سر۔ ایک منٹ ہولڈ کریں سر“..... آپریٹر نے کہا اور چند

لمحوں کے لئے رسیور میں خاموشی چھا گئی۔

”نمبر نوٹ کریں سر“..... چند لمحوں بعد آپریٹر نے کہا اور ساتھ ہی ایک نمبر نوٹ کرا دیا۔

”یہ سٹیٹ سیکرٹ ہے۔ کسی کو اس بات کا پتہ نہیں چلنا چاہئے

کہ تم سے لارڈ ڈیمرے کا ڈائریکٹ نمبر حاصل کیا گیا ہے۔“ عمران نے کرخت لہجے میں کہا۔

”لیں سر۔ میں سمجھتی ہوں سر“..... آپریٹر نے کہا تو عمران نے کریڈل پر ہاتھ مار کر رابطہ ختم کیا اور پھر دوبارہ ٹون آنے پر عمران آپریٹر کے بتائے ہوئے نمبر پر لیں کرنے لگا۔

”لارڈ پیلس“..... رابطہ ملتے ہی ایک کرخت آواز سنائی دی۔

”سٹیٹ ڈیپارٹمنٹ سے سینیئر آفیسر جارج بول رہا ہوں۔ لارڈ سے بات کراؤ“..... عمران نے کرخت لہجے میں کہا۔

”اوہ۔ ایک منٹ“..... دوسری طرف سے کہا گیا اور رسیور میں خاموشی چھا گئی۔

”لارڈ ڈیمرے بول رہا ہوں“..... چند لمحوں بعد ایک بھاری اور غراہٹ بھری آواز سنائی دی۔

”سٹیٹ ڈیپارٹمنٹ کا برن سے سینیئر آفیسر جارج بول رہا ہوں“..... عمران نے کہا۔

”اوکے۔ کیوں فون کیا ہے“..... لارڈ نے نخوت بھرے لہجے میں کہا۔

”کیا تم جانتے ہو کہ رائل پیلس کے سپیشل سیف سے تمہاری چند اہم دستاویزات چوری ہو گئی ہیں“..... عمران نے کہا۔

”سپیشل سیف سے اہم دستاویزات۔ کیا مطلب“..... لارڈ ڈیمرے نے بری طرح سے چونکتے ہوئے کہا تو عمران کی آنکھوں

میں چمک آ گئی۔ اس نے اندھیرے میں تیر چلاتے ہوئے جان بوجھ کر رائل پیلس کے سپیشل سیف سے اہم دستاویزات چوری ہونے کی بات کی تھی۔ لارڈ ڈیمرے کے چونکنے کا مطلب واضح تھا کہ رائل پیلس میں سپیشل سیف بھی ہے اور وہاں اہم دستاویزات بھی موجود ہیں۔

”ان دستاویزات کی رو سے یہ بات ثابت ہوتی ہے کہ تم لارڈ کراسٹن کی حیثیت سے کراسٹن سینڈیکیٹ چلا رہے ہو“۔ عمران نے کہا تو دوسری طرف چند لمحوں کے لئے خاموشی چھا گئی۔

”یہ تم کیا بک رہے ہو۔ تمہارا دماغ تو ٹھیک ہے آفیسر۔ کون لارڈ کراسٹن اور کون سا کراسٹن سینڈیکیٹ“..... لارڈ ڈیمرے نے یلکھت بری طرح سے دھاڑتے ہوئے کہا۔

”ٹھیک ہے۔ اگر تم اس معاملے میں بات نہیں کرنا چاہتے تو تمہاری مرضی۔ میرے پاس تمہارے خلاف تمام ثبوت موجود ہیں۔ میں یہ ثبوت وزارت دفاع کو بھیج دیتا ہوں۔ ان دستاویزات کے وصول ہوتے ہی وزارت دفاع تمہارے خلاف کیا ایکشن لے گی یہ تم بخوبی جانتے ہو“..... عمران نے کہا۔ اس کا انداز ایسا تھا جیسے یہ بات کرتے ہی وہ رابطہ ختم کر دے گا۔

”رکو۔ میری بات سنو“..... لارڈ نے فوراً کہا تو عمران کے ہونٹوں پر زہر انگیز مسکراہٹ ابھر آئی۔

”بولو“..... عمران نے ناگواری سے کہا۔

لے کر فٹسر ہاؤس چلا جاتا ہوں“..... عمران نے منہ بنا کر کہا۔
 ”ہونہہ۔ لگتا ہے تم سے ایک بار ملنا ہی پڑے گا“..... لارڈ نے
 غرا کر کہا۔

”ملنے میں ہی تمہاری بھلائی ہے“..... عمران نے کہا۔
 ”ٹھیک ہے۔ کب آؤ گے ملنے کے لئے“..... لارڈ نے ایک
 طویل سانس لے کر کہا۔

”ملنے سے پہلے میں تمہیں ان دستاویزات کی کاپیاں دکھانا چاہتا
 ہوں جو تمہارے لئے موت کا پیغام ہیں۔ پہلے انہیں دیکھ کر تسلی کر
 لو اس کے بعد جب بولو گے میں تم سے ملنے چلا آؤں گا“۔ عمران
 نے کہا۔

”ٹھیک ہے۔ وہ کاپیاں تم میری بتائی ہوئی جگہ پہنچا دینا۔ مجھ
 تک پہنچ جائیں گی اور تم مجھے اپنا رابطہ نمبر دے دو۔ میں تمہیں کال
 کر لوں گا“..... لارڈ نے کہا۔

”میں کاپیاں کسی اور کو دے کر کوئی رسک نہیں لینا چاہتا۔
 میرے دو آدمی دستاویزات کی کاپیاں لے کر کراؤس پہنچ چکے ہیں۔
 میں انہیں فون کر دیتا ہوں۔ وہ کاپیاں تمہیں پہنچا دیں گے۔ تم
 انہیں دیکھنا۔ جب تمہیں تسلی ہو جائے تو میرے آدمیوں سے کہنا کہ
 وہ میری تم سے بات کرا دیں۔ تب ہم ملنے کی بات کریں گے کہ
 کب اور کہاں ملنا ہے“..... عمران نے کہا۔

”کون ہیں وہ آدمی“..... لارڈ ڈیمرے نے چونک کر کہا۔

”کون سی دستاویزات ہیں اور تمہیں کہاں سے ملی ہیں“۔ لارڈ
 ڈیمرے نے تیز لہجے میں کہا۔
 ”کیا یہ سب باتیں فون پر کرنی ضروری ہیں“..... عمران نے
 کہا۔

”اوہ۔ تو کیا تم مجھ سے ملنا چاہتے ہو“..... لارڈ ڈیمرے نے
 چونکتے ہوئے کہا۔

”مل لو گے تو تمہارا فائدہ بھی ہو سکتا ہے۔ ورنہ.....“ عمران
 نے جان بوجھ کر فقرہ ادھورا چھوڑتے ہوئے کہا۔

”ورنہ۔ ورنہ کیا نائنس۔ کیا تم مجھے۔ لارڈ ڈیمرے کو دھمکی
 دے رہے ہو“..... لارڈ ڈیمرے نے غرا کر کہا۔

”آفیسر جارج نام ہے میرا اور میں جو کہتا ہوں کرنا بھی جانتا
 ہوں۔ بس یہ سمجھ لو کہ ان دستاویزات کی بدولت تمہاری یہ ساری
 شان و شوکت اور تمہارا مرتبہ ایک لمحے میں خاک میں مل جائے گا
 اور ایکریمیا کی زمین تمہارے لئے اتنی تنگ ہو جائے گی کہ تمہیں
 کہیں چھپنے کو بھی جگہ نہیں ملے گی“..... عمران نے کہا تو لارڈ
 ڈیمرے غرا کر رہ گیا۔

”تم ضرورت سے زیادہ بول رہے ہو آفیسر۔ لارڈ ڈیمرے تم
 جیسے آفیسروں کو منہ لگانا بھی پسند نہیں کرتا“..... لارڈ ڈیمرے نے
 سخت لہجے میں کہا۔

”تو ٹھیک ہے نہ منہ لگاؤ مجھے۔ میں ابھی تمہارا سارا کچا چٹھا

”ایک کا نام میلکم ہے اور دوسرے کا نام رائیڈ۔ تھوڑی دیر تک وہ کاپیاں لے کر رائل پبلس پہنچ جائیں گے۔ یاد رہے کاپیاں وہ صرف تمہیں ہی دیں گے“..... عمران نے کہا۔

”ٹھیک ہے۔ بھیجوا دو انہیں میرے پاس“..... لارڈ ڈیمرے نے ایک طویل سانس لیتے ہوئے کہا۔

”اوکے۔ گڈ بائی“..... عمران نے کہا اور ساتھ ہی اس نے رسیور کریڈل پر رکھ دیا۔

”آپ جینٹس ہیں باس۔ ریٹی جینٹس۔ آپ نے کس آسانی سے لارڈ کراسٹن کو یہ باور کرا دیا ہے کہ آپ کے پاس واقعی اس کے خلاف دستاویزات ہیں جو اسے موت کے منہ میں لے جاسکتے ہیں“..... ٹائیگر نے مسرت بھرے لہجے میں کہا۔

”مجھے اس تک رسائی حاصل کرنی تھی اور اس تک پہنچنے کا یہی ایک طریقہ تھا کہ اس کے دل میں ڈر پیدا کیا جائے اور یہ ڈر اسے ٹیٹ ڈیپارٹمنٹ ہی دلا سکتا تھا“..... عمران نے مسکراتے ہوئے کہا۔

”لیکن باس اگر اس نے کابرین کے ٹیٹ ڈیپارٹمنٹ فون کر کے یہ معلوم کر لیا کہ وہاں جارج نام کا کوئی سینیئر آفیسر ہے یا نہیں تو“..... ٹائیگر نے کہا۔

”کیا تمہیں میرے سر پر سینگ دکھائی دے رہے ہیں“۔ عمران نے کہا۔

”سینگ۔ کیا مطلب“..... ٹائیگر نے حیران ہو کر کہا۔

”اگر میرے سر پر سینگ ہیں تو اس کا مطلب ہے کہ میں احمق ہوں اور اگر نہیں تو سمجھ لو کہ میرے دماغ میں بھی عقل نام کی کوئی چیز ہے۔ تم کیا سمجھتے ہو کہ میں نے جارج کا نام ایسے ہی لے لیا ہے“..... عمران نے کہا تو ٹائیگر اچھل پڑا۔

”اوہ۔ اس کا مطلب ہے کہ جارج نام کا آفیسر کابرین ٹیٹ ڈیپارٹمنٹ میں موجود ہے“..... ٹائیگر نے کہا۔

”ہاں۔ وہ ان دنوں رخصت پر ہے اور کابرین سے باہر گیا ہوا ہے۔ اگر لارڈ ڈیمرے نے اس کو ٹریس کرنے کی کوشش بھی کی تو اسے کافی ٹائم لگ جائے گا تب تک ہمارا کام مکمل ہو چکا ہو گا“۔ عمران نے کہا تو ٹائیگر نے سمجھ جانے والے انداز میں سر ہلا دیا۔

”اب چلو۔ ہمیں ابھی رائل پبلس پہنچنا ہے“..... عمران نے کہا تو ٹائیگر نے اثبات میں سر ہلا دیا۔

”صلیے اور لباس تبدیل کرنے ہیں کہ ایسے ہی چلیں“..... ٹائیگر نے پوچھا۔

”کیا ضرورت ہے۔ لارڈ نے کون سا میلکم اور رائیڈ کو دیکھا ہوا ہے“..... عمران نے کہا تو ٹائیگر نے اثبات میں سر ہلا دیا۔ وہ دونوں اٹھے ہی تھے کہ اچانک عمران کو نمانوس بومسوس ہوئی اس نے سانس روکنے کی کوشش کی لیکن دیر ہو چکی تھی۔ بو کا اثر اس کے دماغ تک پہنچ چکا تھا اور ڈودا اثر گیس نے اپنا کام کر دیا۔ دوسرے

لمحے عمران کے دماغ میں اندھیرے کی یلغار ہوئی اور وہ لہرا کر خالی ہوتے ہوئے ریت کے بورے کی طرح گرتا چلا گیا۔ پھر جس طرح اندھیرے میں دور کہیں جگنو سا چمکتا ہے اسی طرح ایک جگنو سا عمران کے دماغ کے سیاہ پردے پر چمکا اور تیزی سے پھیلتا چلا گیا اور عمران نے آنکھیں کھول دیں۔

ہوش میں آتے ہی عمران نے بے اختیار اٹھنے کی کوشش کی لیکن دوسرے لمحے اسے معلوم ہو گیا کہ وہ راڈز والی کرسی پر جکڑا ہوا ہے۔ اس نے ادھر ادھر دیکھا اور پھر وہ ایک طویل سانس لے کر رہ گیا۔ یہ ایک ہال نما کمرہ تھا۔ کمرے کی دیواروں پر قدیم اور جدید دور کے ایذا رسانی کے آلات لٹکے ہوئے تھے۔ کمرے میں سامان نام کی کوئی چیز نہیں تھی۔ وہاں دو فولادی کرسیاں تھیں جن کے پائے زمین میں گڑے ہوئے تھے۔ ان میں سے ایک کرسی پر عمران راڈز میں جکڑا ہوا تھا اور دوسری کرسی پر ٹائیگر دکھائی دے رہا تھا۔ ٹائیگر کا سر ڈھلکا ہوا تھا۔ اسے ابھی ہوش نہیں آیا تھا۔

عمران کا شعور پوری طرح بیدار ہوا تو سابقہ واقعات اس کی آنکھوں کے سامنے فلمی منظر کی طرح چل پڑے۔ اس نے سٹیٹ ڈیپارٹمنٹ کا برن کا سنیزر آفیسر جارج بن کر لارڈ ڈیمیرے سے فون پر بات کی تھی اور اسے مجبور کیا تھا کہ وہ اس کے دو آدمیوں میلکم اور رائیڈ سے ملنے پر آمادہ ہو گیا تھا۔ وہ ٹائیگر کے ساتھ رائل پولیس جانے کے لئے اٹھا ہی تھا کہ اچانک کمرے میں تیز اور نامانوس بو

پھیل گئی۔ یہ گیس اس قدر ڈودا اثر تھی کہ ایک لمحے میں اس کا دماغ اندھیرے میں ڈوب گیا تھا اور اسے سوچنے اور سمجھنے کا موقع بھی نہیں ملا تھا۔

”کیا یہ لارڈ ڈیمیرے کا کام ہے۔ لیکن اتنی جلدی وہ ہم تک کیسے پہنچ سکتا ہے“..... عمران نے حیرت بھرے لہجے میں کہا۔ وہ سر گھما گھما کر کمرے دیکھ رہا تھا۔ کمرے کا ایک ہی دروازہ تھا جو ان کے سامنے تھا اور بند تھا۔ اس دروازے کے علاوہ اس کمرے میں نہ اور کوئی دروازہ تھا اور نہ کھڑکی البتہ سائیڈ کی دیواروں پر کافی اونچائی پر دو روشن دان ضرور دکھائی دے رہے تھے جن میں سلاخیں لگی ہوئی تھیں۔ ان روشن دانوں سے روشنی اندر آ رہی تھی جس سے عمران کو اندازہ ہو گیا کہ ابھی دن کا وقت ہے۔ عمران ابھی کمرے کا جائزہ لے ہی رہا تھا کہ اسے دروازے کے باہر سے تیز تیز قدموں کی آوازیں سنائی دیں۔ آنے والے ایک سے زائد معلوم ہو رہے تھے۔

چند لمحوں بعد دروازے کا لاک کھلنے کی آواز سنائی دی اور پھر دروازہ کھلتا چلا گیا۔ عمران نے دروازہ کھلتے دیکھ کر فوراً سر ڈھلکا لیا اور یوں بن گیا جیسے اسے ابھی ہوش نہ آیا ہو۔ وہ کن آنکھوں سے دروازے کی جانب ہی دیکھ رہا تھا۔ دروازہ کھلتے ہی ایک لمبا تڑکا اور چوڑے سینے والا نوجوان اندر داخل ہوا۔ نوجوان نے سیاہ رنگ کا چست لباس پہن رکھا تھا جس سے اس کا ورزشی جسم واضح طور پر

دکھائی دے رہا تھا۔ اس کا سر گنجبا تھا۔ وہ شکل و صورت سے ہی لڑاکا اور بدمعاش ٹائپ کا دکھائی دے رہا تھا۔ نوجوان کے اندر آتے ہی اس کے پیچھے تین مزید افراد اندر آ گئے۔ ان تین افراد میں سے دو افراد کے ہاتھوں میں مشین گنیں تھیں جبکہ چوتھا شخص نوجوان تو تھا لیکن اس کا جسم پہلے اندر داخل ہونے والے نوجوان سے کہیں کم تھا لیکن وہ بھی چہرے مہرے سے بدمعاش ہی دکھائی دے رہا تھا۔

”سالفز۔ یہ دونوں تو ابھی تک بے ہوش پڑے ہوئے ہیں۔“ گنجے سردالے نوجوان نے دوسرے نوجوان سے مخاطب ہو کر کہا۔ اس کا لہجہ بے حد کرخت تھا۔

”لیس باس۔ انہیں وی ڈی گیس سے بے ہوش کیا گیا ہے۔ وی ڈی گیس کا اثر آٹھ گھنٹوں تک برقرار رہتا ہے۔ آٹھ گھنٹے پورے ہونے کے بعد انہیں خود بخود ہوش آ جائے گا۔“..... دوسرے نوجوان نے کہا جسے گنجے سردالے نوجوان نے سالفز کہا تھا۔

”ہونہہ۔ ابھی تو انہیں بے ہوش ہوئے سات گھنٹے ہوئے ہیں۔ کیا مجھے ان کے ہوش آنے کا ایک گھنٹہ انتظار کرنا پڑے گا۔“ گنجے سردالے باس نے غصیلے لہجے میں کہا۔

”اگر آپ کا حکم ہو تو میں انہیں اینٹی گیس انجکشن لگا دیتا ہوں پھر انہیں چند منٹ میں ہوش آ جائے گا۔“..... سالفز نے کہا۔

”تو دیکھ کیا رہے ہو نانس۔ لگاؤ اینٹی گیس انجکشن اور ہوش

میں لاؤ انہیں۔“..... باس نے تیز لہجے میں کہا۔

”لیس باس۔“..... سالفز نے کہا اور مڑ کر تیز تیز چلتا ہوا کمرے سے نکلتا چلا گیا۔ باس آگے بڑھا اور غور سے عمران اور ٹائیگر کو دیکھنے لگا۔

”دونوں کے قد کاٹھ ایک جیسے ہیں۔ رنگ روپ بھی ان کا ایک جیسا ہی ہے۔ یہ تو طے ہے کہ انہوں نے میک اپ کر رکھا ہے لیکن ان میں عمران کون ہو سکتا ہے۔“..... باس نے بڑبڑاتے ہوئے انداز میں کہا اور اس کے منہ سے اپنا نام سن کر عمران چونک پڑا۔ اس نے ٹائیگر کا چہرہ دیکھا تھا۔ ٹائیگر کے چہرے پر بدستور میک اپ تھا اور باس کی باتوں سے بھی عمران کو اندازہ ہو رہا تھا کہ دونوں ابھی تک میک اپ میں ہی ہیں پھر اسے اس کے نام کا کیسے علم ہو گیا۔ اس سے پہلے کہ سالفز اینٹی گیس انجکشن لے کر آتا عمران نے کچھ سوچ کر اچانک کراہتے ہوئے آنکھیں کھول دیں۔ اسے کراہتے اور آنکھیں کھولتے دیکھ کر باس چونک پڑا۔ عمران نے آنکھیں کھولتے ہی جان بوجھ کر اٹھنے کی کوشش کی لیکن پھر وہ ایسی اداکاری کرنے لگا جیسے خود کو راڈز والی کرسی پر جکڑا دیکھ کر حیران ہو رہا ہو۔

”یہ۔ یہ۔ یہ کیا۔ مجھے کیوں باندھا گیا ہے اور تم۔ تم کون ہو۔“ عمران نے باس کی طرف دیکھ کر حیرت بھرے لہجے میں کہا۔ اس کے چہرے پر خوف کے تاثرات نمایاں دکھائی دے رہے تھے جیسے

خود کو نئی جگہ پر راڈز میں جکڑا ہوا دیکھ کر وہ بوکھلا گیا ہو۔

”تمہیں اتنی جلدی ہوش کیسے آ گیا۔ وی ڈی گیس کے اثرات ختم ہونے میں ابھی پورا ایک گھنٹہ باقی ہے۔ پھر اینٹی گیس انجکشن کے بغیر تم کیسے ہوش میں آ گئے“..... باس نے حیرت سے عمران کی طرف دیکھتے ہوئے کہا۔

”ہوش۔ وی ڈی گیس۔ کیا مطلب۔ یہ تم کیا کہہ رہے ہو۔ میری سمجھ میں کچھ نہیں آ رہا ہے“..... عمران نے کہا۔
”سب سمجھ میں آ جائے گا“..... باس نے منہ بنا کر کہا۔
”لیکن تم ہو کون اور مجھے یہاں لا کر اس طرح کیوں باندھا گیا ہے“..... عمران نے کہا۔

”میرا نام رابن ہے“..... باس نے کہا۔
”رابن ہڈ۔ وہ مشہور سیاح۔ لیکن اسے تو مرے ہوئے صدیاں گزر چکی ہیں“..... عمران نے اپنے مخصوص لہجے میں کہا۔
”شٹ اپ یو نانسس۔ میں رابن ہڈ نہیں رابن ہوں صرف رابن“..... رابن نے غصیلے لہجے میں کہا۔

”اوہ اچھا۔ صرف رابن عجیب سا نام تو ہے لیکن جو بھی ہے تمہارا نام ہے مجھے کیا“..... عمران نے کہا تو رابن اسے گھور کر رہ گیا۔

”بناؤ۔ تمہیں اتنی جلدی ہوش کیسے آیا ہے“..... رابن نے اسے گھورتے ہوئے کہا۔

”اگر تمہیں میرا جلد ہوش میں آنا برا لگا ہے تو میں دوبارہ بے ہوش ہو جاتا ہوں“..... عمران نے کہا۔

”ہونہہ۔ جس طرح تم مسخروں کی طرح باتیں کر رہے ہو اس سے ثابت ہوتا ہے کہ تم ہی عمران ہو کیونکہ وہی ایک ایسا انسان ہے جو موت کے منہ میں ہونے کے باوجود ایسی باتیں کر سکتا ہے“..... رابن نے غراتے ہوئے کہا۔

”عمران۔ کون عمران۔ کیا یہ تمہارے کسی رشتے دار کا نام ہے“..... عمران نے جان بوجھ کر ادھر ادھر دیکھتے ہوئے کہا۔
”تم عمران ہو نانسس“..... رابن نے منہ بنا کر کہا۔
”نہیں۔ میں تو نہیں ہوں“..... عمران نے کہا۔
”تو پھر کیا یہ عمران ہے“..... رابن نے ٹائیگر کی طرف اشارہ کرتے ہوئے کہا۔

”پتہ نہیں۔ پوچھ لو اس سے“..... عمران نے کہا۔
”یہ بے ہوش ہے نانسس۔ بے ہوش آدمی سے میں اس کا نام کیسے پوچھ سکتا ہوں“..... رابن نے غصیلے لہجے میں کہا۔
”اس کے دو طریقے ہیں“..... عمران نے کہا۔
”کون سے طریقے“..... رابن نے چونک کر کہا۔

”اس سے نام پوچھنا ہے تو تم بھی بے ہوش ہو جاؤ۔ ایک بے ہوش آدمی دوسرے بے ہوش آدمی سے شاید اس کا نام پتہ پوچھ سکتا ہے یا پھر تم اسے بھی ہوش میں لے آؤ تو یہ خود ہی تمہیں اپنا نام بتا

دے گا“..... عمران کی زبان چل پڑی۔

”تمہارا کیا نام ہے“..... رابن نے غصے سے ہونٹ بھیجنے ہوئے پوچھا۔

”بے ہوش ہونے سے پہلے یاد تھا۔ اب بھول گیا ہوں۔“
عمران نے دانت نکوستے ہوئے معصومیت سے کہا۔

”ہمارے پاس ایسے بہت سے طریقے ہیں جن سے بھولی ہوئی باتیں آسانی سے یاد آ جاتی ہیں“..... رابن نے غرا کر کہا۔

”نہیں۔ نہیں۔ تمہیں مجھ پر کوئی طریقہ آزمانے کی کوئی ضرورت نہیں ہے۔ میرا تمہیں خود ہی سب کچھ بتا دوں لگا لیکن پہلے تم یہ تو بتاؤ کہ تم ہو کون اور تم نے مجھے اور میرے ساتھی کو اغوا کیوں کیا ہے“..... عمران نے کہا۔

”میں بتا چکا ہوں۔ میرا نام رابن ہے اور میرا تعلق نارگٹ کلر گروپ سے ہے۔ مجھے تمہاری ہلاکت کا ٹاسک دیا گیا تھا۔ میں تمہیں اس ہوٹل میں بھی ہلاک کر سکتا تھا جہاں تم اپنے ساتھی کے ساتھ موجود تھے لیکن مجھے بتایا گیا تھا کہ تم اور تمہارا ساتھی میک اپ میں ہیں اور باس نے مجھے حکم دیا تھا کہ تم دونوں انتہائی خطرناک ایجنٹ ہو اس لئے تم دونوں کو دیکھتے ہی گولی مار دی جائے کیونکہ اگر تم دونوں بچ گئے تو تم دونوں میری جان کے دشمن بن جاؤ گے اور موقع ملے ہی مجھے اور میرے ساتھیوں کو ہلاک کر دو گے۔ تم میں ایک علی عمران ہے جسے ہلاک کرنے کی حسرت لئے بے شمار

ایجنٹ ہلاک ہو چکے ہیں۔ باس نے مجھے ہر حال میں عمران سے بچنے کی ہدایات دی تھیں جبکہ مجھے اپنی طاقت اور ذہانت پر فخر ہے۔ میں یہ برداشت نہیں کر سکتا کہ کوئی میری بجائے کسی اور کی ذہانت اور طاقت کی تعریف کرے اس لئے میں نے تم دونوں کو ہلاک نہیں کیا اور بے ہوش کر کے یہاں اپنے ٹھکانے پر لے آیا۔ میں پہلے یہ دیکھنا چاہتا ہوں کہ تم دونوں میں سے علی عمران کون ہے اور اس میں ایسا کیا ہے جو باس اس کی تعریف میں زمین و آسمان کے قلابے ملا رہا تھا“..... رابن نے کہا۔

”کیا تمہارا باس لارڈ کراسٹن یا لارڈ ڈیرے ہے“..... عمران نے کہا۔
”کون لارڈ کراسٹن اور کون لارڈ ڈیرے“..... رابن نے حیرت بھرے لہجے میں کہا۔ عمران جو اس کی طرف غور سے دیکھ رہا تھا اس کے چہرے کے تاثرات دیکھ کر سمجھ گیا کہ اس کی حیرت مصنوعی نہیں تھی اور وہ سچ بول رہا تھا۔

”یہ دونوں میرے دشمن ہیں اور میں تو یہی سمجھ رہا تھا کہ یہ سب انہوں نے ہی کرایا ہے لیکن تمہارا انداز بتا رہا ہے کہ تم واقعی انہیں نہیں جانتے“..... عمران نے کہا۔

”ہاں۔ یہی سچ ہے۔ میں دونوں لارڈز کو نہیں جانتا“..... رابن نے منہ بنا کر کہا۔

”تو پھر تمہارے باس کا نام یقیناً ٹمبکٹو ہو گا“..... عمران نے

مسکراتے ہوئے کہا۔

”شٹ اپ۔ میرے پاس کا نام ٹمبکٹو نہیں ڈیگر ہے۔ ڈیگر دی گریٹ جو بلیک راڈ کا چیف ہے۔ سمجھے تم“..... رابن نے غصے سے چیختے ہوئے کہا اور پھر وہ یوں خاموش ہو گیا جیسے یہ سب اس نے غلطی سے کہہ دیا ہو۔ وہ عمران کو کھا جانے والی نظروں سے گھورنے لگا۔

”ہونہ۔ تم واقعی خاصے تیز معلوم ہو رہے ہو۔ باتوں باتوں میں مجھ سے اگلوانے کی کوشش کر رہے ہو کہ میں کون ہوں اور میرا تعلق کس گروپ سے ہے“..... رابن نے غراتے ہوئے کہا۔

”ارے نہیں۔ ایسی کوئی بات نہیں ہے۔ تم یہاں مجھے اور میرے ساتھی کو ہلاک کرنے کے لئے لائے ہو اور ظاہر ہے میں جو بھی ہوں تم مجھے اور میرے ساتھی کو ضرور ہلاک کرو گے۔ اب میرا اتنا تو حق بنتا ہے نا کہ مرنے سے پہلے میں تم سے یہ پوچھ سکوں کہ مجھے کیوں ہلاک کیا جا رہا ہے“..... عمران نے کہا۔

”ان فضول باتوں کو چھوڑو۔ اپنا نام بتاؤ جلدی۔ ورنہ میں تم دونوں کو ابھی گولی مار کر ہلاک کر دوں گا“..... رابن نے سر جھٹکتے ہوئے کہا۔ جیسے وہ عمران کی احمقانہ باتیں سن کر زچ ہو گیا ہو۔

”اگر میں تمہیں اپنا نام بتا دوں گا تو کیا تم مجھے زندہ چھوڑ دو گے“..... عمران نے کہا۔

”نہیں۔ تم دونوں کی موت طے ہے جو کسی بھی صورت میں

نہیں ٹل سکتی“..... رابن نے کہا۔

”پھر مجھے کیا ضرورت ہے کہ میں تمہیں اپنا اور اپنے ساتھی کا نام بتاتا پھروں“..... عمران نے منہ بنا کر کہا تو رابن کا چہرہ غصے سے سرخ ہو گیا۔

”تو تم ایسے نہیں مانو گے“..... رابن نے غصیلے لہجے میں کہا۔

”ہاں۔ نہیں مانوں گا“..... عمران نے معصوم بچے کے انداز میں جواب دیتے ہوئے کہا۔

”کریگ“..... رابن نے مشین گن برداروں کی طرف دیکھتے ہوئے کہا۔

”لیس باس“..... ان میں سے ایک آدمی نے مؤدبانہ لہجے میں کہا۔

”دیوار سے ہنڑ اتارو اور اس کے جسم پر برسنا شروع کر دو۔ اس وقت تک اس کی کھال ادھیڑتے رہو جب تک یہ اپنے بارے میں سب کچھ بتانے پر آمادہ نہیں ہو جاتا“..... رابن نے سرد لہجے میں کہا۔

”لیس باس“..... کریگ نے مؤدبانہ لہجے میں کہا اور مڑ کر تیز تیز چلتا ہوا ایک دیوار کی طرف بڑھا جہاں ایک کھونٹے پر سیاہ رنگ کا ہنڑ لٹکا ہوا تھا۔ اس نے ہنڑ اتارا اور اسے لے کر عمران کی طرف بڑھنے لگا۔ اسی لمحے سالفرائڈ داخل ہوا۔ اس کے ہاتھ میں ایک سرخ تھی جس میں زرد رنگ کا محلول سا بھرا ہوا تھا۔ اندر آتے

ہی عمران کو ہوش میں دیکھ کر وہ ٹھٹھک گیا۔

”اسے بغیر اینٹی گیس انجکشن کے ہوش کیسے آ گیا“..... سالفر نے عمران کی طرف حیرت سے دیکھتے ہوئے کہا۔

”شاید اس میں بے پناہ اعصابی قوت ہے۔ اسی لئے اسے اینٹی گیس انجکشن لگانے کی ضرورت نہیں پڑی اور یہ ہوش میں آ گیا ہے“..... رابن نے منہ بنا کر کہا۔

”تو میں دوسرے کو انجکشن لگا دیتا ہوں“..... سالفر نے کہا اور سرنج لے کر ٹائیگر کی طرف بڑھا جو ابھی تک بے ہوش تھا لیکن اس سے پہلے کہ سالفر، ٹائیگر کو انجکشن لگاتا اسی لمحے ٹائیگر کے جسم میں بھی حرکت ہوئی اور اس نے کراہتے ہوئے آنکھیں کھول دیں۔ سالفر نے اپنی ریٹ واج کھی اور پھر ایک طویل سانس لیتا ہو پیچھے ہٹ آیا۔

”ان دونوں میں واقعی بے حد اعصابی قوت ہے ورنہ بغیر اینٹی گیس انجکشن لگائے انہیں آٹھ گھنٹوں سے پہلے ہوش نہیں آ سکتا تھا“..... سالفر نے کہا۔ ہوش میں آنے کے بعد ٹائیگر کی حالت بھی عمران جیسی ہی ہوئی تھی۔ وہ خود کو بدلے ہوئے ماحول میں دیکھ کر حیران ہو رہا تھا۔

”کیا تم علی عمران ہو“..... رابن نے ٹائیگر کو ہوش میں آتے دیکھ کر اس سے مخاطب ہو کر پوچھا۔

”کون علی عمران“..... ٹائیگر نے حیرت بھرے لہجے میں کہا۔

اس کا شعور جاگ چکا تھا اس لئے اس نے فوراً خود کو سنبھال لیا تھا۔

”پاکیشیا سیکرٹ سروس کا مشہور خطرناک ایجنٹ“..... رابن نے اس کی طرف غور سے دیکھتے ہوئے کہا۔

”نہیں۔ میں کسی پاکیشیائی ایجنٹ کو نہیں جانتا۔ میرا نام میلکم ہے اور میں مسٹر رائیڈ کا ساتھی ہوں“..... ٹائیگر نے کہا۔

”ہونہہ۔ تم دونوں واقعی اچھے اداکار ہو لیکن میں رابن ہوں اور رابن کے سامنے تمہاری کوئی اداکاری کام نہیں آئے گی۔ اب میں اپنے طریقے سے تم دونوں سے اگلوں گا کہ تم میں سے علی عمران کون ہے“..... رابن نے غراتے ہوئے کہا اور اس نے آگے بڑھ کر کریگ سے ایک جھٹکے سے ہنر چھین لیا۔

”اب تم بولو گے اور رکے بغیر بولو گے۔ دیکھو اب میں کس طرح تمہاری زبانیں کھلواتا ہوں“..... رابن نے غصے سے چیختے ہوئے کہا اور ہنر کو ہوا میں زور زور سے چٹکانا شروع کر دیا اور پھر اس نے ہنر پوری قوت سے عمران کو مار دیا۔ لیکن اس سے پہلے کہ ہنر عمران کو لگتا اچانک کناک کناک کی تیز آوازوں کے ساتھ عمران اور ٹائیگر کی کرسیوں کے راڈز ایک ساتھ کھلے اور وہ دونوں ایک جھٹکے سے اٹھ کھڑے ہوئے۔ عمران نے اٹھتے ہی اپنی طرف بڑھتا ہوا ہنر پکڑ لیا۔ ان دونوں کو اس طرح اٹھتے دیکھ کر وہ سب ساکت سے ہو گئے۔ عمران نے ہنر کو ایک زور دار جھٹکا دیا تو

راہن جو بت بنا کھڑا تھا اسے ایک جھٹکا لگا اور وہ اچھل کر عمران کی طرف آیا۔ جیسے ہی وہ عمران کے نزدیک آیا عمران کی ٹانگ چلی اور راہن حلق کے بل چیختا ہوا پیچھے موجود مسلح افراد سے ٹکرایا اور ان دونوں کو ساتھ لئے گرتا چلا گیا۔ اس دوران سالف کو جیسے ہوش آ گیا اس نے فوراً جیب میں ہاتھ ڈالا لیکن اس سے پہلے کہ وہ جیب سے گن نکالتا، ٹائیگر نے یکھت اس پر چھلانگ لگا دی اور وہ پوری قوت سے سالف سے ٹکرایا۔

سالف کے حلق سے ایک زور دار چیخ نکلی اور وہ اچھل کر مٹی فٹ دور جا گرا۔ ادھر راہن نے اٹھنے کی کوشش کی تو عمران اچھل کر اس کے قریب آ گیا۔ مسلح افراد میں سے ایک کی مشین گن نیچے گر گئی تھی۔ عمران نے موقع ضائع کئے بغیر مشین گن اٹھائی اور تیزی سے اپنا جسم گھماتے ہوئے مشین گن کا دستہ دوسرے مشین گن بردار کے سر پر مار دیا جو کروٹ بدل کر اس کے قریب آ گیا تھا اور مشین گن سیدھی کر کے عمران پر فائرنگ کرنے ہی لگا تھا۔ اس کے منہ سے چیخ نکلی اور وہ نیچے گر کر بری طرح سے تڑپنے لگا۔ اسی لمحے عمران نے مشین گن سیدھی کی اور دوسرے لمحے کمرہ مشین گن کی توڑواہٹ اور انسانی چیخوں سے گونج کر رہ گیا۔ عمران نے دونوں مسلح افراد پر فائرنگ کر کے انہیں ہلاک کر دیا تھا۔ مشین گن سے گولیوں کی بوچھاڑ نکلتے دیکھ کر راہن وہیں ساکت ہو گیا۔ ادھر سالف گرتے ہی تیزی سے اٹھ کر کھڑا ہو گیا اور اس نے ایک بار پھر جیب میں ہاتھ

ڈالا لیکن ٹائیگر بھلا اسے موقع کہاں دینے والا تھا وہ فوراً اس کے سر پر پہنچ گیا۔ دوسرے لمحے ٹائیگر کے زور دار چیخ نے سالف کو ایک بار پھر چیخنے اور اچھل کر پیچھے دیوار سے ٹکرانے پر مجبور کر دیا۔

وہ دیوار سے ٹکرا کر جیسے ہی نیچے گرا ٹائیگر اچھل کر اس کے قریب آیا اور اس نے سالف کے سر پر زور دار ٹھوکر رسید کر دی۔ سالف کے حلق سے نکلنے والی چیخ بے حد کرناک تھی۔ وہ دونوں ہاتھوں سے سر پکڑ کر تڑپنے لگا۔ ٹائیگر اس کے قریب آیا اور پھر اس نے سالف کی اس جیب میں ہاتھ ڈالا جس میں وہ بار بار ہاتھ ڈالنے کی کوشش کر رہا تھا۔ دوسرے لمحے ٹائیگر کے ہاتھ میں ایک مشین پستل دکھائی دیا۔ ٹائیگر کو اپنی جیب سے مشین پستل نکالتے دیکھ کر سالف نے جھپٹ کر اس سے مشین پستل چھیننے کی کوشش کی لیکن ٹائیگر تیزی سے پیچھے ہٹ گیا اور پھر اس سے پہلے کہ سالف اٹھتا، ٹائیگر نے اس پر فائرنگ کر دی۔ سالف حلق کے بل چیختا ہوا چند لمحے تڑپا اور پھر ساکت ہو گیا۔

”اب صرف تم زندہ بچے ہو چڑیا کے بچے“..... عمران نے راہن کی طرف دیکھتے ہوئے مسکرا کر کہا جو زمین پر ساکت پڑا آنکھیں پھاڑے اپنے ساتھیوں کی لاشیں دیکھ رہا تھا۔ یہ سب کچھ اس قدر تیزی سے ہوا تھا کہ اسے اور اس کے ساتھیوں کو واقعی سوچنے سمجھنے کا موقع ہی نہیں ملا تھا۔

”یہ۔ یہ۔ یہ۔ سب کیسے ہو گیا۔ ت۔ ت۔ ت۔ تم دونوں نے ایک

ساتھ راڈز کیسے کھول لئے..... رابن نے ہکلاتی ہوئی آواز میں کہا۔

”ہاں۔ یہ سوال تو میں نے اپنے ساتھی سے بھی پوچھا ہے۔ تم نے میری ٹانگیں نہیں باندھی تھیں۔ راڈز والی کرسی کو دیکھ کر میں سمجھ گیا تھا کہ اسے اوپن اور کلوز کرنے کا فنکشن اس کے دائیں پائے میں ہوتا ہے۔ اس پائے کو مخصوص انداز میں پیر مارا جائے تو اس کے راڈز اوپن بھی ہو جاتے ہیں اور کلوز بھی اور میں نے یہی کیا تھا..... عمران نے کہا۔

”میں بھی ان کرسیوں کا فنکشن جانتا ہوں باس۔ جب اس نے آپ کو ہنٹر مارنے کی کوشش کی تو فوراً میں نے کرسی کے دائیں پائے پر ٹانگ سے مخصوص ضرب لگا دی۔ یہ اتفاق ہی تھا کہ میں نے بھی کرسی کے پائے پر اسی وقت ضرب لگائی تھی جب آپ نے لگائی تھی..... ٹائیگر نے مسکراتے ہوئے کہا۔

”اسے کہتے ہیں ذہن شاگرد۔ کیوں چڑیا کے بچے۔ جواب مل گیا تمہیں کہ ہم نے کرسیوں کے راڈز کیسے کھولے تھے..... عمران نے کہا۔

”تت۔ تت۔ تم دونوں جادوگر ہو۔ باس نے ٹھیک کہا تھا کہ مجھے تم دونوں کو فوراً ہلاک کر دینا چاہئے تھا۔ تم دونوں واقعی انتہائی ذہین اور خطرناک ہو..... رابن نے خوف بھرے لہجے میں کہا۔

”جادوگر تو خیر ہم نہیں ہیں البتہ تمہاری دوسری بات درست ہو

سکتی ہے کہ ہم میں ایک ذہین ہے اور ایک خطرناک۔ یہ فیصلہ تم کر لو کہ کون ذہین ہے اور کون خطرناک..... عمران نے مخصوص لہجے میں کہا۔

”کیا تم علی عمران ہو..... رابن نے پوچھا۔

”ہو سکتا ہے..... عمران نے مسکرا کر کہا۔

”ہو سکتا ہے نہیں۔ تم یقیناً علی عمران ہو۔ ابھی تمہارے ساتھی نے تمہیں باس کہا ہے۔ جہاں تک میں علی عمران کو جانتا ہوں وہ کسی کو باس نہیں کہتا..... رابن نے کہا۔

”ذہین تو تم بھی ہو لیکن کم۔ اب ان باتوں کو چھوڑو اور یہ بتاؤ کہ یہ کون سی جگہ ہے..... عمران نے کہا۔

”یہ میرا خفیہ اڈہ ہے۔ وائٹ کلب کا تہہ خانہ..... رابن نے کہا۔

”تمہیں اس بات کی اطلاع کیسے ملی تھی کہ میں اور میرا ساتھی ہوٹل کے کمرے میں ہیں..... عمران نے کہا۔

”تمہارے بارے میں معلومات مجھے باس نے دی تھی۔ باس نے مجھے ایک ہیومن سرچر ڈیوائس بھی بھیجی تھی۔ اس ڈیوائس کے ذریعے مجھے تمہارے ٹھکانے کا علم ہو گیا تھا۔ اگر تم وہاں سے نکل بھی جاتے تو میں اس ڈیوائس کی مدد سے تمہیں آسانی سے ٹریس کر سکتا تھا چاہے تم دنیا کے کسی بھی حصے میں کیوں نہ چلے جاتے..... رابن نے کہا۔

”حیرت ہے۔ اس ڈیوائس میں کیا سیٹلائٹ سسٹم لگا ہوا ہے جس سے تم مجھے آسانی سے ٹریس کر سکتے تھے“..... عمران نے حیرت بھرے لہجے میں کہا۔

”یہ میں نہیں جانتا لیکن یہ ڈیوائس خصوصی طور پر باس نے مجھے بھجوائی تھی تاکہ اگر تم مجھے اس ہوٹل میں نہ ملو اور میک اپ بدل کر کہیں اور بھی چلے جاؤ تو مجھے تمہاری تلاش میں مشکل نہ پیش آئے“..... رابن نے جواب دیا۔

”کہاں ہے وہ ڈیوائس“..... عمران نے پوچھا۔

”وہ میرے آفس میں ہے“..... رابن نے کہا۔

”اور تمہارا آفس اسی کلب میں ہے“..... عمران نے کہا۔

”ہاں۔ یہ کلب میرا مخصوص ٹھکانہ ہے“..... رابن نے جواب

دیا۔

”اب یہ بتاؤ کہ تمہارے باس میرا مطلب ہے کہ بلیک راڈ کے چیف کو مجھ سے کیا دشمنی ہے جو اس نے تمہیں مجھے اور میرے ساتھی کو ہلاک کرنے کے لئے بھیجا تھا“..... عمران نے کہا۔

”میں نہیں جانتا۔ میں حکم کا غلام ہوں۔ باس کے حکم پر عمل کرتا میرا کام ہے اور بس“..... رابن نے کہا۔

”تمہارے باس کا نام ڈیگر ہی ہے نا“..... عمران نے کہا۔

”ہاں“..... رابن نے اثبات میں سر ہلا کر کہا۔

”تمہارے پاس سیل فون ہے“..... عمران نے پوچھا۔

”ہاں ہے“..... رابن نے کہا اور ساتھ ہی اس نے جیب میں ہاتھ ڈال کر جدید اور خوبصورت سیل فون نکال لیا۔ ٹائیگر اس کے سر پر موت بن کر کھڑا تھا۔ اگر رابن جیب سے سیل فون کی جگہ کچھ اور نکالتا تو ٹائیگر ایک لمحے میں اس کی کھوپڑی اڑا سکتا تھا۔

”سیل فون پر اپنے باس کا نمبر ملاؤ اور سیل فون کا لاؤڈر آن کر دو“..... عمران نے کہا۔

”لل لال۔ لیکن کیوں“..... رابن نے کہا۔

”میں چاہتا ہوں کہ تم اپنے باس کو اطلاع دو کہ تم نے ہم دونوں کو ٹارگٹ کر دیا ہے“..... عمران نے اطمینان بھرے لہجے میں کہا۔

”اوہ۔ لیکن تم ایسا کیوں چاہتے ہو“..... رابن نے حیران ہوتے ہوئے کہا۔ اس سے پہلے کہ عمران اس کی بات کا کوئی جواب دیتا اسی لمحے رابن کے ہاتھ میں موجود سیل فون کی گھنٹی بج اٹھی۔ رابن نے چونک کر سیل فون کا ڈسپلے دیکھا اور پھر چونک پڑا۔

”بب۔ بب۔ باس کی کال ہے“..... رابن نے خوف بھرے لہجے میں کہا۔

”کال انڈ کرو اور لاؤڈر آن کر دو“..... عمران نے سرد لہجے میں کہا۔ اس کا لہجہ اس قدر سرد تھا کہ رابن نے فوراً کال انڈ کی اور ساتھ ہی لاؤڈر کا بٹن پریس کر دیا۔

”راہن بول رہا ہوں باس“..... راہن نے خود کو سنبھالنے کی کوشش کرتے ہوئے کہا۔

”کہاں ہو تم راہن اور تم نے ابھی تک مجھے رپورٹ کیوں نہیں دی ہے“..... دوسری طرف سے بھاری مردانہ آواز سنائی دی۔ آواز سن کر عمران چونک پڑا۔ اسے یہ آواز جانی پہچانی سی محسوس ہوئی تھی۔

”مم مم۔ میں آپ کو کال کرنے ہی والا تھا باس“..... راہن نے عمران کی طرف دیکھتے ہوئے کہا۔

”تو کیوں نہیں۔ نانس“..... دوسری طرف سے کہا گیا۔ عمران نے ٹائیگر کو اشارہ کیا تو ٹائیگر نے اثبات میں سر ہلا دیا۔ دونوں ایک ساتھ راہن کی طرف بڑھے اور پھر اس سے پہلے کہ راہن کچھ سمجھتا عمران نے جھپٹ کر اس سے سیل فون لے لیا جبکہ ٹائیگر نے یکفخت اس کے عقب سے اس کے منہ پر ہاتھ رکھ کر دوسرے ہاتھ میں موجود مشین پٹل اس کے سر سے لگا دیا۔

”میں کال کرنے ہی والا تھا باس کہ آپ کی کال آگئی۔“ عمران نے راہن کی آواز میں کہا۔ اسے اپنی آواز میں بات کرتے دیکھ کر راہن کی آنکھیں پھیل گئیں۔

”کیا مطلب۔ کون ہو تم“..... دوسری طرف سے چونکتے ہوئے لہجے میں کہا گیا۔ شاید اس نے راہن کی بدلی ہوئی آواز پہچان لی تھی۔

”میں راہن ہوں باس“..... عمران نے کہا۔

”نہیں۔ جس نے کال ایڈ کی تھی وہ اصل راہن تھا لیکن اب تمہاری آواز بدلی ہوئی ہے۔ گو کہ تم راہن کے لہجے کی بہترین نقل کر رہے ہو لیکن میں یقین سے کہہ سکتا ہوں کہ تم راہن نہیں ہو۔“ باس نے کہا۔

”اس یقین سے تو میں بھی کہہ سکتا ہوں کہ تم بھی ڈیگر نہیں ہو گو کہ میں نے ڈیگر کی آواز نہیں سنی لیکن تمہارے بولنے کا انداز اس بات کا ثبوت ہے کہ تم آواز بدلنے کی کوشش کر رہے ہو۔“ عمران نے کہا۔

”کیا مطلب“..... ڈیگر نے چیختے ہوئے لہجے میں کہا۔

”وہی مطلب جو تم سمجھ رہے ہو محترم جناب میجر پرمود صاحب“..... عمران نے مسکراتے ہوئے کہا تو اس کی بات سن کر نہ صرف ٹائیگر بلکہ راہن بھی چونک پڑا۔ عمران کی بات سن کر دوسری طرف خاموشی چھا گئی تھی۔

”ہونہ۔ تو تم عمران ہو“..... دوسری طرف سے غراہٹ بھرے لہجے میں کہا گیا۔

”ظاہر ہے اس دنیا میں تین ہی شیر ہیں جو ایک دوسرے پر گرج بھی سکتے ہیں اور برس بھی سکتے ہیں اور ہم تینوں جتنی مرضی کوشش کر لیں خود کو ایک دوسرے سے کسی بھی طرح نہیں چھپا سکتے۔ تم نے مجھے پہچان لیا تو یہ کیسے ممکن تھا کہ میں تمہیں نہ

پچانتا“..... عمران نے کہا۔

”تو تم نے اپنے ٹارگٹ کلر رابن کو قابو کر لیا ہے“..... میجر پرمود نے کہا۔

”جی ہاں اور تم یقیناً بلیک راڈ کے چیف تک پہنچ چکے ہو“۔
عمران نے کہا۔

”ہاں۔ بلیک راڈ گروپ کو ہمیں ٹارگٹ کرنے کے لئے ہار کیا گیا تھا“..... میجر پرمود نے کہا۔

”رابن تو ایک عام سا چڑیا کا بچہ ہے اصل ہاتھی تو تم نے مارا گرایا ہے۔ کیا اس ہاتھی نے تمہیں بتایا ہے کہ ہمیں ٹارگٹ کرنے کے لئے اسے کس نے ہار کیا تھا“..... عمران نے کہا۔

”اس نے اپنے ایک دوست کا نام لیا ہے جو کانڈا سے تعلق رکھتا ہے“..... میجر پرمود نے کہا تو عمران چونک پڑا۔

”ایکریمیا میں ٹارگٹ کلر گروپ کو کانڈا کے کسی آدمی نے ہار کیا ہے۔ میں کچھ سمجھا نہیں“..... عمران نے حیرت بھرے لہجے میں کہا۔

”ڈیگر کا کہنا ہے کہ کانڈا میں اس کا ایک دوست ہے ریڈ ڈان وہ اس سے ایسے کام لیتا رہتا ہے۔ ریڈ ڈان اس کے بنک اکاؤنٹ میں اس کا منہ مانگا معاوضہ جمع کرا دیتا ہے اور یہ اس کا کام کر دیتا ہے۔ یہ تو میں جانتا ہوں کہ ڈیگر جھوٹ نہیں بول رہا تھا لیکن میں اس بات پر یقین کرنے کے لئے تیار نہیں ہوں کہ ہم دونوں اور

ہمارے ساتھیوں کو ہلاک کرنے کا ٹاسک کانڈا کے کسی آدمی نے دیا ہے“..... میجر پرمود نے کہا۔

”اس خیال کی وجہ“..... عمران نے کہا۔

”کوئی وجہ نہیں ہے۔ بس میرا دل نہیں مان رہا۔ یہ ساری گیم ہمیں اس کام سے دور رکھنے کے لئے ہے جس کے لئے ہم یہاں آئے ہیں“..... میجر پرمود نے کہا۔

”کس کام کے لئے“..... عمران نے مسکرا کر کہا۔

”تم جانتے ہو“..... میجر پرمود نے جیسے منہ بنا کر کہا۔

”نہیں۔ میں نہیں جانتا۔ میں تو یہاں محض سیر و تفریح کرنے کے لئے آیا ہوا ہوں“..... عمران نے جان بوجھ کر انجان بننے ہوئے کہا۔

”میں تمہاری رگ رگ سے واقف ہوں عمران۔ مجھے تمہاری ایکریمیا میں موجودگی کی خبر مل چکی ہے اور میں یہ بھی جانتا تھا کہ تمہیں ہلاک کرنے کے لئے بلیک راڈ گروپ کا انچارج رابن تمہارے پیچھے لگا ہوا ہے۔ اچھا کیا کہ تم نے اسے قابو کر لیا ہے۔ اس کے پاس ایک ایسی ڈیوائس ہے جس کی مدد سے وہ تم تک آسانی سے پہنچ سکتا تھا۔ چاہے تم زمین کی گہرائیوں میں کیوں نہ چلے جاتے یا کوئی بھی میک اپ کیوں نہ کر لیتے“..... میجر پرمود نے کہا۔

”تم شاید ہیومن سرچر ڈیوائس کی بات کر رہے ہیں“۔ عمران

نے کہا۔

”ہاں۔ مجھے بھی اسی ڈیوائس سے سرچ کیا جا رہا تھا۔ ایک ڈیوائس تو مجھے مل گئی ہے دوسری ڈیوائس رابن کے پاس ہے وہ تم اس سے لے لو اس ڈیوائس کو دیکھ کر شاید تمہیں اندازہ ہو جائے کہ ہمیں ہلاک کرانے والا کون ہو سکتا ہے“..... میجر پرمود نے سنجیدگی سے کہا۔

”تو کیا تمہیں علم ہو گیا ہے کہ بلیک راڈ گروپ کو کس نے ہائر کیا تھا“..... عمران نے چونک کر کہا۔

”اگر مجھے معلوم ہو گیا ہوتا تو میں یہاں بیٹھا تم سے بات نہ کر رہا ہوتا“..... میجر پرمود نے جیسے منہ بنا کر کہا۔

”پھر بھی تم نے اس ڈیوائس کو دیکھا ہے۔ تم نے کچھ تو اندازہ لگایا ہو گا کہ اس ڈیوائس سے کس سیٹلائٹ کے ذریعے اور کیسے ہمیں سرچ کیا جا رہا ہے۔ ایک بار ہمیں اس سیٹلائٹ کا پتہ چل جائے تو پھر آسانی سے اس بات کا پتہ چلایا جا سکتا ہے کہ سیٹلائٹ کا کنٹرول کہاں ہے اور کون ہے جو ہماری جان کا دشمن بنا ہوا ہے“..... عمران نے کہا۔

”میں اب اسی کام کے لئے جا رہا ہوں۔ اس ڈیوائس سے منسلک سیٹلائٹ کا پتہ لگانے کے لئے میرے پاس ایک کلیو ہے امید ہے اس کلیو کے ذریعے میں جلد ہی مطلوبہ معلومات حاصل کر لوں گا“..... میجر پرمود نے کہا۔

”تم یقیناً مجھے بھی ان معلومات سے فیض یاب کرو گے۔ عمران نے اسی طرح مسکراتے ہوئے کہا۔

”نہیں۔ اس غلط فہمی میں نہ رہنا۔ میں تمہیں کسی قسم کی کوئی معلومات نہیں دوں گا۔ تمہارے لئے بہتر ہے کہ تم جس کام کے لئے آئے ہو اسے بھول جاؤ اور یہاں سے واپس چلے جاؤ۔ اس معاملے میں تمہارے ساتھ میں کوئی سمجھوتہ نہیں کروں گا۔ جو چیز بلگاریہ کی امانت ہے وہ بلگاریہ ہی پہنچے گی۔ اگر تم نے میری بات نہ مانی اور تم نے میرے پیچھے آنے کی کوشش کی تو یاد رکھنا کہ میں یہ بھول جاؤں گا کہ تم میرے دوست ہو“..... میجر پرمود نے سرد لہجے میں کہا۔

”تم بے شک بھول جاؤ لیکن میں یاد رکھوں گا کہ تم میرے دوست ہو“..... عمران نے کہا۔

”ایمپوشنل بلیک میلنگ نہیں چلے گی عمران۔ میں تمہیں واضح طور پر بتا رہا ہوں کہ جس چیز پر بلگاریہ کا حق ہے میں اسے تمہیں ہاتھ بھی لگانے نہیں دوں گا۔ اس معاملے میں اگر تمہارا غلطی سے بھی مجھ سے سامنا ہو گیا تو وہ دن تمہاری زندگی کا آخری دن ہو گا۔“

میجر پرمود نے اسی انداز میں کہا۔

”تم شاید مجھے دھمکی دینے کی کوشش کر رہے ہو“..... عمران نے کہا۔

”میجر پرمود موت کا متلاشی ہے اور موت کا متلاشی جو کہتا ہے

وہ کر کے دکھانا بھی جانتا ہے۔ تم اسے دھمکی نہیں میری وارننگ سمجھو۔ لاسٹ وارننگ“..... میجر پرمود نے کہا۔

”اگر تم مجھے پیار سے کہتے تو شاید میں تمہاری بات مان جاتا اور یہاں سے چپ چاپ واپس چلا جاتا لیکن تمہارا بدلا ہوا انداز میرے ساتھی کو برا لگ رہا ہے۔ اس لئے اب میں واپس نہیں جاؤں گا۔ بی ڈی پاکیشیا سے چوری کیا گیا ہے اور اس کے لئے بارہ پاکیشیائیوں کی لاشیں بھی گرائی گئی ہیں اس لئے بی ڈی پر جتنا حق بلغارنیہ کا ہے اتنا پاکیشیا کا بھی ہے۔ اس لئے میں اپنے طور پر بی ڈی پاکیشیا کے لئے حاصل کروں گا۔ دونوں اپنے اپنے طور پر کام کرتے ہیں۔ جس کے ہاتھ بی ڈی پہلے آ گیا وہ اسی کا ہو گا“..... عمران نے بھی سنجیدہ ہوتے ہوئے کہا۔

”نہیں۔ بی ڈی صرف بلغارنیہ کا ہے اور اسے صرف اور صرف میں حاصل کروں گا“..... میجر پرمود نے اسی طرح سرد مہری سے جواب دیتے ہوئے کہا۔

”اوکے۔ پھر دیکھتے ہیں کہ کون کیا کرتا ہے۔ تم نے مجھے چیلنج کیا ہے اس لئے میرا بھی حق بنتا ہے کہ میں تمہارے چیلنج کو قبول کر لوں“..... عمران نے بھی سرد لہجے میں کہا۔

”تو پھر ہمارا ٹکراؤ یقینی ہے“..... میجر پرمود نے کہا۔

”اور میں اس ٹکراؤ کا بے چینی سے انتظار کروں گا“..... عمران نے سنجیدگی سے کہا۔

”تمہیں اپنی موت کا زیادہ انتظار نہیں کرنا پڑے گا۔ ہم جن راستوں پر چلیں گے ان راستوں میں ہمارا ٹکراؤ ناگزیر ہوگا۔ یا تو تم میرے سامنے آؤ گے یا پھر موت بن کر مجھے تمہارے سامنے آنا پڑے گا۔ تب تک کا انتظار کرو۔ گڈ بائی“..... میجر پرمود نے انتہائی کرخت لہجے میں کہا اور ساتھ ہی اس نے رابطہ ختم کر دیا۔ عمران نے بے اختیار ہونٹ بھینچ لئے تھے۔ میجر پرمود بلیک ڈائمنڈ کے لئے اس سے ٹکرانے پر آمادہ نظر آ رہا تھا اور میجر پرمود کے بارے میں عمران سے زیادہ کون جان سکتا تھا۔ وہ اس کے راستے کی سب سے بڑی اور فولادی دیوار بن سکتا تھا جس سے ٹکرانا عمران کے لئے بھی بھاری پڑ سکتا تھا اور ایسا ہی میجر پرمود کے ساتھ بھی ہو سکتا تھا۔ دو پہاڑ ایک دوسرے سے ٹکرانے کا تہیہ کر چکے تھے جس کا نتیجہ ظاہر ہے کسی ایک کی موت ہی ہو سکتا تھا۔

انتہائی خوبصورت اور قیمتی ساز و سامان سے سجا ہوا یہ ایک ہال
کمرہ تھا جس کے وسط میں ایک بڑی چوکور میز پڑی ہوئی تھی۔ میز
کے گرد چار کرسیاں تھیں جن میں سے تین کرسیوں پر تین نقاب
پوش بیٹھے ہوئے تھے جبکہ چوتھی کرسی خالی تھی۔

تین کرسیوں پر بیٹھے ہوئے تینوں افراد نے سر سے پاؤں تک
اپنے جسم چھپا رکھے تھے۔ ان کے جسموں پر لباس ایک جیسے تھے
لیکن ان کے رنگ الگ الگ تھے۔ ایک نے سرخ رنگ کا لباس
پہن رکھا تھا جبکہ دوسرے نے نیلے رنگ کا اور تیسرے نے سر سے
پاؤں تک خود کو گہرے سبز رنگ کے لباس میں چھپایا ہوا تھا۔ ان کی
آنکھوں کی جگہ سیاہ رنگ کے شیشے لگے ہوئے تھے۔ ان شیشوں کی
وجہ سے ان کی آنکھیں بھی دیکھی نہیں جاسکتی تھیں۔ سرخ لباس
والے کے سینے پر سنہری رنگ سے 'ای' کے لکھا ہوا تھا جو اترھ کنگ
کا مخفف تھا جبکہ نیلے لباس والے کے سینے پر سنہری رنگ سے ہی

'ڈی' کے لکھا ہوا تھا اور یہ 'ڈیزرٹ کنگ' کا مخفف تھا اسی طرح
تیسرا آدمی جو سبز رنگ کے لباس میں تھا اس کے سینے پر سنہری
رنگ سے 'ایس' کے لکھا ہوا تھا اور ایس کے کا مطلب اسکاٹی کنگ
تھا۔ یہ تینوں سی ورلڈ کے کنگ تھے۔ سی ورلڈ کے چار کنگ تھے
جنہیں فور کنگز کہا جاتا تھا۔ چوتھا کنگ جو سیاہ لباس پہنتا تھا وہ ان
تینوں کا باس بگ کنگ تھا اور بگ کنگ کے سینے پر سنہری رنگ کا
تاج بنا ہوا تھا اور اس کے سینے پر 'بی' کنگ کے الفاظ واضح دکھائی
دیتے تھے۔ یہ تینوں بگ کنگ کے تابع تھے اور بگ کنگ سمندری
دنیا کو کنٹرول کرتا تھا۔ ڈیزرٹ، اترھ اور اسکاٹی کنگز کے ناموں کی
مناسبت سے اس کا نام سی کنگ ہونا چاہئے تھا لیکن وہ چونکہ ان
تینوں کنگز کا چیف تھا اس لئے وہ اسے سی کنگ کی بجائے بگ کنگ
کہتے تھے اور اس کے ہر حکم پر عمل کرتے تھے۔

اس وقت وہ تینوں خاموش بیٹھے ہوئے تھے۔ ہال میں مکمل
خاموشی چھائی ہوئی تھی۔ یہ خاموشی اتنی گہری تھی کہ اگر سوئی بھی گر
جاتی تو اس کی آواز بھی با آسانی سنائی دیتی۔ تینوں کنگ کافی دیر
سے یہاں موجود تھے۔ اس کے باوجود ان میں بے تابلی اور بے
چینی کے کوئی تاثرات نہیں تھے اور نہ ہی وہ ایک دوسرے سے بات
کر رہے تھے۔ تینوں نے مکمل خاموشی اختیار کر رکھی تھی۔ اسی لمحے
دائیں سائیڈ پر سرور کی آواز سنائی دی اور وہاں ایک دروازہ نما خلاء
سابقہ چلا گیا۔ تینوں نے سر موڑ کر دروازے کی طرف دیکھنا شروع

کر دیا۔ اسی لمحے دروازے سے سیاہ لبادے میں ملبوس ایک لمبا تڑنگا آدمی اندر داخل ہوا۔ یہ بگ کنگ تھا جس نے سیاہ رنگ کا لباس پہن رکھا تھا اس کے سینے پر سنہری تاج بنا ہوا تھا جس کے نیچے سنہری لفظوں میں 'بگ کنگ' لکھا ہوا تھا۔ اسے اندر داخل ہوتے دیکھ کر وہ تینوں فوراً اس کے احترام میں اٹھ کر کھڑے ہو گئے۔ بگ کنگ جیسے ہی اندر داخل ہوا اس کے پیچھے دیوار میں بنا ہوا خلاء خود بخود بند ہوتا چلا گیا۔ بگ کنگ تیز تیز چلتا ہوا آیا اور خالی کرسی کی طرف بڑھ گیا اور پھر بڑے اطمینان بھرے انداز میں اپنی مخصوص کرسی پر بیٹھ گیا۔

”بیٹھو“..... بگ کنگ نے ان کی طرف دیکھتے ہوئے کرخت لہجے میں کہا اور وہ تینوں خاموشی سے اپنی اپنی کرسیوں پر بیٹھ گئے۔

”ای کنگ“..... بگ کنگ نے سرخ لباس والے سے مخاطب ہو کر کہا۔

”یس بگ کنگ“..... ای کنگ نے مؤدبانہ لہجے میں کہا۔

”پاور لائٹ آن کرو“..... بگ کنگ نے کہا۔

”یس بگ کنگ“..... ای کنگ نے کہا اور اس نے اپنے سامنے پڑا ہوا ایک ریموٹ کنٹرول نما آلہ اٹھایا اور اس پر لگا ہوا ایک بٹن پریس کر دیا۔ بٹن پریس ہوتے ہی کمرے کی لائٹ آف ہو گئی اور وہاں اندھیرا پھیل گیا۔ ای کنگ نے ایک اور بٹن پریس کیا تو کمرے میں نیلے رنگ کی لائٹ جل اٹھی۔ یہ لائٹ کمرے

کے کسی بلب سے نہیں بلکہ کمرے کی دیواروں سے نکلتی ہوئی دکھائی دے رہی تھی۔ نیلے رنگ کی روشنی خاصی مدہم تھی اور اس نیلی روشنی میں ان سب کے لباسوں کے رنگ بھی بدل گئے تھے۔

”حفاظتی سسٹم آن ہونے کے ساتھ ساتھ یہاں وائس سنگ لائٹ بھی پھیلا دی گئی ہے بگ کنگ۔ اب اس کمرے میں ہونے والی آواز نہ کوئی سن سکتا ہے اور نہ ہی اسے کسی ڈیوائس سے ریکارڈ کیا جاسکتا ہے“..... ای کنگ نے مؤدبانہ لہجے میں کہا۔

”گڈ شو۔ اب ہم اپنی میٹنگ کا آغاز کر سکتے ہیں“..... بگ کنگ نے کہا۔ اس کا لہجہ بدستور کرخت اور سرد تھا۔

”یس بگ کنگ“..... ان تینوں نے ایک ساتھ کہا۔

”سی ورلڈ کا دنیا پر قبضہ کرنے کا منصوبہ اب تکمیل کے قریب ہے۔ وہ وقت اب زیادہ دور نہیں ہے جب ہم سی ورلڈ کو نہ صرف دنیا پر ظاہر کر دیں گے بلکہ پوری دنیا پر سی ورلڈ طاقت کا ایسا بھرپور مظاہرہ کرے گا کہ ساری دنیا سی ورلڈ کے سامنے گھٹنے ٹیکنے پر مجبور ہو جائے گی۔ سی ورلڈ کی اس طاقت کے سامنے سپر پاور ممالک بھی سر اٹھانے کی جرأت نہیں کر سکیں گے اور انہیں ہر حال میں سی ورلڈ کی برتری تسلیم کرنی پڑے گی۔ سی ورلڈ کو ظاہر کرنے اور دنیا پر تسلط قائم کرنے کی تمام تیاریاں مکمل ہو چکی ہیں۔ سی ورلڈ کے ایکشن سیکشن قائم ہو چکے ہیں۔ آپ تینوں کو اب فوری طور پر جا اپنے ایکشن سیکشنز کو سنبھالنا ہے اور میرا حکم ملتے ہی اپنے سیکشنز سے

بیک وقت ایکشن کرنا ہے اور پوری دنیا پر اپنی طاقت کا لوہا منوانا ہے..... بگ کنگ نے کہا۔

”ہمارے لئے یہ بہت بڑی خوشخبری ہے بگ کنگ کہ دنیا پر سی ورلڈ آشکار کرنے اور ساری دنیا پر قبضہ کرنے کی ہماری ساری تیاری مکمل ہو چکی ہے۔ ہم آپ کے حکم کے ہی منتظر تھے۔ آپ کا حکم ملتے ہی ہم اپنے ایکشن سیکشنز کا کنٹرول سنبھالتے اور پھر اپنا کام شروع کر دیتے“..... ای کنگ نے کہا۔

”اب کام شروع کرنے کا وقت آ گیا ہے۔ اسی لئے تو میں آپ تینوں کو اپنے اپنے سیکشن میں جانے کا کہہ رہا ہوں تاکہ ایکشن ٹائم پر آپ اپنا کام شروع کر سکیں“..... بگ کنگ نے کہا۔

”ای کنگ۔ آپ ای سیکشن اور ریڈ کمانڈ کے کنگ ہیں۔ آپ کو اترتھ پر تمام فورسز، ایجنسیوں اور طاقتور ایجنٹوں پر نظر رکھنے اور انہیں کنٹرول کرنے اور ان کے انجام تک پہنچانے کی ذمہ داریاں دی گئی ہیں تاکہ ان سب سے سی ورلڈ کو محفوظ رکھا جاسکے۔ آپ کی بنائی ہوئی رپورٹ مجھے موصول ہو گئی ہے۔ اس رپورٹ کے مطابق ابھی تک آپ اپنی ذمہ داریاں پوری طرح اور احسن طریقے سے نبھاتے آئے ہیں۔ پچھلے دس سالوں میں دنیا کے کسی بھی حصے سے اور کسی بھی شخص کی زبان پر سی ورلڈ کا نام نہیں آیا ہے۔ یہ آپ کی

کارکردگی کی بہترین مثال ہے۔ ویل ڈن“..... بگ کنگ نے ای کنگ کی طرف دیکھتے ہوئے انتہائی تحسین آمیز لہجے میں کہا۔

”تھینک یو بگ کنگ۔ میں نے دنیا سے سی ورلڈ چھپانے کے ایسے انتظامات کر رکھے ہیں کہ اگر کسی انسان کے منہ سے چاہے وہ دنیا کے کسی بھی حصے میں کیوں نہ رہتا ہو اور زمین دوز تہہ خانوں میں ہی کیوں نہ موجود ہو سی ورلڈ کا نام اس کی زبان پر آتے ہی اس کی موت واقعی ہو جاتی تھی۔ اس کے لئے میں نے اسکاٹی کنگ سے معاونت حاصل کی تھی اور ان کے قبضے میں جتنے بھی سیٹلائٹ ہیں ان میں ایسی ڈیوائسز لگوا دی ہیں جو پوری دنیا میں وی سی ریزز پھیلا دیتی ہیں۔ یہ وائس کنٹرول ریزز ہیں جو لہروں کے ذریعے پیغام نشر بھی کر سکتی ہیں اور رسیو بھی۔ سیٹلائٹ میں جو ڈیوائسز لگائی گئی ہیں۔ ان میں رسیور سسٹم لگے ہوئے ہیں۔ جس میں ایک ہی لفظ سی ورلڈ فیڈ کیا گیا ہے۔ جیسے ہی کسی انسان کے منہ سے سی ورلڈ کے الفاظ نکلتے ہیں۔ وی سی ریز کے ذریعے یہ نام کنٹرول سیکشن تک پہنچ جاتا ہے اور کنٹرول سسٹم کے ماسٹر کمپیوٹرز اس جگہ کو فوری طور پر اسکین کرتے ہیں اور پھر ان کمپیوٹرز سے سیٹلائٹ کے وی سی سسٹم تک ماسٹر کوڈ ٹرانسفر ہوتا ہے ماسٹر کوڈ وی سی سسٹم میں اسی سیٹلائٹ سے لکڑا کرتا ہے جس سسٹم سے سی ورلڈ کے الفاظ کیج کئے جاتے ہیں اور پھر اسی سسٹم کے تحت سیٹلائٹ میں لگی وی سی ڈیوائس کے ساتھ لگی الرٹا ریز گن ایکٹیویٹ ہوتی ہے اور اس گن

سے آٹو میٹک طریقے سے نہ نظر آنے والی ہاٹ ریز نکلتی ہے اور جس انسان کے منہ سے سی ورلڈ کے الفاظ نکلے ہوتے ہیں اس کی آواز کی لہروں پر چلتی ہوئی ٹھیک اسی انسان پر پڑتی ہے اور سی ورلڈ بولنے والے آدمی کو زور دار جھکا لگتا ہے اور وہ اعصابی اور دماغی طور پر مفلوج ہو جاتا ہے۔ زور دار جھکے کے عمل سے نکلنے، اعصابی اور دماغی کمزوری سے نکلنے کے لئے اس انسان کو چند گھنٹے لگتے ہیں۔ اگر وہی انسان دوسری باری ورلڈ کا نام لے تو اس پر پھر ریز ایک ہوتا ہے اور اس بار اسے شدید جھکوں کے ساتھ شدید ترین جسمانی ایذا بھی پہنچائی جاتی ہے۔ اس کا جسم جگہ جگہ سے جل جاتا ہے جسے ٹھیک ہونے میں بہترین علاج کے ساتھ ساتھ وقت کی ضرورت ہوتی ہے اور اگر یہی انسان تیسری باری ورلڈ کا نام اپنی زبان پر لانے کی کوشش کرتا ہے تو کمپیوٹرائزڈ سسٹم ہاٹ ریز فائر کرتی ہے اور سی ورلڈ کا تیسری بار نام لینے والا آدمی لحوں میں جل کر خاکستر ہو جاتا ہے۔..... ای کنگ نے جواب دیتے ہوئے کہا۔

”اسی لئے سی ورلڈ کا نام زبان پر لانے والے دنیا میں صرف وہی افراد ہیں جو سی ورلڈ کے لئے کام کرتے ہیں سی ورلڈ کے وفادار ہیں۔..... بگ کنگ نے کہا۔

”ایس بگ کنگ۔ سی ورلڈ کے وفاداروں کو سیٹلائٹ ہاٹ ریز گن سے بچانے کے لئے انہیں ریڈ رنگ مہیا کئے گئے ہیں تاکہ ضرورت پڑنے پر اگر وہ سی ورلڈ کا نام لیں تو سیٹلائٹ ہاٹ ریز

گن انہیں کوئی نقصان نہ پہنچا سکے۔ ورنہ سی ورلڈ میں کام کرنے والے افراد بھی سی ورلڈ کا نام زبان پر لاتے ہی اذیت میں مبتلا ہو کر بھیا تک موت کا شکار بن سکتے تھے۔..... ای کنگ نے کہا۔

”یہ سب ٹھیک ہے لیکن اب صورتحال بدلتی جا رہی ہے۔ نئی صورتحال کے تحت سی ورلڈ کا نام دنیا پر تقریباً ظاہر ہو چکا ہے۔ یہ نام جیسے جیسے پھیلتا جا رہا ہے لوگوں کی ہلاکتوں کا نہ رکنے والا سلسلہ شروع ہو گیا ہے۔ ان میں عام لوگ بھی مارے جا رہے ہیں اور ہمارے لئے کام کرنے والے افراد بھی جو غلطی سے بھی سی ورلڈ کا نام لیتے ہیں تو جل کر بھسم ہو جاتے ہیں۔ اس لئے میں نے اس میٹنگ کو طلب کرنے سے پہلے ہی یہ سیٹ اپ ختم کر دیا تھا تاکہ سی ورلڈ کا نام لیا جائے تو سیٹلائٹ ہاٹ گن سے ریز فائر نہ ہو اور سی ورلڈ کا نام لینے والا ہلاک نہ ہو۔ اس مسئلے کا متبادل حل تلاش کیا جائے گا جس سے دوسرے افراد ہلاک ہوں لیکن سی ورلڈ کے لئے کام کرنے والوں کو کوئی نقصان نہ پہنچے۔ مگر اس فیصلے کو اوپن نہیں کیا جائے گا۔..... بگ کنگ نے کہا۔

”اوہ لیکن.....“ ای کنگ نے ہونٹ چباتے ہوئے کہا۔

”میرا فیصلہ حتمی ہوتا ہے ای کنگ۔ اس میں کیا کیوں اور لیکن کی کوئی گنجائش نہیں ہوتی۔..... بگ کنگ نے غرا کر کہا تو ای کنگ نے اثبات میں سر ہلا کر سر جھکا لیا۔

”ایس کنگ آپ کو یہ اختیارات دیئے گئے تھے کہ آپ اس

دنیا پر سیٹلائٹس، اسپیش شپس اور ہر قسم کے طیاروں کے ساتھ ساتھ تمام مواصلاتی نظام بھی کنٹرول کریں گے۔ جس کے لئے آپ کو گرین کمانڈ دی گئی تھی۔ آپ کی رپورٹ بھی مجھے مل گئی ہے۔ آپ کی رپورٹ کے مطابق آپ نے تمام مواصلاتی اور نشریاتی رابطوں سمیت زمین سے فضا میں بلند ہونے والے تمام طیاروں کا مکمل کنٹرول حاصل کر لیا ہے۔ زمین سے جو بھی مسافر طیارہ یا جنگی طیارہ بلند ہوگا آپ اسے کنٹرول کر سکتے ہیں اور اسے ریڈیو کنٹرول کر کے کہیں بھی پہنچا سکتے ہیں“..... بگ کنگ کے ایس کنگ کی طرف دیکھتے ہوئے کہا۔

”ایس بگ کنگ۔ زمین سے بلند ہونے والا کوئی بھی مشینی سسٹم میری آنکھ سے بچ کر نہیں جاسکتا۔ میں نہ صرف ان طیاروں اور ہیلی کاپٹروں کو ریڈیو کنٹرول کے ذریعے اپنے کنٹرول میں کر سکتا ہوں بلکہ ضرورت پڑنے پر سیٹلائٹ سسٹم سے منسلک ہاٹ گن سے نشانہ بھی بنا سکتا ہوں یہاں تک کہ اگر ایک ملک دوسرے ملک پر میزائل بھی فائر کرتا ہے تو میں اسے کنٹرول کر کے اس میزائل کو واپس اسی ملک میں گرا سکتا ہوں جہاں سے اسے فائر کیا گیا ہو۔ گرین کمانڈ کے تحت دنیا کا کوئی ملک اور کوئی خطہ ایسا نہیں ہے جہاں کی فضائی مشینری پر میرا کنٹرول نہ ہو۔ آسمانی دنیا میں دنیا کے جتنے بھی سیٹلائٹ ورک کر رہے ہیں ان سب پر میرا مکمل کنٹرول ہے“..... ایس کنگ نے کہا۔

”ویل ڈن ایس کنگ۔ ویل ڈن“..... بگ کنگ نے کہا۔

”تھینک یو بگ کنگ“..... ایس کنگ نے کہا۔

”بگ کنگ ہونے کے ساتھ ساتھ میں سی کنگ بھی ہوں۔

جس طرح ایس کنگ نے فضائی کنٹرول حاصل کیا ہے اسی طرح میں نے دنیا کے تمام سمندروں کے مشینی سسٹم کو بھی اپنے کنٹرول میں لے لیا ہے۔ سمندر میں سفر کرنے والے تمام جہاز، لالچیں، موٹر بوٹس ان سب کو میں جب چاہوں جہاں چاہوں لے جاسکتا ہوں اور انہیں تباہ کرنا بھی میرے اختیار میں ہے۔ میری بلیک کمانڈ سمندر کی دنیا سے سی ورلڈ کو محفوظ رکھتی ہے اور ڈی کنگ آپ کو ڈیزرٹ کمانڈ کے تحت یہ اختیارات دیئے گئے تھے کہ آپ دنیا کے تمام ڈیزرٹس کا کنٹرول حاصل کریں گے۔ دنیا کے کسی بھی ڈیزرٹ میں جتنے بھی سیکرٹ میزائل اسٹیشن ہیں یا بیس کیپ بنائے گئے ہیں ان سب پر آپ نے نہ صرف نظر رکھنی ہے بلکہ ضرورت پڑنے پر آپ انہیں تباہ بھی کر سکتے ہیں۔ نیز یہ کہ آپ کو جدید ویدر سسٹم کے تحت تمام ڈیزرٹس میں آنے والے طوفانوں کو بھی کنٹرول کرنا ہے تاکہ ان طوفانوں کا رخ کسی بھی وقت اور کہیں بھی موڑا جاسکے۔ مجھے ای کنگ اور ایس کنگ کی رپورٹس تو مل گئی ہیں لیکن آپ کی طرف سے رپورٹ نہیں دی گئی ہے۔ کیوں“..... بگ کنگ نے ڈیزرٹ کنگ کی طرف دیکھتے ہوئے انتہائی سرد لہجے میں کہا جس کا کوڈ ڈی کنگ تھا۔

”میں نے یہاں آنے سے پہلے سپیشل مسیجر کے ذریعے اپنی فائل رپورٹ سمٹ کرا دی تھی۔ رپورٹ بنانے میں مجھے تھوڑا وقت لگ گیا تھا لیکن میری رپورٹ مکمل ہے اور دنیا کا کوئی ڈیزرٹ ایسا نہیں جہاں میرا کنٹرول نہ ہو۔ دنیا کے تمام ڈیزرٹ کے اوپر اور ریت کے نیچے جتنے بھی فوجی ٹھکانے اور میزائل اسٹیشنوں کے ساتھ اسلحہ کے ڈپو بنائے گئے ہیں۔ ان سب کی معلومات میرے پاس موجود ہیں اور میں جب چاہوں ان سب کو بیک وقت تباہ کر سکتا ہوں“..... ڈی کنگ نے جواب دیتے ہوئے کہا۔

”گڈ شو۔ اس کا مطلب ہے کہ ہم سب اپنے اپنے حصے کے کام مکمل کر چکے ہیں“..... بگ کنگ نے کہا۔

”لیس بگ کنگ“..... ان تینوں نے بیک وقت کہا۔

”تب پھر ہمیں دنیا پر قبضہ کرنے سے دنیا کی کوئی طاقت نہیں روک سکتی۔ ہم جب چاہیں دنیا کا نظام مفلوج کر سکتے ہیں۔ جو ملک ہمارے سامنے سرنڈر ہو جائے گا اور ہماری اطاعت قبول کر لے گا وہ سلامت رہے گا ورنہ سی ورلڈ کی بگ کمانڈ اس ملک کو دنیا کے نقشے سے ہمیشہ کے لئے مٹا دے گی“..... ایس کنگ نے مسرت بھرے لہجے میں کہا۔

”ظاہر ہے۔ جو ملک سی ورلڈ کی اطاعت کرے گا وہی رہے گا ورنہ اس کا وجود مٹانے میں سی ورلڈ کو وقت نہیں لگے گا“..... بگ کنگ نے کہا۔

”لیس بگ کنگ“..... ان سب نے ایک ساتھ کہا۔

”اب آپ سب اپنے اپنے سیکشن پہنچ جائیں اور آپریٹنگ مشن شروع کر دیں۔ میرا حکم ملتے ہی آپ تینوں نے اپنا کام شروع کر دینا ہے۔ میں سی ورلڈ کا مین کنٹرول سنبھالتا ہوں اس کام میں آٹھ سے نو دن لگ جائیں گے دسویں دن میں سپیشل کال کروں گا تو ہمارے تمام سسٹم بیک وقت ایکٹیو ہو جائیں گے اور پھر ہم سی ورلڈ کو دنیا پر ظاہر کر دیں گے“..... بگ کنگ نے کہا۔

”بگ کنگ۔ کیا سی ورلڈ کا دنیا پر ظاہر کرنا ضروری ہے“۔ ڈی کنگ نے کہا تو وہ سب چونک کر اس کی طرف دیکھنے لگے۔

”کیا مطلب۔ آپ کیا کہنا چاہتے ہیں ڈی کنگ“..... بگ کنگ نے اس کی طرف غور سے دیکھتے ہوئے کہا۔

”ہم نے دنیا پر سی ورلڈ کی طاقت کا سکہ بٹھانا ہے۔ پوری دنیا کو اپنے سامنے جھکنے پر مجبور کرنا ہے۔ دس سالوں سے ہم نے سی ورلڈ کو دنیا کی نظروں سے چھپا کر رکھا ہوا ہے۔ سی ورلڈ کو نہ کسی سائنسی سسٹم سے چیک کیا جاسکتا ہے اور نہ کسی سیٹلائٹ سے۔ ہم صرف اپنی طاقت شوکر کے بھی تو دنیا کو اپنے کنٹرول میں لے سکتے ہیں اس کے لئے یہ ضروری تو نہیں کہ ہم سی ورلڈ کو دنیا پر ظاہر کریں۔ سی ورلڈ جب تک سیکرٹ رہے گی۔ اس کا فائدہ یہ ہو گا کہ سی ورلڈ کے خلاف کبھی کوئی سازش نہیں کر سکے گا اور نہ ہی اسے دنیا کبھی ٹریس کر سکے گی کہ سی ورلڈ کہاں ہے اور دنیا کے کس

حصے میں موجود ہے۔ اس طرح سی ورلڈ کی طاقت کی دھاک دنیا پر اور زیادہ مسلط رہے گی۔ اگر ہم سی ورلڈ کو دنیا پر ظاہر کئے بغیر دنیا پر کنٹرول کریں گے تو اس کے خلاف کوئی سازش نہیں کر سکے گا۔..... ڈی کنگ نے کہا۔

”تو تم کیا سمجھتے ہو ڈی کنگ کہ میں سی ورلڈ کا محل وقوع دنیا کے سامنے ظاہر کرنا چاہتا ہوں۔..... بگ کنگ نے غصیلے لہجے میں کہا۔

”آپ کی باتوں سے مجھے ایسے ہی لگ رہا تھا جیسے آپ سی ورلڈ کو دنیا کے سامنے لانا چاہتے ہیں میرا مطلب ہے ظاہر کرنا چاہتے ہیں۔..... ڈی کنگ نے بگ کنگ کو غصے میں دیکھ کر سہم کر کہا۔

”نہیں۔ اگر ہم نے سی ورلڈ کا محل وقوع دنیا کے سامنے ظاہر کر دیا تو پھر سی ورلڈ سیکرٹ کیسے رہ سکے گی۔ دنیا پر صرف سی ورلڈ کے وجود اور نام کو ہی ظاہر کیا جائے گا۔..... بگ کنگ نے کہا۔

”اوہ۔ تب پھر دنیا لاکھ سرچکتی رہے کسی کو اس بات کا علم نہیں ہو سکے گا کہ سی ورلڈ کہاں ہے۔..... ڈی کنگ نے کہا۔

”کوئی اور سوال پوچھنا ہے آپ نے۔..... بگ کنگ نے ان تینوں کی طرف دیکھتے ہوئے کہا۔

”لیس بگ کنگ۔..... ای کنگ نے کہا۔

”پوچھو۔..... بگ کنگ نے کہا۔

”کراسٹن سینڈیکیٹ کے جو تین افراد اکیرمیا سے ہمارے کہنے پر بلیک ڈائمنڈز لائے تھے۔ ان ڈائمنڈز سے ہمیں کیا فائدہ ہوگا اور وہ تین ایجنٹ کہاں ہے جن سے آپ نے وعدہ کیا تھا کہ اگر وہ بلیک ڈائمنڈز آپ کو لا کر دیں گے تو آپ انہیں سی ورلڈ کا نمائندہ خصوصی بنائیں گے۔..... ای کنگ نے کہا۔

”بلیک ڈائمنڈز دنیا کے اصول اور نایاب ترین ڈائمنڈز ہیں۔ ان سے کیا فائدہ حاصل کیا جاسکتا ہے یہ تم بخوبی جانتے ہو۔ پھر بھی میں بتا دیتا ہوں۔ اکیرمیا سمیت پوری دنیا ان ڈائمنڈز سے صرف میزائلوں کا ایندھن تیار کرنے کا سوچتی ہے جبکہ سی ورلڈ کے سائنس دانوں نے پتہ لگایا ہے کہ ان ڈائمنڈز کو ہم انتہائی طاقتور اور خوفناک اسلحے کے طور پر بھی استعمال کر سکتے ہیں۔ ایک بڑی اور طاقتور ریز گن بنا کر ریز گن کے آگے ان ڈائمنڈز کو لگا دیا جائے تو گن سے نکلنے والی ریز کی طاقت لاکھوں گنا بڑھ سکتی ہے۔ جس ریز گن سے ہم ایک چھوٹا سا علاقہ تباہ کر سکتے ہیں اگر ریز گن کے آگے بلیک ڈائمنڈز لگا ہوا ہوگا تو اس سے منعکس ہو کر نکلنے والی ریز ریڈ ریز بن جائے گی اور اس کا دائرہ اس حد تک پھیلایا جاسکتا ہے کہ ایک بڑے ملک پر ہم آسانی سے ریڈ ریز فائر کر سکتے ہیں اور اس ریز کے فائر ہوتے ہی پورا ملک ایک لمحے سے بھی کم وقفے میں جل کر خاکستر ہو جائے گا۔ ریڈ ریز کی ہیٹ سورج سے بھی زیادہ ہوگی جس کی زد میں آنے والی ہر چیز راکھ میں تبدیل ہو

جائے گی اور ایک لمحے میں اس ملک کا وجود دنیا کے نقشے سے ہمیشہ کے لئے غائب ہو جائے گا۔ ہمارے سائنس دانوں نے ایسی ریز گن تیار کرنی شروع کر دی ہے جس کے آگے دونوں بلیک ڈائمنڈز کو ایڈجسٹ کیا جاسکے اور یہ ریز گن ہاٹ وپن کے طور پر استعمال ہوگی جس کا دنیا کی کوئی طاقت مقابلہ نہیں کر سکے گی اور رہی بات ان تین افراد کی جو یہ ڈائمنڈز لائے تھے تو میں نے ان سے وعدہ ضرور کیا تھا لیکن جو لوگ اپنے سینڈکیٹ اور اپنے ملک کے وفادار نہیں ہو سکتے وہ سی ورلڈ کے وفادار کیسے ہو سکتے ہیں اس لئے ان کی بتائی ہوئی جگہوں سے بلیک ڈائمنڈز حاصل کرتے ہی میں نے ان تینوں کو ہلاک کرا دیا تھا..... بگ کنگ نے تفصیل بتاتے ہوئے کہا۔

”لیس بگ کنگ۔ آپ نے درست کہا ہے۔ واقعی جو اپنے ملک کے وفادار نہیں تھے وہ بھلا سی ورلڈ کے وفادار کیسے بن سکتے تھے..... اسی کنگ نے کہا۔

”اور کوئی سوال..... بگ کنگ نے کہا۔

”لیس بگ کنگ..... ایس کنگ نے کہا۔

”بولیس۔ کیا پوچھنا ہے آپ نے..... بگ کنگ نے کہا۔

”بلیک ڈائمنڈ سے ریز گن کو ہاٹ وپن بنانے میں کتنا وقت

لگ جائے گا اور اس گن کو کہاں نصب کیا جائے گا کہ جہاں سے بڑے سے بڑے ملک پر ہاٹ ریز فائر کر کے اس ملک کو جلا کر

راکھ کیا جاسکے..... ایس کنگ نے کہا۔

”ہاٹ وپن کو تیار ہونے میں کافی وقت لگے گا اور جب یہ تیار ہو جائے گا تو اسے ظاہر ہے کسی سیٹلائٹ میں ہی نصب کیا جائے گا تاکہ آسانی سے کسی بھی ملک پر سرکل فائر کیا جاسکے لیکن اس وقت ہماری پوزیشن مضحکم ہے۔ ہم ہاٹ وپن کے بغیر بھی دنیا پر اپنی طاقت کا سکہ جما سکتے ہیں وہ بھی بغیر کسی رکاوٹ ہے۔“ بگ کنگ نے کہا۔

”لیس بگ کنگ..... ایس کنگ نے مطمئن ہو کر کہا۔

”اور کوئی سوال..... بگ کنگ نے کہا۔

”نو بگ کنگ..... ان تینوں نے ایک ساتھ کہا۔

”اوکے۔ تو پھر آپ تینوں آج ہی بلکہ ابھی اپنے اپنے سیکشن سیکشنوں میں شفٹ ہو جائیں۔ اب ہم اپنے سیکشنوں سے باہر نہیں آئیں گے۔ ضرورت پڑنے پر ہم ایک دوسرے سے ویڈیو لنک سے بات کر سکتے ہیں۔ فورکنگز کو اب اپنے اپنے محاذ سنبھالنے ہیں اور ان محاذوں پر ہی ڈٹے رہنا ہوگا..... بگ کنگ نے کہا۔

”لیس بگ کنگ..... ان تینوں نے ایک ساتھ کہا تو بگ کنگ اٹھ کر کھڑا ہو گیا۔ اس کے اٹھتے ہی وہ تینوں بھی اٹھ کر کھڑے ہو گئے۔

چاہئیں تھیں اس لئے وہ ڈیگر کے سیٹ اپ سے فائدہ اٹھانا چاہتا تھا اور یہ کام وہ ڈیگر کے نمبر ٹو مارکو سے ہی لے سکتا تھا۔ عمران کو کال کرنے کے بعد اس نے مارکو کو ہی بلانے کا سوچا تھا اور یہ اتفاق ہی تھا کہ مارکو خود ہی یہاں پہنچ گیا تھا۔ تھوڑی دیر بعد دروازے پر دستک ہوئی تو میجر پرمود دروازے کی طرف دیکھنے لگا۔

”لیس۔ کم ان“..... میجر پرمود نے اونچی آواز میں کہا تو دروازہ کھلا اور جینز اور سیاہ رنگ کی چست شرٹ پہنے ایک لمبا تڑنگا اور کسرتی جسم والا دیو قامت انسان اندر آ گیا۔ اس آدمی کے چہرے پر وحشت اور سفاکی کے تاثرات واضح دکھائی دے رہے تھے۔ اس کے بازوؤں کی پھرتی ہوئی مچھلیاں اس بات کا ثبوت تھیں کہ وہ لڑائی بھڑائی کا ماہر ہے۔ اندر آتے ہی نوجوان نے اسے مخصوص انداز میں سلام کیا اور میجر پرمود کے سامنے مؤدبانہ انداز میں کھڑا ہو گیا۔

”بیٹھو“..... میجر پرمود نے اسے غور سے دیکھتے ہوئے کہا تو مارکو حینک یو باس کہہ کر اس کے سامنے بیٹھ گیا۔

”کہاں تھے تم“..... میجر پرمود نے اسے گھورتے ہوئے کہا۔

”سوری باس۔ آج آنے میں دیر ہو گئی۔ میں ایک نجی کام کے لئے کراسو گیا ہوا تھا“..... مارکو نے کہا۔

”کراسو جانے سے پہلے بتا نہیں سکتے تھے“..... میجر پرمود نے غرا کر کہا۔

عمران سے بات کرنے کے بعد میجر پرمود نے رسیور کرنیل پر رکھا ہی تھا کہ اسی لمحے انٹرکام کی گھنٹی بج اٹھی تو میجر پرمود نے ہاتھ بڑھا کر انٹرکام کا رسیور اٹھا کر کان سے لگا لیا۔

”لیس“..... میجر پرمود نے ڈیگر کے انداز میں کرخت لہجے میں کہا۔

”مارکو آ گیا ہے باس“..... دوسری طرف سے ڈیگر کی پرسنل سیکرٹری کی آواز سنائی دی۔

”ٹھیک ہے۔ بھیج دو اسے اندر“..... میجر پرمود نے کہا اور رسیور رکھ دیا۔ مارکو کا نام سن کر میجر پرمود کے چہرے پر کوئی تاثر نمودار نہیں ہوا تھا۔ اس نے ڈیگر کی ڈائری دیکھی تھی۔ اس ڈائری میں مارکو کا نام بھی موجود تھا جو ڈیگر کا نمبر ٹو تھا۔ ڈیگر کو ہلاک کرنے کے بعد بھی میجر پرمود اس سیٹ اپ کو برقرار رکھنا چاہتا تھا۔ یہاں اسے رہائش گاہ کے ساتھ دیگر ضروریات بھی

”سوری باس۔ مجھے ایمر جنسی میں جانا پڑا۔ میں نے آپ کے ڈائریکٹ نمبر پر فون کیا تھا لیکن آپ نے میری کال رسیو نہیں کی تھی۔ شاید آپ کہیں مصروف تھے۔ میرا چھوٹا سا کام تھا میں نے سوچا کہ واپس آ کر آپ کو بتا دوں گا“..... مارکو نے جواب دیتے ہوئے کہا۔

”بہر حال یہ بتاؤ کہ کیا تم ریڈ ڈان کو جانتے ہو“..... میجر پرمود نے سر جھٹک کر کہا۔

”ریڈ ڈان۔ وہ آپ کا کانڈا والا دوست“..... مارکو نے کہا۔

”ہاں“..... میجر پرمود نے اثبات میں سر ہلا کر کہا۔

”آپ نے جو بتایا ہے میں اسی حد تک اس کے بارے میں جانتا ہوں باس“..... مارکو نے کہا۔

”اس نے کابرن اور آرما میں جن افراد کو ہلاک کرنے کا ٹاسک دیا تھا وہ ٹاسک میں نے کابرن میں رابن گروپ کو سونپ دیا تھا اور کراؤس میں جیگر گروپ کو۔ رابن کی طرف سے تو ابھی کوئی رپورٹ نہیں ملی ہے لیکن جیگر کو جس آدمی کی ہلاکت کے لئے بھیجا گیا تھا۔ جیگر اسے تو ہلاک نہیں کر سکا لیکن وہ آدمی اس پر بھاری پڑ گیا تھا اور اس آدمی نے جیگر کو گولیاں باردی تھیں۔ وہ جیگر کو زخمی حالت میں اٹھا کر یہاں میرے آفس میں پہنچ گیا تھا“..... میجر پرمود نے کہا۔

”اوہ۔ پھر“..... مارکو نے چونک کر کہا۔

”پھر کیا۔ ڈیگر کے آفس میں اس طرح کوئی منہ اٹھا کر آئے اور ڈیگر اسے دیکھتا رہے۔ اس کے تیور دیکھتے ہی میں سمجھ گیا تھا کہ اس کے ارادے خطرناک ہیں۔ اس کا ارادہ مجھ پر حملہ کرنے کا تھا۔ اس سے پہلے کہ وہ اپنے ارادے میں کامیاب ہوتا میں نے اسے گولیاں مار کر ہلاک کر دیا“..... میجر پرمود نے کہا۔

”اور جیگر۔ کیا وہ زندہ ہے“..... مارکو نے کہا۔

”نہیں۔ وہ شدید زخمی تھا۔ اسے بروقت طبی امداد مل جاتی تو بچ سکتا تھا لیکن شاید اس کا وقت پورا ہو چکا تھا“..... میجر پرمود نے کہا۔

”ان دونوں کی لاشیں کہاں ہیں“..... مارکو نے پوچھا۔

”ڈینی اور جیکی ان کی لاشیں اٹھا کر لے گئے ہیں۔ میں نے انہیں لاشیں برقی بھٹی میں جلانے کا حکم دیا تھا۔ اب تک تو لاشیں جل کر بھسم ہو چکی ہوں گی“..... میجر پرمود نے کہا۔

”تھینک گاڈ کہ اس آدمی نے آپ پر حملہ نہیں کیا“..... مارکو نے کہا۔

”تم ان سب باتوں کو چھوڑو اور میری بات دھیان سے سنو۔ میں کچھ عرصہ کے لئے ویسٹرن کارمن جا رہا ہوں۔ وہاں مجھے ضروری کام ہے جس میں وقت لگ سکتا ہے۔ میری واپسی تک اس سارے سیٹ اپ کو تم نے سنبھالنا ہے۔ تمہارے علاوہ اس سیٹ اپ کو اور کوئی نہیں سنبھال سکتا“..... میجر پرمود نے کہا۔

”لیس باس“..... مارکو نے کہا۔ اس کے بولنے کا انداز ایسا تھا جیسے ڈیگر اس سے پہلے بھی ایسے کام لے چکا ہو اور اس کی جگہ مارکو ہی اس سارے سیٹ اپ کو سنبھالتا ہو۔

”اور سنو۔ کانڈا کے ریڈ ڈان کے چند افراد یہاں پہنچ رہے ہیں۔ وہ خفیہ طور پر آئیں گے۔ ان کے آنے کا مقصد کیا ہے اس سے مجھے کوئی سروکار نہیں ہے۔ ریڈ ڈان نے مجھے ان کی بھرپور انداز میں مدد کرنے کا کہا ہے۔ میں نے ریڈ ڈان کو تمہارے بارے میں بتا دیا ہے۔ اس کے آدمی یہاں آ کر تم سے رابطہ کریں گے اور ریڈ ڈان کا ہی حوالہ دیں گے۔ تم نے ان کی بھرپور امداد کرنی ہے۔ وہ جو مانگیں انہیں مہیا کرنا۔ اخراجات کی کوئی پرواہ نہ کرنا۔ وہ جتنا بھی خرچ کریں گے اس سے ڈبل میں ریڈ ڈان سے وصول کر لوں گا“..... میجر پرمود نے کہا۔

”لیس باس۔ جیسا آپ کا حکم“..... مارکو نے کہا۔

”دوسری بات یہ کہ میں جس کام کے لئے جا رہا ہوں اس کے بارے میں کسی کو کچھ علم نہیں ہونا چاہئے۔ نہ ہی کسی کو میری یہاں غیر موجودگی کا پتہ چلنا چاہئے۔ باقی سب تم سمجھتے ہو کہ تمہیں کیا کرنا ہے“..... میجر پرمود نے کہا۔

”لیس باس۔ اگر مجھے ضرورت ہوئی تو میں آپ کو کال کر لوں گا“..... مارکو نے کہا۔

”نہیں۔ مجھے کال کرنے کی ضرورت نہیں ہے۔ میں تمہیں تمام

اختیارات دے کر جا رہا ہوں۔ جب تک میری واپسی نہیں ہو جاتی تم یہاں سیاہ و سفید کے مالک ہو۔ مجھے واپس آنے میں کافی وقت لگ سکتا ہے اس لئے میں نہیں چاہتا کہ میری غیر موجودگی میں ہمارا کوئی بھی دھندہ متاثر ہو۔ مجھے تم پر اعتماد ہے۔ تم میں سب کچھ سنبھالنے کی صلاحیتیں ہیں“..... میجر پرمود نے کہا تو مارکو کی آنکھوں میں چمک آ گئی۔

”لیس باس۔ آپ فکر نہ کریں۔ پہلے کی طرح میں آپ کے جانے کے بعد اس سارے سیٹ اپ کو آسانی سے سنبھال لوں گا۔ میں آپ کو شکایت کا کوئی موقع نہیں دوں گا“..... مارکو نے کہا۔

”جب تک میں تمہیں خود کال نہ کروں تم مجھے کال کرنے کی کوشش بھی مت کرنا چاہے یہاں کروڑوں ڈالرز کا نقصان ہی کیوں نہ ہو جائے سمجھ گئے تم“..... میجر پرمود نے کہا۔

”لیس باس۔ سمجھ گیا۔ میرے ہوتے ہوئے کروڑوں تو کیا ایک ڈالر کا بھی نقصان نہیں ہو گا“..... مارکو نے اعتماد بھرے لہجے میں کہا۔

”اوکے۔ میری کار بھی یہیں رہے گی۔ میں یہاں سے ٹیکسی میں بیٹھ کر ایئر پورٹ جاؤں گا اور ویسٹرن کارسن روانہ ہو جاؤں گا۔ جاتے ہوئے میں پرسنل سیکورٹی کو احکامات دے جاؤں گا باقی کیا کرنا ہے یہ سب تم جانتے ہو“..... میجر پرمود نے کہا۔

”لیس باس“..... مارکو نے کہا۔ میجر پرمود کچھ دیر تک اس سے

باتیں کرتا رہا پھر وہ ریٹ وایج دیکھ کر اٹھ کھڑا ہوا۔

”اوکے۔ اب میں جا رہا ہوں۔ میری فلائٹ کا ٹائم ہو رہا ہے۔“ میجر پرمود نے کہا تو مارکو بھی اٹھ کر کھڑا ہو گیا۔ میجر پرمود نے اسے چند مزید ہدایات دیں اور پھر وہ ڈیگر کے آفس سے نکلتا چلا گیا۔ وہ چونکہ ڈیگر کے میک اپ میں تھا اس لئے اسے بھلا کون روک سکتا تھا۔ ڈیگر کے کلب سے نکل کر میجر پرمود ایک سڑک سے ہوتا ہوا دوسری سڑک پر آیا اور پھر وہ مختلف راستوں سے گزرتا ہوا ڈیگر کلب سے کافی دور آ گیا۔ سامنے ایک کمرشل پلازہ دیکھ کر وہ اس طرف بڑھ گیا۔

کمرشل پلازہ سے اس نے اپنے لئے ایک نیا لباس خریدا اور پھر وہ لباس لے کر پلازہ کے سیمنٹ میں موجود واش روم میں چلا گیا۔ واش روم میں جا کر اس نے لباس بدلا اور چہرے کا میک اپ تبدیل کر کے باہر آ گیا۔ نئے میک اپ اور نئے لباس میں اس کا حلیہ یکسر بدل گیا تھا۔ پلازہ سے باہر آتے ہی اس نے ٹیکسی لی اور ایک بار پھر ڈیگر کلب کی طرف بڑھ گیا۔ کلب میں آتے ہی وہ رکے بغیر اس روم کی طرف بڑھ گیا جہاں ڈیگر کی پرسنل سیکرٹری موجود تھی۔ وہ نوجوان لڑکی تھی جس کے سنہری بال اس کے شانوں تک ترشے ہوئے تھے اور اس نے منی سکرت اور جینز پہن رکھی تھی۔

”لیس سر“..... لڑکی نے اسے دیکھ کر چوکتے ہوئے کہا۔

”اپنے لباس سے کہو کہ کانڈا سے اس کا مہمان آیا ہے۔ حوالے کے لئے اسے ریڈ ڈان کا نام بتا دینا“..... میجر پرمود نے کرخت لہجے میں کہا۔

”لیس سر“..... لڑکی نے کہا اور اس نے انٹرکام کا بٹن پریس کر دیا۔

”لیس“..... رابطہ ملتے ہی انٹرکام سے مارکو کی تیز آواز سنائی دی۔

”باس۔ کانڈا سے آپ کا مہمان آیا ہے“..... لڑکی نے کہا۔
”مہمان۔ کون مہمان“..... مارکو نے حیرت بھرے لہجے میں کہا۔

”انہوں نے اپنا نام نہیں بتایا ہے البتہ حوالے کے طور پر یہ ریڈ ڈان کا نام لے رہے ہیں“..... لڑکی نے کہا۔

”اوہ۔ ٹھیک ہے۔ اسے فوراً میرے پاس بھیج دو“..... مارکو نے کہا۔

”لیس باس“..... لڑکی نے کہا اور اس نے انٹرکام کا بٹن پریس کر کے انٹرکام آف کر دیا۔

”آپ ہال میں چلے جائیں۔ سائیڈ میں سیڑھیاں اوپر جا رہی ہیں۔ اوپر پہلا کمرہ باس کا ہے۔ وہ آپ کے منتظر ہیں۔“ لڑکی نے بڑی شائستگی سے کہا تو میجر پرمود نے اثبات میں سر ہلایا اور سیڑھیوں کی طرف بڑھ گیا۔ تھوڑی دیر بعد وہ ایک بار پھر ڈیگر کے

آفس میں داخل ہو رہا تھا جہاں اب ڈیگر کی جگہ مارکو بلیک راڈ کا باس بن کر ڈیگر کی کرسی پر بڑی شان سے بیٹھا ہوا تھا۔ اسے اندر آتے دیکھ کر وہ فوراً اٹھ کر کھڑا ہو گیا۔

”آئیں جناب۔ میں آپ کا ہی انتظار کر رہا تھا۔ باس ڈیگر نے مجھے آپ کی آمد کی خبر دے دی تھی“..... مارکو نے اس کا استقبال کرتے ہوئے کہا۔

”تب تو ڈیگر نے تمہیں میرے اور میرے ساتھیوں کے بارے میں سب کچھ بتا دیا ہو گا“..... میجر پرمود نے زیر لب مسکراتے ہوئے کہا۔

”جی ہاں۔ باس نے مجھے آپ کی اور آپ کے ساتھیوں کی ہر ممکن طریقے سے مدد کرنے کا کہا ہے۔ آپ بے فکر رہیں۔ میں آپ کی ہر ضرورت پوری کروں گا اور جو چاہیں گے وہ مدد کروں گا“..... مارکو نے کہا۔

”میں اپنے چند ساتھیوں کے ہمراہ آیا ہوں۔ مجھے سب سے پہلے ایک رہائش گاہ اور کار چاہئے۔ اس کے بعد مجھے جس چیز کی ضرورت ہوگی میں تمہیں بتا دوں گا“..... میجر پرمود نے کہا۔

”ٹھیک ہے۔ آپ کو سب کچھ مل جائے گا۔ رہائش گاہ اور کار کس قسم کی چاہئے آپ کو“..... مارکو نے پوچھا۔

”جدید اور لگژری رہائش گاہ اور کار بھی نئے ماڈل کی فورسلنڈر ہو تو بہتر ہے۔ رہائش گاہ ایسی ہونی چاہئے جس کے بارے میں

سوائے تمہارے اور کسی کو علم نہ ہو“..... میجر پرمود نے کہا۔

”ٹھیک ہے میں سمجھ گیا“..... مارکو نے کہا۔

”اس کے علاوہ مجھے یہاں ایک آدمی کی تلاش ہے۔ کیا اسے تلاش کرنے میں تم میری مدد کر سکتے ہو“..... میجر پرمود نے کہا۔

”کون ہے وہ آدمی۔ اس کا نام“..... مارکو نے چونک کر کہا۔

”اس کا اصل نام تو مجھے معلوم نہیں ہے لیکن کسی زمانے میں وہ انڈر ورلڈ کا بے تاج بادشاہ ہوا کرتا تھا اور وہ بلیک سنیک کے نام سے مشہور تھا“..... میجر پرمود نے کہا۔

”بلیک سنیک۔ اودہ۔ آپ شاید مارگ کی بات کر رہے ہیں۔ لیکن وہ تو اب بوڑھا ہو چکا ہے اور اس نے اپنا نام بلیک سنیک سے بدل کر اولڈ سنیک رکھ لیا ہے“..... مارکو نے کہا۔

”ہاں۔ مجھے اسی کی تلاش ہے“..... میجر پرمود نے کہا۔

”لیکن اس سے آپ کو کیا کام ہے۔ وہ تو پرلے درجے کا شرابی اور جواڑی ہے۔ چھوٹے موٹے دھندے کرتا ہے۔ ادھر کا مال ادھر اور ادھر کا مال ادھر کر کے اپنا گزارا کر رہا ہے“..... مارکو نے حیرت بھرے لہجے میں کہا۔

”مجھے اس سے چند معلومات حاصل کرنی ہیں۔ اگر اس کے بارے میں جانتے ہو تو بتاؤ ورنہ میں اسے خود تلاش کر لوں گا“..... میجر پرمود نے منہ بنا کر کہا۔

”میں جانتا ہوں اسے۔ وہ اولڈ سٹی میں رہتا ہے۔ اولڈ سٹی کے

بلیک کلب میں اس کا اٹھنا بیٹھنا ہے۔ وہاں وہ آسانی سے مل جاتا ہے۔ آپ کہیں تو میں اسے یہاں بلا سکتا ہوں..... مارکو نے کہا۔
”نہیں۔ میں خود جا کر اسے ملوں گا۔ تم صرف اتنا کرو جتنا تم سے کہا جائے“..... میجر پرمود نے کہا۔

”ٹھیک ہے جناب۔ جیسا آپ چاہیں“..... مارکو نے ایک طویل سانس لے کر کہا۔

”رہائش گاہ کا پتہ بتاؤ“..... میجر پرمود نے کہا۔

”البرٹ کالونی کے بلاک ٹو میں چلے جائیں وہاں کوٹھی نمبر سات سو چالیس خالی پڑی ہوئی ہے۔ وہاں آپ کو آپ کے مطلب کی ہر چیز مل جائے گی۔ میرا ایک آدمی فرینک وہاں موجود ہے۔ میں اسے اطلاع کر دیتا ہوں۔ وہ آپ کی ہر ضرورت پوری کرے گا“..... مارکو نے کہا۔

”ٹھیک ہے۔ مجھے اپنا رابطہ نمبر دے دو تا کہ ضرورت پڑنے پر میں تمہیں کال کر سکوں“..... میجر پرمود نے کہا تو مارکو نے اثبات میں سر ہلایا اور اسے ڈیگر کے آفس کے نمبر نوٹ کرا دیئے۔

”آپ نے اپنا نام نہیں بتایا“..... مارکو نے کہا۔

”ریڈ ڈان“..... میجر پرمود نے کہا تو مارکو بری طرح سے اچھل

پڑا۔

”ریڈ ڈان۔ اوہ۔ اوہ۔ تو آپ خود یہاں آئے ہیں لیکن باس نے تو کہا تھا کہ آپ کے آدمی یہاں آئیں گے“..... مارکو نے

اس کی طرف آنکھیں پھاڑ پھاڑ کر دیکھتے ہوئے کہا۔

”ڈیگر کو بھی میں نے اپنی آمد کا نہیں بتایا تھا۔ بہر حال یہ بات اب صرف تمہیں معلوم ہے کہ میں یہاں ہوں۔ کسی اور کو اس بات کی خبر نہیں ہونی چاہئے“..... میجر پرمود نے سرد لہجے میں کہا۔

”اوہ۔ ٹھیک ہے۔ آپ بے فکر رہیں۔ یہ بات میرے اور آپ کے درمیان ہی رہے گی“..... مارکو نے کہا۔

”میرے یہاں بہت سے دشمن ہیں۔ ہو سکتا ہے کہ میرے یہاں آنے کی خبر کہیں سے لیک آؤٹ ہو جائے۔ یہ بات میرے دشمنوں کو بھی پتہ ہے کہ یہاں میرا ڈیگر سے لنک ہے۔ اس لئے ہو سکتا ہے کہ تمہیں میرے جانے کے بعد ایسی کال آئے جو تم سے یہ کہے کہ وہ کانڈا سے ریڈ ڈان بول رہا ہے تو تم اس کال پر دھیان نہ دینا۔ وہ جو بھی ہوگا میرا دشمن ہوگا اور میرے بارے میں تم سے اگلوانے کے لئے ایسی حرکت کرے گا اس لئے بہتر ہے کہ تم میرے ساتھ کوڈ ورڈز طے کر لو۔ جب تک ہم آپس میں کوڈ ورڈز کا تبادلہ نہ کریں اس وقت تک تم اس بات پر یقین نہ کرنا کہ تم سے بات کرنے والا ریڈ ڈان۔ میرا مطلب ہے کہ میں ہی ہوں“..... میجر پرمود نے کہا۔

”اوہ ہاں۔ یہ ٹھیک رہے گا۔ اس طرح کوئی اور مجھے ریڈ ڈان بن کر دھوکہ نہ دے سکے گا“..... مارکو نے فوراً کہا۔

”اوکے۔ میں تمہیں جب کال کروں گا تو تم مجھ سے کوڈ

پوچھنا۔ جواب میں تمہیں میں ریڈ اسکارپ کہوں گا۔ جب میں تمہیں ریڈ اسکارپ کہوں تو تم جواب میں مارکو کی بجائے ریڈ ٹاپ کہہ دینا۔ اس طرح تمہیں اور مجھے یقین ہو جائے گا کہ ہم ہی ایک دوسرے سے مخاطب ہیں“..... میجر پرمود نے کہا۔

”یہ ٹھیک ہے“..... مارکو نے کہا۔

”جب تک کوڈ ورڈز کا تبادلہ نہ ہو جائے تم کسی ریڈ ڈان کی کوئی بات نہیں سنو گے چاہے وہ تمہیں لاکھ یقین دلانے کی کوشش کرے۔ سمجھ گئے تم“..... میجر پرمود نے کہا۔

”جی ہاں۔ میں سمجھ گیا اور آپ بے فکر رہیں۔ جب تک آپ یہاں ہیں میرے ہوتے ہوئے کوئی آپ کا بال بھی بانکا نہ کر سکے گا“..... مارکو نے کہا تو میجر پرمود نے مسکراتے ہوئے اثبات میں سر ہلا دیا۔

”اب میں چلتا ہوں۔ تم رہائش گاہ میں موجود اپنے آدمی فرینک کو کال کر دو“..... میجر پرمود نے کہا تو مارکو نے اثبات میں سر ہلایا اور میجر پرمود کے سامنے فرینک کو کال کرنے لگا۔ جب اس نے کال کر لی تو میجر پرمود اٹھ کر کھڑا ہو گیا۔

”یہ میری خوش نصیبی ہے جناب کہ میں آپ سے بذات خود مل رہا ہوں۔ میں نے آپ کا صرف باس کی زبانی نام ہی سنا ہوا تھا۔ باس آپ کی بہت تعریف کرتے تھے“..... مارکو نے اٹھ کر کھڑے ہوتے ہوئے بڑے خوشامد بھرے لہجے میں کہا تو میجر پرمود مسکرا

دیا۔ اس نے مارکو سے ہاتھ ملایا اور پھر وہ ڈیگر کے آفس سے نکلتا چلا گیا۔ کلب سے باہر آ کر اس نے ایک پبلک فون بوتھ سے لیڈی بلیک تمثیلہ، وائٹ شارک آفتاب سعید اور لائوش کو الگ الگ کالیں کیں اور انہیں سٹی پبلک پارک میں پہنچنے کا کہا۔ انہیں کال کرنے کے بعد میجر پرمود ایک کمرشل پلازہ میں گیا اور وہاں سے اس نے کچھ ضروری سامان خریدا اور ٹیکسی میں سوار ہو کر سٹی پبلک پارک کی طرف روانہ ہو گیا۔ آدھے گھنٹے بعد وہ سٹی پبلک پارک میں موجود تھا اور پھر تھوڑی تھوڑی دیر بعد اس کے ساتھی وہاں پہنچنا شروع ہو گئے۔

پھر اس سے پہلے کہ ان میں سے کوئی اس سے سوال کرتا میجر پرمود نے انہیں سیاہ رنگ کی ایک ایک رنگ پہننے کو دے دی۔ اس کے کہنے پر اس کے تمام ساتھیوں نے بلیک رنگ پہن لی جو پتلی اور عجیب سی تھی جیسے میگنٹ کی بنی ہوئی ہو۔

”کیا یہ میگنٹ رنگ ہے“..... لیڈی بلیک نے انگلی میں پہنی ہوئی رنگ کی طرف غور سے دیکھتے ہوئے کہا۔

”ہاں۔ یہ بلیک پاور میگنٹ رنگ ہے“..... میجر پرمود نے اثبات میں سر ہلا کر کہا۔

”یہ ہمارے کس کام آ سکتی ہیں“..... لیڈی بلیک نے پوچھا۔
”ہمیں ہیومن سرچر ڈیوائس سے تلاش کیا جا رہا تھا۔ یہ ڈیوائس ڈائریکٹ سیگنل سے لکڑھوتی ہے۔ جس سے نکلنے والی ریزز

بے کسی بھی انسان کو ٹارگٹ کر کے اس کی نقل و حرکت کا آسانی سے پتہ چلایا جاسکتا ہے۔ مجھے ڈیگر سے ڈیوائس تو مل گئی ہے لیکن اسے جس ریڈ ڈان نے یہ ڈیوائس ہمیں ٹریس کرنے کے لئے دی تھی اس کے پاس ایسی اور بھی ڈیوائسز ہو سکتی ہیں جن سے وہ ہماری ہر نقل و حرکت پر نظر رکھ سکتا ہے۔ اس لئے ہمارے لئے ضروری ہے کہ ہم خود کو اس کی نگاہوں سے اوجھل کر لیں ورنہ ہمارے لئے ایک جگہ سے دوسری جگہ جانا مشکل ہو جائے گا اور ہم خود کو ہیومن سرچر ریزز سے اسی طرح اوجھل کر سکتے ہیں کہ ہم سب بیک میگنٹ رنگز کا استعمال کریں۔ بیک میگنٹ پاور ہمیں ہیومن سرچر ریزز سے محفوظ رکھے گی اور اس ریز سے ہمیں کسی بھی صورت میں ٹریس نہیں کیا جاسکے گا..... میجر پرمود نے کہا۔

”اوہ۔ تو یہ بات ہے“..... لیڈی بلیک نے کہا۔

”لیکن ہم نے بیک میگنٹ رنگ یہاں آ کر پہنی ہیں۔ اگر ریڈ ڈان کا کوئی اور گروپ ہماری تلاش میں ہوا تو اس گروپ کو یہ تو پتہ چل چکا ہو گا کہ ہم کہاں ہیں۔ اگر وہ یہاں آ گئے تو“۔ لاٹوش نے کہا جو اب تک خاموش تھا۔

”امید تو نہیں ہے کہ ڈیگر کو ہماری ہلاکت کا ٹاسک دینے کے بعد ریڈ ڈان بھی ہماری نگرانی کر رہا ہو گا لیکن اگر ایسا ہوا تو بھی یہاں تک کوئی نہیں پہنچ سکے گا۔ میں نے ڈیگر کے آفس میں ہی اس کا انتظام کر لیا تھا“..... میجر پرمود نے کہا۔

”کیسا انتظام“..... لیڈی بلیک نے پوچھا۔

”یہی کہ ہیومن سرچر ڈیوائس سے ہمیں مانیٹر نہ کیا جاسکے۔ میں نے ڈیگر سے ملی ہوئی ڈیوائس میں وہ ساری سیٹنگ تبدیل کر دی تھی جو مجھے اور تم سب کو ٹریس کرنے کے لئے اس ڈیوائس میں فیڈ کی گئی تھی“..... میجر پرمود نے کہا۔

”تو ہم یہاں محفوظ ہیں“..... وائٹ شارک نے اطمینان بھرے لہجے میں کہا۔

”ہاں بالکل“..... میجر پرمود نے کہا۔

”لیکن یہ ریڈ ڈان ہے کون اور اس نے ہمیں ہلاک کرنے کے لئے ٹارگٹ کلرز کو ہائر کیوں کیا تھا جبکہ اس کا تعلق کانڈا سے ہے“..... لیڈی بلیک نے کہا۔

”یہی بات میری سمجھ میں نہیں آ رہی ہے۔ کانڈا میں ہم نے آج تک کوئی مشن مکمل نہیں کیا ہے اور نہ ہی وہاں ہمارا ایسا کوئی دشمن ہے جو ہمیں ہلاک کرنے کے درپے ہو سکتا ہے“..... میجر پرمود نے سوچتے ہوئے انداز میں کہا۔

”ہو سکتا ہے کہ ریڈ ڈان نے ڈیگر سے اپنی پہچان چھپانے کے لئے کانڈا کا نام لیا ہو۔ کانڈا کی بجائے وہ یہیں اکیمریمیا میں ہی کہیں مقیم ہو اور ڈیگر سے اپنے کام نکلوانے کے لئے ریڈ ڈان کی حیثیت سے اسے ہائر کرتا ہو“..... لاٹوش نے کہا تو میجر پرمود، لیڈی بلیک اور وائٹ شارک چونک کر اس کی طرف دیکھنے لگے۔

”یہی کہ ریڈ ڈان اور کانڈا کا محض نام استعمال کیا گیا ہے۔“
لیڈی بلیک نے کہا۔

”ہاں۔ کانڈا کے علاوہ کسی اور ملک کا نام لیا گیا ہوتا تو شاید میں یقین کر لیتا لیکن کانڈا میں کوئی میرا اور میرے تمام ساتھیوں کا دشمن ہو اور سب کو ایک ساتھ ہلاک کرانے کے پلاننگ کرے یہ بات مجھے ہضم نہیں ہو رہی ہے“..... میجر پرمود نے کہا۔

”تو پھر کیسے پتہ چلے گا کہ ڈیگر کے دوست ریڈ ڈان کا تعلق کانڈا سے ہے یا نہیں اور ریڈ ڈان بھی اصل نام ہے یا نہیں۔“
وائٹ شارک نے کہا۔

”یہ کون سا مشکل کام ہے۔ آپ ڈیگر کے فون نمبر کی چیکنگ کرائیں اور اس کے فون پر آنے اور جانے والی کالوں کا ڈیٹا نکلوں لیں تو یہ بات آسانی سے سامنے آ جائے گی کہ اسے کانڈا سے کال کی گئی ہے یا نہیں۔ اگر کال آئی ہے تو کس نمبر سے اس طرح ریڈ ڈان کا بھی پتہ چل جائے گا کہ وہ کون ہے اور کانڈا میں کہاں موجود ہے“..... لائوش نے کہا۔

”نہیں۔ کالوں کا ڈیٹا نکلوں کے کوئی فائدہ نہیں ہوگا۔ جو آدمی ہمیں ٹریس کرنے کے لئے اس قدر جدید آلات استعمال کر سکتا ہے وہ بھلا ریڈ ڈان بن کر اور کانڈا کا کہہ کر ڈیگر سے عام فون پر کیسے بات کر سکتا ہے۔ اس کے لئے اس نے یقیناً سیٹلائٹ فون کا استعمال کیا ہوگا“..... لیڈی بلیک نے کہا تو میجر پرمود نے اثبات

”حیرت ہے۔ لائوش بھی ذہانت کی باتیں کر سکتا ہے۔ یہ میں آج پہلی بار دیکھ رہا ہوں“..... وائٹ شارک نے مسکراتے ہوئے کہا۔

”کیوں۔ تمہارے خیال میں کیا میں احمق ہوں جو عقل کی باتیں نہیں کر سکتا“..... لائوش نے منہ بنا کر کہا۔

”یہ بات تم پوچھ رہے ہو یا بتا رہے ہو“..... وائٹ شارک نے اسی طرح سے مسکراتے ہوئے کہا تو لیڈی بلیک بے اختیار کھلکھلا کر ہنس پڑی۔ میجر پرمود کے ہونٹوں پر بھی مسکراہٹ آ گئی جبکہ لائوش کا چہرہ غصے سے سرخ ہو گیا تھا۔ وہ تیز نظروں سے وائٹ شارک کو گھور رہا تھا۔

”میں میجر صاحب اور لیڈی بلیک کی وجہ سے تمہارا لحاظ کر رہا ہوں۔ اگر یہ دونوں نہ ہوتے تو میں تمہیں بتاتا کہ میں پوچھ رہا ہوں یا بتا رہا ہوں“..... لائوش نے غصیلے لہجے میں کہا۔
”کیا“..... وائٹ شارک نے اسی طرح مسکرا کر اسے مزید غصہ دلاتے ہوئے کہا۔

”یہی کہ مجھ سے بڑے تم احمق ہو“..... لائوش نے بھنا کر کہا۔
”چلو۔ تم نے یہ تو مان لیا کہ تم احمق ہو۔ مجھ سے چھوٹے ہی سہی“..... وائٹ شارک نے ہنس کر کہا تو لائوش تلملا کر رہ گیا۔
”ان باتوں کو چھوڑو اور لائوش کی اس بات پر غور کرو جو اس نے کی ہے“..... میجر پرمود نے کہا۔

میں سر ہلا دیا۔

”ڈیگر کے نمبر پر اگر سیٹلائٹ کال بھی آئی ہوگی تو اس کا آئی پی ایڈریس نکلویا جاسکتا ہے یہ نمبر کمپیوٹر کے آئی پی جیسا ہوتا ہے۔ اگر کسی ہیکر کو دوسرے کمپیوٹر کا آئی پی ایڈریس معلوم ہو جائے تو وہ اس کمپیوٹر کو آسانی سے ہیک کر سکتا ہے اسی طرح اگر ماسٹر کمپیوٹر سے لنک کر کے سیٹلائٹ فون سسٹم کی بھی چیکنگ کرائی جائے اور خاص طور پر کسی ایک آئی پی ایڈریس کو چیک کرنا ہو تو یہ کام ہو سکتا ہے اور کچھ نہیں تو کم از کم اس بات کا پتہ چلایا جاسکتا ہے کہ کال کس سیٹلائٹ سے لکڈ کر کے کی گئی ہے۔ سیٹلائٹ ٹریس ہوتے ہی اس سے یہ ڈیٹا بھی حاصل کیا جاسکتا ہے کہ کال کس ملک، کس شہر اور کس علاقے سے کی گئی ہے“..... لاٹوش نے کہا۔

”یہ کام تم کر سکتے ہو“..... میجر پرمود نے اس کی طرف غور سے دیکھتے ہوئے کہا۔

”میں نہیں۔ میرا ایک دوست ہے جو ایکریمیا میں ہی ہوتا ہے۔ میں اس سے بات کرتا ہوں۔ یہ کام وہ آسانی سے کر دے گا لیکن.....“ لاٹوش نے کہا۔

”لیکن کیا“..... لیڈی بلیک نے چونک کر کہا۔

”اس کے جسم کی طرح اس کا پیٹ بھی بہت بڑا ہے۔ ایک وقت میں وہ پچاس پچاس آدمیوں کا کھانا اکیلا کھاتا ہے۔ جب تک اس کی بھوک نہیں مٹی وہ کوئی بھی کام نہیں کرتا“..... لاٹوش

نے کہا۔

”اور اس کی بھوک مٹانے کے لئے ہمیں کیا کرنا ہوگا“۔ وائٹ شارک نے کہا۔

”اسے اتنی رقم دینی ہوگی کہ وہ ایک سال تک ایک وقت میں پچاس آدمیوں کا تو کیا سو آدمیوں کا بھی کھانا آسانی سے کھا سکے“..... لاٹوش نے کہا۔

”تمہارا مطلب اس کے معاوضے سے ہے شاید“..... لیڈی بلیک نے کہا۔

”جی ہاں۔ بلا معاوضہ تو اس کا پالا ہوا کتا بھی اجنبیوں پر بھونکنے سے انکار کر دیتا ہے“..... لاٹوش نے مسکرا کر کہا۔

”تو اس کا یہ کام بلا معاوضہ تم کر دیا کرو“..... وائٹ شارک نے کہا۔

”شٹ اپ۔ یونائٹس۔ کیا میں تمہیں اس کا پالا ہوا کتا دکھائی دیتا ہوں“..... لاٹوش نے گرج کر کہا۔

”میں نے ایسا تو نہیں کہا“..... وائٹ شارک نے کہا۔

”تمہارے کہنے کا مطلب تو یہی تھا“..... لاٹوش نے غرا کر کہا۔

”میرا کہنے کا مطلب کچھ اور تھا لیکن تم غلط سمجھے ہو تو آئی ایم سوری۔ ایسی بات کر کے میرا مقصد تمہاری دل آزاری کرنا نہیں تھا“..... وائٹ شارک نے کہا۔ لاٹوش نے کچھ کہنے کے منہ کھولا

ہی تھا کہ کچھ سوچ کر خاموش ہو گیا۔

”اگر تم دل سے معذرت کر رہے ہو تو ٹھیک ہے۔ میں تمہاری معذرت قبول کرتا ہوں“..... لاٹوش نے نرم لہجے میں کہا۔ وائٹ شارک نے ازراہ مذاق پھر کچھ کہنے کے لئے منہ کھولا لیکن میجر پرمود کو اپنی طرف گھورتے دیکھ کر وہ خاموش ہو گیا۔

”کتنا معاوضہ لے گا تمہارا دوست“..... میجر پرمود نے لاٹوش سے مخاطب ہو کر کہا۔

”یہ تو اس سے پوچھنا پڑے گا لیکن یہ طے ہے کہ بغیر معاوضہ وہ کوئی کام نہیں کرتا“..... لاٹوش نے سنجیدہ ہوتے ہوئے کہا۔

”کیا وہ آرما میں ہی رہتا ہے“..... لیڈی بلیک نے پوچھا۔

”ہاں“..... لاٹوش نے کہا۔

”ٹھیک ہے۔ تم لیڈی بلیک کو اپنے ساتھ لے جاؤ اور اپنے دوست سے معلومات حاصل کرنے کی کوشش کرو۔ میں وائٹ شارک کے ساتھ اولڈ سنیک سے ملنے جا رہا ہوں۔ ہو سکتا ہے کہ اس سے کوئی کام کی بات معلوم ہو جائے“..... میجر پرمود نے کہا تو لاٹوش نے اثبات میں سر ہلا دیا۔

ای کنگ کے ریڈ کمانڈ کا انچارج میگراتھ اپنے آفس میں بیٹھا ہوا تھا کہ فون کی گھنٹی بج اٹھی تو وہ چونک پڑا۔ وہ اپنے سامنے رکھی ہوئی فائل کا مطالعہ کر رہا تھا۔ اس نے ہاتھ بڑھا کر فون کا ریسیور اٹھا لیا۔

”ریڈ کمانڈ انچارج میگراتھ سپیکنگ“..... میگراتھ نے ریسیور کان سے لگاتے ہوئے انتہائی کرخت لہجے میں کہا۔

”ٹام بول رہا ہوں باس“..... دوسری طرف سے مردانہ آواز سنائی دی۔

”نیس ٹام۔ کیوں فون کیا ہے“..... میگراتھ نے اسی انداز میں کہا۔

”باس۔ آپ نے ہیومن سرچ کی جو دو ڈیوائسز بلیک راڈ گروپ کو بھجوائی تھیں۔ دونوں ڈیوائسز ہلاک ہو گئی ہیں“..... ٹام نے کہا تو میگراتھ بے اختیار چونک پڑا۔

”ڈیوانسز بلاک ہو گئی ہیں۔ کیا مطلب۔ کیسے ہلاک ہوئی ہیں“..... میگراتھ نے کہا۔

”میں دونوں ڈیوانسز کو مسلسل چیک کر رہا تھا تاکہ بلیک راڈ گروپ کو عمران اور میجر پرمود تک پہنچنے میں کوئی مسئلہ درپیش نہ ہو تو میں ڈیوانسز پر انہیں گائیڈ کر سکوں“..... ٹام نے کہا۔

”تو پھر ڈیوانسز بلاک کیسے ہو گئی ہیں“..... میگراتھ نے حیرت بھرے لہجے میں کہا۔

”معلوم نہیں باس“..... ٹام نے کہا۔

”ہونہہ۔ اگر دونوں ڈیوانسز بلاک ہو گئی ہیں تو پھر انہیں کیسے ڈھونڈا جائے گا“..... میگراتھ نے ہونٹ بھینچتے ہوئے کہا۔

”لیس باس۔ یہی مسئلہ ہے۔ ہمارے جو آدمی ان کی نگرانی پر مامور تھے ان کی طرف سے بھی ناکامی کی رپورٹس آ رہی ہیں۔ عمران اور اس کا ساتھی اور میجر پرمود اور اس کے ساتھی بھی غائب ہو گئے ہیں۔ عمران کا کابرن میں کچھ پتہ نہیں چل رہا ہے اور میجر پرمود اپنی پوری ٹیم کے ساتھ آرما میں غائب ہو گیا ہے“..... ٹام نے کہا۔

”تو تم نے ان کی تلاش کے لئے کیا کیا ہے“..... میگراتھ نے غراتے ہوئے کہا۔

”میں نے اپنے آدمیوں کو ہر طرف پھیلا دیا ہے۔ وہ ہر جگہ انہیں تلاش کر رہے ہیں“..... ٹام نے جواب دیا۔

”اگر وہ کابرن اور آرما سے نکل کر کسی اور شہر میں چلے گئے تو پھر تم کیا کرو گے نانسس۔ کیا تمہارے آدمی انہیں کابرن اور آرما میں ہی ڈھونڈتے رہ جائیں گے۔ نانسس“..... میگراتھ نے غصیلے لہجے میں کہا۔

”میں نے دونوں شہروں کے ساتھ ملحقہ علاقوں اور چند دوسرے شہروں میں بھی اپنے آدمیوں کو ایکٹو کر دیا ہے باس اور ان تمام جگہوں پر ایچ ڈی ریز پھیلا دی ہے۔ میں نے تمام آدمیوں کو بلیو گلاسز کے گگلز پہننے کا حکم دے دیا ہے۔ ایچ ڈی ریز انسانی جسم کا احاطہ کرتی ہے اور اگر کسی انسان نے کسی بھی قسم کا میک اپ کیا ہو تو اس انسان کا میک اپ بلیو گلاسز کی گگلز سے چیک کیا جاسکتا ہے۔ عمران اور اس کا ساتھی اور میجر پرمود اور اس کے ساتھی جہاں بھی ہوئے اور وہ جس میک اپ میں بھی ہوئے انہیں آسانی سے بلیو گلاسز سے چیک کیا جاسکتا ہے۔ اس لئے آپ بے فکر رہیں۔ وہ ہم سے زیادہ دیر چھپے نہیں رہ سکیں گے۔ جلد ہی ان کا پتہ چل جائے گا“..... ٹام نے کہا۔

”ہونہہ۔ ٹھیک ہے۔ جیسے ہی ان کا پتہ چلے تم ان دونوں کے بارے میں فوراً ڈیگر کلب کے مالک ڈیگر کو کال کر کے بتا دینا۔ میں نے اسے ہی ان دونوں کو ہلاک کرنے کا ٹاسک دیا ہے۔ عمران اور اس کے ساتھیوں کی تلاش اور ان کی ہلاکت ڈیگر کی ذمہ داری ہے لیکن چونکہ یہ دونوں ایجنٹ خطرناک ہیں اس لئے تم بھی

انہیں تلاش کرو البتہ نظر آنے کی صورت میں تم یا تمہارا کوئی آدمی ان پر حملہ نہیں کرے گا اور نہ ہی ان کے قریب جانے کی کوشش کرے گا۔ ان کا پتہ چلتے ہی تم نے ڈیگر کو مطلع کرنا ہے۔ وہ انہیں خود ہی ہلاک کرے گا۔ سمجھ گئے تم“..... میگراتھ نے تیز تیز بولتے ہوئے کہا۔

”لیس باس سمجھ گیا“..... نام نے کہا۔

”میں ڈیگر سے بات کرتا ہوں اور اسے تمہارے بارے میں بتا دیتا ہوں تاکہ وہ تمہاری اطلاع کو اہمیت دے کر فوراً ان کے خلاف ایکشن کر سکے“..... میگراتھ نے کہا۔

”لیس باس“..... نام نے کہا تو میگراتھ نے رسیور کریڈل پر رکھنے کی بجائے کریڈل پر ہاتھ مار کر کال ختم کی اور پھر دوبارہ ٹون آنے پر وہ نمبر پر پریس کرنے لگا۔

”ڈیگر سے میری بات کراؤ۔ میں کانڈا سے ریڈ ڈان بول رہا ہوں“..... میگراتھ نے انتہائی سرد لہجے میں کہا۔

”اوہ۔ اوہ۔ ایک منٹ۔ میں ابھی بات کراتا ہوں۔ ایک منٹ“..... ریڈ ڈان کا سن کر دوسری طرف سے بوکھلائے ہوئے لہجے میں کہا گیا اور پھر رسیور میں چند لمحوں کے لئے خاموشی چھا گئی۔

”لیس۔ مارکو سپیکنگ“..... چند لمحوں بعد پہلے سے تیز اور غراہٹ بھری آواز سنائی دی۔

”ریڈ ڈان بول رہا ہوں۔ میری ڈیگر سے بات کراؤ۔“ میگراتھ نے کرخٹ لہجے میں کہا۔

”کوڈ“..... دوسری طرف سے مارکو کی حیرت بھری آواز سنائی دی تو میگراتھ چونک پڑا۔

”کوڈ۔ کیا مطلب۔ کیا کوڈ نانسس۔ میں ریڈ ڈان ہوں ریڈ ڈان۔ کانڈا کا ریڈ ڈان“..... میگراتھ نے غصیلے لہجے میں کہا۔

”میں کوڈ پوچھ رہا ہوں۔ مجھے کوڈ بتاؤ“..... مارکو کی بھی جواباً غصیلی آواز سنائی دی تو میگراتھ کے چہرے پر حیرت لہرانے لگی۔

”تم کس کوڈ کی بات کر رہے ہو نانسس“..... میگراتھ نے حیرت اور غصیلے لہجے میں کہا۔

”اگر تم کوڈ نہیں بتا سکتے تو اس کا مطلب ہے کہ تم ریڈ ڈان نہیں ہو۔ مجھے ریڈ ڈان بن کر دھوکہ دے رہے ہو نانسس۔ اس لئے میں تم سے بات نہیں کروں گا۔ گڈ بائی“..... دوسری طرف سے مارکو نے غصیلے لہجے میں کہا اور ساتھ ہی رابطہ منقطع ہو گیا۔ مارکو کی بات سن کر میگراتھ جیسے ساکت سا ہو کر رہ گیا۔ رسیور بدستور اس کے کان سے لگا ہوا تھا۔

”کیا مطلب ہوا اس بات کا۔ یہ نانسس کس کوڈ کی بات کر رہا ہے اور یہ ڈیگر نے اپنی جگہ کس نانسس کو بٹھا دیا ہے“..... میگراتھ نے غصیلے لہجے میں کہا اس نے ایک بار پھر کریڈل پر ہاتھ مار کر ٹون کلیئر کی اور ری ڈائل کا بٹن پر پریس کر دیا۔

”مارکو بول رہا ہوں“..... رابطہ ملتے ہی دوسری طرف سے ڈائریکٹ مارکو کی آواز سنائی دی۔

”ریڈ ڈان بول رہا ہوں نانسنس۔ ڈیگر کہاں ہے۔ میری اس سے بات کراؤ ابھی“..... میگراتھ نے غصے سے چیختے ہوئے کہا۔

”کوڈ بتاؤ“..... دوسری طرف سے مارکو نے کہا تو میگراتھ کا چہرہ غصے سے سرخ ہوتا چلا گیا۔

”کون سا کوڈ نانسنس“..... میگراتھ نے بری طرح سے بھڑکتے ہوئے کہا تو دوسری طرف سے ایک بار پھر رابطہ ختم کر دیا گیا۔

رابطہ ختم ہونے پر میگراتھ کا چہرہ غصے سے سرخ ہو گیا۔

”یہ نانسنس مارکو ہے کون اور یہ بار بار کوڈ بولنے پر اصرار کیوں کر رہا ہے۔ کیا اس کا دماغ خراب ہو گیا ہے اور یہ ڈیگر کہاں چلا گیا ہے اس نانسنس کو اپنی جگہ بیٹھا کر“..... میگراتھ نے غصیلے لہجے میں کہا۔ اس نے رسیور کریڈل پر پٹخا اور پھر وہ چند لمحے غصے سے

بل کھاتا رہا پھر اس نے ایک بار پھر رسیور اٹھایا اور نمبر پر لیس کرنے لگا۔

”ٹام بول رہا ہوں“..... رابطہ ملتے ہی ٹام کی آواز سنائی دی۔

”میگراتھ بول رہا ہوں“..... میگراتھ نے غراہٹ بھرے لہجے میں کہا۔

”اوہ۔ لیس باس۔ حکم“..... ٹام نے اس کی آواز سن کر مودبانہ لہجے میں کہا۔

”تم اس وقت کہاں ہو ٹام“..... میگراتھ نے غصیلے لہجے میں پوچھا۔

”میں ایئر پورٹ پر ہوں باس اور یہاں موجود افراد کی چیکنگ کر رہا ہوں“..... ٹام نے جواب دیا۔

”ان کی چیکنگ چھوڑو اور فوری طور پر ڈیگر کلب جاؤ۔ میں نے دو بار ڈیگر کلب میں ڈیگر سے بات کرنے کی کوشش کی ہے لیکن

ڈیگر کی جگہ مارکو نے میری کال انڈ کی ہے اور وہ مجھ سے بات نہیں کر رہا۔ میں جیسے ہی اسے بتاتا ہوں کہ میں ریڈ ڈان بول رہا ہوں تو وہ مجھ سے کوڈ پوچھنا شروع کر دیتا ہے۔ دیکھو جا کر یہ مارکو

ہے کون اور ڈیگر کہاں ہے“..... میگراتھ نے غصیلے لہجے میں کہا۔

”مارکو، ڈیگر کا نمبر تو ہے باس اور ڈیگر جب بھی کسی کام کے سلسلے میں کلب سے باہر جاتا ہے تو مارکو ہی اس کے سارے کام

سنھالتا ہے“..... ٹام نے جواب دیا۔

”تو پھر وہ نانسنس میری بات کیوں نہیں سن رہا۔ مجھے سے کون سے کوڈ پوچھ رہا ہے“..... میگراتھ نے اور زیادہ غصے میں آتے ہوئے کہا۔

”میں کیا کہہ سکتا ہوں باس۔ کیا آپ نے ڈیگر سے کوئی کوڈ درڈز طے کئے تھے“..... ٹام نے پوچھا۔

”نہیں۔ میں اسے صرف ریڈ ڈان کا نام بتاتا ہوں تو وہ سمجھ جاتا ہے۔ اس کے علاوہ تو کوئی کوڈ نہیں ہے“..... میگراتھ نے کہا۔

”ہو سکتا ہے کہ مارکو کو آپ کے بارے میں ڈیگر نے کچھ نہ بتایا ہو اس لئے وہ آپ سے بات نہ کرنے کے لئے کوڈز کی بات کر رہا ہو“..... ٹام نے کہا۔

”جو بھی ہے۔ تم وہاں جاؤ اور جا کر معلوم کرو کہ ڈیگر کہاں ہے۔ جو کام اس کے سپرد کیا گیا ہے اور جس کام کے لئے اسے اتنا بڑا معاوضہ دیا گیا ہے اسے پورا کئے بغیر وہ کہیں اور کیسے جاسکتا ہے اور اگر اسے کہیں جانا تھا تو اس نے اپنے نمبر ٹو کو ریڈ ڈان کے بارے میں کچھ بتایا کیوں نہیں؟“..... میگراتھ نے غصیلے لہجے میں کہا۔

”لیس باس۔ ڈیگر کلب ایئر پورٹ سے زیادہ فاصلے پر نہیں ہے۔ میں ابھی روانہ ہو جاتا ہوں“..... ٹام نے کہا۔

”ڈیگر وہاں نہ ملے تو اس مارکو کے حلقے میں ہاتھ ڈال کر معلوم کرنا کہ ڈیگر کہاں ہے اور وہ ریڈ ڈان سے کس کوڈ کی بات کر رہا ہے۔ اس کی باتوں سے مجھے شک کی بو آ رہی ہے۔ جیسے وہ جان بوجھ کر ریڈ ڈان سے کوڈ کی بات کر رہا ہو“..... میگراتھ نے کہا۔

”اوہ۔ اگر ایسی بات ہے تو میں ابھی جا کر اس کی زبان کھلواتا ہوں باس“..... ٹام نے کہا۔

”جو کرنا ہے جلدی کرو۔ نجانے مجھے کیوں بے چینی ہو رہی ہے جیسے کہیں نہ کہیں کوئی نہ کوئی گڑبڑ ضرور ہے“..... میگراتھ نے کہا۔

”لیس باس۔ میں ڈیگر کلب پہنچ کر فوراً مارکو سے ملتا ہوں اور پھر ساری بات کسفرم کرنے کے بعد آپ کو کال کرتا ہوں“..... ٹام

نے کہا تو میگراتھ نے اُدکے کہا اور رسیور کریڈل پر رکھ دیا۔

”کیا چکر ہو سکتا ہے اور یہ ٹانسس ڈیگر کہاں چلا گیا ہے۔“

میگراتھ نے بڑبڑاتے ہوئے کہا۔ ایک گھنٹے کے بعد فون کی کھنٹی بج اُٹھی تو میگراتھ نے فوراً ہاتھ بڑھا کر فون کا رسیور اٹھا لیا۔

”میگراتھ بول رہا ہوں“..... میگراتھ نے سخت لہجے میں کہا۔

”ٹام بول رہا ہوں باس“..... دوسری طرف سے ٹام کی مخصوص آواز سنائی دی۔

”لیس۔ کیا رپورٹ ہے؟“..... میگراتھ نے بے چینی کے عالم میں پوچھا۔

”میں نے ڈیگر کلب پہنچ کر مارکو تک رسائی حاصل کی تھی۔ میں ماسٹر کلب کے ایک بد معاش کے حوالے سے اس سے ملنے آیا تھا۔ یہ مارکو ڈیگر کے آفس میں موجود تھا۔ اس کے کہنے کے مطابق ڈیگر سچی کام کے سلسلے میں ڈیٹرن کارمن گیا ہے۔ اس نے یہاں کا تمام انتظام مارکو کے سپرد کر دیا ہے۔ اب کلب کا انتظام اور ڈیگر کے تمام دھندے مارکو سنبھالتا ہے“..... ٹام نے جواب دیا۔

”ہونہ۔ ڈیگر اگر کہیں گیا ہے تو وہ جاتے ہوئے اسے میرے بارے میں بھی تو کچھ بتا کر گیا ہوگا پھر یہ میری بات کیوں نہیں سن رہا اور مجھ سے بار بار کوڈز کا اصرار کیوں کر رہا ہے؟“..... میگراتھ نے غصیلے لہجے میں کہا۔

”اس کے کہنے کے مطابق آپ ہی نے اس سے کوڈز ملے کئے

تھے باس..... نام نے کہا۔

”میں نے کیا مطلب۔ میری اس سے کب بات ہوئی تھی اور مجھے کیا ضرورت تھی کہ میں اس سے کوئی کوڑ طے کرتا“..... میگراتھ نے حیران ہوتے ہوئے کہا۔

”اس کا کہنا ہے کہ آپ یہاں خود آئے تھے باس“..... نام نے جواب دیا تو میگراتھ کے چہرے پر حیرت کے تاثرات پھیلتے چلے گئے۔

”میں اس سے ملنے آیا تھا۔ یہ کیا بکواس ہے۔ میں کب ملا تھا اس سے“..... میگراتھ نے غصے سے چیختے ہوئے کہا۔

”بولو۔ جواب دو مارکو۔ باس تم سے پوچھ رہے ہیں۔ بولو ورنہ اس بار گولی تمہارے سر میں اتار دوں گا“..... رسیور میں نام کی چیختی ہوئی آواز سنائی دی۔ میگراتھ سمجھ گیا کہ نام نے مارکو کو گن سے کور کر رکھا ہے اور اس نے مارکو سے جس انداز میں بات کی ہے اس سے ظاہر ہوتا ہے کہ وہ مارکو کی زبان کھلوانے کے لئے اس پر وہ پہلے ہی فائرنگ کر کے اسے زخمی کر چکا ہے اور اس نے فون کا لاؤڈر بھی پریسڈ کر رکھا ہے۔

”مم۔ مم۔ میں سچ کہہ رہا ہوں۔ اس نے کہا تھا کہ وہ ریڈ ڈان ہے۔ اس نے یہ بھی کہا تھا کہ یہاں اس کے دشمن ہیں جو ریڈ ڈان کا نام بتا کر مجھ سے بات کرنے کی کوشش کر سکتے ہیں۔ میں ان سے بات نہ کروں اس لئے اس نے مجھ سے کوڑ طے کئے

تھے“..... رسیور میں مارکو کی ہکلاتی ہوئی آواز سنائی دی۔ ”ہونہہ۔ کون تھا وہ اس کا حلیہ کیا تھا“..... میگراتھ نے دھاڑتے ہوئے کہا تو دوسری طرف سے مارکو اسے حلیہ بتانے لگا۔ ”ہونہہ۔ نام“..... میگراتھ نے نام سے مخاطب ہو کر کہا۔ ”لیس باس“..... نام کی مودبانہ آواز سنائی دی۔ ”اس سے ساری تفصیل پوچھو اور پھر مجھے کال کرو“..... میگراتھ نے کہا۔

”لیس باس“..... نام نے اسی طرح سے مودبانہ لہجے میں کہا اور میگراتھ نے کریڈل رسیور پر رکھ دیا۔ پندرہ منٹ بعد دوبارہ فون کی گھنٹی بج اٹھی تو میگراتھ نے ہاتھ بڑھا کر رسیور اٹھا لیا۔ ”میگراتھ بول رہا ہوں“..... میگراتھ نے کرخت لہجے میں کہا۔ ”نام بول رہا ہوں باس“..... دوسری طرف سے نام کی آواز سنائی دی۔

”لیس نام۔ کیا بتایا ہے اس نے“..... میگراتھ نے پوچھا۔ ”اس نے آسانی سے زبان نہیں کھولی ہے باس۔ مجھے اس کی زبان کھلوانے کے لئے اس پر مخصوص تشدد کرنا پڑا ہے۔ اس کے کہنے کے مطابق اسے یہ بات خود ڈیگر نے بتائی تھی کہ ریڈ ڈان کے چند ساتھی یہاں پہنچنے والے ہیں جن کی اسے نہ صرف حفاظت کرنی ہے بلکہ ان کی ہر ضرورت بھی پوری کرنی ہے چاہے ان کے لئے لاکھوں کروڑوں ڈالرز ہی کیوں نہ خرچ ہو جائیں۔ ڈیگر کے

جانے کے بعد ایک نوجوان یہاں پہنچا تھا جس نے پہلے تو خود کو ریڈ ڈان کا نمائندہ بتایا اور پھر اس نے مارکو کو بتایا کہ وہ خود ریڈ ڈان ہے..... ٹام نے کہا تو ریڈ ڈان نے بے اختیار ہونٹ بھیج لئے۔

”اس نے خود کو کس لئے ریڈ ڈان ظاہر کیا تھا اور اب وہ کہاں ہے.....“ میگراتھ نے غصے سے ہونٹ کھینچتے ہوئے کہا۔
 ”آئے والے شخص نے اس سے رہائش گاہ، گاڑیوں اور اسلحے کی ڈیمانڈ کی تھی باس اور مارکو نے اسے یہ سب مہیا کر دیا ہے۔ اس نے ایک رہائش گاہ کا پتہ بتایا ہے۔ اس کے کہنے کے مطابق ریڈ ڈان اپنے ساتھیوں سمیت وہیں موجود ہیں اور یہ رہائش گاہ اسی مارکو کی مہیا کی ہوئی ہے.....“ ٹام نے بتایا۔

”جو آدمی ریڈ ڈان بن کر آیا تھا اس نے مارکو کو کتنے افراد کا بتایا تھا جو اس کے ساتھ ہیں.....“ میگراتھ نے پوچھا۔

”اس نے اپنے ساتھیوں کی تعداد کے بارے میں اسے کچھ نہیں بتایا تھا باس۔ چند ساتھیوں کا کہا تھا.....“ ٹام نے کہا۔

”چند آدمی۔ تب پھر وہ یقیناً میجر پرمود اور اس کے ساتھی ہوں گے کیونکہ عمران کے بارے میں ہمارے پاس جو اطلاع ہے اس کے مطابق عمران اپنے ساتھ ایک ہی آدمی کو لایا ہے۔ پاکیشیا سیکرٹ سروس اس کے ساتھ نہیں آئی ہے.....“ میگراتھ نے کہا۔

”لیس باس۔ مارکو نے اس آدمی کا جو قد کاٹھ بتایا ہے وہ میجر

پرمود کا ہی معلوم ہوتا ہے.....“ ٹام نے جواب دیا۔
 ”تو پھر فوراً اسے گولی مار کر ہلاک کر دو اور اس نے جو پتہ بتایا ہے اس جگہ ریڈ کرو۔ اب ہمیں ڈیگر، مارر یا اس کے آدمیوں کی ضرورت نہیں ہے۔ ڈیگر سے میں بعد میں پنٹ لوں گا۔ سب سے پہلے ہمیں اپنا ٹاسک مکمل کرنا ہے۔ ہمیں میجر پرمود اور اس کے ساتھیوں کی رہائش گاہ کا علم ہو گیا ہے تو تم اس کے خلاف فوراً ایکشن کر دو اور اسے اس کے ساتھیوں سمیت اسی رہائش گاہ میں ہی نیست و نابود کر دو جو اسے مارکو نے مہیا کی ہے.....“ میگراتھ نے غصیلے لہجے میں کہا۔

”لیس باس۔ آپ کے حکم کی تعمیل ہوگی۔“ ٹام نے جواب دیا۔
 ”اور سنو۔ عمارت تباہ کرنے سے پہلے یہ ضرور چیک کر لینا کہ میجر پرمود اپنے ساتھیوں سمیت اندر موجود ہے یا نہیں۔ ہمارا اصل ٹارگٹ میجر پرمود ہے۔ اگر وہ زندہ رہا تو ہمارا یہ ٹاسک پورا نہیں ہوگا۔ اسے اپنے ساتھیوں سمیت ہلاک ہونا چاہئے۔ ہر حال میں اور ہر قیمت پر سمجھ گئے تم.....“ میگراتھ نے کڑک دار لہجے میں کہا۔
 ”لیس باس۔ لیکن ہمیں کیسے پتہ چلے گا کہ میجر پرمود اپنے ساتھیوں سمیت رہائش گاہ میں موجود ہے یا نہیں۔ وہ سب یقیناً میک اپ میں ہوں گے.....“ ٹام نے کہا۔

”ٹائسنس۔ عقل سے بھی کام لے لیا کرو۔ تم نے خود ہی بتایا تھا کہ تم نے ہر طرف ایچ ڈی ریز پھیلانی ہوئی ہے اور تم سمیت

تمہارے سب ساتھیوں کے پاس بلیو گلاز والے گاکلز ہیں۔ تم عمارت پر ریڈ ڈاٹ فائر کر دینا۔ ریڈ ڈاٹ کالک لیپ ٹاپ سے کر دینا تو رہائش گاہ میں موجود تمام افراد تمہیں آسانی سے نظر آ جائیں گے۔ ان سب کو بلیو گلاز کے گاکلز سے چیک کرو گے تو تمہیں ان کے چہرے واضح دکھائی دے جائیں گے۔ ہمارے پاس جو ڈیٹا ہے اس میں میجر پرمود کی تصویر تم نے دیکھی ہوئی ہے۔ اگر ان میں میجر پرمود ہو تو اس عمارت کو تباہ کرنا ورنہ اس وقت تک انتظار کرنا جب تک میجر پرمود وہاں پہنچ نہ جائے۔ سمجھ گئے تم۔“

میگراتھ نے تیز تیز بولتے ہوئے کہا۔

”لیس باس سمجھ گیا۔ میں ابھی روانہ ہو جاتا ہوں اور جا کر اس عمارت کی نگرانی کرتا ہوں تاکہ انہیں وہاں سے نکلنے کا موقع نہ مل سکے۔“..... نام نے جواب دیا۔

”انہیں وہاں سے نکلنے کا موقع ملنا بھی نہیں چاہئے نائنس۔ اگر وہ تمہارے ہاتھوں سے بچ کر نکل گئے تو میں تمہیں اپنے ہاتھوں سے شوٹ کر دوں گا۔ سمجھتے تم۔“..... میگراتھ نے غصیلے لہجے میں کہا۔

”لیس باس۔ آپ فکر نہ کریں۔ میرا نام ٹام ہے اور ٹام اپنے شکار کا اس وقت تک پیچھا نہیں چھوڑتا جب تک اسے ہلاک نہ کر دے۔“..... ٹام نے رعوت بھرے لہجے میں کہا۔

”وہاں جانے سے پہلے مارکو سے دوسرے گروپ کا بھی پوچھ لو جو عمران اور اس کے ساتھی کو ہلاک کرنے گیا ہے۔ ہو سکتا ہے کہ

وہ بھی عمران کو ہلاک کرنے میں ناکام ہو جائیں۔ اگر ایسا ہوا تو عمران اور اس کے ساتھی کو ہلاک کرنے کے لئے بھی ہمیں ہی کام کرنا پڑے گا یہ ڈیگر اور اس کا گروپ تو بالکل ہی ناکارہ ثابت ہو رہے ہیں۔“..... میگراتھ نے کہا۔

”لیس باس۔ میں اس سے دوسرے گروپ کا پوچھ کر اسے گولی مار کر فوراً یہاں سے نکل جاؤں گا۔ میجر پرمود اور اس کے ساتھیوں کو ہلاک کرنے کے بعد میں عمران اور اس کے ساتھی پر بھی قہر بن کر ٹوٹ پڑوں گا اور انہیں بھی ان کے انجام تک پہنچا کر دم لوں گا۔“..... ٹام نے کہا تو میگراتھ نے اسے چند مزید ہدایات دیں اور پھر اس نے ایک طویل سانس لیتے ہوئے رسیور کریڈل پر رکھ دیا۔

اب اس کے چہرے پر سکون تھا۔ اسے یقین تھا کہ ٹام جو کہتا ہے وہی کرتا ہے اور اب میجر پرمود اور اس کے ساتھیوں سمیت عمران اور اس کا ساتھی بھی نہ بچ سکے گا۔ ٹام واقعی ان پر موت بن کر جھپٹ پڑے گا اور اس سے بچنے کے لئے ان سب کو کہیں بھی پناہ نہ ملے گی۔ ٹام کی شکل میں موت اب ان سب کا مقدر بن چکی تھی جس سے بچنا ان کے لئے مشکل ہی نہیں ناممکن تھا کیونکہ ٹام ایسے کاموں میں انتہائی حد تک مہارت رکھتا تھا جس سے آج تک کوئی شکار زندہ بچ کر نہ جاسکا تھا تو پھر یہ کیسے ممکن تھا کہ میجر پرمود اور اس کے ساتھی اور عمران اور اس کا ایک ساتھی اس سے بچ کر نکل جانے میں کامیاب ہو جاتے۔

عمران، میجر پر مود سے بات کرنے کے بعد انتہائی سنجیدہ ہو گیا تھا۔ وہ تیز نظروں سے رابن کو گھور رہا تھا۔
 ”سن لیا تم نے۔ تمہارا باس ڈیگر اپنے انجام کو پہنچ گیا ہے۔“
 عمران نے رابن کی طرف دیکھتے ہوئے کہا تو رابن نے اثبات میں سر ہلا دیا۔ عمران کو رسیور رکھتے دیکھ کر ٹائیگر نے اس کے منہ سے ہاتھ ہٹا لیا تھا۔
 ”تت۔ تت۔ تم تم انسان نہیں کوئی اور ہی مخلوق ہو۔ تم نے میری آواز میں کیسے بات کر لی اور اور.....“ رابن نے منہ سے ہاتھ ہٹتے ہی حیرت سے چیختے ہوئے کہا۔
 ”اس بات کو چھوڑو اور یہ بتاؤ کہ تمہارا یہ وائٹ کلب شہر سے کتنی دور ہے.....“ عمران نے سر جھٹک کر کہا۔ ٹائیگر نے گن باستو اسے سر سے لگا رکھی تھی۔
 ”ہم شہر سے ہٹ کر ساحلی علاقے کے پاس موجود ہیں۔“

رابن نے جواب دیا۔
 ”باہر تمہارے کتنے آدمی موجود ہیں.....“ عمران نے پوچھا۔
 ”بے شمار آدمی ہیں اور وہ سب کے سب مسلح ہیں.....“ رابن نے جواب دیا۔ عمران اس کے انداز سے سمجھ گیا کہ وہ اسے ڈرانے کے لئے یہ سب کہہ رہا ہے۔
 ”اوکے۔ تو یہ بتاؤ کہ اس تہہ خانے سے نکلنے کا خفیہ راستہ کہاں ہے تاکہ ہم کسی کی نظروں میں آئے بغیر یہاں سے نکل سکیں۔“ عمران نے کہا۔
 ”یہاں کوئی خفیہ راستہ نہیں ہے۔ یہاں سے جانے کے لئے پہلے تمہیں میرے آفس میں جانا پڑے گا پھر ہال سے گزر کر ہی تم باہر جاسکتے ہو.....“ رابن نے جواب دیا۔
 ”ٹائیگر۔ لگتا ہے اس کے ماں باپ نے اسے سچ بولنا سکھایا ہی نہیں ہے.....“ عمران نے ٹائیگر سے مخاطب ہو کر کہا۔
 ”لیں باس۔ آپ فکر نہ کریں۔ جو کام اس کے ماں باپ نے نہیں کیا ہے وہ میں کر دیتا ہوں.....“ ٹائیگر نے کہا اور دوسرے لمحے کمرہ رابن کی تیز اور انتہائی دردناک چیخوں سے گونج اٹھا۔
 ٹائیگر نے یلخت اس کے منہ پر گن کا دستہ مار دیا تھا۔ رابن کے منہ پر پڑنے والے دستے نے نہ صرف اس کی ناک کی ہڈی توڑ دی تھی بلکہ اس کے اوپر والے کئی دانت بھی ٹوٹ گئے تھے۔
 ”بولو۔ سچ بولو۔ ورنہ.....“ ٹائیگر نے کہا اور اس نے ایک بار

پھر اس کے منہ پر گن کا دستہ مار دیا۔ راہن کے حلق سے ایک بار پھر چیخ نکل گئی اور وہ بری طرح سے تڑپنے لگا۔ اس نے زخمی ہونے کے باوجود اچھل کر ٹائیگر پر حملہ کرنے کی کوشش کی لیکن ٹائیگر کی ٹانگ اس کی پسلیوں پر پڑی تو وہ اچھل کر نیچے گرا اور بری طرح سے تڑپنے لگا۔ ٹائیگر کی زور دار کلک نے اس کی کئی پسلیاں توڑ دی تھیں۔

”بولو۔ ورنہ اس بار جسم چھلنی کر دوں گا“..... ٹائیگر نے مشین گن بے کر اس کے قریب آتے ہوئے انتہائی سرد لہجے میں کہا۔
”بب۔ بب۔ بتاتا ہوں۔ بتاتا ہوں۔ فار گاڈ سیک۔ تم واقعی انتہائی خطرناک ہو۔ سفاک درندے“..... راہن نے بری طرح سے تڑپتے ہوئے کہا۔

”تم جیسے کرملز کے لئے ہمارے دلوں میں رحم نام کی کوئی چیز نہیں۔ تم جیسے لوگ ایسے ناسور ہوتے ہیں جنہیں معاشرے کے جسم سے کاٹ کر پھینک دینا ہی اچھا ہوتا ہے“..... ٹائیگر نے غرا کر کہا۔
”اس سے یہاں سے نکلنے کا راستہ معلوم کرو ورنہ یہاں سے نکلنے کے لئے ہمیں اس کے کلب میں آگ اور خون کا کھیل کھیلنا پڑے گا اور اس میں کافی وقت ضائع ہو جائے گا“..... عمران نے کہا۔

”بولو۔ کہاں ہے خفیہ راستہ ورنہ واقعی ہم تمہارا یہ سارا کلب تباہ کر دیں گے اور اپنے لئے نکلنے کا راستہ خود بنا لیں گے۔ اگر ہم

نے اپنا راستہ خود بنانے کی کوشش کی تو اس کلب میں موجود افراد میں سے کوئی ایک بھی زندہ نہ بچ سکے گا اور ان سب کی ہلاکت کے تم خود ذمہ دار ہو گے۔ بولو۔ جلدی بولو۔ ورنہ.....“ ٹائیگر نے کڑکتے ہوئے کہا۔

”اگر میں تمہیں یہاں سے نکلنے کا خفیہ راستہ بتا دوں تو کیا تم میری جان بخش دو گے“..... راہن نے اس بار خوف سے لرزتے ہوئے لہجے میں کہا۔ اس نے ٹائیگر اور عمران کے چہرے پر موت کی سفاکی دیکھ لی تھی۔ وہ سمجھ گیا تھا کہ اگر اس نے انہیں خفیہ راستے کے بارے میں نہ بتایا تو وہ اسے یقیناً ہلاک کر دیں گے۔
”ٹھیک ہے۔ میں تمہیں زندہ چھوڑنے کا وعدہ کرتا ہوں۔“ عمران نے اس کی طرف غور سے دیکھتے ہوئے کہا۔

”تو ٹھیک ہے۔ میں بھی تمہیں یہاں سے خفیہ طور پر باہر نکال دیتا ہوں“..... راہن نے فوراً کہا۔
”تو بتاؤ کہاں ہے یہاں سے خفیہ طور پر نکلنے کا راستہ۔“ عمران نے پوچھا۔

”وہ سامنے جو لوہے کی الماری ہے۔ اس الماری کے اندر تیسرے خانے میں ایک کنٹرول پینل لگا ہوا ہے۔ اس پینل میں نیلے رنگ کا ایک بٹن ہے اسے تین بار پریس کرو تو سائیڈ کی ایک دیوار کھل جائے گی۔ دیوار کے پیچھے سرنگ ہے جو دو کلومیٹر طویل ہے۔ یہ سرنگ تمہیں میرے ایک فارم ہاؤس تک لے جائے گی جو

خالی ہے۔ مجھے اگر چھپ کر آنا ہو تو میں اسی راستے سے آتا ہوں۔
 سرنگ میں ایک جیب موجود ہے۔ اس جیب سے آپ آگے جا
 سکتے ہیں.....“ رابن نے کہا تو عمران نے ٹائیگر کو اشارہ کیا۔ ٹائیگر
 تیزی سے سائیڈ میں موجود ایک الماری کی طرف بڑھتا چلا گیا۔
 اس نے الماری کے پٹ کھولے اور تیسرے خانے میں جھانکا تو
 اسے واقعی وہاں ایک پینل دکھائی دیا جس پر مختلف رنگوں کے بٹن
 لگے ہوئے تھے۔ ٹائیگر نے نیلے رنگ کا ایک بٹن تین بار پرکھ لیا
 تو سر کی آواز کے ساتھ الماری کی دائیں سائیڈ سے دیوار ہٹتی چلی
 گئی۔ عمران نے چونک کر دیکھا تو اسے سامنے ایک طویل سرنگ
 دکھائی دی۔ سرنگ میں ایک ہیوی جیب بھی موجود تھی۔ عمران نے
 اثبات میں سر ہلا کر ٹائیگر کو اشارہ کیا اور تیزی سے سرنگ کی طرف
 بڑھ گیا۔ ٹائیگر تیزی سے رابن کے قریب آیا اور اس نے مشین گن
 کا رخ رابن کی جانب کر دیا۔

”یہ۔ یہ۔ یہ کیا۔ تم نے تو وعدہ کیا تھا کہ اگر میں تمہیں خفیہ
 راستہ بتا دوں گا تو تم مجھے زندہ چھوڑ دو گے“..... رابن نے
 ہکلاتے ہوئے کہا۔

”یہ وعدہ میں نے نہیں۔ باس نے کیا تھا“..... ٹائیگر نے کہا
 اور پھر اس سے پہلے کہ رابن کچھ کہتا ٹائیگر نے برسٹ مارا اور
 رابن کا جسم چھلنی ہوتا چلا گیا۔ رابن کو ہلاک کر کے ٹائیگر سرنگ کی
 طرف بڑھا۔ اس وقت عمران سرنگ میں جا کر سرنگ کا جائزہ لے

رہا تھا۔ جیسے ہی ٹائیگر سرنگ میں آیا اس کے عقب میں دیوار خود
 بخود برابر ہوتی چلی گئی۔ عمران نے ایک طویل سانس لیا اور وہ جیب
 میں سوار ہو گیا۔ ٹائیگر بھی اس کے ساتھ جیب میں آ گیا۔

جیب کے کنکیشن میں چابی لگی ہوئی تھی۔ عمران نے جیب
 اشارت کی اور پھر اسے تیزی سے سرنگ میں دوڑاتا لے گیا۔
 سرنگ میں اندھیرا تھا۔ عمران نے ہیڈ لائٹس آن کر لیں جن سے
 سرنگ میں روشنی بکھر گئی تھی اور وہ اس روشنی میں تیزی سے سفر
 کرتے ہوئے آگے بڑھ رہے تھے۔ چند ہی منٹوں میں وہ سرنگ
 کے اختتام پر پہنچ گئے۔ سرنگ کے اختتام پر ایک چبوترہ سا بنا ہوا تھا
 جس کے اوپر ایک دروازہ تھا۔ عمران نے جیب روکی اور اچھل کر
 نیچے آ گیا۔ ٹائیگر بھی اترا اور پھر وہ دونوں چبوترے کی طرف
 بڑھے۔ ٹائیگر نے ایک ہاتھ میں مشین گن پکڑی اور دروازے کے
 پاس آ گیا۔ اس نے دروازے کا ہینڈل پکڑ کر دباؤ ڈالا تو دروازہ
 بے آواز انداز میں کھلتا چلا گیا۔ ٹائیگر نے احتیاط سے باہر جھانکا
 لیکن دوسری طرف مکمل خاموشی چھائی ہوئی تھی۔

”راستہ صاف ہے باس۔ آ جائیں“..... ٹائیگر نے کہا اور باہر
 نکل گیا۔ عمران بھی اس کے پیچھے باہر آ گیا۔ یہ ایک تہہ خانہ تھا۔
 وہ تہہ خانے سے نکل کر باہر آ گئے۔ باہر فارم ہاؤس موجود تھا جو
 خالی پڑا ہوا تھا۔

فارم ہاؤس سے نکل کر وہ جیسے ہی باہر آئے نہیں سامنے ایک

درخت کے نیچے ویسی ہی ایک جیب دکھائی دی جیسی سرنگ میں موجود تھی۔

”یہ جیب بھی راہن کی ہی معلوم ہوتی ہے“..... ٹائیگر نے کہا تو عمران نے اثبات میں سر ہلا دیا۔ وہ دونوں جیب کی طرف بڑھے۔ ٹائیگر نے ڈرائیونگ سیٹ اٹھائی تو یہ دیکھ کر اس کی آنکھیں چمک اٹھیں کہ سیٹ کے نیچے جیب کی چابی موجود تھی۔ عمران کے کہنے پر ٹائیگر نے ڈرائیونگ سیٹ سنبھالی اور وہ خود سائیڈ سیٹ پر بیٹھ گیا۔ ٹائیگر نے جیب اشارت کی اور پھر وہ اسے ایک کپے راستے پر دوڑاتا لے گیا۔

”اب کہاں چلتا ہے“..... ٹائیگر نے عمران سے مخاطب ہو کر پوچھا جو گہرے خیالوں میں کھویا ہوا تھا۔

”رائل پیلس“..... عمران نے کہا تو ٹائیگر چونک پڑا۔

”کیا آپ اب بھی لارڈ کراسٹن۔ میرا مطلب ہے لارڈ ڈیمرے سے ملنا چاہتے ہیں“..... ٹائیگر نے کہا۔

”ہاں۔ بلیک ڈائننڈ اسی کے پاس ہے اور ہمیں اس سے ہر حال میں بلیک ڈائننڈ حاصل کرنا ہے“..... عمران نے سنجیدگی سے کہا تو ٹائیگر نے اثبات میں سر ہلا دیا۔ ٹائیگر جیب دوڑاتا ہوا شہر میں آ گیا۔ شہر میں آ کر عمران کے کہنے پر ٹائیگر ایک بک سٹال سے کراؤس شہر کا نقشہ لے آیا۔ عمران نے اس نقشے کو غور سے دیکھا اور پھر وہ ٹائیگر کو اس راستے کے بارے میں بتانے لگا جو

رائل پیلس کی طرف جاتا تھا۔

رائل پیلس شہر سے ہٹ کر بنایا گیا تھا۔ مضافات کی طرف ایک طویل سڑک جاتی تھی جس کا اختتام رائل پیلس پر ہوتا تھا۔ اس سڑک پر ایک چیک پوسٹ بنی ہوئی تھی جہاں سیاہ لباسوں میں ملہوس مسلح افراد موجود تھے اور رائل پیلس جانے والی ہر گاڑی اور ہر شخص کی چیکنگ کی جاتی تھی۔ عمران کے کہنے پر ٹائیگر نے مشین گن راستے میں ہی پھینک دی تھی۔ چیک پوسٹ پر پہنچتے ہی اس نے جیب روک دی۔ چیک پوسٹ پر تعینات دو مسلح افراد تیزی سے ان کی طرف بڑھے۔

”کون ہو تم اور اس طرف کیوں آئے ہو“..... ایک آدمی نے کڑک کر پوچھا۔

”ہم لارڈ ڈیمرے سے ملنے کے لئے آئے ہیں۔ ان سے ہم نے ملاقات کا وقت لیا ہوا ہے“..... عمران نے جواب دیا۔

”کیا نام ہے تمہارا اور تم کس سلسلے میں لارڈ سے ملنا چاہتے ہو“..... دوسرے آدمی نے بھی اسی انداز میں کہا۔

”لارڈ سے بات کرو اور اس سے کہو کہ رائیڈ اور میلکم آئے ہیں۔ حوالے کے لئے آفیسر جارج کا بتا دینا“..... عمران نے کہا تو

اس آدمی نے غور سے ان دونوں کو دیکھا اور جیب سے ایک ٹرانسمیٹر نکال کر اسے آن کیا اور دوسری طرف کال دینے لگا۔ رابطہ

ملتے ہی وہ ٹرانسمیٹر لے کر سائیڈ میں چلا گیا۔ تھوڑی دیر بعد وہ

واپس آ گیا۔

”تم دونوں جیپ سے نیچے اترو۔ ہم تمہاری اور جیپ کی تلاشی لیں گے۔“ اس آدمی نے کہا تو عمران نے اثبات میں سر ہلایا اور جیپ سے اتر گیا۔ ٹائیگر بھی جیپ سے اتر آیا۔

”جیکر۔ ان دونوں کو اسکیننگ روم میں لے جا کر ان کی چیکنگ کرو۔ خبردار ان کے پاس ایک معمولی سوئی بھی نہیں ہونی چاہئے۔“ ٹرانسمیٹر والے شخص نے اپنے دوسرے ساتھی سے مخاطب ہو کر کہا تو اس آدمی نے اثبات میں سر ہلادیا۔

”چلو۔“ اس آدمی نے عمران اور ٹائیگر سے مخاطب ہو کر کہا اور ان کے پیچھے آ گیا۔ اس نے مشین گن سے ان دونوں کو کور کیا اور انہیں لے کر سائیڈ پر بنے ہوئے ایک کیبن میں داخل ہو گیا۔ کیبن کافی بڑا تھا اور اس میں مزید چھوٹے چھوٹے کیبن بنے ہوئے تھے۔

”دونوں اس سامنے والے کیبن میں چلے جاؤ۔“ اس آدمی نے کہا تو ٹائیگر اور عمران سامنے موجود کیبن کا دروازہ کھول کر اندر داخل ہو گئے۔ یہ ایک چھوٹا سا کیبن تھا جس میں سامان نام کی کوئی چیز نہ تھی۔ کیبن میں تاریکی تھی۔ ان دونوں کے اندر جاتے ہی اس آدمی نے کیبن کا دروازہ بند کر دیا اور جیسے ہی دروازہ بند ہوا کیبن میں گھپ اندھیرا چھا گیا۔ ابھی چند ہی لمحے گزرے ہوں گے کہ کیبن میں یکے بعد دیگرے دو بار فلیش لائٹ چمکی اور پھر وہاں

ایک بار پھر تاریکی چھا گئی۔ تھوڑی دیر بعد دروازہ کھلا اور اسی آدمی کا چہرہ دکھائی دیا جو انہیں کیبن تک لایا تھا۔

”باہر آ جاؤ تم دونوں۔“ اس آدمی نے سخت لہجے میں کہا تو ٹائیگر اور عمران خاموشی سے کیبن سے باہر آ گئے۔ اس آدمی کے ہمراہ چلتے ہوئے وہ بڑے کیبن سے بھی باہر آ گئے۔ باہر ان کی جیپ کے گرد چار افراد موجود تھے جن کے ہاتھوں میں گائیگر تھے اور وہ ان گائیگروں سے جیپ کی چیکنگ کر رہے تھے۔

”یہ دونوں کلیئر ہیں جناب۔“ انہیں کیبن سے باہر لانے والے آدمی نے دوسرے آدمی سے مخاطب ہو کر کہا جو ان کا انچارج معلوم ہوتا تھا۔

”ٹھیک ہے۔ تمہاری جیپ بھی کلیئر ہے۔ تم جیپ میں سوار ہو جاؤ۔ میرا ایک آدمی تم دونوں کے ساتھ پیس تک جائے گا اور ہمیں وہاں چھوڑ دے گا۔“ انچارج نے کہا تو عمران ایک طویل سانس لیتا ہوا جیپ کی طرف بڑھ گیا۔ جیپ کی ڈرائیونگ سیٹ پر مسلح آدمی بیٹھ گیا تھا۔ اس کے کہنے پر عمران اور ٹائیگر جیپ کے عقبی حصے میں آ گئے۔ ان کے بیٹھتے ہی جیپ حرکت میں آئی اور تیزی سے ہموار اور متوازی سڑک پر دوڑتی چلی گئی۔ ٹائیگر نے عمران سے مخاطب ہو کر کچھ کہنا چاہا لیکن عمران نے اشارے سے اسے کچھ بھی کہنے سے منع کر دیا تو ٹائیگر خاموش ہو گیا۔ دس منٹ بعد وہ ایک دیو پیکل آہنی گیٹ کے سامنے پہنچ گئے جہاں بے شمار

سیاہ لباس والے مسلح افراد موجود تھے اور گیٹ کے پیچھے ایک جدید اور عالیشان محل دکھائی دے رہا تھا جہاں ہر طرف باوردی ملازمین، خادماں اور محافظ دکھائی دے رہے تھے۔ جیپ جیسے ہی وہاں پہنچی ان کے لئے گیٹ کھول دیا گیا اور ڈرائیور جیپ گیٹ کے اندر لے گیا۔ گیٹ کے اندر جاتے ہوئے بھی جیپ اور ان پر نیلے رنگ کی شعاعیں ڈالی گئیں اور پھر جیپ خوبصورت لان کے درمیان بنے ہوئے راستوں پر دوڑتی ہوئی ایک پورچ میں آ کر رک گئی جہاں بے شمار قیمتی کاریں اور جیپیں موجود تھیں۔ جیسے ہی ڈرائیور نے جیپ روکی اسی لمحے چار مسلح افراد تیزی سے ان کی طرف بڑھے۔

”تم دونوں نیچے آؤ“..... ان میں سے ایک مسلح آدمی نے عمران اور ٹائیگر سے مخاطب ہو کر کہا تو عمران اور ٹائیگر خاموشی سے جیپ سے اتر آئے۔

”تم میں سے میکلم کون ہے اور رائیڈ کون ہے؟“..... اس آدمی نے ان دونوں کو تیز نظروں سے گھورتے ہوئے پوچھا۔

”میرے می ڈیڈی نے بچپن میں میرا نام میکلم رکھا تھا اور مجھے اس کے می ڈیڈی نے اس کا نام رائیڈ بتایا تھا“..... عمران نے مخصوص لہجے میں جواب دیتے ہوئے کہا۔

”شٹ اپ۔ جتنا پوچھا جائے اتنا ہی جواب دو“..... اس آدمی نے کرخت لہجے میں کہا۔

”ٹھیک ہے بھائی جان“..... عمران نے سہم جانے کی اداکاری

کرتے ہوئے کہا۔

”تم میکلم ہو“..... اس آدمی نے عمران کو تیز نظروں سے گھورتے ہوئے کہا۔

”ہاں۔ ابھی تو بتایا ہے۔ کیا لکھ کر دوں“..... عمران نے منہ بنا کر کہا۔

”ٹھیک ہے۔ آؤ ہمارے ساتھ“..... اس آدمی نے کہا اور مڑ کر برآمدے کی طرف بڑھ گیا۔ اس کے ساتھ آنے والے تینوں مسلح افراد عمران اور ٹائیگر کے عقب میں آ گئے جیسے وہ انہیں اپنے نرغے میں لے جانا چاہتے ہوں۔

”ایسا لگ رہا ہے جیسے ہم کسی لارڈ سے نہیں بلکہ جیل کے کسی خطرناک قیدی سے ملنے جا رہے ہوں“..... عمران نے ٹائیگر سے مخاطب ہو کر آہستہ آواز میں منہ بنا کر کہا۔

”کچھ کہا تم نے؟“..... آگے جانے والے شخص نے پلٹ کر عمران کی طرف دیکھ کر اسے تیز نظروں سے گھورتے ہوئے کہا۔

”نہیں بھائی۔ میں گونگا ہوں۔ میں بھلا کیسے بول سکتا ہوں۔“ عمران نے کہا تو وہ آدمی غرا کر رہ گیا۔

”خاموشی سے چلو“..... اس نے غرا کر کہا۔

”محترمہ خاموشی تو میرے ساتھ نہیں ہے میں اپنے ساتھی اور آپ کے ساتھ ہی چل رہا ہوں“..... عمران نے کہا تو اس آدمی نے غصے سے ہونٹ بھینچ لئے۔ وہ انہیں مختلف راستوں سے گزرتا

ہوا ایک قیمتی سامان سے آراستہ ڈرائنگ روم میں لے آیا۔
 ”تم دونوں یہاں بیٹھو۔ لارڈ صاحب ابھی کچھ ہی دیر میں تم
 سے ملنے آ رہے ہیں“..... اس آدمی نے عمران اور ٹائیگر سے
 مخاطب ہو کر کہا۔

”یہاں تو صوفے، کرسیاں اور میز ہیں۔ ہم کہاں بیٹھیں۔
 صوفے پر کرسیوں پر یا پھر میز پر“..... عمران نے اس آدمی کی
 طرف دیکھ کر سہمے ہوئے لہجے میں کہا تو وہ آدمی انہیں کھا جانے
 والی نظروں سے دیکھنے لگا۔

”صوفے یا پھر کرسیوں پر بیٹھ جاؤ“..... اس آدمی نے غصیلے
 لہجے میں کہا اور اپنے ساتھیوں کو اشارہ کرتا ہوا انہیں لے کر ڈرائنگ
 روم سے نکلتا چلا گیا۔ عمران نے سر اٹھا کر ڈرائنگ روم کا جائزہ
 لیا۔ ڈرائنگ روم کو انتہائی نفاست اور قیمتی ترین سامان سے سجایا گیا
 تھا۔ ہر چیز سے امارت نکلتی ہوئی دکھائی دے رہی تھی۔ دیواروں پر
 قیمتی پینٹنگز لگی ہوئی تھیں۔ قیمتی صوفوں اور کرسیوں کے نیچے انتہائی
 دبیز اور قیمتی قالین تھا جس میں پیر دھنس دھنس جا رہے تھے۔ یہ دیکھ
 کر عمران کے ہونٹوں پر بے اختیار مسکراہٹ ابھر آئی کہ ڈرائنگ
 روم کی چھت پر کئی خفیہ جگہوں پر سی سی ٹی وی کیمرے نصب تھے۔
 یہ کیمرے ایسی جگہوں پر تھے جہاں سے پورے ڈرائنگ روم کو
 آسانی سے مانیٹر کیا جاسکتا تھا۔

”باس“..... ٹائیگر نے عمران سے مخاطب ہو کر کہا۔ وہ بھی

عمران کی طرح ڈرائنگ روم کی ہر چیز کا جائزہ لے رہا تھا اور اس
 کی نظروں سے بھی سی سی ٹی وی کیمرے چھپے نہ رہے تھے۔
 ”کچھ پوچھنے یا کہنے کی ضرورت نہیں ہے۔ میں نے سب کچھ
 دیکھ لیا ہے۔ جب تک میں نہ کہوں اس وقت تک تم خاموش رہو
 گے سمجھتے تم“..... عمران نے قدیم عبرانی زبان میں کہا۔ اس کی آواز
 بے حد ہلکی تھی جو بمشکل ٹائیگر کے کانوں تک ہی پہنچ سکی تھی۔

”یس باس“..... ٹائیگر نے جواب دیا۔ وہ دونوں ایک صوفے
 پر بیٹھ گئے۔ ابھی انہیں وہاں بیٹھے چند ہی لمحے ہوئے ہوں گے کہ
 اچانک انہیں عقب سے سر کی آواز سنائی دی۔ وہ دونوں چونک کر
 پلٹے تو یہ دیکھ کر حیران رہ گئے کہ عقبی دیوار میں ایک خلاء سا بن گیا
 تھا جہاں سے ایک ادھیڑ عمر آدمی جو انسان کم اور گینڈا زیادہ دکھائی
 دے رہا تھا اندر داخل ہوا۔ اس آدمی کے گال بھی پھولے ہوئے
 تھے اور اس کے ہاتھ میں سونے کی موٹھ والی ایک لاشی تھی جسے ٹیکتا
 ہوا وہ اس راستے سے اندر آ رہا تھا۔ اس کے دوسرے ہاتھ میں
 سگار تھا جو سلگ رہا تھا۔

گینڈے نما آدمی کو دیکھ کر وہ دونوں کھڑے ہو گئے۔ گینڈے
 نما آدمی کے عقب میں دو سفید لباس والے نوجوان تھے جو بے حد
 مضبوط اور طاقتور جسموں کے مالک تھے۔ ان کے ہاتھوں میں مشین
 گنیں تھیں۔ ان دونوں کی آنکھوں پر سیاہ رنگ کے چشمے تھے اور
 دونوں انگریزی فلموں کے ولن دکھائی دے رہے تھے جن کے

چہروں پر سختی اور درخششی ثبت نظر آ رہی تھی۔

گینڈے نما آدمی کی آنکھیں چھوٹی چھوٹی تھیں لیکن ان میں بے پناہ وحشت اور کرخگی کی سرخی چھائی ہوئی تھی اور وہ بڑے غرور بھرے انداز میں عمران اور ٹائیگر کو دیکھ رہا تھا۔ وہ آگے بڑھا اور بڑے شاہانہ انداز میں چلتا ہوا ان کے سامنے آیا اور سامنے پڑے ہوئے ایک صوفے پر کسی شہنشاہ کے انداز میں بیٹھ گیا۔ اس کے پیچھے آنے والے دونوں سفید پوش مسلح افراد مشین گنیں لے کر اس کے صوفے کے دائیں بائیں کھڑے ہو گئے۔

”بیٹھو“..... گینڈے نما آدمی نے ان دونوں کو گھورتے ہوئے انتہائی کرخت لہجے میں کہا اور اس کی آواز سننے ہی عمران سمجھ گیا کہ یہ لارڈ ڈیمرے ہے جس کی اس سے فون پر بات ہوئی تھی۔ وہ دونوں بھی اطمینان بھرے انداز میں ان کے سامنے بیٹھ گئے۔

”تو تم دونوں رائیڈ اور میکم ہو“..... گینڈے نما آدمی نے ان دونوں کو تیز نظروں سے گھورتے ہوئے کہا۔

”دونوں نہیں جناب۔ میں میکم ہوں اور یہ رائیڈ ہے“۔ عمران نے مسکراتے ہوئے کہا تو لارڈ ڈیمرے اسے گھور کر رہ گیا۔

”میری آفیسر جارج سے فون پر بات ہوئی تھی۔ وہ کہہ رہا تھا کہ اس نے تمہارے ہاتھ میرے لئے کچھ ضروری دستاویزات بھیجی ہیں“..... لارڈ نے اس کی بات نظر انداز کرتے ہوئے اسی طرح مخصوص کرخت اور سخت لہجے میں کہا۔

”جی ہاں دستاویزات میرے پاس ہیں لیکن آفیسر جارج نے کہا تھا کہ دستاویزات آپ کو دکھانے سے پہلے میں ایک باریل فون پر آپ کی ان سے بات کرا دوں۔ وہ آپ سے ایک اہم بات کرنا چاہتے ہیں۔ اس لئے آپ ایک بار آفیسر جارج سے بات کر لیں“..... عمران نے کہا اور ساتھ ہی اس نے کوٹ کی اندرونی جیب میں ہاتھ ڈالا۔ اسے جیب میں ہاتھ ڈالتے دیکھ کر لارڈ کے پیچھے کھڑے دونوں سفید پوش افراد نے مشین گنوں کا رخ عمران کی طرف کر دیا۔

”ارے ارے۔ میں بم یا گن نہیں نکال رہا۔ سیل فون ہے۔ یہ دیکھو“..... عمران نے کہا اور فوراً جیب سے ہاتھ نکال لیا۔ اس کے ہاتھ میں ایک سیل فون تھا۔ لارڈ غور سے اس کی طرف دیکھ رہا تھا۔ اس کے ہاتھ میں سیل فون دیکھ کر سفید پوش گارڈز کی مشین گنوں کی ٹائلیں جھک گئیں۔

”اجازت دیں تو میں آفیسر جارج کو کال ملاؤں“..... عمران نے لارڈ ڈیمرے سے مخاطب ہو کر پوچھا۔

”ہونہہ۔ اب کیا بات کرنا چاہتا ہے وہ“..... لارڈ ڈیمرے نے غرا کر کہا۔

”یہ آپ خود ہی ان سے پوچھ لیں“..... عمران نے اطمینان بھرے لہجے میں کہا تو لارڈ ڈیمرے نے اثبات میں سر ہلا دیا۔

”ٹھیک ہے۔ کراؤ بات“..... لارڈ ڈیمرے نے اس انداز میں

کہا جیسے وہ عمران کو آفیسر جارج سے بات کرانے کی اجازت دے کر اس کی سات نسلوں پر احسان کر رہا ہو۔ عمران نے سیل فون آن کیا اور اس کے نمبر پر لیس کرنے لگا۔ پھر اس نے سیل فون کان سے لگا لیا۔

”آفیسر جارج۔ میکلم بول رہا ہوں۔ جی ہاں۔ میں لارڈ پیلس پہنچ گیا ہوں۔ لارڈ ڈیمرے میرے سامنے ہی بیٹھے ہیں۔ یہ لیں ان سے بات کریں“..... عمران نے سیل فون میں بات کرتے ہوئے کہا اور پھر اس نے سیل فون کان سے ہٹایا اور لارڈ ڈیمرے کی طرف بڑھا دیا۔ لارڈ ڈیمرے نے پیچھے کھڑے آدمی کو اشارہ کیا تو وہ آدمی تیزی سے عمران کی طرف بڑھا اور اس نے عمران سے سیل فون لے کر لارڈ ڈیمرے کو دے دیا اور دوبارہ لارڈ کے عقب میں آ کر کھڑا ہو گیا۔ لارڈ ڈیمرے نے ایک نظر سیل فون کی طرف دیکھا اور پھر سیل فون کان سے لگا لیا۔

”لارڈ ڈیمرے بول رہا ہوں“..... لارڈ ڈیمرے نے سیل فون کان سے لگا کر انتہائی کرخت اور سخت لہجے میں کہا لیکن دوسری طرف سے کوئی آواز سنائی نہ دی۔

”ہیلو“..... لارڈ ڈیمرے نے کہا لیکن اس بار بھی کوئی آواز سنائی نہ دی۔

”یہ کیا۔ دوسری طرف سے تو کوئی آواز سنائی نہیں دے رہی ہے۔ کہاں ہے آفیسر جارج“..... لارڈ ڈیمرے نے سیل فون کان

سے ہٹا کر عمران کی طرف دیکھتے ہوئے حیرت اور غصے سے بھرے ہوئے لہجے میں کہا۔ عمران نے دائیں ہاتھ کی انگلی میں پہنی ہوئی انگلی کا گینہہ پر لیس کیا اور ساتھ ہی ٹائیکر کو اشارہ کیا۔ دوسرے لمحے لمحے اچانک لارڈ ڈیمرے کے پیچھے کھڑے دونوں مسلح افراد چونک پڑے۔ ان دونوں کے ہاتھ ایک ساتھ اپنی گردنوں تک گئے۔ دوسرے لمحے ان کی آنکھیں پھیلیں اور وہ دونوں لارڈ ڈیمرے کے پیچھے الٹ کر گرتے چلے گئے۔ ان دونوں کو اس طرح اچانک گرتے دیکھ کر لارڈ ڈیمرے یلخت اچھل کر کھڑا ہو گیا۔

”کک کک۔ کیا مطلب۔ یہ بوہم اور حیرت کو کیا ہوا“۔ لارڈ ڈیمرے نے چیختے ہوئے کہا۔

”دونوں کی قضاء آئی تھی اس لئے ایک ساتھ ملک عدم روانہ ہو گئے ہیں“..... عمران نے مسکراتے ہوئے کہا تو لارڈ ڈیمرے چونک کر اور آنکھیں پھاڑ پھاڑ کر عمران کی طرف دیکھنے لگا۔

”ملک عدم۔ کیا مطلب“..... لارڈ ڈیمرے نے حیرت بھرے لہجے میں کہا۔

”دونوں ہلاک ہو گئے ہیں ہز ہائنس“..... عمران نے اطمینان بھرے لہجے میں کہا تو لارڈ بری طرح سے اچھل پڑا۔

”ہلاک۔ کیا مطلب۔ کیسے ہلاک ہو گئے ہیں یہ۔ کس نے کیا ہے انہیں ہلاک“..... لارڈ ڈیمرے نے بری طرح سے چیختے ہوئے کہا۔

”میرے ساتھی کے منہ میں بلو پاپ ہے۔ اس بلو پاپ میں زہریلی سونیاں ہیں۔ اسے آپ کے سر پر بھوتوں کی طرح مسلط کھڑے یہ دونوں دیو زاد برے لگ رہے تھے اس لئے اس نے ان دونوں پر ایک ایک زہریلی سوئی تھرو کر دی تھی جس سے دونوں ایک ساتھ اور ایک ہی وقت میں منہ سے آوازیں نکالے بغیر ہلاک ہو گئے ہیں“..... عمران نے اطمینان بھرے لہجے میں کہا تو لارڈ ڈیمرے کی آنکھیں پھیل گئیں اور وہ آنکھیں پھاڑ پھاڑ کر ٹائیگر کی طرف دیکھنے لگا۔

”دل لال۔ لیکن تم نے انہیں ہلاک کیوں کیا ہے۔ کون ہو تم اور تم تو یہاں.....“ لارڈ ڈیمرے نے ہکلاتے ہوئے کہا۔

”یہ سب بتانے سے پہلے میں تمہیں یہ بتا دینا چاہتا ہوں لارڈ ڈیمرے یا لارڈ کراسٹن یا جو بھی تمہارا نام ہے کہ تم اس وقت ہمارے نرنے میں ہو۔ میرے ساتھی کے منہ میں بلو پاپ ہے جس سے یہ ایک اور زہریلی سوئی تھرو کر کے تمہیں ایک لمحے میں موت کے گھاٹ اتار سکتا ہے اور دوسرا یہ کہ تم نے جو سیل فون پکڑ رکھا ہے یہ سیل فون نہیں ایک میگا پاور بم ہے جس کا ریموٹ میرے پاس ہے۔ ارے ارے۔ اسے پھینکنے کی غلطی نہ کرنا۔ یہ تمہارے ہاتھ کی گرمی سے چارج ہو چکا ہے۔ اب یہ جیسے ہی تمہارے ہاتھ سے نکلے گا ایک زور دار دھماکہ ہوگا اور تمہارے جسم کے چیتھڑے اڑ جائیں گے“..... عمران نے کہا۔ لارڈ ڈیمرے نے بم کا سن کر

سیل فون پھینکنے کے لئے ہاتھ اٹھایا ہی تھا کہ عمران کی بات سن کر اس کا ہاتھ وہیں رک گیا۔

”کک کک۔ کیا مطلب۔ یہ سب تم کیوں کر رہے ہو۔“ لارڈ ڈیمرے نے حیرت بھرے لہجے میں کہا۔ اس کے چہرے پر موت کا خوف ابھر آیا تھا۔

”سب بتاتا ہوں۔ پہلے یہ بھی سن لو کہ تم اس وقت مکمل طور پر ہماری گرفت میں ہو۔ میں نے اپنے ہاتھ کی انگلی میں پہنی ہوئی انگٹھی پر انگلی رکھی ہوئی ہے۔ یہ اس بم کا ریموٹ کنٹرول ہے جو سیل فون کی شکل میں تمہارے ہاتھ میں ہے۔ جیسے ہی میری انگلی انگٹھی کے ٹکینے سے ہٹی اسی لمحے یہ بم بلاسٹ ہو جائے گا۔ بم بلاسٹ ہونے کی صورت میں تم تو ہلاک ہو گے ہی تمہارے ساتھ ہمیں بھی شہیدوں کی لسٹ میں اپنا نام لکھوانا پڑے گا اس لئے میری بات مانو اور چپ چاپ بیٹھ جاؤ۔ میں تم سے چند سوال کروں گا۔ تمہیں بس میرے سوالوں کے جواب دینے ہیں اور پھر ہم جس طرح آئے تھے اسی طرح تمہیں بغیر کوئی نقصان پہنچائے یہاں سے واپس لوٹ جائیں گے“..... عمران نے کہا تو لارڈ ڈیمرے اسے گھور کر رہ گیا۔

”تو تمہیں آفیسر جارج نے یہاں نہیں بھیجا ہے“..... لارڈ ڈیمرے نے اسے گھورتے ہوئے کہا۔

”جس آفیسر جارج سے تمہاری فون پر بات ہوئی تھی ہم اسی

کے توسط سے یہاں آئے ہیں اور وہ آفیسر جارج بھی میں ہی ہوں جس سے تمہاری فون پر بات ہوئی تھی“..... عمران نے مسکرا کر کہا تو لارڈ ڈیمرے کے چہرے پر حیرت کے تاثرات نمودار ہو گئے۔
 ”تم۔ تمہارا مطلب ہے تم نے آواز بدل کر بات کی تھی“۔ لارڈ ڈیمرے نے حیرت بھرے لہجے میں کہا۔

”ہاں“..... عمران نے اثبات میں سر ہلا کر کہا۔
 ”ہونہ۔ تو تم نے مجھے دھوکہ دیا ہے اور مجھ تک پہنچنے کے لئے یہ سارا چکر چلایا ہے“..... لارڈ ڈیمرے نے غراتے ہوئے کہا۔
 ”چکر باز انسانوں کو چکر دینے کے لئے ایسے چکر چلانے ہی پڑتے ہیں ورنہ خواہ مخواہ آدمی گھن چکر بن کر رہ جاتا ہے“۔ عمران نے کہا۔

”کیا مطلب ہوا اس بات کا“..... لارڈ ڈیمرے نے غرا کر کہا۔

”میرے پاس تمہیں مطلب سمجھانے کا وقت نہیں ہے“۔ عمران نے کہا۔

”ہونہ۔ تو کیا چاہتے ہو مجھ سے اور یہاں کیوں آئے ہو اور سب سے بڑی بات کہ تم ہو کون“..... لارڈ ڈیمرے نے اسی انداز میں کہا۔

”مجھے ٹمبکٹو کہتے ہیں اور یہ میرا شاگرد دنیائے شاعری کا عظیم شاعر ہلاکو خان ہے جو مجھے دن رات جگا کر اپنے دیوان سناتا ہے

اور جب میری باری آتی ہے تو یہ یا تو اٹھ کر بھاگ جاتا ہے یا پھر خواب آور گولیاں کھا کر گہری نیند سو جاتا ہے“..... عمران نے زبان چل پڑی۔

”ٹمبکٹو۔ ہلاکو خان۔ یہ کیسے نام ہیں“..... لارڈ ڈیمرے نے حیرت بھرے لہجے میں کہا۔

”بڑے عجیب سے نام ہیں لیکن کیا کروں ہمارے والدین محترمین نے ہمیں پچپن میں یہی نام دیئے تھے تو ہم کیا کر سکتے ہیں۔ کیوں بھائی جلاذ خان“..... عمران نے پہلے لارڈ ڈیمرے سے اور پھر ٹائیگر سے مخاطب ہو کر کہا۔

”جلاذ خان۔ لیکن تم نے ابھی اس کا نام ہلاکو خان بتایا تھا پھر یہ جلاذ خان کیسے ہو گیا“..... لارڈ ڈیمرے نے حیرت بھرے لہجے میں کہا۔

”معذرت چاہتا ہوں جناب۔ زبان پھسل گئی تھی۔ ویسے ہلاکو خان اور جلاذ خان کے نام میں کوئی ڈفرنس نہیں ہے۔ دونوں ناموں کا ایک ہی مطلب ہے۔ اگر میرے پاس وقت ہوتا تو میں آپ کو محترم جناب ہلاکو خان المعروف جلاذ خان اور اپنے یعنی ٹمبکٹو کے آباؤ اجداد کے سربراہ اعلیٰ جناب چنگیز خان کی داستان حیات سنانے کے ساتھ ساتھ ان کا پورا شجرہ نسب آپ کے گوش گزار کر دیتا لیکن افسوس۔ اگر میں یہ سب سنانے بیٹھ گیا تو پھر آپ کو کچھ سنانے کا کوئی موقع نہیں ملے گا“..... عمران نے کہا۔

”یہ تم کیا الٹی سیدھی باتیں کر رہے ہو۔ مجھے تمہاری کسی بات کی سمجھ نہیں آ رہی ہے“..... لارڈ ڈیمرے نے غصیلے لہجے میں کہا۔
 ”اب آپ کی سمجھ ہی کم ہو تو میں کیا کہہ سکتا ہوں“..... عمران نے کہا۔

”کیا۔ کیا مطلب۔ کیا تم سمجھتے ہو کہ مجھ میں سمجھ نام کی کوئی چیز نہیں ہے۔ لارڈ ڈیمرے نانسنس ہے۔ بولو“..... لارڈ ڈیمرے نے غصے سے چیختے ہوئے کہا۔

”آپ کہہ رہے ہیں تو میں مان لیتا ہوں“..... عمران نے بڑے اطمینان بھرے لہجے میں کہا۔

”کیا مان لیتا ہوں“..... لارڈ ڈیمرے نے جیسے بے خیالی میں کہا۔

”یہی کہ آپ لارڈ ڈیمرے نانسنس ہیں“..... عمران نے اسی اطمینان سے جواب دیا تو لارڈ ڈیمرے تمللا کر رہ گیا۔ اس کا بس نہیں چل رہا تھا کہ وہ عمران کی بوٹیاں ہی نوچ لیتا۔

”سنو۔ تم جو کوئی بھی ہو تم نے یہاں آ کر اپنی موت کے پروانے پر خود ہی دستخط کر دیئے ہیں۔ یہ مت بھولو کہ تم لارڈ ڈیمرے کے لارڈ پیلس میں ہو۔ یہاں لوگ نہ تو اپنی مرضی سے آ سکتے ہیں اور نہ ہی اپنی مرضی سے واپس جاسکتے ہیں۔ تمہاری اطلاع کے لئے میں یہ بھی بتا دوں کہ اس روم میں ہر طرف سیکورٹی کیمرے لگے ہوئے ہیں۔ پیلس میں ایک سپیشل مانیٹرنگ روم ہے

جہاں نہ صرف یہ سب دیکھا جا رہا ہے بلکہ ہر آواز بھی سنی جا رہی ہے۔ ابھی چند ہی لمحوں میں میرے آدمی یہاں پہنچ جائیں گے اور وہ اندر آتے ہی تم دونوں کو شوٹ کر دیں گے“..... لارڈ ڈیمرے نے غراتے ہوئے کہا۔

”اطلاع دینے کا شکریہ جناب۔ اس اطلاع کے جواب میں، میں بھی آپ کو یہ بتا دیتا ہوں کہ میں نے یہاں آتے ہی سیکورٹی کیمرے دیکھ لئے تھے اور مجھے یقین تھا کہ کیمرے کے ساتھ اس کمرے میں بگڑ بھی لگے ہوئے ہوں گے تاکہ ہماری آوازیں کیچ کی جاسکیں۔ آپ کے ہاتھ میں جو سیل فون کی شکل میں بلاسٹر ہے اس میں ایک سپیشل مشین بھی آن ہے۔ اس مشین کے آن ہونے کی وجہ سے ایک تو یہاں موجود تمام سیکورٹی کیمرے ہلاک ہو گئے ہیں اور دوسرا یہ کہ بگڑ بھی جام ہو چکے ہیں۔ اس مشین کی تیسری خاصیت یہ ہے کہ اس مشین سے یہاں ایک خاص ریز پھیل گئی ہے جسے سکر ریز کہا جاتا ہے۔ اس ریز کی وجہ سے اب نہ تو اس کمرے سے کوئی آواز باہر جاسکتی ہے اور نہ ہی باہر سے کوئی آواز اندر آ سکتی ہے۔ آپ لاکھ چیخ چلائیں یا زور زور سے دھاڑنا شروع کر دیں تب بھی آپ کی آواز اس کمرے سے باہر نہ جاسکے گی اور یہ بات میں آپ کو پہلے ہی بتا چکا ہوں کہ میں نے جس انگوٹھی کا نگینہ پرپس کر رکھا ہے یہ سیل فون کے بلاسٹر کا ریوٹ ہے۔ میری انگلی اس نگینے سے بٹتے ہی یہ بلاسٹ ہو جائے گا اور پھر جو ہو گا وہ سب دیکھنے

کے لئے آپ زندہ نہیں رہیں گے اس لئے اب آپ کو یہ بات سمجھ لینی چاہئے کہ آپ کی زندگی اس وقت ہمارے رحم و کرم پر ہے..... عمران نے کہا تو اس کی باتیں سن کر لارڈ ڈیمرے کا رنگ بدل گیا۔

”کک کک۔ کیا تم سچ کہہ رہے ہو“..... لارڈ ڈیمرے نے ہکلاتے ہوئے کہا۔

”ہاں۔ اگر آپ کو یقین نہیں تو چیخ چیخ کر اپنے ساتھیوں کو آوازیں دیں۔ ہو سکتا ہے کہ کوئی آپ کی آواز سن ہی لے اور آپ کی مدد کے لئے یہاں آ جائے“..... عمران نے مسکراتے ہوئے کہا تو لارڈ ڈیمرے نے واقعی چیخ چیخ کر اپنے ساتھیوں کو آوازیں دینا شروع کر دیں لیکن اس کی آواز واقعی ایک حد سے باہر جا ہی نہیں رہی تھی۔

”تم یہ سب کیوں کر رہے ہو اور مجھ سے کیا چاہتے ہو“۔ لارڈ ڈیمرے نے جب دیکھا کہ اس کی آواز واقعی ایک حد سے باہر نہیں جا رہی تو اس کے سارے کس بل نکل گئے اور اس نے ترحم بھری نظروں سے عمران کی طرف دیکھتے ہوئے کہا۔

”یہ ہوئی نا شریفوں والی بات۔ آپ شرافت سے بات کریں گے تو میں بھی آپ کے لئے شریف بلکہ شریف انفس بن جاؤں گا“..... عمران نے مسکراتے ہوئے کہا۔ لارڈ ڈیمرے کے چہرے پر اب واقعی موت کا خوف طاری ہو گیا تھا اور وہ عمران کی طرف

متوحش نظروں سے دیکھ رہا تھا۔

”سیکورٹی کیمروں میں میرے ساتھیوں کو جب اس کمرے کا منظر نظر نہ آیا اور بگڑے سے انہیں میری آواز سنائی نہ دی تو وہ چیکنگ کرنے کے لئے یہاں آ سکتے ہیں“..... لارڈ ڈیمرے نے کہا۔

”ارے نہیں۔ میرا نام ٹمبکٹو ضرور ہے لیکن میں احمق نہیں ہوں۔

آپ کے ہاتھ میں جو چھڑی ہے۔ اس پر ایک بٹن لگا ہوا ہے اور

جب آپ صوفے پر تشریف فرما ہو رہے تھے تو میں نے آپ کی

چھڑی پر لگا ہوا وہ بٹن دیکھ لیا تھا۔ مجھے یقین ہے کہ جب تک آپ

نہ چاہیں آپ کا کوئی بھی کارندہ اس جگہ کو نہ تو مانٹر کر سکتا ہے اور

نہ یہاں کی آوازیں سن سکتا ہے۔ آپ نے پہلے تو یہ بٹن پریس

نہیں کیا تھا لیکن جیسے ہی آپ کے یہ دونوں گرگے ہلاک ہو کر

گرے اسی وقت آپ نے چھڑی کا بٹن پریس کر دیا اور اس بٹن

کے پریس ہوتے ہی سیکورٹی کیمروں کے ریڈ بلب آن ہو گئے تھے

لیکن اس وقت تک میل خون کی مشین نے اپنا کام کرنا شروع کر دیا

تھا آپ کے بٹن پریس کرنے سے یہاں موجود کیمرے تو ضرور

آن ہوئے ہیں لیکن ان کا کاشن مانٹر روم میں نہیں ملا ہے جس کا

مطلب ہے کہ مانٹر روم والے بدستور اندھے اور بہرے ہیں۔ نہ

اس روم کی انہیں کوئی تصویر جا رہی ہے اور نہ ہی انہیں یہاں ہونے

والی کوئی بات سنائی دے رہی ہے۔ میرا مطلب سمجھ رہے ہیں نا

آپ“..... عمران نے مسکراتے ہوئے کہا تو لارڈ غرا کر رہ گیا۔

”تو تم اس سسٹم کے بارے میں جانتے ہو“..... لارڈ ڈیمرے نے غراتے ہوئے کہا۔

”جی ہاں۔ تھوڑا تھوڑا“..... عمران نے کسی دلہن کی طرح شرماتے ہوئے کہا تو لارڈ ڈیمرے غرا کر رہ گیا۔

”اب اپنے بارے میں بتاؤ اور یہ بتاؤ کہ یہاں کیوں آئے ہو اور مجھ سے کیا چاہتے ہو جس کے لئے تم نے یہ سارا کھیل کھیلا ہے“..... لارڈ ڈیمرے نے اسے گھورتے ہوئے انتہائی کرحشت لہجے میں کہا۔

”کھیل تو آپ نے کھیلا ہے لارڈ ڈیمرے وہ بھی لارڈ کراسٹن کے روپ میں“..... عمران نے کہا تو لارڈ ڈیمرے چونک پڑا۔

”لارڈ کراسٹن۔ کیا مطلب۔ میں لارڈ کراسٹن نہیں، لارڈ ڈیمرے ہوں سبھی اور تم کس کھیل کی بات کر رہے ہو نائنس۔ بولو“..... لارڈ ڈیمرے نے غرا کر کہا۔

”کابرن میں چند روز قبل ویٹرن کالونی کی رہائش گاہ میں جن بارہ پاکیشیائی نژاد ایکریمنز افراد کو گولیاں مار کر ہلاک کیا گیا ہے۔ ان کی ہلاکت میں تمہارا ہی ہاتھ ہے نا“..... عمران نے اس کی طرف غور سے دیکھتے ہوئے کہا تو لارڈ ڈیمرے چونک پڑا۔

”کون بارہ افراد“..... لارڈ ڈیمرے نے حیرت بھرے لہجے میں کہا۔

”میں پاکیشیائی نژاد جاگیردار نواز عالم ان کے بیٹے رجب عالم

اور ان کے فیملی ممبرز کی بات کر رہا ہوں“..... عمران نے اسی طرح اس کے چہرے پر نظریں گاڑتے ہوئے کہا۔

”نہیں۔ میں انہیں نہیں جانتا۔ تمہیں اس بارے میں ضرور کوئی غلط فہمی ہوئی ہے“..... لارڈ ڈیمرے نے کہا لیکن اس کے چہرے کے تاثرات سے عمران کو صاف اندازہ ہو رہا تھا کہ وہ جھوٹ بول رہا ہے اور جاگیردار نواز عالم اور اس کی فیملی کو ہلاک کرانے میں اس کا ہاتھ تھا۔

”میرے پاس اس بات کے پختہ ثبوت ہیں لارڈ کراسٹن کہ تم نے انہیں اپنے نمبر ٹوٹی مور کے ذریعے ہلاک کرایا ہے۔ تمہارے لئے یہی بہتر ہو گا کہ اپنا یہ جرم قبول کر لو ورنہ.....“ اس بار عمران نے انتہائی سرد لہجے میں کہا تو لارڈ ڈیمرے ایک جھٹکے سے اٹھ کر کھڑا ہو گیا۔ اس کا چہرہ غصے سے یکجہت سرخ ہو گیا تھا اور اس کی آنکھوں سے چنگاریاں برسنے لگی تھیں۔

”یہ تم مجھ سے کس انداز میں بات کر رہے ہو نائنس۔ یہ مت بھولو کہ تم میرے لارڈ پیلز میں ہو اور.....“ لارڈ ڈیمرے نے چیختے ہوئے کہا اور پھر جیسے ہی اس کی نظریں اپنے ہاتھ میں موجود سیل فون پر پڑیں وہ یکجہت خاموش ہو گیا۔

”بولو۔ کچھ اور بولنا ہے تو وہ بھی بول دو۔ لیکن یاد رکھو۔ تمہاری یہ گرم مزاجی تمہاری جان نہیں بچا سکے گی۔ مجھے غصہ دلانے کی کوشش نہ کرو لارڈ کراسٹن۔ اگر مجھے غصہ آ گیا تو میں انگوٹھی کے

تکینے سے انگلی ہٹا دوں گا اور پھر تم جس بھیانک موت کا شکار بنو گے اس کا تم تصور بھی نہیں کر سکتے..... عمران نے انتہائی سرد لہجے میں کہا۔ اس کا سرد لہجہ سن کر لارڈ ڈیرے کانپ کر رہ گیا۔

”مممم۔ میرا ان افراد کی ہلاکت میں کوئی ہاتھ نہیں ہے۔“ لارڈ ڈیرے نے اس بار سہمے ہوئے اور قدرے نیچی آواز میں کہا۔

”جبکہ تمہارا چہرہ چیخ چیخ کر بتا رہا ہے کہ ان سب کے قاتل تم ہو۔ تم نے ہی انہیں ہلاک کرایا ہے..... عمران نے کہا تو لارڈ ڈیرے کا رنگ بدل گیا۔

”ٹھیک ہے ان باتوں کو چھوڑو اور اب میری بات کا سیدھا سیدھا جواب دو۔ اس بار اگر تم نے جھوٹ بولا تو میں کچھ کہے بغیر انگوٹھی کے تکینے سے انگلی ہٹا دوں گا۔ پھر جو ہوگا اس کے تم خود ہی ذمہ دار ہو گے..... عمران نے کہا۔

”پپ پپ۔ پوچھو۔ اگر مجھے معلوم ہوا تو میں بتا دوں گا۔“ لارڈ ڈیرے نے کانپتے ہوئے لہجے میں کہا۔

”بلیک ڈائمنڈ کہاں ہے..... عمران نے کہا تو بلیک ڈائمنڈ کا نام سن کر لارڈ ڈیرے یوں اچھلا جیسے اس کے ہاتھ میں موجود سیل فون بلاسٹر بن کر بلاسٹ ہو گیا ہو۔

”بب بب۔ بلیک ڈائمنڈ..... لارڈ ڈیرے کے منہ سے نکلا۔“ ہاں۔ وہی بلیک ڈائمنڈ جو جاگیردار نواز عالم کا بیٹا پاکیشیا سے لایا تھا اور تم نے ٹی مور کو بھیج کر ان سب کو ہلاک کرایا اور اس

سے زبردستی بلیک ڈائمنڈ حاصل کر لیا۔ بولو میں ٹھیک کہہ رہا ہوں نا..... عمران نے غراتے ہوئے کہا۔

”ہاں۔ یہ سب درست ہے۔ رجب نواز نے اس ڈائمنڈ کا مجھ سے سودا کیا تھا۔ اس نے مجھے ڈائمنڈ ایک کروڑ ڈالرز میں دینے کا وعدہ کیا تھا۔ وہ خود گیا تھا پاکیشیا اور اپنی چھپائی ہوئی جگہ سے ڈائمنڈ نکال کر لے آیا تھا۔ یہاں آتے ہی اس کی نیت بدل گئی تھی اس نے مجھ سے ایک کروڑ کی بجائے پانچ کروڑ ڈالرز مانگ لئے تھے جس پر مجھے غصہ آ گیا اور میں نے اسے ایک ڈالر بھی نہ دینے کا فیصلہ کرتے ہوئے ٹی مور کو وہاں بھیجا اور اس نے اپنے آدمیوں کے ساتھ مل کر اسے اور اس کی فیملی کو ہلاک کر دیا اور ڈائمنڈ لاکر مجھے دے دیا مگر.....“ لارڈ ڈیرے کہتے کہتے رک گیا۔

”مگر مگر کیا..... عمران نے پوچھا۔“ ”اب وہ ڈائمنڈ میرے پاس نہیں ہے..... لارڈ ڈیرے نے کہا تو عمران چونک پڑا۔

”تمہارے پاس نہیں ہے تو کہاں ہے۔ بولو۔ اگر تم نے جھوٹ بولا تو مجھے بار بار یہ کہنے کی ضرورت نہیں ہے کہ تمہارا انجام بھیانک ہوگا..... عمران نے غصیلے لہجے میں کہا۔

”میرا بلیک ڈائمنڈ کے سلسلے میں ایک پارٹی سے معاہدہ ہوا تھا۔ میں نے اس پارٹی کو بلیک ڈائمنڈ بیس کروڑ ڈالرز میں فروخت کرنے کا معاہدہ کیا تھا اور میں نے اس پارٹی سے آدھا معاوضہ

ایڈوانس بھی لے لیا تھا۔ آدھا معاوضہ بلیک ڈائمنڈ کی ڈیلیوری کے بعد طے پایا تھا لیکن جب ڈیلیوری کا وقت آیا تو پتہ چلا کہ بلیک ڈائمنڈ چوری ہو گیا ہے..... لارڈ نے کہا تو عمران نے بے اختیار ہونٹ بھیجنے لئے۔ لارڈ ڈیمرے کا انداز بتا رہا تھا کہ وہ سچ بول رہا ہے۔

”کس نے چوری کیا ہے بلیک ڈائمنڈ؟..... عمران نے پوچھا۔

”میرے ہی آدمیوں نے اور.....“ لارڈ نے ابھی اتنا ہی کہا تھا کہ اچانک اس کے سر کو ایک زوردار جھٹکا لگا اور یہ دیکھ کر عمران یکلخت ایک جھٹکے سے اٹھ کھڑا ہوا کہ لارڈ ڈیمرے کے سر میں ایک سوراخ بن گیا تھا۔ دوسرے لمحے اس کے سر میں بنے ہوئے سوراخ سے خون کی دھاری نکلی اور وہ صوفے سے منہ کے بل قایلین پر گرتا چلا گیا۔ عمران نے سر گھما کر پچھلی دیوار کی طرف دیکھا تو اسے وہاں ایک روشن دان دکھائی دیا۔ روشن دان میں ایک ہاتھ دکھائی دے رہا تھا جس نے ایک لمبی نال والا ریوالور پکڑ رکھا تھا اور اس ریوالور کی نال پر سائینس لگا ہوا تھا۔ نال سے دھواں نکل رہا تھا۔ اسی لمحے ریوالور کا رخ عمران کی طرف ہوا تو عمران نے فوراً اپنی جگہ سے چھلانگ لگا دی۔ فائر ہوا اور گولی ٹھیک صوفے پر اس جگہ پڑی جہاں عمران بیٹھا ہوا تھا۔ عمران کے اٹھتے ہی ٹائیگر نے بھی اپنی جگہ چھوڑ دی۔

”وہ چھت پر ہے۔ پکڑو اسے“..... عمران نے چیختے ہوئے کہا

اور تیزی سے دروازے کی طرف لپکا۔ روشن دان سے اس پر اور ٹائیگر پر لگا تار فائر ہو رہے تھے۔ ریوالور پر چونکہ سائینس لگا ہوا تھا اس لئے دھماکوں کی آوازیں سنائی نہ دے رہی تھیں۔ عمران اور ٹائیگر زگ زگ انداز میں بھاگتے ہوئے دروازے تک پہنچے اور دروازہ کھول کر تیزی سے باہر نکل گئے۔ دروازے کے باہر دو مسلح آدمی موجود تھے۔ انہیں اس طرح دروازہ کھول کر باہر آتے دیکھ کر وہ بری طرح سے چونک پڑے۔

”چھت پر ایک آدمی ہے اس نے لارڈ ڈیمرے کو گولی ماری ہے۔ پکڑو اسے“..... عمران نے چیخ کر کہا تو وہ دونوں بری طرح سے اچھل پڑے۔ عمران اور ٹائیگر بھاگتے ہوئے باہر آ گئے۔ باہر راہداری تھی جہاں کئی مسلح افراد گھوم رہے تھے۔ انہیں بھاگتے دیکھ کر وہ چونک پڑے۔

”چھت پر ایک آدمی موجود ہے اس نے ڈرائنگ روم کے روشن دان سے لارڈ ڈیمرے کو گولی ماری ہے۔ پکڑو اسے وہ جانے نہ پائے“..... عمران نے چیختے ہوئے کہا تو اس کی بات سن کر وہ سب بری طرح سے اچھل پڑے اور پھر ہر طرف جیسے ہڑبونگ سی مچ گئی۔ ہر طرف سے دوڑنے بھاگنے کی آوازیں سنائی دیں۔ عمران اور ٹائیگر دوڑتے ہوئے راہداری کی سائیڈ میں بنی ہوئی سیڑھیوں کی طرف آئے اور پھر رکے بغیر تیزی سے سڑھیاں چڑھتے چلے گئے۔ ان سے پہلے چند مسلح افراد بھی اوپر چڑھ چکے تھے۔

عمران اور ٹائیگر جیسے ہی چھت پر پہنچے یکفخت ٹھٹھک کر رک گئے۔ چھت پر سیاہ لباس والے دس مسلح افراد موجود تھے جن کے ہاتھوں میں مشین گنیں موجود تھیں۔ ان کے درمیان سیاہ لباس والا ایک اور آدمی موجود تھا جس کے ہاتھ میں سائیلنسر لگا ریوالور دکھائی دے رہا تھا۔ اس آدمی کے چہرے پر نقاب تھا اور وہ ان دس افراد کے درمیان گھرا ہوا تھا۔

”یہی ہے۔ یہی ہے وہ آدمی جس نے روشن دان سے لارڈ ڈیمرے کو گولی ماری ہے“..... عمران نے چیختے ہوئے کہا تو مشین گن بردار چونک کر اس کی طرف دیکھنے لگے۔ عمران تیزی سے ان کی طرف بڑھا۔ ریوالور بردار انتہائی بے چین دکھائی دے رہا تھا۔ اسے مشین گن برداروں نے جس بری طرح سے گھیر رکھا تھا اسے وہاں سے بچ نکلنے کا کوئی راستہ دکھائی نہ دے رہا تھا۔

”کون ہو تم“..... مشین گن بردار میں سے ایک آدمی نے کڑکتے ہوئے ریوالور بردار سے مخاطب ہو کر کہا لیکن ریوالور بردار نقاب پوش نے اس کی بات کا کوئی جواب نہ دیا۔

”ریوالور گرا دو ورنہ گولیوں سے چھلنی کر دیے جاؤ گے“..... مشین گن بردار نے چیختے ہوئے کہا لیکن نقاب پوش ریوالور ہاتھ میں لئے ان کے درمیان ناچ رہا تھا جیسے اس کے پر ہوں تو وہ ان کے اوپر سے اڑتا ہوا نکل جائے۔

”بولو کون ہو تم۔ ورنہ.....“ مشین گن بردار نے چیختے ہوئے کہا

تو نقاب پوش چونک کر اس کی طرف دیکھنے لگا۔ اسی لمحے اچانک وہ اچھلا اور یہ دیکھ کر نہ صرف عمران بلکہ ٹائیگر اور لارڈ ڈیمرے کے مسلح ساتھی بھی حیران رہ گئے کہ نقاب پوش ان کے گھیرے سے واقعی کسی پرندے کی طرح اڑتا ہوا نکل گیا تھا۔ چھلانگ لگا کر وہ مشین گن برداروں کے گھیرے سے باہر نکلا اور پھر جیسے ہی اس کے پاؤں زمین سے لگے اس نے پوری قوت سے ایک طرف چھلانگ لگائی اور دوڑتا چلا گیا۔ اسے دوڑتے دیکھ کر لارڈ ڈیمرے کے ساتھیوں نے اس پر مشین گنوں سے فائرنگ کرنی شروع کر دی۔ لیکن وہ نقاب پوش تربیت یافتہ معلوم ہوتا تھا۔ فائرنگ کی آوازیں سنتے ہی اس نے ہوا میں چھلانگیں لگانی اور چھت پر زگ زگ انداز میں دوڑنا شروع کر دیا۔ وہ سب تیزی سے اس کی طرف دوڑے لیکن دوسرے لمحے انہیں رکنا پڑا کیونکہ نقاب پوش نے دوڑتے دوڑتے اچانک چھت کے کنارے سے نیچے چھلانگ لگا دی تھی۔

لارڈ ڈیمرے کے مسلح ساتھی، عمران اور ٹائیگر دوڑ کر چھت کے کنارے پر آئے اور انہوں نے نیچے جھانکا تو یہ دیکھ کر وہ ساکت رہ گئے کہ نقاب پوش پختہ فرش پر گرا ہوا تھا۔ اس نے چھت سے سر کے بل چھلانگ لگائی تھی۔ وہ نیچے فرش سے سر کے بل ہی ٹکرایا تھا جس سے اس کا سر کسی ناریل کی طرح پھٹ گیا تھا۔ اس کے ارد گرد خون کا تالاب سا بنتا جا رہا تھا۔

”نیچے چلو جلدی“..... لارڈ ڈیمرے کے ساتھیوں نے چیختے ہوئے کہا اور وہ تیزی سے پلٹے اور دوبارہ زینوں کی طرف بھاگنا شروع ہو گئے۔ عمران اور ٹائیگر اوپر ہی موجود تھے۔

”اسے یقین ہو گیا تھا کہ یہ اب بچ کر نہیں جا سکتا اسی لئے اس نے چھت سے کود کر خودکشی کر لی ہے“..... ٹائیگر نے کہا۔

”نہیں۔ اس نے اپنی جان بچانے کے لئے سر کے بل چھلاگ ضرور لگائی تھی لیکن اس کے چھلاگ لگانے کا انداز ایسا تھا جیسے نیچے جاتے ہی یہ ڈائیو لگائے گا اور سر کی بجائے پیروں کے بل نیچے پہنچ جائے گا لیکن تیزی میں اور اچانک چھلاگ لگانے کی وجہ سے یہ ڈائیو لگانے میں ناکام رہا تھا اور سر کے بل ہی نیچے گیا اسی لئے اس کا یہ انجام ہوا ہے۔ اگر اسے خودکشی ہی کرنی ہوتی تو اسے فائرنگ سے بچ کر بھاگنے کی کیا ضرورت تھی“..... عمران نے کہا تو ٹائیگر نے سمجھ جانے والے انداز میں سر ہلا دیا۔

”لیکن اس نے لارڈ ڈیمرے کو گولی کیوں ماری ہے“..... ٹائیگر نے کہا۔

”تاکہ وہ ہلاک ہو جائے اور ہمیں یہ پتہ نہ چل سکے کہ بلیک ڈائمنڈ کہاں ہے“..... عمران نے ایک طویل سانس لیتے ہوئے کہا۔

”اوہ۔ تو یہ بات ہے۔ اس کا مطلب ہے کہ یہ ان آدمیوں میں سے ہے جس نے لارڈ ڈیمرے کا بلیک ڈائمنڈ چوری کیا تھا“۔

ٹائیگر نے کہا۔

”ہاں“..... عمران نے مختصر سے لہجے میں کہا۔ اسی لمحے نقاب پوش کی لاش کے گرد بے شمار افراد جمع ہو گئے اور پھر ان میں سے ایک آدمی جھکا اور اس نے لاش کے چہرے پر سے اس کا نقاب کھینچ لیا۔

”ارے۔ یہ تو ایئر ہے“..... ایک آدمی کے منہ سے چیختی ہوئی آواز نکلی۔

”ایئر یہ کون ہو سکتا ہے“..... ٹائیگر نے حیرت بھرے لہجے میں کہا۔

”انہی کا ساتھی ہو گا جنہوں نے لارڈ کا بلیک ڈائمنڈ چوری کیا تھا“..... عمران نے کہا۔

”تو کیا یہ اسی انتظار میں تھا کہ اگر کوئی لارڈ ڈیمرے سے بلیک ڈائمنڈ کا پتہ کرنے کے لئے آئے تو یہ اسے فوراً نشانہ بنا سکے“۔

ٹائیگر نے کہا۔

”لگتا تو ایسا ہی ہے“..... عمران نے ہونٹ بھینچتے ہوئے کہا۔

”اب کیا کریں باس۔ کیا آپ کو یقین ہے کہ لارڈ ڈیمرے نے جو کہا تھا وہ سچ ہے اور اس کے آدمیوں نے واقعی بلیک ڈائمنڈ چوری کر لیا تھا“..... ٹائیگر نے کہا۔

”ہاں۔ میں نے لارڈ ڈیمرے کے چہرے پر اس بات کی سچائی دیکھی تھی۔ وہ جھوٹ نہیں بول رہا تھا“..... عمران نے جواب دیا۔

”تب تو اس کے زندہ رہنے نہ رہنے سے ہمیں کوئی فائدہ نہ

ہوا۔ ڈائمنڈ اس کے پاس تھا ہی نہیں تو یہ ہمیں کہاں سے دے سکتا تھا..... ٹائیگر نے کہا۔

”اور کچھ نہیں تو کم از کم وہ ہمیں یہ ضرور بتا سکتا تھا کہ اس کے کس ساتھی نے بلیک ڈائمنڈ چوری کیا ہے..... عمران نے کہا۔

”یہ بات تو یہاں کسی سے بھی پتہ کی جاسکتی ہے..... ٹائیگر نے کہا۔

”نہیں۔ یہ بات یہاں شاید ہی کسی کو معلوم ہو بلکہ بلیک ڈائمنڈ کے بارے میں بھی یہاں کوئی نہ جانتا ہو گا۔ بلیک ڈائمنڈ دنیا کا سب سے نایاب اور قیمتی ترین ہیرا ہے جس کے بارے میں لارڈ ڈیمرے نے بھروسے کے آدمیوں کو ہی بتایا ہو گا اور جن آدمیوں پر اس نے بھروسہ کیا تھا وہی اسے ڈاج دے گئے ہوں تو بے چارہ کیا کر سکتا تھا..... عمران نے کہا۔

”اور کوئی جانتا ہو یا نہ جانتا ہو لیکن ایک آدمی ہمیں ضرور بتا سکتا ہے کہ بلیک ڈائمنڈ لارڈ کے کس آدمی نے چوری کیا ہے۔“

ٹائیگر نے کہا۔

”تمہارا اشارہ شاید ٹی مور کی طرف ہے..... عمران نے کہا۔

”جی ہاں۔ ٹی مور، لارڈ کراسٹن کا نمبر ٹو ہے۔ اسے یقیناً ہر بات کا علم ہو گا..... ٹائیگر نے کہا۔ اس سے پہلے کہ عمران اس کی بات کا کوئی جواب دیتا اسی لمحے نیچے کھڑے افراد نے مشین گنوں کا رخ ان کی جانب کر دیا۔

”تم دونوں فوراً نیچے آ جاؤ..... ان میں سے ایک آدمی نے چیختے ہوئے کہا۔

”چلو بھائی۔ یہ لارڈ ڈیمرے اور اس کے قاتل کا سوگ منانے کا پروگرام بنا رہے ہیں جن کے مرچے شاید ہمیں ہی پڑھنا پڑیں۔ اسی لئے یہ ہمیں نیچے بلا رہے ہیں..... عمران نے ایک طویل سانس لیتے ہوئے کہا تو ٹائیگر نے اثبات میں سر ہلا دیا اور پھر وہ دونوں مڑے اور زینوں کی طرف بڑھے۔ اسی لمحے زینوں پر دو مشین گن بردار دوڑتے ہوئے اوپر پہنچ گئے اور انہوں نے مشین گنوں کے رخ ان کی جانب کر دیئے۔

”چلو جلدی..... ان میں سے ایک نے کڑکتے ہوئے کہا۔

”چل تو رہے ہیں بھائی۔ زیادہ جلدی ہے تو ہمیں اٹھا کر نیچے پھینک دو..... عمران نے منہ بنا کر کہا۔ وہ دونوں انہیں لے کر اس طرف آ گئے جہاں نقاب پوش چھت سے چھلانگ لگا کر ہلاک ہوا تھا۔ ان میں سے ایک آدمی تیزی سے عمران کی طرف بڑھا۔

”کیا تم دونوں نے اسے ہی روشن دان سے لارڈ پر گولی چلاتے دیکھا تھا..... اس آدمی نے عمران کی طرف غور سے دیکھتے ہوئے پوچھا۔

”ہاں بھائی۔ دیکھا تھا تب ہی تو ہم اس کے پیچھے آئے تھے اور اس نے لارڈ پر ہی نہیں ہم پر بھی فائرنگ کی تھی..... عمران نے جواب دیا۔

”لیکن اس نے لارڈ کو گولی کیوں ماری۔ یہ تو ہمارا اپنا آدمی تھا“..... اس آدمی نے پریشانی کے عالم میں کہا۔

”اس کا جواب تو یہی دے سکتا ہے۔ کہو تو میں اس کی لاش سے پوچھوں“..... عمران نے مخصوص لہجے میں کہا تو وہ آدمی اسے گھور کر رہ گیا۔

”میرا نام روجر ہے اور میں یہاں کا سیکورٹی انچارج ہوں۔ کیا تم مجھے بتا سکتے ہو کہ تم لارڈ سے کس سلسلے میں ملے آئے تھے اور ایئر نے تمہاری موجودگی میں ہی لارڈ کو گولی مار کر ہلاک کیوں کیا ہے“..... اس آدمی نے سخت لہجے میں کہا۔

”ہمارا تعلق سٹیٹ ڈیپارٹمنٹ سے ہے اور ہمیں یہاں سٹیٹ آفیسر جارج نے بھیجا ہے۔ ہم لارڈ سے چند ضروری معلومات لینے آئے تھے۔ لارڈ سے ہماری ملاقات طے تھی۔ ابھی ہم لارڈ سے بات کر ہی رہے تھے کہ اچانک روشن دان سے فائر ہوا اور لارڈ کے سر میں سوراخ ہو گیا اور وہ اسی لمحے گر گیا تھا“..... عمران نے جواب دیتے ہوئے کہا۔

”لارڈ کو تو اس نے گولی مار کر ہلاک کیا تھا لیکن بوٹھم اور جیرٹ کو کیا ہوا تھا۔ لارڈ کے پاس ان کی بھی لاشیں گری ہوئی ہیں۔ ان کے جسوں پر تو گولیوں کے نشان نہیں ہیں“..... روجر نے عمران اور ٹائیگر کی طرف گہری نظروں سے دیکھتے ہوئے کہا۔

”پہلے ان دونوں کو ہی نشانہ بنایا گیا تھا۔ میں نے ان دونوں کو

اپنی گردنوں پر ہاتھ رکھتے اور الٹ کر گرتے دیکھا تھا۔ اس آدمی نے شاید ان دونوں کو نیڈل تھرو گن سے نشانہ بنایا تھا اور پھر اس نے لارڈ پر گولی چلائی تھی“..... عمران نے بات بناتے ہوئے کہا۔

”ہونہہ۔ اگر اس نے ان دونوں کو نیڈل تھرو گن سے ہلاک کیا ہے تو پھر اسے لارڈ پر گولی چلانے کی کیا ضرورت تھی۔ یہ لارڈ کو بھی تو نیڈل تھرو گن سے نشانہ بنا سکتا تھا“..... روجر نے منہ بناتے ہوئے کہا۔

”بھائی صاحب۔ جو کچھ کیا ہے اس نے کیا ہے اور پولیس والے ہم ہیں۔ سوال جواب کرنے کا حق ہمارے پاس ہے اور وہی حق آپ ہم پر استعمال کر رہے ہیں۔ کیوں“..... عمران نے ناگوار لہجے میں کہا۔

”ہونہہ۔ اس بات کا تمہارے پاس کیا ثبوت ہے کہ تم واقعی سٹیٹ ڈیپارٹمنٹ سے آئے ہو“..... روجر نے غصیلے لہجے میں کہا۔

وہ شاید لارڈ کا زیادہ ہی وفادار تھا یا پھر اس کے دماغ میں شک کا زہر ضرورت سے زیادہ بھرا ہوا تھا۔

”نائنسنس۔ اگر ہمارا تعلق سٹیٹ ڈیپارٹمنٹ سے نہ ہوتا تو لارڈ ہمیں ملاقات کا وقت کیوں دیتا“..... عمران نے غرا کر کہا تو اس کی بات سن کر روجر نے بے اختیار ہونٹ بھینچ لئے۔ عمران کی اس بات کا اس کے پاس کوئی جواب نہ تھا۔

”سمجھ میں نہیں آ رہا کہ ایئر نے یہ سب کیوں کیا ہے۔ کیا دشمنی

تھی اس کی لارڈ سے..... روجر نے ہونٹ بھیجنے ہوئے کہا۔
 ”ہو سکتا ہے کہ یہ اس چور کا ساتھی ہو جس نے لارڈ ڈیمرے کا
 قیمتی ہیرا چوری کیا تھا“..... عمران نے کہا تو روجر بری طرح سے
 چونک پڑا۔

”چور کا ساتھی۔ کون چور اور کون سا ہیرا“..... روجر نے حیرت
 بھرے لہجے میں کہا۔ اس کا انداز دیکھ کر عمران سمجھ گیا کہ روجر
 ہیرے کے بارے میں کچھ نہیں جانتا۔

”لارڈ کا ایک قیمتی ہیرا چوری ہو گیا تھا جو اس کے کسی اعتماد
 کے ساتھی نے چوری کیا تھا۔ لارڈ نے اس ہیرے اور چور کی تلاش
 کے لئے ہی ہمیں یہاں بلایا تھا۔ لارڈ ابھی ہمیں چور کا نام بتانے
 ہی لگا تھا کہ اس ایئر نے لارڈ پر فائر کر دیا۔ شاید یہ نہیں چاہتا تھا
 کہ لارڈ ہمیں چور کا نام بتائے“..... عمران نے بات بناتے ہوئے
 کہا تو روجر ایک طویل سانس لے کر رہ گیا۔

”حیرت ہے۔ اگر لارڈ کا قیمتی ہیرا چوری ہو گیا تھا تو لارڈ نے
 اس کے بارے میں مجھے کیوں نہیں بتایا“..... روجر نے حیرت
 بھرے لہجے میں کہا۔

”یہ بات جا کر لارڈ کی لاش سے پوچھو۔ اگر وہ بتا دے تو
 ہمیں بھی آ کر بتا دینا“..... عمران نے کہا تو روجر ایک طویل
 سانس لے کر رہ گیا۔

”یہ سب آپ کے سامنے ہوا ہے۔ اب ہمیں کیا کرنا چاہئے۔“

روجر نے رد ہانے لہجے میں کہا۔

”ہم یہاں سے جا کر متعلقہ پولیس والوں کو یہاں بھیج دیں
 گے وہ خود ہی یہاں پہنچ کر ساری کارروائی کر لیں گے“..... عمران
 نے کہا۔

”اور وہ چور جس نے لارڈ کا قیمتی ہیرا چوری کیا ہے“..... روجر
 نے کہا۔

”اسے تلاش کرنا ہماری ذمہ داری ہے اور ہم اپنا کام بخوبی
 جانتے ہیں“..... عمران نے کہا تو روجر نے اثبات میں سر ہلا دیا۔
 ”کیا تم کسی ٹی مور کو جانتے ہو“..... اچانک کچھ سوچ کر عمران
 نے روجر سے مخاطب ہو کر پوچھا۔

”ٹی مور۔ نہیں۔ کون ہے یہ“..... روجر نے حیرت بھرے لہجے
 میں کہا تو عمران سمجھ گیا کہ لارڈ ڈیمرے نے یہاں موجود افراد کو
 اپنے دوسرے سیٹ اپ کے بارے میں کچھ نہ بتایا تھا ان میں سے
 ایسا کوئی نہیں تھا جو لارڈ ڈیمرے کے دوہرے روپ کے بارے
 میں کچھ جانتا ہو۔ ٹی مور کا تعلق سینڈ کیٹ سے تھا اور لارڈ
 ڈیمرے اسے لارڈ کراسٹن کی حیثیت سے ڈیل کرتا تھا اس لئے
 اس کے بارے میں یہاں سے اسے کوئی معلومات نہ مل سکتی تھی۔

”شاید یہ وہی آدمی ہے جس نے لارڈ ڈیمرے کا قیمتی ہیرا
 چوری کیا تھا۔ خیر کوئی بات نہیں۔ اسے ہم خود ہی ڈھونڈ لیں گے۔
 چلو رائیڈ“..... عمران نے کہا اور پھر وہ روجر کی بات سنے بغیر مڑا

اور تیز تیز چلتا ہوا پورچ کی طرف بڑھتا چلا گیا۔ ٹائیگر بھی اس کے پیچھے بڑھ گیا۔ عمران کے چہرے پر سنجیدگی طاری ہو گئی تھی اور وہ گہرے خیالوں میں کھو گیا تھا۔ کچھ ہی دیر میں وہ جیپ میں سوار لارڈ پیلس سے نکلتے چلے جا رہے تھے۔

میگراتھ ابھی آ کر اپنے آفس میں بیٹھا ہی تھا کہ میز پر پڑے ہوئے سرخ رنگ کے فون کی گھنٹی بج اٹھی تو وہ چونک پڑا۔ وہ تیزی سے میز کی طرف آیا اور اپنی کرسی پر بیٹھ گیا۔ کرسی پر بیٹھتے ہی اس نے میز کے نیچے ہاتھ لے جا کر کوئی بٹن پریس کیا تو کمرے کا دروازہ خود بخود لاک ہو گیا اور کمرے کی لائٹ بج گئی۔ اس لائٹ کے میں تبدیل ہو گئی۔ یہ نیلی روشنی وائس سکر لائٹ تھی۔ اس لائٹ کے آن ہوتے ہی کمرہ ساؤنڈ پروف ہو گیا تھا۔ اب نہ اندر کی آواز باہر جاسکتی تھی اور نہ ہی باہر کی آواز اندر آ سکتی تھی۔ وائس سکر لائٹ آن ہوتے ہی میگراتھ نے ہاتھ بڑھا کر رسیور اٹھا کر کان سے لگا لیا۔

”میگراتھ بول رہا ہوں“..... میگراتھ نے انتہائی کرخت آواز میں کہا۔

”ٹام بول رہا ہوں باس“..... دوسری طرف سے ٹام کی آواز

سنا کی دی۔

”لیس ٹام۔ کیا رپورٹ ہے“..... میگراتھ نے چونک کر کہا۔
 ”ہم نے اس رہائش گاہ کا محاصرہ کر رکھا ہے باس جس کے بارے میں مارکو نے بتایا تھا۔ اس رہائش گاہ میں نہ تو میجر پرمود پہنچا ہے اور نہ ہی اس کا کوئی آدمی۔ رہائش گاہ میں ہمیں ایک آدمی ملا ہے اس کا نام فریک ہے۔ اسے اکیلا دیکھ کر ہم نے اسے اپنی گرفت میں لے لیا تھا۔ وہ میرے سامنے زیادہ دیر منہ بند نہ رکھ سکا تھا۔ اس نے بتایا ہے کہ مارکو کا اسے فون آیا تھا کہ ریڈ ڈان اور اس کے چند ساتھی یہاں پہنچنے والے ہیں۔ وہ اس رہائش گاہ میں ہی رہیں گے اور انہیں یہاں جس چیز کی ضرورت ہوگی فریک انہیں بلا تامل مہیا کرے گا۔ میں نے اپنے ایک آدمی کو فریک کا میک اپ کر کے رہائش گاہ میں پہنچا دیا ہے۔ کئی گھنٹے گزر چکے ہیں لیکن نہ تو میجر پرمود یہاں آیا ہے اور نہ ہی اس کا کوئی ساتھی اور نہ ہی ان میں سے کسی نے فریک کو کال کی ہے“..... دوسری طرف سے ٹام نے تفصیل بتاتے ہوئے کہا تو میگراتھ نے بے اختیار ہونٹ بھیج لئے۔

”ہونہ۔ اس کا مطلب ہے کہ میجر پرمود اور اس کے ساتھیوں کو علم ہو گیا ہے کہ اس رہائش گاہ میں موت ان کی منتظر ہے۔“
 میگراتھ نے غراتے ہوئے کہا۔
 ”لیکن کیسے باس۔ ہم نے تو نہایت خاموشی سے اس جگہ کو گھیرا

تھا۔ ہم عمارت کے باہر موجود ہیں اور ایسی جگہوں پر موجود ہیں جہاں سے میجر پرمود اور اس کے ساتھی تو کیا کوئی بھی ہمیں ٹریس نہیں کر سکتا“..... ٹام نے حیرت بھرے لہجے میں کہا۔

”تم میجر پرمود کو نہیں جانتے ٹام۔ وہ انتہائی ذہین اور شاطر ترین انسان ہے۔ وہ دور سے ہی خطرے کی بو محسوس کر لیتا ہے۔ ہو سکتا ہے کہ اس رہائش گاہ میں آنے سے پہلے اس نے کسی بات کے لئے مارکو کو کال کیا ہو۔ مارکو کی ہلاکت کا اسے پتہ چل گیا ہو اور اس کی ہلاکت سے اسے خطرہ پیدا ہو گیا ہو کہ وہ یا اس کا کوئی ساتھی اس رہائش گاہ پہنچے تو موت ان پر جھٹ پڑے گی اس لئے انہوں نے اس طرف آنے سے گریز کیا ہو گا“..... میگراتھ نے کہا۔

”اوہ۔ تب تو وہ اس طرف کبھی نہیں آئیں گے“..... ٹام نے کہا۔
 ”ہاں۔ اب وہ اپنا نیا ٹھکانہ ڈھونڈیں گے“..... میگراتھ نے کہا۔

”لیس باس۔ اب ہمارے لئے کیا حکم ہے“..... ٹام نے پوچھا۔
 ”اس رہائش گاہ میں تم اپنا ایک آدمی چھوڑ دو اور اپنے باقی ساتھیوں کو لے کر ان کی تلاش میں لگ جاؤ۔ ان کا ہاتھ آنا بہت ضروری ہے۔ انہیں کسی بھی صورت میں زندہ نہیں بچنا چاہئے۔“
 میگراتھ نے کہا۔

”لیس باس“..... ٹام نے مودبانہ لہجے میں کہا۔

”ایسا کرو کہ تم اپنے گروپ کے ساتھ میجر پرمود اور اس کے ساتھیوں کو تلاش کرو۔ عمران کے بارے میں بھی مجھے رپورٹ ملی ہے کہ اس نے رابن کو ہلاک کر دیا ہے۔ ڈیگر ہمارا کام کرنے میں ناکام رہا ہے اس لئے اب عمران اور میجر پرمود کو ہمیں خود ہی ہلاک کرنا ہوگا“..... میگراتھ نے کہا۔

”لیس باس۔ عمران اور اس کے ساتھی کی تلاش کے لئے آپ ڈینی سے بات کریں۔ وہ انتہائی تیز انسان ہے۔ وہ جلد ہی ان تک پہنچ جائے گا۔ ایک بار عمران ٹریس ہو گیا تو وہ عمران اور اس کے ساتھی کو زندہ نہیں چھوڑے گا“..... ٹام نے کہا۔

”ڈینی۔ ہاں ٹھیک ہے۔ میں اسے ہی اس کام پر لگاتا ہوں۔ تم بہر حال میجر پرمود اور اس کے ساتھیوں کی تلاش کا دائرہ وسیع کر دو۔ اس سلسلے میں ابھی میری ای کنگ سے کوئی بات نہیں ہوئی ہے۔ اگر ای کنگ نے کال کر دی تو مجھے جواب دینا مشکل ہو جائے گا اور میں چاہتا ہوں کہ ای کنگ کی کال آنے سے پہلے ہم میجر پرمود اور عمران کو ہلاک کر دیں“..... میگراتھ نے کہا۔

”لیس باس۔ ایسا ہی ہو گا آپ فکر نہ کریں۔ میں کارلینا میں اپنے مزید آدمی پھیلا دیتا ہوں۔ ہم ذرائع آمد و رفت کے ساتھ ساتھ کارلینا کے تمام ہوٹل، بارز، کلب اور گیم رومز کو بھی چیک کریں گے۔ میجر پرمود اور اس کے ساتھیوں کے پاس یہاں اپنے

کوئی ٹھکانہ : نہیں ہیں۔ وہ ٹھکانہ حاصل کرنے کے لئے کسی مقامی آدمی کا سہارا لیں گے اگر ہم اس آدمی تک پہنچ گئے تو ہمارے لئے میجر پرمود اور اس کے ساتھیوں تک پہنچنا مشکل نہ ہوگا“..... ٹام نے کہا۔

”ٹھیک ہے۔ تمہیں جو کرنا ہے کرو۔ مجھے تم اب اسی وقت فون کرنا جب تم کامیابی حاصل کر لو اور میرے لئے تمہاری کامیابی کی خبر یہی ہونی چاہئے کہ میجر پرمود اور اس کے ساتھی ہٹ ہو چکے ہیں“..... میگراتھ نے کہا۔

”او کے باس۔ اب میں آپ کو تب ہی کال کروں گا جب میں اپنا ٹاسک مکمل کر لوں گا اس سے پہلے نہیں“..... دوسری طرف سے ٹام نے اعتماد بھرے لہجے میں کہا تو میگراتھ نے اسے چند مزید ہدایات دیں اور رسیور کریڈل پر رکھ دیا۔ ابھی اس نے رسیور کریڈل پر رکھا ہی تھا کہ ایک بار پھر اسی فون کی گھنٹی بج اٹھی۔

”میگراتھ بول رہا ہوں“..... میگراتھ نے رسیور اٹھا کر کان سے لگاتے ہوئے کہا۔

”ہیلر بول رہا ہوں باس کراؤس سے“..... دوسری طرف سے ایک مردانہ آواز سنائی دی۔

”ہیلر۔ کون ہیلر“..... میگراتھ نے حیرت بھرے لہجے میں کہا۔
 ”ہیلر مکرون باس۔ اوہ شاید آپ کو علم نہیں۔ میری اور ایٹر کی سابقہ باس بارٹر نے کراؤس کے لارڈ ڈیمرے کے لارڈ بیلز میں

ڈیوٹی لگائی ہوئی تھی تاکہ ہم لارڈ ڈیرے کی سرگرمیوں پر نظر رکھ سکیں..... دوسری طرف سے ہیلر نے جواب دیتے ہوئے کہا۔
 ”اوہ اچھا۔ کیوں فون کیا ہے؟..... میگراتھ نے کہا۔
 ”ایلر نے لارڈ ڈیرے کو ہلاک کر دیا ہے باس“..... ہیلر نے جواب دیا تو میگراتھ چونک پڑا۔
 ”ہلاک کر دیا ہے۔ لیکن کیوں؟..... میگراتھ نے حیرت بھرے لہجے میں کہا۔

”باس۔ آپ کو شاید اس بات کا علم نہیں ہے کہ لارڈ ڈیرے ہی کراسٹن سینڈیکیٹ کا چیف تھا۔ وہ کراسٹن سینڈیکیٹ کو لارڈ کراسٹن کے نام سے چلاتا تھا۔ لارڈ کراسٹن کے جن آدمیوں نے بی ڈی چوری کئے تھے انہیں تلاش کرنے کے لئے لارڈ کراسٹن نے کراؤس اور کابرن میں ہر طرف اپنے آدمیوں کے جال پھیلا رکھے تھے۔ باس بارڈ کا حکم تھا کہ بی ڈی کی تلاش میں اگر کوئی سرکاری ایجنسیاں لارڈ کراسٹن تک پہنچیں اور وہ اس سلسلے میں لارڈ کراسٹن سے کوئی بات کریں تو ہم لارڈ کراسٹن کو ایسا کوئی موقع نہ دیں کہ وہ بی ڈی کے بارے میں سرکاری ایجنسیوں کو کچھ بتا سکے۔
 آج سٹیٹ ڈیپارٹمنٹ سے دو افراد سٹیٹ آفیسر جارج کے حکم پر لارڈ ڈیرے سے ملنے آئے تھے تو ایلر نے چھت پر جا کر ان کی نگرانی کرنی شروع کر دی تھی۔ باس بارڈ نے مجھے اور ایلر کو حکم دیا تھا کہ اگر لارڈ ڈیرے کی زبان پر کسی کے سامنے بی ڈی کا نام

آئے تو اسے دوسرا سانس لینے کا موقع نہ دیا جائے۔ ایلر چھت پر موجود ایک روشن دان کے پاس چھپا لارڈ ڈیرے اور سٹیٹ ڈیپارٹمنٹ سے آنے والے افراد کی باتیں سن رہا تھا۔ اس کے پاس سائیکلسر لگا ہوا ریوالور تھا۔ جیسے ہی سٹیٹ ڈیپارٹمنٹ کے ایک آفیسر نے لارڈ ڈیرے سے بی ڈی کے بارے میں پوچھا تو اس سے پہلے کہ لارڈ ڈیرے اسے کچھ بتاتا ایلر نے روشن دان سے لارڈ ڈیرے کو گولی مار کر ہلاک کر دیا۔ سٹیٹ ڈیپارٹمنٹ کے آفیسروں نے ایلر کو لارڈ ڈیرے پر گولی چلاتے دیکھ لیا تھا۔ وہ فوراً باہر نکلے اور انہوں نے چیخ چیخ کر پولیس کی سیکورٹی کو چھت پر موجود ایلر کے بارے میں بتانا شروع کر دیا گیا اور لارڈ ڈیرے کے محافظوں نے پولیس کو گھیر لیا اور چھت پر پہنچ گئے اور انہوں نے ایلر کو گھیر لیا۔ ایلر نے ان سے بچنے کی ہر ممکن کوشش کی اور اس نے چھت سے چھلانگ لگا کر ان کے زرخے سے بچنے کی کوشش کی لیکن وہ چھت سے سر کے بل نیچے گرا اور ہلاک ہو گیا..... ہیلر نے تفصیل بتاتے ہوئے کہا۔

”اوہ۔ تم اب کہاں ہو؟..... میگراتھ نے پوچھا۔
 ”لارڈ ہلاک ہو چکا ہے اس لئے یہاں میرا کام ختم ہو گیا ہے لہذا میں وہاں سے نکل آیا ہوں“..... ہیلر نے جواب دیا۔
 ”کیا تمہیں تفصیل معلوم ہے کہ لارڈ ڈیرے یا لارڈ کراسٹن اور سٹیٹ ڈیپارٹمنٹ کے آفیسروں میں کیا باتیں ہوئی تھیں۔“

میگراتھ نے پوچھا۔

”لیس باس۔ ان کی باتیں سننے کے لئے ایئر نے ملٹی پلس بگ اس کمرے میں پھینک دیا تھا۔ کمرے میں موجود سٹیٹ ڈیپارٹمنٹ کے آفیسروں نے ایک ایسی ڈیوائس آن کر دی تھی جس سے کمرے میں موجود تمام سیکورٹی کیمرے اور وائس بگ جام ہو گئے تھے لیکن ایئر نے جو بگ کمرے میں پھینکا تھا وہ بے حد طاقتور تھا جو وائس سکر مشین آن ہونے کے باوجود کام کر رہا تھا۔ اس بگ کی وجہ سے ہی ایئر نے ان کی تمام باتیں سنی تھیں اور انہیں میرے پاس موجود ایک ریکارڈر میں ریکارڈ بھی کرایا تھا۔ وہ ساری ریکارڈنگ میرے پاس موجود ہے۔ اگر آپ کہیں تو میں ریکارڈنگ آپ کو دے سکتا ہوں“..... ہیلر نے کہا۔

”ریکارڈنگ بعد میں دے دینا۔ تم نے وہ باتیں سنی ہیں تو مجھے بتا دو“..... میگراتھ نے کہا۔

”لیس باس“..... ہیلر نے کہا اور پھر وہ عمران اور لارڈ ڈیمرے کے درمیان ہونے والے بات چیت کی تفصیل بتانے لگا۔

”ٹھیک ہے۔ اب میں ساری بات سمجھ گیا ہوں۔ تمہاری ان باتوں سے مجھے اس بات کا بھی اندازہ ہو رہا ہے کہ سٹیٹ ڈیپارٹمنٹ سے جو آفیسر آئے تھے وہ اصل نہیں تھے۔ جس انداز میں آفیسر میلکم نے لارڈ ڈیمرے سے باتیں کی تھیں اس سے پتہ چلتا ہے کہ وہ عمران تھا۔ یا کیشیا سیکرٹ سروس کے لئے کام کرنے

والا خطرناک ایجنٹ علی عمران“..... میگراتھ نے کہا۔

”علی عمران۔ یہ۔ یہ آپ کیا کہہ رہے ہیں باس“..... ہیلر نے چونکتے ہوئے کہا۔

”میں ٹھیک کہہ رہا ہوں۔ یہ عمران ہی تھا۔ بہر حال کیا تم جانتے ہو کہ وہ دونوں اب کہاں ہیں“..... میگراتھ نے سنجیدگی سے کہا۔

”نو باس۔ وہ لارڈ ڈیمرے کے ہلاک ہونے کے کچھ دیر بعد ہی وہاں سے روانہ ہو گئے تھے“..... ہیلر نے جواب دیا۔

”ان کے حلیے بتاؤ اور وہ کس گاڑی میں آئے تھے۔ اس کی ساری تفصیل بتاؤ مجھے“..... میگراتھ نے کرخت لہجے میں کہا تو ہیلر اسے تفصیل بتانے لگا۔

”ٹھیک ہے۔ فی الحال تم انڈر گراؤنڈ ہو جاؤ۔ عمران اور اس کے ساتھی کو میں خود ہی تلاش کرا لیتا ہوں“..... میگراتھ نے کہا اور اس نے فون کے کریڈل پر ہاتھ مار کر ٹون کلیئر کی اور تیزی سے نمبر پریس کرنے لگا۔

”کراس کلب“..... رابطہ ملتے ہی ایک کرخت مردانہ آواز سنائی دی۔

”میگراتھ بول رہا ہوں۔ ڈینی سے بات کراؤ“..... میگراتھ نے سرد لہجے میں کہا۔

”اوہ۔ ایک منٹ میں بات کراتا ہوں“..... میگراتھ کا نام سن کر دوسری طرف سے نرم اور مودبانہ لہجے میں کہا گیا اور رسیور میں

چند لمحوں کے لئے خاموشی چھا گئی۔

”یس باس۔ ڈینی بول رہا ہوں“..... تھوڑی دیر بعد ایک بھاری مردانہ آواز سنائی دی۔

”ڈینی فوراً اپنا گروپ تیار کرو اور کراؤس روانہ ہو جاؤ۔ تمہیں کراؤس میں جا کر علی عمران اور اس کے ایک ساتھی کو تلاش کرنا ہے“..... میگراتھ نے کہا اور پھر وہ ڈینی کو عمران اور اس کے ساتھی کے بارے میں بتانے لگا کہ وہ کون ہیں۔ اس کے ساتھ ساتھ اس نے ڈینی کو عمران اور اس کے ساتھی کی لارڈ ڈیرے کے پیلس میں موجودگی۔ ان کے حلیوں اور اس جیپ کے بارے میں بتانا شروع کر دیا جس میں وہ دونوں لارڈ پیلس پہنچے تھے۔

”یس باس۔ میں سمجھ گیا“..... ساری تفصیل سن کر ڈینی نے مؤدبانہ لہجے میں کہا۔

”ان دونوں کو تم نے ہر صورت میں تلاش کرنا ہے اور وہ جہاں بھی نظر آئیں انہیں ایسا کوئی موقع نہیں ملنا چاہئے کہ وہ تمہارے ہاتھوں سے زندہ بچ کر نکل جائیں۔ سمجھ گئے تم“..... میگراتھ نے کرخت لہجے میں کہا۔

”یس باس۔ سمجھ گیا۔ آپ فکر نہ کریں۔ ڈینی کے ہاتھوں سے آج تک کوئی شکار بچ کر نہیں جاسکا ہے۔ عمران اور اس کا ساتھی بھی اب ڈینی کا شکار ہیں جن کا ڈینی سے بچنا مشکل ہی نہیں ناممکن ہوگا۔ قطعی ناممکن“..... ڈینی نے رعوت بھرے لہجے میں کہا۔

”تمہارے س بی فائیو ٹرانسمیٹر ہونا چاہئے تاکہ میں جب چاہوں تم سے رابطہ کر سکوں۔ میں تمہیں ایک فریکوئنسی نوٹ کرا رہا ہوں۔ تم اپنے بی فائیو ٹرانسمیٹر پر یہ فریکوئنسی فلکسڈ کر لو تاکہ مجھے تم سے رابطہ کرنے میں دقت نہ ہو“..... میگراتھ نے کہا۔

”یس باس۔ آپ فریکوئنسی بتائیں۔ میں ابھی فلکسڈ کر لیتا ہوں“..... دوسری طرف سے ڈینی نے کہا تو میگراتھ اسے فریکوئنسی نوٹ کرانے لگا۔

”پھر کہہ رہا ہوں۔ عمران اور اس کے ساتھی کو تلاش کرنے کے لئے کراؤس کا چپہ چپہ چھان مارو اور انہیں ہلاک کرنے کے لئے اپنی پوری طاقت لگا دو۔ انہیں کسی بھی حالت میں کراؤس سے زندہ بچ کر نہیں جانا چاہئے“..... میگراتھ نے انتہائی سخت لہجے میں کہا۔

”یس باس۔ آپ فکر نہ کریں۔ ایک بار ان کا پتہ چل گیا تو پھر میں ان پر موت بن کر جھپٹ پڑوں گا۔ میں انہیں زندہ رہنے کا کوئی چانس نہیں دوں گا“..... ڈینی نے کہا تو میگراتھ نے رسیور کریڈل پر رکھ دیا۔

میجر پرمود، وائٹ شارک کے ساتھ بلیک کلب میں داخل ہوا تو اس کے چہرے پر بے اختیار ناگواری کے تاثرات پھیل گئے۔ بلیک کلب کا ہال سستی شراب اور نشیات کی انتہائی ناگوار بوت سے بھرا ہوا تھا۔ ہر طرف کثیف دھواں اڑتا پھر رہا تھا اور ہال میں موجود غنڈے اور بدمعاش ٹائپ افراد اطمینان سے بیٹھے خوش گپیوں میں مصروف دکھائی دے رہے تھے۔

یہ ایک پرانا اور انتہائی گھٹیا درجے کا کلب تھا جہاں چھوٹے موٹے غنڈے اور بدمعاش ہی اٹھتے بیٹھتے تھے۔ تیز بو کی وجہ سے میجر پرمود اور وائٹ شارک دروازے پر ہی رک گئے تھے۔ ان کی نظریں ہال میں موجود بوڑھے افراد کو تلاش کر رہی تھیں۔

”آپ یہیں رکیں۔ میں اندر جا کر اولڈ سنیک کے بارے میں معلوم کرتا ہوں۔ اگر وہ مل گیا تو میں اسے باہر لے آؤں گا۔“ وائٹ شارک نے میجر پرمود کے چہرے پر ناگواری کے تاثرات

دیکھتے ہوئے کہا۔

”ٹھیک ہے۔ میں پارکنگ میں ہی ہوں۔ اسے وہیں لے آنا“..... میجر پرمود نے اثبات میں سر ہلا کر کہا اور مڑ کر تیز چلتا ہوا پارکنگ کی طرف بڑھتا چلا گیا۔ وائٹ شارک نے ہال میں ایک طائرانہ نظر دوڑائی اور پھر وہ تیز تیز چلتا ہوا ایک خالی میز کی طرف بڑھتا چلا گیا۔ وہ کرسی پر بیٹھا ہی تھا کہ ایک ادھیڑ عمر ویٹر تیزی سے اس کی طرف آیا۔

”یس سر“۔ ویٹر نے اس کی طرف غور سے دیکھتے ہوئے کہا۔ ”سنو۔ میں یہاں شراب پینے یا نشیات کے استعمال کے لئے نہیں آیا“..... وائٹ شارک نے جیب سے ایک بڑا نوٹ نکال کر اس کی طرف بڑھاتے ہوئے کہا۔ ویٹر نے بڑا نوٹ دیکھ کر آنکھیں چمکائیں اور اس سے فوراً نوٹ بھپٹ لیا۔

”تو پھر کس لئے آئے ہیں جناب۔ فرمائیں میں آپ کی کیا خدمت بجا لا سکتا ہوں“..... ویٹر نے نوٹ جیب میں ڈال کر اس کی طرف جھکتے ہوئے بڑے رازدارانہ لہجے میں کہا۔

”مجھے ایک آدمی کے بارے میں معلومات لینی ہیں“..... وائٹ شارک نے کہا۔

”کون سا آدمی“..... ویٹر نے پوچھا۔

”اولڈ سنیک“..... وائٹ شارک نے کہا تو ویٹر کے چہرے پر حیرت لہرانے لگی۔

”اولڈ سنیک۔ آپ کا مطلب ہے ڈیوڈ“..... ویٹر نے حیرت بھرے لہجے میں کہا۔

”ہاں شاید اس کا نام یہی ہے لیکن وہ یہاں اولڈ سنیک کے نام سے مشہور ہے“..... وائٹ شارک نے کہا۔

”کیا معلوم کرنا چاہتے ہیں آپ اس کے بارے میں“..... ویٹر نے پوچھا۔

”وہ ہے کہاں۔ کیا اس وقت وہ اس کلب میں موجود ہے۔“ وائٹ شارک نے پوچھا۔

”نہیں۔ اب وہ یہاں نہیں آتا“..... ویٹر نے کہا۔

”اوہ۔ وہ کیوں۔ میں نے تو سنا تھا کہ وہ یہیں ہوتا ہے۔“ وائٹ شارک نے کہا۔

”پچھلے دو ماہ سے اس کی طبیعت ٹھیک نہیں ہے۔ وہ چل نہیں سکتا۔ وہ دونوں پیروں سے معذور ہو چکا ہے اس لئے وہ اب اپنے گھر پر ہی رہتا ہے۔ اگر آپ چاہیں تو میں آپ کو اس کے گھر کا پتہ بتا سکتا ہوں“..... ویٹر نے کہا۔

”ٹھیک ہے بتاؤ۔ کیا ہے اس کا پتہ“..... وائٹ شارک نے کہا تو ویٹر نے اسے ایک پتہ بتا دیا۔

”اولڈ سنیک اب بہت بوڑھا ہو چکا ہے۔ معذور انسان شاید ہی آپ کے کسی کام آسکے۔ آپ چاہیں تو میں آپ کو ایک ایسے شخص کا بتا سکتا ہوں جو اولڈ سنیک سے زیادہ ہوشیار، تیز، باخبر اور

خطرناک انسان ہے جو آپ کا ہر کام آسانی سے کر سکتا ہے۔“ ویٹر نے کہا۔ بڑے نوٹ نے شاید اسے وائٹ شارک سے خاصا متاثر کر دیا تھا اس لئے وہ خود ہی اسے ایسی آفر کر رہا تھا۔

”کون ہے وہ“..... وائٹ شارک نے پوچھا۔

”بلیک کوبرا اس کا نام ہے۔ وہ کسی زمانے میں اولڈ سنیک کے ساتھ ہی کام کرتا تھا۔ میرا مطلب ہے اولڈ سنیک کے مقابلے میں بلیک کوبرا زیادہ تیز، شاطر اور خطرناک انسان ہے جو بوڑھا تو ہو گیا ہے لیکن اس میں اب بھی ذہانت، پھرتی اور تیزی باقی ہے۔ شاید ہی ایسا کوئی کرائم ہو جو وہ نہ کر سکتا ہو اور کسی انسان کو ہلاک کر دینا تو اس کے بائیں ہاتھ کا کھیل ہے“..... ویٹر نے کہا۔

”وہ کہاں مل سکتا ہے“..... وائٹ شارک نے پوچھا۔ ویٹر شاید یہ سمجھ رہا تھا کہ وائٹ شارک اولڈ سنیک یا بلیک کوبرا سے کوئی کرائم کرانا چاہتا ہے اسی لئے وہ ان کے بارے میں معلومات حاصل کر رہا ہے۔ وائٹ شارک ایک بد معاش کے روپ میں ہی تھا اس لئے ویٹر کو اس پر یہ شک نہیں ہو سکتا تھا کہ اس کا تعلق کسی ایجنسی یا پولیس ڈیپارٹمنٹ سے ہو سکتا ہے۔

”اس کے لئے آپ کو ایسے ہی چار نوٹ اور دینے پڑیں گے جو آپ نے مجھے دیا ہے تب میں آپ کو خود اس تک پہنچاؤں گا کیونکہ وہ عام لوگوں سے کم ہی ملتا ہے“..... ویٹر نے مسکراتے ہوئے کہا۔

”ٹھیک ہے۔ میں پہلے اولڈ سنیک سے مل لیتا ہوں۔ اگر وہ میرے کام کا نہ ہوا تو پھر میں دوبارہ یہاں آؤں گا اور تمہیں چار نہیں پانچ نوٹ اور دوں گا اور پھر تمہارے ساتھ بلیک کو برا سے بھی مل لیں گے“..... وائٹ شارک نے کہا۔

”ٹھیک ہے۔ میرا نام ہاربر ہے۔ آپ یہاں آ کر کسی سے بھی پوچھ لینا“..... ویٹر نے کہا تو وائٹ شارک نے اثبات میں سر ہلا دیا۔ ویٹر وہاں سے ہٹا تو وائٹ شارک بھی اٹھ کر کھڑا ہو گیا۔ اس نے ادھر ادھر دیکھا اور پھر وہ اطمینان بھرے انداز میں چلتا ہوا بیرونی دروازے کی طرف بڑھتا چلا گیا۔ پارکنگ میں میجر پرمود اس کا منتظر تھا۔

”کیا ہوا۔ اولڈ سنیک نہیں ملا“..... اسے اکیلے آتے دیکھ کر میجر پرمود نے پوچھا۔

”نہیں۔ وہ بیمار ہے۔ اب وہ یہاں نہیں آتا“..... وائٹ شارک نے جواب دیا۔

”تو کہاں ملے گا وہ؟“..... میجر پرمود نے پوچھا۔

”ایک ویٹر سے اس پتہ معلوم کیا ہے۔ وہیں جا کر اس سے ملنا پڑے گا“..... وائٹ شارک نے کہا تو میجر پرمود نے اثبات میں سر ہلا دیا۔ دونوں کار میں سوار ہو گئے۔ وائٹ شارک ڈرائیونگ سیٹ سنبھال لی اور میجر پرمود سائیڈ سیٹ پر بیٹھ گیا۔

”کیا پتہ ہے اس کا؟“..... میجر پرمود نے پوچھا۔

”اولڈ سٹی کا ہی پتہ ہے۔ ہاؤس نمبر چالیس۔ ایل سی کالونی، برائن روڈ“..... وائٹ شارک نے جواب دیا۔

”ٹھیک ہے چلو“..... میجر پرمود نے اثبات میں سر ہلا کر کہا تو وائٹ شارک نے کار آگے بڑھا دی۔ کلب کے احاطے سے نکل کر وہ کار سڑک پر لایا اور پھر اس نے کار تیزی سے ایک طرف دوڑانی شروع کر دی۔

”آپ سے ایک بات پوچھنی ہے مجھے۔ اگر آپ اجازت دیں تو“..... وائٹ شارک نے کہا۔

”پوچھو“..... میجر پرمود نے کہا۔

”آپ نے مارکو کے ذریعے ایک رہائش گاہ حاصل کی تھی اور آپ نے لیڈی بلیک اور باقی ساتھیوں کو وہاں پہنچنے کی ہدایات دی تھیں اور آپ نے کہا تھا کہ مارکو کے ذریعے یہاں ہم مزید وسائل بھی حاصل کر سکتے ہیں لیکن پھر راستے میں ہی آپ نے لیڈی بلیک کو فون کر دیا کہ ہم اس رہائش گاہ پر نہیں جائیں گے اور نہ ہی کوئی مارکو سے رابطہ کرنے کی کوشش کرے گا۔ ایسا کیوں؟“ وائٹ شارک نے کہا۔

”میں نے ساتھیوں کے وہاں روانہ ہونے سے پہلے ایک بار پھر مارکو سے بات کرنے کے لئے اسے فون کیا تھا۔ میری اس سے بات ہوئی تو مجھے پتہ چلا کہ میں جس مارکو کو ڈیگر کی جگہ دے کر آیا ہوں وہ بدل چکا ہے۔ اس کی جگہ کسی اور نے سنبھال لی ہے۔ اس

نے اپنی آواز بدلنے اور خود کو مارکو ظاہر کرنے کی ہر ممکن کوشش کی تھی لیکن میں سمجھ گیا تھا کہ معاملہ خراب ہو گیا ہے۔ مارکو تک کوئی پہنچ چکا ہے جس نے مارکو سے ساری بات اگلو کر اس کی جگہ اپنا آدمی بٹھا دیا ہے اس لئے میں نے فوری طور پر لیڈی بلیک اور سب کو اس رہائش گاہ جانے سے روک کر مٹی پبلک پارک بلا لیا تھا جو مارکو نے فراہم کی تھی۔ میجر پرمود نے جواب دیتے ہوئے کہا۔

”آپ کے خیال میں وہ کون ہو سکتا ہے جس نے مارکو کی جگہ سنبھالی ہے“..... وائٹ شارک نے پوچھا۔

”ریڈ ڈان کا ہی کوئی آدمی ہو سکتا ہے۔ اب یہ ریڈ ڈان کون ہے اور اس کی اصلیت کیا ہے یہی معلوم کرنے کے لئے ہم اولڈ سنیک سے ملنے جا رہے ہیں“..... میجر پرمود نے کہا۔

”جس نے مارکو کی جگہ سنبھالی ہے اگر ہم اسے پکڑ لیں تو کیا اس سے ریڈ ڈان کا پتہ نہیں چل سکتا“..... وائٹ شارک نے کہا۔

”نہیں۔ وہ ریڈ ڈان کا عام سا گرگا ہو گا جسے ریڈ ڈان کے بارے میں شاید ہی کچھ معلوم ہو۔ میں کسی پر کچا ہاتھ ڈالنے کا عادی نہیں ہوں۔ میں ڈائریکٹ ریڈ ڈان تک پہنچنا چاہتا ہوں تاکہ معلوم ہو سکے کہ اس نے ہم پر ایک کیوں کیا تھا۔ بلکہ اگر میں یہ کہوں کہ میری چھٹی حس مجھے اس بات کا کاشن دے رہی ہے کہ بلیک ڈائمنڈ کے معاملے میں کہیں نہ کہیں ریڈ ڈان ملوث ہے تو یہ غلط نہ ہوگا۔ مجھے لگ رہا ہے کہ اگر ہم کسی طرح سے ریڈ ڈان تک پہنچ

جائیں تو اس کے ذریعے بلیک ڈائمنڈ کا بھی پتہ لگایا جاسکتا ہے۔

میجر پرمود نے سجدگی سے کہا۔

”آپ کو ایسا کیوں لگ رہا ہے کہ بلیک ڈائمنڈ کے بارے میں ریڈ ڈان ہی کچھ بتا سکتا ہے جبکہ ہماری اطلاعات کے مطابق بلیک ڈائمنڈ آرما کے لارڈ شارمن کے پاس تھا۔ جس کے میوزیم میں ڈاکا پڑا تھا اور وہاں سے بلیک ڈائمنڈ اڑا لیا گیا تھا“..... وائٹ شارک نے کہا۔

”اسی بات کی تحقیقات کرنے کے لئے تو ہم یہاں آئے تھے۔ تم خود سوچو کہ ابھی ہم نے اپنا کام بھی شروع نہیں کیا تھا کہ ہم پر ایک کیا گیا اور یہ ایک ریڈ ڈان نے کرایا تھا جس کا تعلق کانڈا سے ہے۔ اگر بلیک ڈائمنڈ کا تعلق اس سے نہیں ہے تو پھر اسے یہاں اتنی دور ہم پر اس طرح ایک کرانے کی کیا ضرورت تھی۔“

میجر پرمود نے کہا۔

”آپ ٹھیک کہہ رہے ہیں۔ میں نے اپنے ذرائع سے معلوم کرایا ہے۔ اس شہر میں ریڈ ڈان کے بارے میں کوئی کچھ نہیں جانتا اور میں نے کانڈا میں موجود اپنے ایک دوست کو بھی کال کی تھی۔ اس کے مطابق کانڈا میں بھی ریڈ ڈان نام کا کوئی شخص موجود نہیں ہے اور نہ ہی اس نام کی کوئی تنظیم یا سینڈیکیٹ وہاں کام کرتا ہے“..... وائٹ شارک نے کہا۔

”تو پھر یہ حملہ کسی خاص مقصد کے لئے ہی تھا اور وہ مقصد

بلیک ڈائمنڈ کے سوا اور کیا ہو سکتا ہے کہ ہم اس کے بارے میں معلومات حاصل نہ کریں“..... میجر پرمود نے کہا۔

”تو کیا اولڈ سنیک کو پتہ ہوگا کہ ریڈ ڈان کون ہے“..... وائٹ شارک نے کہا۔

”اولڈ سنیک ایک ایسا کیڑا ہے جو زمین کے نیچے ریگنے والے کیڑوں کی بھی خبر رکھتا ہے۔ اس سے مجھے ریڈ ڈان کا کچھ پتہ چلے یا نہ چلے لیکن وہ یہ ضرور بتا سکتا ہے کہ لارڈ شارمن کے میوزیم میں کس نے نقب لگائی تھی اور وہاں سے بلیک ڈائمنڈ نکال کر کہاں لے جایا گیا ہے اور اس وقت کہاں ہے“..... میجر پرمود نے کہا۔

”تو یوں کہیں نا کہ آپ اولڈ سنیک سے ان ڈاکوؤں کے بارے میں معلومات حاصل کرنا چاہتے ہیں جنہوں نے لارڈ شارمن کے میوزیم میں ڈاکا ڈالا تھا“..... وائٹ شارک نے کہا۔

”ہاں۔ اس کے ساتھ ساتھ میں اس سے ریڈ ڈان کے بارے میں بھی معلوم کرنا چاہتا ہوں۔ مجھے یقین ہے کہ اولڈ سنیک بوڑھا ہونے اور بیمار ہونے کے باوجود اس شہر میں ہونے والے واقعات کے بارے میں جانتا ہوگا۔ ایسے لوگ مرتے دم تک اپنی مخبری کا سلسلہ ختم نہیں کرتے تاکہ ضرورت پڑنے پر انہیں مخبری کے ذریعے بھاری معاوضہ مل سکے“..... میجر پرمود نے کہا۔

”اب اس کا پتہ تو اولڈ سنیک سے ملنے کے بعد ہی ہوگا کہ وہ کتنا بڑا مخبر ہے اور حالیہ واقعات کے بارے میں اس کے پاس کوئی

خبر ہے بھی یا نہیں“..... وائٹ شارک نے کہا۔

”ہوگی، اس کے پاس ضرور کوئی نہ کوئی اہم خبر ضرور ہوگی۔ مجھے یقین ہے کہ ہم اس سے کچھ نہ کچھ حاصل کر کے ہی لوٹیں گے“..... میجر پرمود نے اعتماد بھرے لہجے میں کہا۔ وائٹ شارک نے کار اولڈ سٹی کی طرف جانے والی سڑک کے پل کی طرف گھما دی۔ نیچے ایک دریا بہہ رہا تھا۔ اس دریا پر اوپر اور نیچے ہر طرف پل ہی پل دکھائی دے رہے تھے جو ساپ کی طرح بل کھاتے دریا پر دائیں سے بائیں اور بائیں سے دائیں جاتے دکھائی دے رہے تھے۔ اس سے پہلے کہ ان میں مزید کوئی بات ہوتی اچانک میجر پرمود کے سیل فون پر ٹوں ٹوں کی آواز سنائی دی تو میجر پرمود بے اختیار چونک پڑا۔ اس نے جیب سے سیل فون نکالا اور سکرین پر ڈیپلے دیکھنے لگا۔ سکرین پر ایک ٹیکسٹ میسج شو ہو رہا تھا۔ میجر پرمود نے میسج دیکھا تو اس نے بے اختیار ہونٹ بھیجنے لگے۔

”کیا ہوا“۔ وائٹ شارک نے اسے ہونٹ بھیجتے دیکھ کر پوچھا۔

”میرا نمبر ٹریک کیا جا رہا ہے“..... میجر پرمود نے کہا۔

”اوہ۔ کون ٹریک کر رہا ہے“..... وائٹ شارک نے کہا۔

”ٹریک کرنے والے کا تو پتہ نہیں لیکن اس نمبر پر جو ٹریکنگ ہو رہی ہے اس سے کوئی بھی آسانی سے ہم تک پہنچ سکتا ہے“۔ میجر پرمود نے کہا۔

”تو پھر آپ سیل فون آف کر دیں“۔ وائٹ شارک نے کہا۔

”فون آف کرنے کا بھی کوئی فائدہ نہیں ہو گا۔ ٹیکسٹ میج سیٹلائٹ سنٹر سے تھرو کیا گیا۔ اس نمبر کو مستقل طور پر ٹریکنگ پر ڈال دیا گیا ہے۔ اب سیل ن آف ہو یا آن ٹریکنگ کے والو، کہ ہماری لوکیشن کا آسانی سے علم ہوتا رہے گا۔“ میجر پرمود نے کہا۔

”تب پھر آپ سیل فون باہر کہیں پھینک دیں تاکہ کوئی ہم تک نہ پہنچ سکے“..... وائٹ شارک نے کہا۔

”یہی کرنا پڑے گا“..... میجر پرمود نے کہا۔ ابھی اس نے اتنا ہی کہا تھا کہ اچانک سفید رنگ کی ایک بڑی سی کار تیزی سے ان کے قریب سے شاخیں کی سے نکل اور آگے جاتے ہی تیزی سے سڑک پر ترچھی ہو کر رکتی چلی گئی۔

وائٹ شارک نے فوراً بریک پڈل دبا دیا۔ کار کے ٹائر احتجاجاً چیختے ہوئے اور سڑک پر لمبی لمبی سیاہ لکیریں بناتے ہوئے یکفخت جم گئے اور ان کی کار سڑک پر ترچھی کھڑی ہونے والی سفید رنگ کی کار سے کچھ پہلے رک گئی۔ اسی لمحے سفید رنگ کی کار کے دروازے کھلے اور کار پہ چار افراد نکلے۔ ان کے ہاتھوں میں مشین گنیں تھیں۔ اس سے پہلے کہ میجر پرمود اور وائٹ شارک کچھ سمجھتے اچانک ان افراد نے مشین گنوں سے ان پر فائرنگ کرنا شروع کر دی۔ ماحول یکفخت مشین گنوں کی تڑتڑاہٹوں کی مخصوص آوازوں سے گونج اٹھا۔

سیل فون کی کھنٹی بج اٹھی تو ٹام نے فوراً جیب سے سیل فون نکالا اور سکرین کا ڈسپلے دیکھنے لگا۔ سکرین پر آرمینڈ کا نام ڈسپلے ہو رہا تھا۔ ٹام نے کال رسیونگ بٹن پر پریس کیا اور سیل فون کان سے لگا لیا۔

”ٹام بول رہا ہوں“..... ٹام نے کرخت لہجے میں کہا۔
”آرمینڈ بول رہا ہوں باس“..... دوسری طرف سے مردانہ آواز سنائی دی۔

”کیوں کال کیا ہے“..... ٹام نے اسی انداز میں کہا۔
”میں اس وقت سیٹلائٹ سنٹر میں موجود ہوں باس اور میں نے پتہ لگا لیا ہے کہ میجر پرمود نے ڈیگر کلب میں ہمارے آدمی کو کس نمبر سے کال کی تھی جو ڈیگر کلب میں مارکو کی جگہ بیٹھا ہوا ہے۔“
دوسری طرف سے آرمینڈ نے جواب دیتے ہوئے کہا۔
”اوہ۔ گڈ شو۔ اور کیا معلوم ہوا ہے اس نمبر کے بارے میں۔“

ٹام نے آنکھیں چمکاتے ہوئے کہا۔

”میں نے نمبر کو ٹریکنگ سسٹم پر ڈال دیا ہے۔ ابھی تھوڑی دیر میں پتہ چل جائے گا کہ اس نمبر کی لوکیشن کیا ہے۔ اگر سیل فون میجر پر مود کے پاس ہوا تو ہمیں علم ہو جائے گا کہ وہ اس وقت کہاں موجود ہے“..... آرمنڈ نے کہا۔

”کتنی دیر تک نمبر ٹریک ہو جائے گا“..... ٹام نے بے چینی سے پوچھا۔

”زیادہ سے زیادہ پانچ منٹ تک باس“..... آرمنڈ نے کہا۔
”سیٹلائٹ سنٹر سے جب اس نمبر کو ٹریک کیا جائے گا تو سنٹر سے ایک ٹیکسٹ میسج میجر پر مود کو ڈیور ہو جائے گا جس سے اسے پتہ چل جائے گا کہ اس کا نمبر ٹریک کیا جا رہا ہے۔ ایسی صورت میں اگر اس نے سیل فون آف کر دیا تو“..... ٹام نے کہا۔

”آپ فکر نہ کریں باس۔ میں ڈبل ٹریک سسٹم سے چیکنگ کرا رہا ہوں۔ اگر میجر پر مود نے سیل فون آف کر دیا تب بھی ہمارا اس سے رابطہ ختم نہیں ہوگا۔ ہم اس کے آف ہونے والے سیل فون کے آئی ایم آئی ایڈریس کے ذریعے اس کی لوکیشن معلوم کرتے رہیں گے“..... آرمنڈ نے کہا۔

”اور اگر اس نے سیل فون باہر سڑک پر کہیں پھینک دیا تو“..... ٹام نے خدشہ ظاہر کرتے ہوئے کہا۔

”فرسٹ ٹریکنگ کے تحت سسٹم نے یہ کاشن دیا ہے کہ میجر

پر مود اس وقت شہر سے باہر جانے والی سڑک اولڈ سٹی کی طرف جا رہا ہے اور وہ ایک کار میں موجود ہے۔ میرے کہنے پر ٹریکر سسٹم کی فریکوئنسی بڑھا دی گئی ہے تاکہ سیل فون کے ساتھ ساتھ اس کار کا ٹریکر بھی چیک کیا جاسکے۔ ابتدائی طور پر سسٹم پر اس کار کے ٹریکر کا نمبر اور پوائنٹ معلوم ہو گیا ہے۔ اب صرف اس ٹریکر سے لنک ہونے کا کام باقی رہ گیا ہے۔ کچھ ہی دیر میں ہمارا اس کی کار کے ٹریکر سے بھی لنک ہو جائے گا۔ اس کے بعد وہ چاہے سیل فون کہیں بھی پھینک دے ہم اس کی کار کے ٹریکر سے اس تک پہنچ سکتے ہیں“..... آرمنڈ نے جواب دیا۔

”ویل ڈن۔ تم واقعی بہترین انداز سے کام کر رہے ہو۔ جلد سے جلد ساری معلومات حاصل کرو اور مجھے بتاؤ کہ میجر پر مود کہاں ہے۔ میں اپنے ساتھیوں کو لے کر فوراً اس کے پیچھے روانہ ہو جاؤں گا تاکہ جلد سے جلد اسے اس کے انجام تک پہنچا سکوں“..... ٹام نے مسرت بھرے لہجے میں کہا۔

”ابتدائی ٹریکنگ رپورٹ کے مطابق اس کی کار اولڈ سٹی کی طرف جاتی ہوئی چیک کی گئی ہے باس۔ وہ یقیناً اولڈ سٹی کی طرف ہی جا رہا ہے۔ آپ مجھے صرف چند منٹ دے دیں۔ میں ابھی آپ کو سسٹم سے اس کی کار کا ماڈل، رنگ اور رجسٹریشن نمبر بھی معلوم کر کے بتا دوں گا“..... آرمنڈ نے کہا۔

”ٹھیک ہے۔ تم یہ ساری معلومات حاصل کرو۔ تب تک میں

اپنے ساتھیوں کو لے کر اولڈ سٹی کی طرف جاتا ہوں۔ اتفاق سے میں ہائی وے پر ہی موجود ہوں اور یہاں سے اولڈ سٹی زیادہ دور نہیں ہے۔ اگر میجر پرمود راستے میں ہوا تو میں جلد ہی اس تک پہنچ جاؤں گا لیکن اس کے لئے مجھے اس کی کار کا رنگ، ماڈل اور نمبر معلوم ہونا ضروری ہے۔..... ٹام نے کہا۔

”لیس باس۔ بس چند منٹ۔..... آرمینڈ نے کہا تو ٹام نے سیل فون کان سے ہٹا کر کال ختم کر دی۔ وہ اس وقت سفید رنگ کی ایک کار میں اپنے چار ساتھیوں کے ساتھ موجود تھا اور شہر بھر میں میجر پرمود اور اس کے ساتھیوں کو تلاش کر رہا تھا۔ کار کی ڈرائیونگ سیٹ پر وہ خود بیٹھا ہوا تھا۔ سائیڈ سیٹ پر اس کا ایک ساتھی بیٹھا تھا جبکہ باقی تین پچھلی سیٹوں پر بیٹھے ہوئے تھے اور یہ چاروں ہر قسم کے اسلحہ سے لیس تھے۔ فون آف کرتے ہی ٹام نے کار کی رفتار بڑھا دی۔ وہ نہایت تیز رفتاری سے کار ڈرائیو کر رہا تھا اور پھر جیسے ہی اسے اولڈ سٹی کی طرف جانے والی سڑک کا سائن بورڈ دکھائی دیا اس نے کار تیزی سے اس راستے پر ڈال دی اور کار کو فل اسپید پر چھوڑ دیا۔

”تیار رہو۔ میجر پرمود کسی کار میں اسی سڑک پر موجود ہے۔ ہم نے راستے میں ہی اس کی کار روک لی ہے اور اس پر بھرپور انداز میں ایک کرنا ہے۔ اسے کسی بھی طرح ہمارے ہاتھوں سے زندہ بچ کر نہیں جانا چاہئے۔..... ٹام نے اپنے ساتھ اور پیچھے بیٹھے ہوئے

ساتھیوں سے مخاطب ہو کر کہا۔

”ہم تیار ہیں باس۔..... ان سب نے ایک ساتھ کہا۔ ٹام نے سیل فون ڈیش بورڈ پر رکھ دیا تھا۔ وہ تیز رفتاری سے کار ڈرائیو کرتا ہوا سڑک پر آگے جانے والی گاڑیوں کو چیک کر رہا تھا۔ ابھی تھوڑی ہی دیر گزری ہوگی کہ فون کی گھنٹی ایک بار پھر بج اٹھی تو اس نے جھپٹ پر سیل فون اٹھا لیا۔ اس نے سکرین دیکھ بغیر بٹن پر پریس کیا اور سیل فون کان سے لگا لیا۔

”لیس آرمینڈ۔ معلوم ہوا اس کار کے بارے میں۔..... ٹام نے تیز لہجے میں کہا۔

”لیس باس۔ وہ گرے کلر کی نئے ماڈل کی ہنڈا اکارڈ ہے۔ اس کا نمبر نوٹ کر لیں۔..... دوسری طرف سے آرمینڈ کی آواز سنائی دی اور پھر اس نے ٹام کو کار کا نمبر بتا دیا۔

”بس ٹھیک ہے۔ اب میں اسے خود ہی ڈھونڈ لیتا ہوں۔“ ٹام نے کہا۔

”لیس باس۔ میں اس کار پر نظر رکھتا ہوں۔..... آرمینڈ نے کہا تو ٹام نے اوکے کہہ کر سیل فون کان سے ہٹایا بٹن پر پریس کر کے کال ڈسکنکٹ کی اور سیل فون ایک بار پھر ڈیش بورڈ پر رکھ دیا۔ اب وہ سڑک پر آگے جانے والی گرے رنگ کی کاروں کو غور سے دیکھ رہا تھا۔

”گرے۔..... ٹام نے ساتھ بیٹھے ہوئے نوجوان سے مخاطب

ہو کر کہا۔

”یس باس“..... نو جوان نے مؤدبانہ لہجے میں کہا۔

”ڈیش بورڈ سے دور بین نکالو اور آگے جانے والی گرے کلر کی

کاروں کے نمبر چیک کرو“..... ٹام نے کہا۔

”یس باس“..... گرے نے کہا اور اس نے تیزی سے ڈیش

بورڈ کھولا اور اس میں رکھی ہوئی دور بین نکالی اور اسے آنکھوں سے

لگا کر سڑک پر آگے جانے والی کاروں کو چیک کرنے لگا۔ ٹام نے

کار کی رفتار اور بڑھا دی تھی۔ کار تیزی سے آگے جانے والی

گاڑیوں کو اور پیب کرتی ہوئی سڑک پر برق رفتاری سے دوڑی چلی

جا رہی تھی۔

مین سڑک عبور کر کے وہ ایک دریا کے پل پر آ گئے۔ اس پل

کے اوپر اور نیچے سے بے شمار سانپ کی طرح بل کھاتے ہوئے پل

مختلف اطراف میں جا رہے تھے۔ یوں لگ رہا تھا جیسے اس دریا پر

پلوں کا جال سا پھیلا ہوا ہو۔

”کیا ہوا نظر نہیں آئی کار“..... ٹام نے غصیلے لہجے میں کہا۔

”نو باس۔ اس نمبر کی کار ابھی تک دکھائی نہیں دی“۔ گرے

نے جواب دیا تو ٹام نے بے اختیار ہونٹ بھیج لئے۔

”دھیان سے دیکھو۔ ایسا نہ ہو کہ میں آگے نکل جاؤں اور تمہیں

وہ کار دکھائی ہی نہ دے“..... ٹام نے سخت لہجے میں کہا۔

”آپ فکر نہ کریں باس۔ میں گرے رنگ کی تمام کاریں چیک

کر رہا ہوں“..... گرے نے کہا۔ وہ بار بار دور بین ایڈجسٹ کر رہا

تھا پھر اچانک اس کی نظریں دور جاتی ہوئی گرے کلر کی ایک کار پر

پڑیں تو اس نے فوراً اس کار کا نمبر فوکس کرنا شروع کر دیا۔

”مل گئی۔ باس کار اسی سڑک پر ہے اور ہم سے ایک کلو میٹر

کے فاصلے پر ہے“..... گرے نے تیز لہجے میں کہا تو ٹام کی آنکھیں

چمک اٹھیں۔

”ویل ڈن۔ کس طرف ہے مجھے بتاؤ جلدی“..... ٹام نے کہا تو

گرے اسے گرے کلر کی کار کے بارے میں بتانے لگا۔ ٹام نے

کار کی رفتار مزید بڑھائی اور آگے جانے والی کاروں کو اور ٹیک

کرتا ہوا اس گرے کلر کی کار کی طرف بڑھتا چلا گیا جو سبک رفتار

سے پل کے کنارے کی طرف بھاگی جا رہی تھی۔ کچھ ہی دیر میں

ٹام گرے کلر کی کار کو اور ٹیک کرتا ہوا اس سے آگے نکل گیا۔ اس

کار سے آگے آتے ہی اس نے کار کو بریک لگائے اور کار کو تیزی

سے سڑک پر ترجیحی کر کے روک لیا۔ کار کے قریب سے گزرتے

ہوئے اس نے اور اس کے ساتھیوں نے دیکھ لیا تھا کہ کار میں دو

افراد سوار ہیں۔

”کار میں دو افراد ہیں۔ ان میں ایک میجر پرمود اور دوسرا اس

کا ساتھی ہے۔ جلدی نکلو کار سے اور انہیں کار سمیت اڑا دو“۔ ٹام

نے چیختے ہوئے کہا تو گرے اور کار کی عقبی سیٹ پر بیٹھے ہوئے

افراد نے گود میں رکھی ہوئی مشین گنیں اٹھائیں اور تیزی سے کار

کے دروازے کھول کر باہر نکل آئے۔

”فائر“..... ٹام نے چیختے ہوئے کہا تو گرے اور اس کے ساتھیوں نے کچھ فاصلے پر رکی ہوئی گرے کار پر ایک ساتھ فائر کھول دیا۔ ماحول یلختن مشین گنوں کی تڑتڑاہٹوں کی تیز آوازوں سے گونج اٹھا۔ گولیاں تواتر کے ساتھ گرے کار کی باڈی اور دھڑ سکرین سے ٹکرائیں۔ زور دار چھٹا کا ہوا اور کار کی دھڑ سکرین بکھرتی چلی گئی۔ فائرنگ ہوتے ہی کار میں بیٹھے ہوئے افراد نے فوراً سر نیچے کر لئے تھے۔ سڑک پر متعدد گاڑیاں تھیں جو دائیں بائیں سے گزر رہی تھیں جیسے ہی ٹام کے ساتھیوں نے گرے کار پر فائرنگ کرنی شروع کی سڑک پر موجود کاروں کے ڈرائیور بولکھلا گئے اور دوسرے لمحے ماحول کاروں کے بریکس لگنے اور گاڑیاں ایک دوسرے سے ٹکرانے کی آوازوں سے بری طرح سے گونج اٹھا۔ اسی لمحے گرے کار کے عقب میں ایک تیز رفتار کار آئی اور پوری قوت سے گرے کار کے عقبی حصے سے ٹکرائی۔ یلختن ایک زور دار دھماکہ ہوا اور گرے کار پوری قوت سے فضا میں اچھل گئی۔

گرے کار چونکہ پل کے کنارے پر تھی اور پیچھے سے آنے والی کار عقب میں سائیڈ سے ٹکرائی تھی اس لئے کار اچھلتے ہی پل کے کنارے کی طرف بڑھی اور دوسرے لمحے نیچے جاتی ہوئی دکھائی دی۔ گرے اور اس کے ساتھیوں نے پل سے نیچے جاتی ہوئی کار پر فائرنگ کی اور دوسرے لمحے کار غائب ہو گئی۔ وہ تیزی سے دوڑ کر

پل کے کنارے کی طرف بڑھے۔ یہ دیکھ کر ان کی آنکھیں چمک اٹھیں کہ گرے کار نیچے پلوں کے جال کے درمیان سے گزرتی ہوئی سیدھی دریا میں جا گری تھی۔ گرے کار کو نیچے گرتے دیکھ کر باقی پلوں پر موجود گاڑیوں کے بریک لگنے شروع ہو گئے تھے اور ہر طرف جیسے بھگدڑی مچ گئی تھی۔

”کیا ہوا“..... عقب سے ٹام نے کار سے نکل کر اپنے ساتھیوں کی طرف بڑھتے ہوئے بے تابی سے پوچھا۔

”کار دریا میں گر گئی ہے“..... گرے نے جواب دیا تو ٹام نے آگے بڑھ کر نیچے جھانکا۔ گرے کار کا اسے عقبی حصہ دکھائی دے رہا تھا جو آہستہ آہستہ دریا میں ڈوب رہا تھا۔

”ویل ڈن۔ اب میجر پرمود اور اس کا ساتھی کسی صورت میں نہیں بچ سکیں گے۔ چلو واپس“..... ٹام نے تیز لہجے میں کہا اور تیزی سے اپنی کار کی طرف لپکا۔ اس کے ساتھی بھی مڑے۔ اسی لمحے پل پر رکی ہوئی گاڑیوں سے بے شمار افراد نکلے اور ان پر بری طرح سے چیخنے چلانے لگے۔ گرے نے انہیں دیکھ کر ہوا میں فائرنگ کرنی شروع کر دی۔ فائرنگ کی آواز سن کر کچھ لوگ پلٹ کر بھاگے اور کچھ نیچے جھک گئے۔

”چلو، نکل چلو یہاں سے“..... گرے نے اپنے ساتھیوں سے کہا اور تیزی سے کار کی طرف لپکا اس کے ساتھی بھی کار کی طرف بڑھے۔ دوسرے لمحے وہ سب کار میں تھے۔ جیسے ہی وہ سب کار

میں بیٹھے اسی لمحے ٹام نے کار سیدھی کی اور اسے تیزی سے آگے بڑھا دیا۔

”اب ہمیں جلد سے جلد یہاں سے نکلنا ہو گا۔ اگر پٹرولنگ پولیس یہاں آگئی تو ہمارا یہاں سے نکلنا مشکل ہو جائے گا۔“ ٹام نے ہونٹ بھیختے ہوئے کہا۔

”لیس باس۔ یہ پل آگے سے یوٹرن لے گا۔ آپ کار اسی طرف موڑ لیں۔ پیچھے کوئی پٹرولنگ پولیس کار نہیں تھی۔ ہم پل سے اتر کر کھیتوں کے راستے سے یہاں سے نکل سکتے ہیں“..... مگر نے کہا تو ٹام نے اثبات میں سر ہلایا اور پل پر موجود گاڑیوں کے درمیان سے گزرتا ہوا کار یوٹرن پر لایا اور اسے موڑ کر سائیڈ پل پر آگیا اور پھر وہ رکے بغیر کار وہاں سے دوڑاتا لے گیا۔ پل سے اتر کر وہ سائیڈ روڈ کی طرف آیا اور پھر ایک کچی سڑک دیکھ کر اس نے کار اس طرف موڑ لی اور پھر وہ کار کو آگے بڑھاتا لے گیا۔ کچھ ہی دیر میں وہ کھیتوں کے درمیان بنے ہوئے راستوں پر سفر کر رہے تھے۔ کچی سڑک ہونے کی وجہ سے کار کے پیچھے دھول کا طوفان اٹھ رہا تھا۔ اتفاق سے اس دوران ان کے سامنے کوئی پٹرولنگ کار نہیں آئی تھی اور وہ کھیتوں میں بنے ہوئے راستے پر پہنچ گئے تھے۔ کھیتوں میں بنے مختلف راستوں سے ہوتے ہوئے وہ ایک نہر کے پل پر آئے اور پھر اس پل سے ہوتے ہوئے وہ شہر جانے والی مین سڑک پر آگئے۔ یہ سڑک ہائی وے سے کافی دور تھی

اس لئے انہیں یقین تھا کہ پٹرولنگ کاریں اس طرف نہیں آئیں گی۔ اس لئے ٹام نے کار کو اطمینان بھرے انداز میں دوڑانا شروع کر دیا تھا۔ اس کے چہرے پر کامیابی کی خوشی کی چمک نمایاں تھی۔ اس نے آخر کار اپنا ٹارگٹ ہٹ کر دیا تھا۔ میجر پرمود جو بگاریہ کا عظیم جاسوس اور ڈی ایجنٹ تھا۔ جو آج تک کسی کے ہاتھ نہ آسکا تھا اور اسے ہلاک کرنے کی حسرت لئے بے شمار ایجنسیاں اور ایجنٹ خود اسی کے ہاتھوں ہلاک ہو چکے تھے آج وہی ڈی ایجنٹ میجر پرمود، ٹام کے ہاتھوں اپنے انجام کو پہنچ گیا تھا۔ اس کے ساتھیوں نے جس شدت سے میجر پرمود کی کار پر فائرنگ کی تھی اس فائرنگ سے ہی میجر پرمود اور اس کے ساتھی کے جسم چھلنی ہو جانے چاہئیں تھے اور پھر جس طرح عقب سے اس کی کار سے دوسری کار ٹکرائی تھی اور پھر ان کی کار ہوا میں اچھل کر دریا میں جا گری تھی۔ اس لحاظ سے تو میجر پرمود اور اس کے ساتھی کا زندہ بچ جانا ناممکنات میں سے ہی تھا۔

یہ ٹام کی بہت بڑی کامیابی تھی جس نے جدید سائنسی سسٹم سے نہ صرف میجر پرمود کو ٹریک کر کے اسے ٹریس کر لیا تھا بلکہ اسے کوئی موقع دیے بغیر اس پر بھرپور حملہ کر کے اسے اور اس کے ساتھی کو موت کے گھاٹ اتار دیا تھا۔ اس بات کا ٹام جتنا بھی فخر کرتا کم تھا۔

حصہ اول ختم شد

عمران سیریز میں اب تک لکھا گیا سب سے طویل ترین ناول

ایک ایسا ناول جو دو ہزار صفحات پر مشتمل ہے

ڈائمنڈ جوہلی نمبر

ڈائمنڈ مشن (حصہ دوم)

مصنف ظہیر احمد

فورکنگز — کون تھے اور انہوں نے اپنی کون کون سی دنیا آباد کر رکھی تھی۔

فورکنگز — جن کا مقصد پوری دنیا پر قبضہ کرنا تھا۔

فورکنگز — جن کا سربراہ بگ کنگ تھا۔

ارتھ کنگ — جسے بگ کنگ نے ارتھ پر موجود تمام مشینی نظام اور انڈر ورلڈ پر قبضہ کرنے کا حکم دیا تھا۔

ڈیزرٹ کنگ — جسے بگ کنگ نے دنیا کے تمام ڈیزرٹس میں موجود میزائل اسٹیشنوں اور اسلحہ کے خفیہ ڈپوزٹس پر نظر رکھنے اور انہیں بروقت تباہ کرنے کے احکامات دے دیئے۔

اسکاٹی کنگ — جو سیٹلائٹ نظام سمیت آسمان کی بلندیوں پر پرواز کرنے والے تمام طیاروں اور اسپیس شپس کو کنٹرول کر سکتا تھا۔

کیا — عمران اور میجر پرمود پری ورلڈ کی اصل حقیقت آشکار ہو سکی۔ یا —؟

عمران — جس نے اپنی مدد کے لئے پاکیشیا سیکرٹ سروس کو بلالیا۔ کیوں کیا وہ اکیلا سی ورلڈ کے خلاف جنگ نہیں لڑ سکتا تھا —؟

کیا — میجر پرمود اور وائٹ شارک دشمنوں کی فائرنگ کا شکار ہو کر واقعی ہلاک ہوئے تھے۔

وہ لمحہ — جب سی ورلڈ کی حقیقت بتانے کے لئے ٹروین بھی عمران کے پاس پہنچ گیا۔ کیسے —؟

مسلل جدوجہد، انتہائی تیز ایکشن اور مزاح سے بھرپور ناول جو آپ کو مدتوں یاد رہے گا۔

Mob
0333-6106573
0336-3644440
0336-3644441
Ph 061-4018666

E-Mail: Address arsalan.publications@gmail.com

ارسالان پبلی کیشنز پاکستان
ملتان

عجائب سیریز ڈاکمنڈ ٹمشن


ڈاکمنڈ جوہلی نمبر



ڈاکمنڈ
دوم

ظہیر احمد

ارسلان پیلی کیشنز
ملتان




ظہیر احمد



عجائب سیریز
گولڈن کرش

ظہیر احمد



عجائب سیریز
سلاور پاور

ظہیر احمد

ارسلان پیلی کیشنز
ملتان

محترم قارئین۔
السلام علیکم!

ڈائمنڈ مشن کا دوسرا حصہ آپ کے ہاتھوں میں ہے۔ یہ میرے
طویل ترین ناول کا دوسرا حصہ ہے۔ ناول کی کردار نگاری، ایکشن
اور سسپنس جس عروج پر جا رہا ہے اسے پڑھنے کے لئے آپ
یقیناً بے چین ہو رہے ہوں گے۔ البتہ ناول پڑھنے سے پہلے ایک
خط اور اس کے جواب کا مطالعہ کر لیں کیونکہ یہ بھی دلچسپی میں کسی
بھی لحاظ سے کم نہیں ہے۔

مندرجہ شہر سے چوہدری لیاقت صاحب لکھتے ہیں کہ میں نے
آپ کے نئے پرانے تمام ناول سوائے 'کرشل بلٹ' کے دو دو تین
مرتبہ پڑھے ہیں اور میں نے جتنی بار بھی ناول پڑھے ہیں مجھے
بے حد لطف محسوس ہوا ہے۔ ہر ناول پڑھتے ہوئے محسوس ہوتا ہے
کہ جو کچھ ہو رہا ہے وہ کسی فلمی منظر کی طرح ہماری آنکھوں کے
سامنے ہے۔ آپ نے جس طرح ہر ماہ دو بہترین ناول ہمارے
لئے لکھنے کا سلسلہ شروع کر رکھا ہے اس سے آپ نے ہم سب
قارئین کے دل جیت لئے ہیں اور یہ آپ جیسے ذہین رائٹر کا ہی
کام ہے جو ہر ماہ دو مختلف طرز کے ناول لکھتے ہیں۔ سابقہ دو ناول
"بلیک اسپارک" اور "بگ برادرز" بھی اپنی مثال آپ ثابت
ہوئے ہیں جو آپ کی ذہانت کا منہ بولتا ثبوت ہیں۔ "بگ برادرز"
ناول میں ڈاکٹر ایکس ایک بار پھر سامنے آیا ہے۔ امید ہے ڈاکٹر

اس ناول کے تمام نام مقام کردار واقعات اور پیش کردہ
پجوبیشنز قطعی فرضی ہیں، بعض نام بطور استعارہ ہیں۔ کسی قسم کی
جزوی یا کلی مطابقت محض اتفاقیہ ہوگی۔ جس کے لئے پبلشرز
مصنف پر نثر قطعی ذمہ دار نہیں ہوں گے۔

ناشران ----- محمد ارسلان قویشی

محمد علی قویشی

ایڈوائزر ----- محمد اشرف قویشی

کمپوزنگ، ایڈیٹنگ محمد اسلم انصاری

طابع ----- سلامت اقبال پرنٹنگ پریس ملتان

Price Rs 185/-



Mob 0333-6106573 0336-3644440 0336-3644441

Phone 061-4018666

E.Mail.Address arsalan.publications@gmail.com

ایکس دوبارہ جلد ظاہر ہو گا اور عمران اسے گردن سے پکڑ کر خلاء سے زمین پر کھینچ لائے گا۔ میرا چھوٹا بھائی جس کا نام چوہدری اسد ہے۔ وہ آپ کے بچوں کے لئے لکھے گئے ناولوں کا دیوانہ ہے اور اس نے آپ کے تمام ناول کئی بار پڑھ رکھے ہیں اور وہ اصرار کر رہا ہے کہ آپ سے پوچھوں کہ آپ نے بچوں کے ناول لکھنے کیوں چھوڑ دیئے ہیں۔ امید ہے آپ عمران سیریز کے ساتھ ساتھ بچوں کے ناول جو خاص نمبرز ہوں ضرور لکھیں گے۔ میرا بھائی آپ کو بہت دعائیں دیتا ہے اور میں بھی آپ کے لئے دعا گو رہتا ہوں۔

محترم چوہدری لیاقت صاحب۔ آپ کے خط لکھنے اور ناولوں کی پسندیدگی کا شکریہ۔ آپ کی دعائیں میرے لئے بے حد اہمیت کی حامل ہیں۔ یہ آپ جیسے دوستوں کی دعائیں ہی ہیں کہ میں اس مقام پر پہنچ سکا ہوں۔ چھوٹے چوہدری اسد صاحب کے لئے دو خاص نمبرز 'کالا شہزادہ طلسم ہوشربا میں' اور 'کالا شہزادہ قید میں' شائع ہو گئے ہیں۔ مزید خاص نمبرز بھی انہیں جلد پڑھنے کو ملتے رہیں گے۔ امید کرتا ہوں کہ آپ مجھے دعاؤں میں یاد رکھیں گے اور اس کے ساتھ ساتھ خط بھی لکھتے رہیں گے۔ اب اجازت دیجئے۔

اللہ آپ سب کا نگہبان ہو۔

آپ کا مخلص

ظہیر احمد

عمران اور ٹائیگر کراؤس کے ایک عام سے البانیو نامی ہوٹل کے کمرے میں موجود تھے۔ لارڈ ڈیمرے کے پیلس سے نکلتے ہی عمران نے راستے میں جیب چھوڑ دی تھی اور پھر وہ ٹائیگر کے ساتھ مختلف ٹیکسیاں بدلتا ہوا اس ہوٹل تک پہنچا تھا۔

یہ کمرہ تھرڈ فلور پر تھا جس کا نمبر تین تھا۔ عمران کے چہرے پر سنجیدگی اور تشویش کے تاثرات نمایاں دکھائی دے رہے تھے۔ اسے اس بات کا غصہ تھا کہ لارڈ کراسٹن اسے یہ بتانے ہی والا تھا کہ بلیک ڈائمنڈ اس کے کس ساتھی نے اور کیسے چوری کیا ہے کہ روشن دان سے ایک آدمی نے اسے گولی مار کر عمران کی ساری بھاگ دوڑ بے کار کر دی تھی۔ وہ بلیک ڈائمنڈ کے بارے میں کوئی کلیو حاصل نہ کر سکا تھا۔ اس کے گمان میں بھی نہ تھا کہ وہ جس بلیک ڈائمنڈ کو تلاش کرنا آسان سمجھ رہا تھا وہ بے حد مشکل اور اس کی پہنچ سے دور ہوتا جائے گا۔

عمران سوچ رہا تھا کہ اگر بلیک ڈائمنڈ واقعی لارڈ کراسٹن کے کسی ساتھی نے چوری کیا ہے تو پھر وہ کراؤس میں نہ ہوگا بلکہ وہ بلیک ڈائمنڈ لے کر نجانے کہاں سے کہاں نکل گیا ہو۔ عمران کے ساتھ ٹائیگر بھی انہی خیالوں میں کھویا ہوا تھا کہ اچانک کمرے کے دروازے پر دستک ہوئی تو وہ دونوں چونک پڑے۔

”میں دیکھتا ہوں“..... ٹائیگر نے کہا تو عمران نے اثبات میں سر ہلا دیا۔ ٹائیگر اٹھ کر دروازے کی طرف بڑھا اور دروازے کے قریب آ کر رک گیا۔

”کون ہے“..... ٹائیگر نے اونچی آواز میں کہا۔

”روم سروس“..... باہر سے آواز سنائی دی تو ٹائیگر نے اثبات میں سر ہلاتے ہوئے دروازے کا لاک کھول کر ہینڈل گھمایا اور دروازہ کھول دیا۔ اس نے ہی عمران سے پوچھ کر روم سروس کو کال کر کے اپنے لئے اور عمران کے لئے کافی منگوائی تھی۔ باہر واقعی ویٹر ہاتھ میں ٹرے لئے کھڑا تھا جس میں کافی کا سامان موجود تھا۔ ٹائیگر نے اسے راستہ دیا تو وہ اندر آ گیا اور اس نے آگے بڑھ کر عمران کے سامنے ٹرے رکھ دی۔

”تم جاؤ۔ میں کافی خود بنا لوں گا“..... ٹائیگر نے کہا تو ویٹر نے چونک کر اس کی طرف دیکھا اور پھر سر ہلا کر وہ مڑا لیکن پھر رک گیا اور مڑ کر عمران کی طرف دیکھنے لگا۔

”آپ سے ایک بات کرنی ہے جناب“..... ویٹر نے عمران

سے مخاطب ہو کر کہا تو عمران چونک کر اس کی طرف دیکھنے لگا۔

”مجھ سے“..... عمران نے چونک کر کہا۔

”جی ہاں“..... ویٹر نے سنجیدگی سے کہا۔

”کہو“..... عمران نے کہا۔

”میرا نام والٹر ہے اور مجھے ٹی ایم نے بھیجا ہے“..... ویٹر نے

کہا۔

”ٹی ایم۔ میں سمجھا نہیں“..... عمران نے اس کی طرف غور سے

دیکھتے ہوئے کہا۔ ویٹر کا چہرہ اس کے لئے نا آشنا تھا۔

”ٹرومین“..... ویٹر نے کہا اور اس کے منہ سے ٹرومین کا نام

سن کر عمران بے اختیار اچھل پڑا۔

”ٹرومین۔ کیا مطلب“..... عمران نے حیرت بھرنے لہجے میں

کہا۔ ٹائیگر جو دروازے کے پاس کھڑا تھا وہ بھی ٹرومین کا نام سن

کر چونک پڑا۔

”میں ٹرومین کا ساتھی ہوں“..... ویٹر نے مسکراتے ہوئے کہا

جس نے اپنا نام والٹر بتایا تھا۔

”کون ٹرومین اور تم اس کے بارے میں مجھے کیوں بتا رہے

ہو“..... عمران نے واقعی حیرت بھرے لہجے میں کہا۔

”اس لئے کہ آپ عمران صاحب ہیں“..... ویٹر نے کہا تو

عمران ایک جھٹکے سے اٹھ کر کھڑا ہو گیا اور آنکھیں پھاڑ پھاڑ کر ویٹر

کو دیکھنے لگا۔ جیسے اس کے سامنے ویٹر کی بجائے کوئی مافوق

الغفرت مخلوق موجود ہو۔ اس نے غور سے ویٹر کی طرف دیکھا اور پھر وہ ایک طویل سانس لے کر رہ گیا۔

”ٹائیگر۔ دروازہ بند کر دو“..... عمران نے ٹائیگر سے مخاطب ہو کر کہا تو ٹائیگر نے دروازہ بند کر کے اسے لاک لگا دیا۔

”بیٹھو“..... عمران نے والٹر سے مخاطب ہو کر کہا تو والٹر مسکراتا ہوا اس کے سامنے کرسی پر بیٹھ گیا۔

”آپ مجھ سے یہ یقیناً پوچھیں گے کہ میں نے آپ کو کیسے پہچانا ہے“..... والٹر نے عمران کی طرف غور سے دیکھتے ہوئے کہا۔

”اب ٹرومین اتنا بھی احمق نہیں ہے کہ بلیک تھنڈر کے تحت کام کرتے ہوئے میرے خلاف ایکشن میں رہا ہو اور پھر متعدد بار میرے ساتھ کام کرتے رہنے کے بعد سادہ سے میک اپ میں ہونے کہ وجہ سے مجھے نہ پہچان سکے کوئی اور مجھے پہچانے یا نہ پہچانے لیکن ٹرومین کی چیل جیسی نظروں سے میں کیسے چھپ سکتا ہوں“..... عمران نے کہا۔

”میں ٹرومین نہیں اس کا ساتھی والٹر ہوں جناب“..... والٹر نے مسکراتے ہوئے کہا۔

”کیا تمہیں میرے سر پر سینگ دکھائی دے رہے ہیں“۔ عمران نے جواباً مسکرا کر کہا۔

”نہیں۔ کیوں“..... والٹر نے حیرت بھرے لہجے میں کہا۔

”اگر میرے سر پر سینگ نہیں ہیں اور اس کے باوجود تم نے

مجھے پہچان لیا ہے تو تمہارے سر پر تو سینگ بھی ہیں پھر یہ کیسے ممکن ہے کہ میں سمجھیں نہ پہچان سکوں۔ گو کہ تم نے شاندار اور انتہائی جدید پلاسٹک میک اپ کر رکھا ہے لیکن تمہاری آنکھوں کی بناوٹ اور تمہارے دیکھنے کا انداز اور پھر خاص طور پر تمہاری آواز یہ کسی والٹر شالٹر یا کالٹر کی نہیں ہو سکتی“..... عمران نے مسکراتے ہوئے کہا تو والٹر جو واقعی ٹرومین ہی تھا ایک طویل سانس لے کر رہ گیا۔

”حیرت ہے۔ میں نے تو بھرپور انداز میں میک اپ کیا تھا اور یہ میک اپ میرا ہی ایجاد کردہ ہے۔ مجھے یقین تھا کہ اس میک اپ میں آپ مجھے نہیں پہچان سکیں گے لیکن.....“ اس بار ٹرومین نے اصل آواز میں کہا۔

”تم شاید بھول رہے ہو کہ اگر تمہاری نظریں چیل جیسی ہیں تو میری نظریں بھی بلی سے کم نہیں ہیں جو اندھیرے میں بھی با آسانی دیکھ سکتی ہے“..... عمران نے مسکراتے ہوئے کہا تو ٹرومین بے اختیار ہنس پڑا۔

”چلیں۔ کوئی بات نہیں۔ آپ مجھے نہیں پہچانیں گے تو اور کون پہچانے گا“..... ٹرومین نے ہنستے ہوئے کہا۔

”کاش کہ تم کوئی حسینہ ہوتی۔ تم اور میں برسوں سے بچھڑے ہوئے ہوتے اور پھر اس طرح اچانک سامنے آ کر ایک دوسرے کو پہچان لیتے۔ میں بائیس پھیلاتا اور تم فوراً میرے گلے لگ جاتے۔ میرا مطلب ہے لگ جاتی اور پھر ہم آہوں اور سسکیوں کے ساتھ

ایک دوسرے کے کاندھوں پر آنسو بہاتے اور پرانی یادیں تازہ کر کے ایک دوسرے کو برا بھلا کہنا شروع کر دیتے اور پھر.....“ عمران کی زبان چل پڑی پھر بھلا رکنے کا نام کیسے لے سکتی تھی۔ اس کی باتیں سن کر ٹرومین بے اختیار ہنس پڑا۔

”اچھا ہی ہے کہ میں حسینہ نہیں ہوں ورنہ آپ مجھے اغوا کر کے لے جاتے تو میں آپ جیسے خطرناک انسان سے اپنی جان کیسے بچاتی“..... ٹرومین نے ہنستے ہوئے کہا تو اس کے خوبصورت جواب پر عمران بھی ہنس پڑا۔ ٹائیگر آگے بڑھ کر ایک خالی کرسی پر بیٹھ گیا تھا۔

”کیا یہ واقعی ٹرومین ہے“..... ٹائیگر نے عمران سے مخاطب ہو کر کہا۔

”ہاں۔ سچا آدمی کبھی جھوٹ نہیں بولتا“..... عمران نے کہا تو ٹرومین ایک بار پھر ہنس پڑا اور اس نے اٹھ کر ٹائیگر سے بھرپور انداز میں مصافحہ کیا۔

”میں بھی انسانوں میں ہی شمار ہوتا ہوں۔ مجھ سے تو مصافحہ کیا نہیں اور ٹائیگر سے فوراً پنچہ ملا لیا“..... عمران نے شکایتی لہجے میں کہا تو ٹرومین ایک بار پھر ہنس پڑا۔ وہ ہاتھ پھیلا کر عمران کے سامنے کھڑا ہوا تو عمران اٹھ کر اس کے گلے لگ گیا۔

”کاش کہ تم واقعی کوئی حسینہ ہوتی“..... عمران نے ٹھنڈی سانس بھر کر کہا تو ٹرومین ہنستا ہوا اس سے الگ ہو گیا۔

”اب میں کیا کہوں آپ سے“..... ٹرومین نے مسکراتے ہوئے کہا۔

”جو مرضی کہہ لو بھائی۔ تم کون سی سچ مچ کی حسینہ ہو جو کچھ کہنے سے شرمنا رہی ہو“..... عمران نے ایک سر د آہ بھر کر کہا تو ٹرومین بے اختیار کھلکھلا کر ہنس پڑا۔

”تو کیا آپ یہاں کسی حسینہ کی تلاش کے لئے آئے ہوئے ہیں“..... ٹرومین نے پوچھا۔

”ہاں۔ کیونکہ پاکیشیا کی حسیناؤں نے تو شاید قسم کھالی ہے کہ وہ مجھ جیسے احق کی طرف آنکھ اٹھا کر بھی نہیں دیکھیں گی اور میں جس کی طرف دیکھ لوں تو وہ مجھے آنکھیں دکھانا شروع ہو جاتی ہیں اس لئے میں نے سوچا کہ چلو ایکری میا چلتے ہیں اور ایسی کسی حسینہ کو تلاش کرتے ہیں جو یا تو بھینگی ہو یا پھر اس کی آنکھوں میں موتیا اتر ا ہوا ہو تاکہ وہ مجھے تو دیکھ سکے لیکن میرے احق پن کو نہ دیکھ سکے اور میری ناؤ بھی کسی کنارے لگ جائے جو بغیر چپوؤں کے بچ دریا میں ڈول رہی ہے اور کسی کنارے پر لگنے کا نام ہی نہیں لیتی“..... عمران نے کہا تو ٹرومین ایک بار پھر ہنسنے لگا۔

”نہیں۔ میں نہیں مانتا کہ آپ یہاں کسی لڑکی کے چکر میں آئے ہیں۔ مجھے معلوم ہے کہ آپ یہاں کس مقصد کے لئے آئے ہیں“..... ٹرومین نے اسی طرح نسنکراتے ہوئے کہا۔

”ظاہر ہے سچا آدمی جب ہمیں تلاش کر کے ہم تک پہنچ سکتا

ہے تو پھر اس کے لئے یہ معلوم کرنا کیا مشکل ہو سکتا ہے کہ ہم یہاں کس مقصد کے لئے آئے ہیں..... عمران نے کہا۔

”مجھے آپ دونوں کی آمد کا بہت پہلے علم ہو گیا تھا۔ آپ نے یہاں آ کر مجھ سے رابطہ نہ کیا تھا اس لئے میں بھی سمجھا تھا کہ آپ کسی ذاتی کام کے لئے آئے ہوں گے۔ چونکہ آپ کو یہاں خطرہ لاحق ہو سکتا تھا اور میرے علم میں آیا تھا کہ آپ کو اور ٹائیگر کو ہلاک کرنے کے لئے ڈیگر کا آدمی رابن حرکت میں آیا ہے تو میں نے اس پر اور آپ پر نظر رکھنی شروع کر دی تھی۔ مجھے یقین تھا کہ رابن جیسا آدمی آپ کو ہلاک کرنا تو کیا آپ کو چھو بھی نہیں سکے گا اور ایسا ہی ہوا۔ اس کے بعد جب آپ ٹائیگر کے ساتھ لارڈ ڈیمرے کے پیلس میں گئے تو میں چونک پڑا۔ تب مجھے یقین ہو گیا کہ آپ یقیناً کسی اہم مشن پر یہاں پہنچے ہیں۔ میں نے سائنسی آلات سے آپ کی نگرانی کی اور پھر مجھ پر ساری حقیقت واضح ہو گئی کہ آپ لارڈ ڈیمرے سے جو اصل میں لارڈ کراسٹن تھا بلیک ڈائمینڈ حاصل کرنے آئے ہیں۔ اس سے پہلے کہ لارڈ کراسٹن آپ کو بلیک ڈائمینڈ چوری ہونے کے بارے میں بتاتا اس کے ایک آدمی نے لارڈ کراسٹن کو گولی مار کر ہلاک کر دیا اور آپ وہاں سے نکل کر یہاں پہنچ گئے..... ٹرومین نے کہا۔

”یہ سب تم تو ایسے بتا رہے ہو جیسے تم ہمارے ساتھ تھے..... عمران نے حیرت بھرے لہجے میں کہا۔ ٹرومین کی باتیں سن

کر ٹائیگر کے چہرے پر بھی حیرت کے تاثرات ابھر آئے تھے۔

”میں نے کہا ہے نا کہ میں جدید سائنسی آلات اور ایک سیٹلائٹ سسٹم سے آپ کی نگرانی کر رہا تھا۔ میں آپ کو نہ صرف اس سسٹم کے تحت لائیو دیکھ سکتا تھا بلکہ آپ کی باتیں بھی سن سکتا تھا..... ٹرومین نے کہا۔

”کیا بات ہے۔ لگتا ہے تم نے سائنسی میدان میں خاصی ترقی کر لی ہے جو ایک آدمی کو لائیو مانیٹر بھی کر سکتے ہو اور اس کی باتیں بھی سن سکتے ہو..... عمران نے کہا۔

”جی ہاں۔ یہ میرے ایک دوست سائنس دان کا کمال ہے۔ اس نے ایک ایسی مشین ایجاد کی ہے جس کا لنک ایکریمیا کے کسی بھی سیٹلائٹ سے کیا جا سکتا ہے اور پھر اس مشین کے کمپیوٹر میں اگر کسی انسان کا ڈیٹا فیڈ کر دیا جائے۔ میرا مطلب ہے اس آدمی کا قد کاٹھ، اس کا رنگ، اس کے چلنے پھرنے اور بولنے کا انداز تو مشینی کمپیوٹر تیزی سے اس آدمی کو ٹریس کر لیتا ہے چاہے وہ دنیا کے کسی بھی کونے میں کیوں نہ ہو اور پھر سیٹلائٹ اور اس مشین کے ذریعے نہ صرف اس آدمی کو لائیو مانیٹر کیا جا سکتا ہے بلکہ اس کی آواز بھی سنی جا سکتی ہے..... ٹرومین نے کہا۔

”تو تم نے میرا سارا ڈیٹا اس کمپیوٹر انڈ مشین میں فیڈ کر رکھا ہے..... عمران نے کہا۔

”جی ہاں..... ٹرومین نے مسکرا کر کہا۔

”پھر تم یہ تو نہ کہو کہ تم میری نگرانی کر رہے تھے صاف لفظوں میں بولو کہ تم پھوڑ اور شکی مزاج بیویوں کی طرح میری جاسوسی کر رہے تھے“..... عمران نے کہا تو ٹرومین بے اختیار کھلکھلا کر ہنس پڑا۔

”نہیں۔ میں آپ کا بہت بڑا قدردان ہوں عمران صاحب۔ مجھے اس بات کا پتہ چلے کہ آپ ایکریمیا میں ہیں اور میں آپ کی حفاظت کا انتظام نہ کروں یہ کیسے ممکن ہے“..... ٹرومین نے کہا۔

”تو تم مجھے میری حفاظت کے لئے مانیٹر کر رہے تھے“۔ عمران نے کہا۔

”جی ہاں۔ میں یہ سب خاموشی سے کرنا چاہتا تھا۔ میں اس وقت تک خاموشی سے انتظار کرتا جب تک آپ کسی سخت مشکل میں نہ پڑ جاتے۔ ایسی صورت میں مجھے آپ کے لئے حرکت میں آنا پڑتا اور میں آپ کو مشکل سے نکالنے یا پھر آپ کو یقینی موت سے بچانے کے لئے ہر وقت تیار تھا“..... ٹرومین نے کہا۔

”لیکن اس وقت تو ایسی کوئی سچویشن نہیں ہے۔ نہ میں کسی مشکل میں ہوں اور نہ ہی مجھے موت کا خطرہ ہے پھر اس طرح تمہارا اچانک سامنے آنا میرے لئے حیرت کا باعث نہیں ہوگا تو اور کیا ہوگا“..... عمران نے کہا۔

”اگر میں کہوں کہ آپ دونوں اس وقت اسی صورتحال کا شکار ہیں تو“..... ٹرومین نے مسکراتے ہوئے کہا۔

”تو اس کے لئے تمہیں مجھے مدلل پروف دینا ہوگا“..... عمران نے جواب دیا تو اس کے مدلل پروف کہنے پر ٹرومین ایک بار پھر ہنس پڑا۔

”سب سے پہلا پروف تو یہ ہے کہ آپ جس بلیک ڈائمنڈ کو تلاش کر رہے ہیں وہ ایکریمیا میں تو کیا دنیا کے کسی کونے میں بھی موجود نہیں ہے۔ بلکہ وہ آپ کی پہنچ سے اتنا دور جا چکا ہے کہ آپ سوچ بھی نہیں سکتے“..... ٹرومین نے کہا۔

”تمہارا مطلب ہے کہ بلیک ڈائمنڈ وفات پا چکا ہے“۔ عمران نے کہا تو ٹرومین چونک پڑا۔

”وفات۔ میں سمجھا نہیں“..... ٹرومین نے حیرت بھرے لہجے میں کہا۔

”جو جاندار اس دنیا سے کوچ کر جاتا ہے اسے وفات پانا ہی کہتے ہیں اور وفات پانے والا جاندار اتنا دور چلا جاتا ہے کہ اس کی واپسی ممکن نہیں ہوتی۔ تم کہہ رہے ہو کہ بلیک ڈائمنڈ مجھ سے اتنی دور جا چکا ہے جس کا میں سوچ بھی نہیں سکتا تو اس کا مطلب تو یہی ہوا نا کہ بے چارہ بلیک ڈائمنڈ وفات پا چکا ہے“..... عمران نے جواب دیتے ہوئے کہا تو ٹرومین ہنس پڑا۔

”بلیک ڈائمنڈ جاندار نہیں ہے جو وفات پا جائے گا لیکن اس کے باوجود میں یہی کہوں گا کہ بلیک ڈائمنڈ ایسی جگہ پہنچ چکا ہے جہاں سے اسے واپس لانا بہت ہی مشکل کام ہے یا آپ ایک مثل

دیتے ہیں تاکہ جوئے شیر لانا تو میں یہی کہوں گا کہ بلیک ڈائمنڈ جہاں ہے اسے وہاں سے واپس لانا جوئے شیر لانے کے مترادف ہے۔..... ٹرومین نے کہا۔

”کیوں۔ ایسی کون سی جگہ ہے جہاں سے بلیک ڈائمنڈ واپس نہیں لایا جاسکتا“..... عمران نے حیران ہوتے ہوئے کہا۔
”سی ورلڈ“..... ٹرومین نے کہا تو عمران کے ساتھ ساتھ ٹائیگر بھی چونک پڑا۔

”سی ورلڈ۔ کیا مطلب۔ یہ سی ورلڈ کیا ہے“..... عمران نے حیرت بھرے لہجے میں کہا جیسے یہ نام وہ پہلی بار سن رہا ہو۔
”بین الاقوامی مجرم تنظیم کنگز کی بنائی ہوئی ایک ایسی دنیا جو کہ ارض کے کسی سمندر میں موجود ہے لیکن یہ سمندری دنیا کہاں اور کس سمندر میں ہے اس کے بارے میں کوئی نہیں جانتا“..... ٹرومین نے سنجیدگی سے کہا۔

”اگر اس سمندری دنیا کے بارے میں کوئی نہیں جانتا تو تم یہ سب کیسے جانتے ہو“..... عمران نے کہا۔

”سی ورلڈ کے بارے میں میرے پاس کچھ شواہد موجود ہیں جن سے یہ کنفرم ہوا ہے کہ واقعی دنیائے سمندر میں ایک ایسی مشینی دنیا موجود ہے جو سی ورلڈ کہلاتی ہے اور اس پر مجرموں کی بین الاقوامی تنظیم کنگز کا ہولڈ ہے۔ اس سمندری دنیا کے فور کنگز ہیں جو سی ورلڈ کے کرتا دھرتا ہیں اور انہوں نے سی ورلڈ کو سائنسی ٹیکنالوجی سے

انتہائی طاقتور، فعال اور انتہائی خطرناک حد تک پاورفل کر رکھا ہے۔ فور کنگز کون ہیں ان کے بارے میں کوئی نہیں جانتا البتہ اتنا ضرور پتہ چلا ہے کہ فور کنگز نے چار الگ الگ کیلنگریاں بنا رکھی ہیں جن میں ایک کنگ زمینی دنیا کو کنٹرول کرتا ہے۔ دوسرے کنگ کا کنٹرول اسکاٹی پر ہے جس میں خلائی نظام بھی آتا ہے۔ تیسرے کنگ کا دائرہ اختیار دنیا کے تمام ڈیزرٹس ہیں اور چوتھا کنگ جو ان تین کنگز کا بگ کنگ ہے سی کنگ ہے جس کا سمندری دنیا پر مکمل کنٹرول ہے۔ وہ اپنی سمندری دنیا میں رہ کر سمندری نظام اور سمندر میں دوڑنے والے دنیا کے بنائے ہوئے تمام سسٹم کو کنٹرول کرتا ہے اور ظاہر ہے سمندر میں دوڑنے والے دنیا کے سسٹم میں شپس، لانچیں، موٹر بوٹس، آبدوزیں اور بحری بیڑے سب شامل ہیں“..... ٹرومین نے تفصیل بتاتے ہوئے کہا۔

”تو کیا فور کنگز اپنی طاقت سے دنیا پر کنٹرول کرنا چاہتی ہے۔“ عمران نے کہا۔ اس کے لہجے میں بدستور حیرت تھی۔

”جی ہاں۔ اب تک کی رپورٹس کے مطابق سی ورلڈ بنانے کا یہی مقصد ہے اور فور کنگز پوری دنیا کے تمام نظام کو چاہے وہ مشینی نظام ہو یا کمپیوٹرائزڈ نظام، سائنسی ٹیکنالوجی ہو یا اس کا تعلق دنیا کے کسی بھی شعبے سے ہو وہ سب کچھ اپنے کنٹرول میں کر کے دنیا پر اپنا تسلط قائم کرنا چاہتے ہیں تاکہ ساری دنیا ان کے اشاروں پر ناچے اور انہیں ماسٹر پاور کا درجہ مل جائے۔ یہاں تک کہ سپر پاورز

بھی ان کی ماسٹر پاور کے سامنے سرگوں ہو جائیں“..... ٹرومین نے کہا۔

”تو کیا فورکنگز سی ورلڈ میں ہی رہتے ہیں اور وہیں سے ان تمام سیٹ اپ کو کنٹرول کرتے ہیں جن کے بارے میں تم نے تفصیل بتائی ہے“..... عمران نے کہا۔

”اس کے بارے میں میرے پاس کوئی معلومات نہیں ہیں کہ فورکنگز کہاں رہتے ہیں۔ ہو سکتا ہے کہ وہ یہ سب کچھ اپنی سمندری دنیا سے ہی کنٹرول کرتے ہوں یا یہ بھی ممکن ہے کہ انہوں نے جو کینگریاں بنا رکھی ہیں ان کے تحت انہوں نے اپنی الگ الگ دنیا بنا رکھی ہو۔ زمینی نظام کنٹرول کرنے والا کنگ جو ارتھ کنگ کہلاتا ہے وہ دنیا کے ہی کسی حصے میں موجود ہو۔ ڈیزرٹ کنگ کسی ڈیزرٹ میں ہو اور اسکا کی کنگ آسمان کی دنیا میں کہیں چھپا ہوا ہو۔ بہر حال یہ طے ہے کہ سی ورلڈ کا بگ کنگ جو سی کنگ ہے وہ اسی مشینی اور کمپیوٹرائزڈ دنیا میں ہی رہتا ہے“..... ٹرومین نے کہا۔

”اور کیا معلومات ہیں تمہارے پاس سی ورلڈ کے بارے میں۔“ عمران نے اس کی باتوں میں دلچسپی لیتے ہوئے پوچھا۔

”بہت سی معلومات ہیں لیکن یہ ساری معلومات محض کنگز سینڈیکیٹ سے متعلق ہیں۔ ان معلومات سے یہ پتہ نہیں چلتا کہ سی ورلڈ کہاں ہے اور سی ورلڈ کے کنگز کون ہیں یا ان تک کیسے پہنچا جا سکتا ہے“..... ٹرومین نے کہا۔

”چلو جو معلوم ہے وہی بتا دو۔ بلیک ڈائنڈ حاصل کرنے کے لئے اگر ہمیں ان کنگز تک پہنچنا پڑے گا تو ان تک پہنچنے کے لئے راستے ہم خود بنالیں گے“..... عمران نے مسکراتے ہوئے کہا۔

”مجرم تنظیم کنگز سربراہان کا تعلق مختلف ممالک سے ہے ان میں سے ایک کنگ کا تعلق اکیرمیا سے ہے دوسرا کرائس سے تعلق رکھتا ہے۔ تیسرا کنگ کارمن سے اور چوتھا کنگ روسیاہ کا ہے۔ ان چاروں کنگز کے بارے میں جو معلومات میں نے حاصل کی تھیں ان سے یہ پتہ چلا تھا کہ یہ چاروں اکیرمیا میں اکٹھے ہوئے تھے اور انہوں نے اکیرمیا کے شہر اوسلو میں کنگز سینڈیکیٹ کی بنیاد رکھی تھی۔ یہ سینڈیکیٹ چونکہ لارڈز کا سینڈیکیٹ تھا اس لئے ان کے جرائم شروعات سے ہی بڑے اور انتہائی ہولناک تھے۔ انہوں نے سب سے پہلے اکیرمیا کو ٹارگٹ بناتے ہوئے اکیرمیا کی چار بڑی ریاستوں میں اپنے نام کا ڈنکا بجایا تھا اور چاروں نے الگ الگ مگر انتہائی بڑے پیمانے پر تباہ کاریاں اور قتل و غارت کا سلسلہ شروع کر دیا تھا۔ قتل و غارت کے ساتھ ساتھ لوٹ مار، غیر قانونی اسلحہ اور منشیات کی اسمگلنگ سمیت یہ انسانی اسمگلنگ میں بھی سب سے آگے تھے۔ بہت کم وقت میں پورے اکیرمیا میں کنگز سینڈیکیٹ کا نام دہشت کی علامت بن گیا۔ یہ سینڈیکیٹ دہشت اور خوف کی علامت بن کر اکیرمیا میں اس تیزی سے ابھرا کہ اس کے سامنے بڑے بڑے سینڈیکیٹ، مجرم تنظیمیں، غنڈوں اور

بد معاشوں کے قد چھوٹے پڑ گئے۔ کنگز سینڈیکیٹ کے نام سے نہ صرف مجرم تنظیمیں بلکہ ایکریمین سرکاری ایجنسیوں کی بھی راتوں کی نیندیں اور دن کا چین غارت ہو گیا تھا۔ کنگز سینڈیکیٹ خاص طور پر ایکریمین ایجنسیوں اور ایجنٹوں کے خلاف کام کرتی تھی اور جو ایجنسی یا ایجنٹ ان کے خلاف کام کرنے کا سوچتا بھی تھا کنگز سینڈیکیٹ کے ارکان اسے پوری قوت اور طاقت سے کچل کر رکھ دیتے تھے۔ بہر حال جتنے کم وقت میں کنگز سینڈیکیٹ نے ایکریمیا میں اپنی دھاک بٹھائی تھی اس سے بھی کم وقت میں اس کا سیٹ اپ یورپ، کرائس اور کئی افریقی ممالک تک پھیل گیا اور پھر اس کا نیٹ ورک پوری دنیا میں پہنچ گیا۔ ایشیائی ممالک کو چھوڑ کر دنیا کا شاید ہی کوئی ایسا ملک ہو جہاں کنگز سینڈیکیٹ کا نیٹ ورک موجود نہ ہو۔ جس تیزی سے کنگز سینڈیکیٹ نے دنیا میں اپنی طاقت کا سکھ جمایا تھا اسی تیزی سے اچانک کنگز سینڈیکیٹ کا نیٹ ورک سکڑنا شروع ہو گیا۔ ایکریمین اور غیر ملکی ایجنسیوں کو ایسی معلومات ملنا شروع ہو گئیں کہ کنگز سینڈیکیٹ نے نہ صرف دنیا سے اپنا نیٹ ورک ختم کرنا شروع کر دیا ہے بلکہ اس کے بڑے بڑے اور طاقتور گروپس بھی غائب ہوتے جا رہے ہیں جو کمرل ایکٹوئیز کرتے تھے۔ پھر ایک وقت ایسا آیا کہ کنگز سینڈیکیٹ کا نام پوری دنیا سے ختم ہو گیا۔ ایسا لگ رہا تھا جیسے کنگز سینڈیکیٹ کا پوری دنیا سے وجود ہی ختم ہو گیا ہو۔ دنیا کے کسی بھی حصے میں کنگز سینڈیکیٹ کا

ایک بھی سیٹ اپ موجود نہ تھا۔ سب کچھ اچانک اور تیزی سے ختم کر دیا گیا تھا۔ کئی سال گزر گئے لیکن کنگز سینڈیکیٹ کی طرف سے ایک معمولی سی بھی ایکٹیوٹی سامنے نہ آئی تو ایکریمیا اور ان ممالک نے سکھ کا سانس لیا کہ کنگز سینڈیکیٹ جس تیزی سے ابھری تھی اسی تیزی سے نامساعد حالات نے انہیں زوال پذیر کر دیا ہے اور اب دنیا میں کہیں بھی کنگز سینڈیکیٹ کا نام موجود نہیں ہے۔ اس سارے واقعے میں جو سب سے حیرت انگیز بات تھی وہ یہ تھی کہ جیسے جیسے کنگز سینڈیکیٹ کا نام غائب ہوتا جا رہا تھا ویسے ہی دنیا کے بڑے بڑے نامور اور انتہائی بہترین دماغ بھی غائب ہوتے جا رہے تھے جن میں نامور سائنس دان، انجینئرز، ٹیکنیشنز، ماہر معدنیات، ماہر ارضیات، ماہر موسمیات، ماہر فلکیات اور ماہر نباتات سے لے کر ماہر بحر و بر اور نجانے کون کون سے ماہرین شامل تھے اور ان میں ایسی بے شمار شخصیات تھیں جو اپنے شعبے میں انتہائی نامور تھیں۔ انہیں تلاش کرنے کے لئے پوری دنیا کی ایجنسیاں اور ایجنٹ متحرک تھے لیکن آج تک ان میں سے کسی ایک کا بھی سراغ نہ مل سکا تھا۔ رفتہ رفتہ یہ سلسلہ بھی رک گیا۔ اس دوران کنگز سینڈیکیٹ کا نام ہی دنیا سے ناپید ہو گیا۔ چند ماہ قبل میں ایک مجرم کی تلاش میں جزیرہ ہوائی کی طرف جا رہا تھا کہ راستے میں میری لالچ خراب ہو گئی۔ لالچ پر میں اکیلا تھا۔ سمندر کے جس حصے میں لالچ کا انجن بند ہوا تھا وہاں پانی کا بہاؤ تیز تھا جو لالچ کو دھکیلتا ہوا جزیرہ ہوائی سے

دور لے گیا۔ میں کئی روز اس لالچ میں سمندر میں پھنسا رہا۔ وہاں دور نزدیک میری مدد کرنے والا کوئی نہیں تھا۔ یہ تو میری قسمت اچھی تھی کہ میں نے جو لالچ رینٹ پر لی تھی اس میں کھانے پینے کا سامان وافر مقدار میں موجود تھا اس لئے میری لائف سیف رہی۔ مجھے کھانے اور پینے کا کوئی مسئلہ نہ ہوا۔ میں نے ہر ممکن کوشش کی تھی کہ کسی طرح سے لالچ کا انجن ٹھیک کر سکوں لیکن میں کامیاب نہ ہو سکا تھا۔ خیر تین دن اور چار راتیں میری لالچ سمندری بہاؤ پر بہتی رہی اور پھر چوتھے دن جب میں جاگا تو میری لالچ رکی ہوئی تھی۔ میں کیبن سے نکل کر باہر آیا تو یہ دیکھ کر میں حیران بھی ہوا اور پریشان بھی کہ میری لالچ ایک جزیرے کے ساحل پر رکی ہوئی تھی۔ ساحل زیادہ بڑا نہیں تھا لیکن جنگلی حیات سے بھرا ہوا تھا۔ سارے جزیرے پر جنگل ہی جنگل پھیلا ہوا تھا۔ اس جزیرے کی زمین کا شاید ہی ایسا کوئی حصہ ہو جہاں سبزہ موجود نہ تھا۔ میرے لئے یہ خوشی کی بات تھی کہ میں سمندر سے نکل کر زمین کے کسی حصے تک پہنچ تو گیا تھا چاہے وہ جزیرہ ہی سہی۔ میں لالچ سے باہر آیا تو مجھے لالچ کے پاس ایک ٹوٹی پھوٹی کشتی دکھائی دی۔ کشتی کی حالت انتہائی ناگفتہ تھی۔ ایسا لگ رہا تھا جیسے کشتی بھی میری لالچ کی طرح سمندری لہروں پر بہتی ہوئی اس طرف آ گئی ہو۔ کشتی خالی نہیں تھا۔ اس کشتی میں ایک بوڑھا آدمی انتہائی اتر حالت میں پڑا ہوا تھا۔ اس آدمی کی حالت ایسی تھی جیسے وہ کئی روز سے بھوکا پیاسا ہو

اور مسلسل سمندر میں بہتا رہا ہو۔ میں لالچ سے اتر کر اس کشتی میں گیا اور جب میں نے اس آدمی کو چیک کیا تو مجھے اطمینان ہو گیا۔ اس آدمی کی حالت خراب تھی لیکن وہ زندہ تھا۔ اس کی نبض بہت دھیمی رفتار سے چل رہی تھی اور دل کی دھڑکن بھی نہ ہونے کے برابر تھی۔ اسے فوری طبی امداد کی ضرورت تھی۔ میں اسے اٹھا کر لالچ میں لایا اور پھر میں نے اس کا لالچ میں موجود فرسٹ ایڈ باکس سے علاج کرنا شروع کر دیا۔ اس کی طبیعت سمندر میں زیادہ دن رہنے اور بھوک پیاس کی وجہ سے خراب ہوئی تھی۔ میرے علاج کرنے سے اس کی حالت سنپھلنے لگی اور آخر دو روز بعد اسے ہوش آ گیا۔ جب اسے ہوش آیا تو وہ خود کو زندہ پا کر بے حد خوش ہوا۔..... ٹرومین نے کہا اور یہ سب کہہ کر خاموش ہو گیا۔

”بس ختم ہو گئی کہانی“..... عمران نے کہا۔

”نہیں۔ ابھی باقی ہے“..... ٹرومین نے کہا تو عمران ایک طویل سانس لے کر رہ گیا۔

”کون تھا وہ آدمی اور وہ سمندر میں اس کشتی پر اس جزیرے پر کیسے پہنچا تھا“..... عمران نے پوچھا۔

”آپ اس آدمی کے بارے میں جب سنیں گے کہ وہ کون تھا تو حیران رہ جائیں گے“..... ٹرومین نے کہا۔

”تمہاری کہانی سن کر میں پہلے ہی حیران ہو رہا ہوں۔ اس آدمی کا سن کر اگر حیرانی اور بڑھ جائے گی تو اس میں حیرت کی کون

کی بات ہے..... عمران نے کہا تو ٹرومین ہنس پڑا۔
 ”اس آدمی کا نام ڈاکٹر سٹیفن بیلٹ تھا..... ٹرومین نے
 عمران کی طرف غور سے دیکھتے ہوئے کہا جیسے وہ یہ نام بتا کر عمران
 کے چہرے کے تاثرات دیکھنا چاہتا ہو۔

”ڈاکٹر سٹیفن بیلٹ۔ اوہ یہ تو شاید ایکریمین سائنس دان ہے
 جس نے آج سے بارہ سال قبل ایکریمیا میں پہلی بار بیلٹ
 میزائل متعارف کرائے تھے اور یہ دنیا کے تیز ترین اور انتہائی طاقتور
 میزائل تھے جو دس ہزار کلومیٹر تک مار کر سکتے ہیں“..... عمران نے
 چونکتے ہوئے کہا۔

”جی ہاں۔ یہ وہی سائنس دان ہیں“..... ٹرومین نے مسکرا کر
 کہا۔

”اوہ۔ لیکن یہ سائنس دان تو دس سال قبل ایکریمیا سے غائب
 ہو گیا تھا۔ جس کی تلاش کے لئے ایکریمین ایجنسیوں نے پوری دنیا
 کا سرچ کیا تھا اور دنیا کا شاید ہی کوئی حصہ ایسا ہو جہاں ایکریمین
 ایجنسیاں اس سائنس دان کی تلاش کے لئے نہ پہنچی ہوں۔“ عمران
 نے کہا۔

”جی ہاں۔ ڈاکٹر بیلٹ دنیا میں ہوتے تو ایکریمین ایجنسیاں
 انہیں تلاش کرتیں“..... ٹرومین نے کہا۔

”کیا مطلب۔ اگر ڈاکٹر بیلٹ دنیا میں نہیں تھے تو کہاں تھے
 اور وہ اس طرح ایک عام سی کشتی میں اس جزیرے تک کیسے پہنچ

گئے“..... عمران نے حیرت بھرے لہجے میں کہا۔
 ”یہی تو اس ساری کہانی کا اصل کردار ہے جس کے ذریعے
 مجھے کنگز سینڈیکیٹ کے سی ورلڈ کا علم ہوا ہے“..... ٹرومین نے
 مسکراتے ہوئے کہا تو عمران بے اختیار اچھل پڑا۔

”اوہ۔ تمہارا کہنے کا یہ مطلب ہے کہ ڈاکٹر بیلٹ کو کنگز
 سینڈیکیٹ نے اغوا کیا تھا اور وہ اتنا عرصہ سی ورلڈ میں تھے۔“ عمران
 نے کہا۔ اس کے لہجے میں بدستور حیرت کا عنصر تھا۔

”جی ہاں۔ ڈاکٹر بیلٹ ان سائنس دانوں میں سے ایک تھے
 جنہیں کنگز سینڈیکیٹ نے سی ورلڈ بنانے کے لئے اغوا کیا تھا۔ ان
 جیسے بے شمار سائنس دان اور ایکسپرٹس کنگز سینڈیکیٹ کے غلام بنے
 ہوئے تھے جو فور کنگز کے لئے سمندر کی گہرائیوں میں ایک ایسی دنیا
 بنا رہے تھے جس کے بارے میں ارضی دنیا کا کوئی فرد کچھ بھی نہیں
 جانتا تھا۔ ڈاکٹر بیلٹ نے سی ورلڈ بنانے میں کنگز سینڈیکیٹ کے
 ساتھ مجبوری کے عالم میں کام کیا تھا۔ جو بھی فور کنگز کے ساتھ کام
 کرنے سے انکار کرتا تھا فور کنگز اسے اذیتناک تشدد کا نشانہ بناتے
 تھے اور پھر بھی اگر کوئی ان کے لئے کام کرنے سے انکار کر دیتا تو
 فور کنگز اسے بھیانک موت سے ہمکنار کر دیتے تھے۔ ڈاکٹر بیلٹ
 نے بھی شدید اور اذیت ناک تشدد کے بعد ان کے لئے کام کرنے
 کی حامی بھری تھی اور انہوں نے اپنی زندگی کے دس سال فور کنگز
 کے لئے وقف کر دیئے تھے۔ سی ورلڈ بنانے میں ڈاکٹر بیلٹ کا

بہت بڑا ہاتھ تھا اور فورکنگز کو سی ورلڈ بنانے میں جو کامیابی ملی تھی اس میں ڈاکٹر بیلٹ جیسے بے شمار ذہین افراد کا ہاتھ تھا جو دس سال اور اس کے بعد کے عرصے میں پراسرار طور پر غائب ہوئے تھے اور ان کا آج تک کوئی نشان نہ مل سکا تھا..... ٹرومین نے جواب دیا۔

”حیرت ہے۔ اس کا مطلب ہے کہ فورکنگز نے اپنی نئی سمندری دنیا آباد کرنے کے لئے اپنا سینڈکیٹ سمیٹا تھا اور دنیا سے اپنا سینڈکیٹ ختم کرنے کے ساتھ ساتھ وہ دنیا کے بہترین سائنس دان اور بہترین دماغ کے مالک افراد کو اغوا کر رہے تھے تاکہ ان کی مدد سے وہ اپنے لئے سمندری دنیا آباد کر سکیں“..... عمران نے کہا۔

”جی ہاں۔ چونکہ ڈاکٹر بیلٹ فورکنگز کے فیورٹ تھے اور سی ورلڈ کی تیاری میں ڈاکٹر بیلٹ کا عمل دخل زیادہ تھا اور ان کا اور فورکنگز کا ساتھ برسوں سے تھا اس لئے فورکنگز ان پر زیادہ اعتماد کرتے تھے اور سی ورلڈ کو مزید وسعت دینے اور طاقتور بنانے کے لئے ان سے ہی مشورے کئے جاتے تھے۔ یہ ڈاکٹر بیلٹ ہی تھے جنہوں نے سی ورلڈ کے لئے ایک ایسا سائنسی ہتھیار تیار کیا تھا جسے لیزر گن کہا جاتا ہے۔ یہ لیزر گن ایک سیٹلائٹ پر نصب ہے جسے کسی بڑی دوربین جیسا بنایا گیا ہے۔ بظاہر دوربین دکھائی دینے والا یہ ہتھیار انتہائی تباہ کن ہے۔ اس گن سے بخشی توانائی اور خاص طور

پر روشنی کو منعکس کر کے لیزر کی شکل میں دنیا کے کسی بھی حصے پر فائر کیا جاسکتا ہے اور یہ لیزر دائرے کی شکل میں جس ملک کے جس حصے پر پڑتی ہے اسے ایک لمحے میں جلا کر بھسم کر دیتی ہے۔ اس کی مثال اس عدسے جیسی ہے جسے اگر دھوپ میں مخصوص پوائنٹ پر رکھا جائے تو اس سے روشنی کی باریک سی لکیر منعکس ہوتی ہے اور اس کے سرے پر آنے والی چیز ایک لمحے میں آگ پکڑ لیتی ہے۔ لیزر گن چونکہ محدود سرکل بناتی ہے اور اس سے کسی بڑے شہر یا علاقے کو جلا کر راکھ نہیں بنایا جاسکتا اس لئے فورکنگز اس ہتھیار سے پوری دنیا پر اپنی دہشت نہیں بٹھا سکتے تھے۔ انہیں ایک ایسی گن چاہئے تھی جس کا سرکل وسیع ہو اور جس سے کسی ملک کے بڑے شہر پر سرکل رینج میں فائر کیا جاسکے اور وہ شہر لمحوں میں جل کر راکھ ہو جائے۔ سی ورلڈ کے سائنس دانوں خاص طور پر ماہر فلکیات اور ڈاکٹر بیلٹ کی تحقیق کے مطابق اس گن میں عدسوں کی جگہ اگر بلیک ڈائمنڈز فلسڈ کر دیئے جائیں تو ان کی مدد سے روشنی کی طاقت کو نہ صرف ہزاروں گنا بڑھایا جاسکتا ہے بلکہ اس سے زمین کے کسی بھی حصے کو مارگٹ کر کے ایک بڑا سرکل بھی بنایا جاسکتا ہے اور اس سرکل میں آنے والی ہر چیز لمحوں میں جلا کر بھسم بھی کی جاسکتی ہے۔ چنانچہ فورکنگز نے فوری طور پر بلیک ڈائمنڈز کی تلاش شروع کرادی۔ یہ خاص قسم کا بلیک ڈائمنڈ جنہیں عام طور پر گرے والٹ کہا جاتا ہے نجانے کہاں اور کس کے پاس موجود تھے۔ کنگز

سینڈکیٹ نے پوری دنیا میں اپنے ایجنٹوں کا جال پھیلا دیا اور پھر بڑے پیمانے پر بلیک ڈائمنڈز کی تلاش شروع کر دی گئی اور پھر فور کنکڑ کو علم ہو گیا کہ بلیک ڈائمنڈز کہاں موجود ہیں۔ انہوں نے بلیک ڈائمنڈز کے حصول کے لئے سر توڑ کوششیں کیں اور آخر کار بلیک ڈائمنڈز ان کے پاس پہنچ گئے..... ٹرومین نے کہا۔

”بلیک ڈائمنڈز۔ تمہارا مطلب ہے کہ گرے والٹ ایک سے زائد ہیں“..... عمران نے چونک کر کہا۔

”گرے والٹ کا تو میں نہیں کہہ سکتا لیکن ڈاکٹر بیلٹ کے کہنے کے مطابق سی ورلڈ میں دو بلیک ڈائمنڈز لائے گئے ہیں۔ ان میں سے ایک بلیک ڈائمنڈ ڈاکٹر بیلٹ کو دکھایا گیا تھا جسے دیکھ کر ڈاکٹر بیلٹ نے تصدیق کر دی تھی کہ وہ گرے والٹ ہے۔ دوسرے ڈائمنڈ کے بارے میں ڈاکٹر بیلٹ کو کچھ نہیں بتایا گیا تھا۔ ان سے صرف یہی کہا گیا تھا کہ ان کے پاس دو بلیک ڈائمنڈز ہیں“..... ٹرومین نے کہا۔

”ہونہ۔ اس کا مطلب ہے کہ پاکیشیا سے جو گرے والٹ غائب ہوا تھا اور جس کے لئے اکیمریمیا میں بارہ افراد کو ہلاک کیا گیا تھا وہ بلیک ڈائمنڈ اکیمریمیا میں نہیں بلکہ سی ورلڈ میں پہنچ چکا ہے“..... عمران نے ہونٹ سکوڑتے ہوئے کہا۔

”جی ہاں۔ اسی لئے میں آپ کے پاس آیا تھا کہ آپ کو اس حقیقت سے آگاہ کر سکوں تاکہ آپ اکیمریمیا میں فضول بھاگ دوڑ

نہ کر کے اپنا قیمتی وقت ضائع نہ کریں“..... ٹرومین نے کہا۔

”اگر بلیک ڈائمنڈ سی ورلڈ میں ہے اور ڈاکٹر بیلٹ بھی عرصہ دس بارہ سالوں سے وہاں موجود تھے تو پھر وہ ایک پرانی کشتی میں اور انتہائی ناگفتہ بہ حالت میں اس جزیرے تک کیسے پہنچ گئے جہاں تم پہنچے تھے“..... عمران نے کہا۔

”ڈاکٹر بیلٹ نے مجھے بتایا ہے کہ وہ بہ امر مجبوری فور کنکڑ کے لئے کام کر رہے تھے لیکن ان کی یہ شدید خواہش تھی کہ وہ کسی طرح سے سی ورلڈ سے فرار ہو جائیں۔ وہ سمندر کے کس حصے میں تھے اور دنیا کے کون سے سمندر میں تھے یہ وہ نہیں جانتے تھے لیکن انہیں چونکہ وہاں رہتے ہوئے طویل عرصہ ہو گیا تھا اور انہیں یہ معلوم تھا کہ سی ورلڈ سمندر میں کتنی گہرائی میں بنایا گیا ہے اور اس کے خدوخال کیا ہیں اس لئے وہ وہاں سے ہر وقت فرار ہونے کا بھی پروگرام بناتے رہتے تھے۔ سمندری دنیا سے نکلنے کے لئے انہیں بہت کچھ کرنے کی ضرورت تھی اس لئے وہ فور کنکڑ کے لئے کام کرنے کے ساتھ ساتھ اپنی حفاظت اور سی ورلڈ سے فرار ہونے کے لئے اور سمندر میں زندہ رہنے کے لئے بھی خفیہ ایجادات کر رہے تھے۔ انہوں نے طویل عرصہ اور سخت محنت کے بعد چند ایسے کیمیکلز اور ادویات بنا لی تھیں جن کے استعمال سے وہ دیر تک سمندر میں بھی رہ سکتے تھے اور اپنی بھوک پیاس پر بھی قابو پا سکتے تھے۔

ان کے لئے یہ بہت ضروری تھا کہ وہ اپنے جسم پر ایسے کیمیکلز لگائیں جن سے انہیں کئی روز تک سمندر کے کھارے پانی میں رہنے کے باوجود کوئی نقصان یا کوئی انفیکشن نہ ہو۔ اس کے علاوہ اگر وہ پانی کی گہرائی میں بھی رہیں تو انہیں آکسیجن ملتی رہے۔ اس کے علاوہ انہیں طویل عرصے تک پانی کے اندر زندہ رہنے کے لئے ایسی خوراک کی بھی ضرورت تھی جو ان کے جسمانی نظام کو ایکنو رکھ سکے۔ جب وہ یہ سب کیمیکلز اور ادویات بنانے میں کامیاب ہو گئے تو انہوں نے راہ فرار اختیار کرنے میں دیر نہ لگائی اور ایک روز اپنا مخصوص سامان لے کر سی ورلڈ سے نکل گئے۔

سمندر کی گہرائی میں تیرنا ان کے لئے بہت مشکل تھا۔ انہوں نے ایک ایسا گلوب ہیلٹ بنایا تھا جسے سر پر چڑھا کر وہ اس کے ذریعے پانی کے اندر کئی روز تک سانس لے کر آکسیجن حاصل کر سکتے تھے۔ خطرناک سمندری حیات سے بچنے کے لئے انہوں نے اپنے جسم اور لباس پر ایسے کیمیکلز لگا لئے تھے جن کی بو سے خطرناک سے خطرناک آبی جانور بھی ان کے نزدیک نہ آ سکتا تھا اور بھوک پیاس مٹانے کے لئے بھی انہوں نے خصوصی ادویات بنائی تھیں۔ گہرائی میں سمندر کے پانی کے دباؤ سے بچنے کے لئے بھی انہوں نے خصوصی انتظامات کئے تھے اور پھر وہ خفیہ طریقے سے فورکنگز کی سمندری دنیا سے نکل آئے۔ انہیں کئی روز سمندر کی گہرائی میں ہی گزارنے پڑے تھے۔

انہیں اس بات کا بھی علم تھا کہ ان کا سی ورلڈ سے غائب ہونے کا سن کر فورکنگز پاگل ہو جائیں گے اور سی ورلڈ کی فورس ان کی تلاش میں نکل کھڑی ہوگی۔ وہ زیادہ دور نہ جاسکیں گے اور سی فورس انہیں آسانی سے سمندر میں تلاش کر لے گی اس لئے انہوں نے اس کا بھی بھرپور انتظام کیا تھا۔ انہوں نے اپنے جسم پر جو کیمیکلز لگائے تھے ان میں ایسی خاصیت موجود تھی کہ انہیں کسی بھی سانس آ لے سے تلاش نہیں کیا جاسکتا تھا اور ان کے پاس ایک ایسا سانس آلہ بھی موجود تھا جس سے ایسی شعاعیں نکلتی تھیں کہ جب تک کوئی انسان ان کے قریب چند فٹ کے سرکل میں نہ آ جائیں انہیں دیکھا نہ جاسکتا تھا۔

ڈاکٹر ہیلٹ نے جو انتظامات کئے تھے وہ ان کے لئے سی ورلڈ سے فرار ہونے کے لئے کافی تھے اور وہ اپنے مقصد میں کامیاب بھی ہو گئے تھے لیکن ان کے لئے سب سے بڑی رکاوٹ سمندر کی تھی۔ کیونکہ وہ نہیں جانتے تھے کہ وہ کس سمندر میں ہیں اور ارضی دنیا سے کتنی دور ہیں۔ جب تک وہ سمندر میں رہے انہوں نے اپنی ایجادات پر اکتفا کیا اور انہی ایجادات کے بل پر آگے بڑھتے رہے۔ ان سے جس قدر ممکن ہو سکتا تھا سفر کرتے تھے اور باقی وقت سمندر کی گہرائی میں آرام کرتے تھے۔ سننے میں یہ سب باتیں عجیب اور حیرت انگیز ضرور ہیں لیکن چونکہ ڈاکٹر ہیلٹ ایک سائنس دان تھے اور انہوں نے طویل جدوجہد اور محنت سے راہ فرار اختیار

کرنے کے لئے ایجادات کی تھیں اور پھر راہ فرار اختیار کی تھی اس لئے ان کے لئے کافی حد تک مشکلات کم ہو گئی تھیں۔ ان کے کہنے کے مطابق وہ دس روز تک سمندر کی گہرائی میں رہے تھے اور جب انہیں یقین ہو گیا کہ وہ سی ورلڈ سے بہت دور نکل آئے ہیں تو وہ سطح سمندر پر آ گئے۔

سطح سمندر پر آنے پر انہیں یہ دیکھ کر انتہائی مایوسی ہوئی کہ دور دور تک نہ کوئی خشکی تھی اور نہ ہی کوئی ایسی جگہ جہاں وہ سمندر سے نکل کر سستا سکتے۔ سمندر میں کوئی شپ، لارنج یا موٹر بوٹ بھی موجود نہ تھی۔ وہ چند گھنٹوں تک سطح پر تیرتے رہے اس کے بعد سمندری لہروں نے اچانک شدت اختیار کرنی شروع کر دی۔ وہ سمندری لہروں کے ساتھ بہتے چلے گئے۔ تیز اور شدید ہوائیں طوفان کا روپ اختیار کر رہی تھیں۔ ڈاکٹر ہیلٹ نے خود کو قدرت کے رحم و کرم پر چھوڑ دیا اور طوفانی لہروں نے انہیں سمندر میں اٹھا اٹھا کر پختنا شروع کر دیا۔ پانی میں رہنے اور آکسیجن کے ساتھ ساتھ بھوک پیاس مٹانے کے لئے تو انہوں نے کیمیکلز اور ادویات ایجاد کر لی تھیں لیکن طوفانی سمندر کا مقابلہ کرنے کے لئے ان کے پاس کوئی ذریعہ نہ تھا۔

جب سمندری لہروں نے انہیں بری طرح سے اچھالنا اور پختنا شروع کیا تو ان کی حالت خراب ہو گئی اور وہ بے ہوش ہو گئے۔ پھر جب انہیں ہوش آیا تو وہ سطح سمندر پر ہی تیر رہے تھے۔ طوفانی

لہروں نے انہیں نجانے کہاں سے کہاں لا پھینکا تھا اور وہ کب تک بے ہوش رہے تھے اس کا بھی انہیں کوئی اندازہ نہ تھا۔ سمندر کے جس حصے میں انہیں ہوش آیا تھا وہاں پانی کا بہاؤ تیز نہ تھا۔ وہ چونکہ سطح پر تھے اس لئے انہیں قریب ہی ایک پرانی کشتی لہروں پر ڈوبتی ہوئی مل گئی۔

کشتی دیکھ کر وہ تیر کر فوراً اس تک پہنچے اور پھر وہ اس کشتی میں سوار ہو گئے۔ ان کے پاس کھانے پینے کی کمی پوری کرنے والی جو ادویات تھیں وہ سمندری طوفان کی نذر ہو گئی تھیں اور ان کے ان کیمیکلز کی بوتلیں بھی ان کی جیبوں سے نکل گئی تھیں جو انہیں سمندری پانی کے انفلیکشن اور ماحولیاتی اثرات سے محفوظ رکھ سکتی تھیں۔ انہوں نے آکسیجن حاصل کرنے کے لئے جو ہیلٹ نما گلوب سر پر پہنا ہوا تھا اس میں بھی کوئی فالٹ آ گیا تھا جس سے انہیں سانس لینے میں دقت ہو رہی تھی لیکن قدرت کو چونکہ ان کی زندگی مقصود تھی اس لئے انہیں کشتی مل گئی تھی اور وہ اس کشتی میں آ گئے تھے۔ کشتی میں آنے کے بعد انہوں نے ایک بار پھر خود کو قدرت کے حوالے کر دیا۔

چونکہ ان کے پاس بھوک پیاس مٹانے والی گولیاں ختم ہو گئی تھیں اس لئے انہیں بھوک اور پیاس نے نڈھال کرنا شروع کر دیا۔ پھر ان کے کہنے کے مطابق انہیں یہ بھی یاد نہیں کہ وہ کب بے ہوش ہوئے تھے اور کشتی بہتی ہوئی کب اس جزیرے کے کنارے

آن پہنچی تھی جہاں میں موجود تھا..... ٹرومین نے کہا اور یہ سب بتا کر وہ خاموش ہو گیا۔

”اور اس کے ساتھ ہی کہانی ختم شد“..... عمران نے مسکراتے ہوئے کہا۔

”جی ہاں۔ یہ ڈاکٹر بیلٹ کی کہانی تھی کہ وہ کس طرح سی ورلڈ سے فرار ہوئے تھے اور کس طرح مجھ تک پہنچے تھے۔ میں نے چونکہ ان کی جان بچائی تھی اور اس جزیرے پر ان کے ساتھ صرف میں تھا اور کوئی نہ تھا اس لئے ہم دونوں میں دوستی ہو گئی اور انہوں نے مجھے یہ سب کچھ بتا دیا جو میں نے آپ کو بتایا ہے“..... ٹرومین نے کہا۔

”تمہاری لالچ خراب ہو گئی تھی پھر تم وہاں سے ڈاکٹر بیلٹ کے ساتھ کیسے نکلے اور واپس کیسے آئے“..... عمران نے پوچھا۔

”میں نے اور ڈاکٹر بیلٹ نے اس جزیرے پر کئی روز گزارے تھے۔ اس جزیرے سے دور ہمیں بہت سے شپس آتے جاتے دکھائی دیتے تھے اور بہت سے ایئر پلین بھی اس جزیرے کی بلندیوں سے گزرتے تھے۔ میں اور ڈاکٹر بیلٹ انہیں اپنی موجودگی کا احساس دلانے اور مدد کے لئے جگہ جگہ گیلی لکڑیاں جلا دیتے تھے تاکہ ہر طرف دھواں پھیل جائے اور اس دھوئیں کو دیکھ کر کوئی ہماری مدد کو پہنچ جائے مگر.....“ ٹرومین نے کہا اور کہتے کہتے خاموش ہو گیا۔

”مگر کیا“..... عمران نے پوچھا۔

”ہم جس جزیرے پر تھے وہاں زہریلے سانپوں کی کوئی کمی نہ تھی۔ میں اور ڈاکٹر ان زہریلے سانپوں نے نہنچنے کے لئے جو ممکنہ اقدامات کر سکتے تھے کرتے رہے لیکن ایک روز ڈاکٹر بیلٹ ایک زہریلے سانپ کا شکار ہو گئے۔ سانپ اس قدر زہریلا تھا کہ جیسے ہی اس نے ڈاکٹر بیلٹ کو کاٹا ڈاکٹر بیلٹ کی حالت غیر ہو گئی۔ میں نے انہیں زہر کے اثر سے بچانے والے کئی اینٹی انجکشن لگائے لیکن نجانے وہ کون سا سانپ تھا کہ ڈاکٹر بیلٹ پر کسی بھی انجکشن کا کوئی اثر نہ ہو رہا تھا اور پھر ایک گھنٹے کے اندر اندر ڈاکٹر بیلٹ ہلاک ہو گئے۔ ان کا جسم زہر کے اثر سے سیاہ ہو گیا تھا اور پھر دیکھتے ہی دیکھتے ان کے جسم کا گوشت گلنے لگنے لگا۔ ان کے گلنے لگتے سڑتے جسم سے ایسی بو پھوٹنے لگی جس سے مجھے سانس لینا تک دشوار ہو گیا تھا۔ مجھے مجبوراً ڈاکٹر بیلٹ کی لاش کو وہاں فوراً دفن کرنا پڑا۔ اب میں وہاں اکیلا تھا۔ میں ڈاکٹر بیلٹ کی اس المناک موت سے حقیقتاً ڈر گیا تھا۔ میں نے اگلی رات اپنی لالچ میں ہی گزاری اور پھر شاید قدرت کو مجھ پر رحم آ گیا۔ جنگل میں چونکہ میں نے کئی جگہوں پر آگ لگائی تھی اس کا دھواں دیکھ کر ایک شپ میری مدد کے لئے پہنچ گیا“..... ٹرومین نے کہا۔

”چلو۔ اللہ کا لاکھ لاکھ شکر ہے کہ تمہاری مدد کے لئے کوئی شپ وہاں پہنچ گیا تھا اور تمہاری جان بچ گئی ورنہ مجھ جیسا انسان ایک

سچے آدمی سے ہمیشہ کے لئے محروم ہو جاتا“..... عمران نے ایک طویل سانس لیتے ہوئے کہا۔

”جی ہاں۔ مجھے واقعی دوسری زندگی ملی ہے۔ ورنہ میں جس طرح اس جزیرے پر بے یار و مددگار پڑا ہوا تھا اگر وہ خطرناک سانپ مجھے بھی کاٹ لیتا تو میرا انجام بھی ڈاکٹر بیلٹ سے مختلف نہ ہوتا اور آپ کو بھی اس بات کا کبھی پتہ نہ چلتا کہ میرے ساتھ کیا ہوا تھا اور میں دنیا سے کہاں غائب ہو گیا ہوں“..... ٹرومین نے جواباً مسکراتے ہوئے کہا۔

”موت کا وقت معین ہے۔ اللہ تعالیٰ کو ڈاکٹر بیلٹ کی زندگی اس وقت تک مقصود تھی جب تک وہ تمہارے پاس نہ پہنچ جاتا اور تمہیں سمندری دنیا کی حقیقت نہ بتا دیتا کیونکہ تمہارے ذریعے انسانیت دشمن عناصر کا یہ گھناؤنا کھیل دنیا تک پہنچنا تھا اس لئے اللہ تعالیٰ نے تمہارے لئے سبب پیدا کیا اور تمہارے واپس آنے کا انتظام کر دیا۔ وہ واقعی مسبب الاسباب ہے“..... عمران نے کہا۔

”آپ ٹھیک کہہ رہے ہیں۔ شپ مدد کے لئے واقعی اس وقت مجھ تک پہنچا تھا جب میرے لئے امید کی ساری کرنیں ختم ہو چکی تھیں اور میرے ہر طرف موت کا اندھیرا چھا گیا تھا“..... ٹرومین نے کہا۔

”کب واپس آئے تھے تم“..... عمران نے پوچھا۔

”مجھے اس جزیرے سے واپس آئے دو ہفتے ہو چکے ہیں“۔

ٹرومین نے کہا۔

”کیا تم نے اعلیٰ حکام کو ڈاکٹر بیلٹ اور سی ورلڈ کے بارے میں کچھ بتایا ہے“..... عمران نے پوچھا۔

”نہیں۔ ابھی تک سوائے آپ کے میں نے یہ باتیں کسی کو نہیں بتائی ہیں“..... ٹرومین نے جواب دیا۔

”کیوں“..... عمران نے پوچھا۔

”میرے پاس اس بات کا کوئی ثبوت نہیں تھا کہ یہ سب باتیں مجھے ڈاکٹر بیلٹ نے بتائی ہیں اور ان سب باتوں میں کتنی حقیقت ہے“..... ٹرومین نے کہا۔

”اوہ ہاں۔ ڈاکٹر بیلٹ کا جسم تو سانپ کے زہر سے گل سڑ چکا تھا اس لئے تم یہ بات بھی ثابت نہیں کر سکتے تھے کہ تمہیں جزیرے پر واقعی ڈاکٹر بیلٹ ہی ملے تھے“..... عمران نے کہا۔

”میرے لئے بھی ڈاکٹر بیلٹ کی باتیں ہضم کرنا مشکل ہو رہا تھا لیکن وہ جس حالت میں مجھے ملے تھے اور ان کا دس سال سے بھی زیادہ عرصہ غائب رہنا جھوٹ نہیں ہو سکتا تھا۔ اس لئے میں نے ان کی باتوں پر یقین کر لیا لیکن ساتھ ہی میں نے اس بات کا بھی فیصلہ کیا کہ اس معاملے کی میں ذاتی طور پر تحقیقات کروں گا اور اس بات کا پتہ لگانے کی کوشش کروں گا کہ واقعی دنیائے سمندر میں کہیں سی ورلڈ موجود ہے اور اس پر فورکنگنز کی حکومت ہے۔“ ٹرومین نے کہا۔

”تو پھر کچھ معلوم ہوا“..... عمران نے اس کی طرف غور سے دیکھتے ہوئے کہا۔

”نہیں۔ ابھی تک میں اس بات کا بھی پتہ نہیں چلا سکا ہوں کہ ڈاکٹر ہیلٹ سمندر کی کس سمت سے اور کن کن راستوں یا آبنائے سے ہوتے ہوئے اس جزیرے تک پہنچے تھے۔ انہوں نے سمندر میں بھی طویل سفر کیا تھا۔ ان کے پاس مجھے ایسا کوئی سامان نہیں ملا تھا جس سے یہ اندازہ لگایا جاسکتا ہو کہ سمندر میں انہوں نے اپنا سفر کہاں سے شروع کیا تھا“..... ٹرومین نے کہا۔

”ان کے پاس آکسیجن حاصل کرنے والا ہیلٹ تھا وہ ملا تھا تمہیں“..... عمران نے پوچھا۔

”نہیں۔ ہیلٹ کشتی میں موجود نہیں تھا بلکہ ڈاکٹر ہیلٹ کے پاس کوئی بھی چیز موجود نہ تھی جس سے ان کی سچائی پر یقین کیا جاسکے۔ سمندری طوفان میں ان کا خاصا سامان بہہ گیا تھا۔ کشتی میں بھوکا پیاسا رہتے رہتے ان کی حالت خراب ہو گئی تھی اور وہ اپنا ذہنی توازن بھی کسی حد تک کھو بیٹھے تھے۔ اس وحشت کے عالم میں ان کا سامان کہاں محفوظ رہ سکتا تھا۔ جو ان کے لئے ناکارہ ہو چکا تھا“..... ٹرومین نے کہا۔

”یہ سب باتیں بھی تمہیں ڈاکٹر ہیلٹ نے ہی بتائی ہیں۔“

عمران نے پوچھا۔

”جی ہاں“..... ٹرومین نے اثبات میں سر ہلا کر کہا۔

”جس وقت ڈاکٹر ہیلٹ تمہیں ملے تھے اس وقت ان کی دماغی حالت کیسی تھی“..... عمران نے پوچھا۔

”ان کی دماغی حالت اتنی اچھی نہیں تھی لیکن میرے علاج نے انہیں کافی حد تک نارمل کر دیا تھا اور اگر آپ یہ سوچ رہے ہیں کہ ڈاکٹر ہیلٹ نے سی ورلڈ کے حوالے سے مجھے جو کچھ بتایا تھا وہ ان کی خرابی دماغ کا اختراع ہو سکتا ہے تو ایسی کوئی بات نہیں ہے۔ جب میں نے ڈاکٹر ہیلٹ کا علاج کیا تھا تو وہ مکمل طور پر نارمل ہو گیا تھا تب اس نے پہلے میرے بارے میں پوچھا تھا۔ مجھ پر اعتماد کرنے کے بعد ہی اس نے مجھے یہ سب بتایا تھا“..... ٹرومین نے کہا۔

”تم نے اسے اپنے بارے میں کیا بتایا تھا“..... عمران نے پوچھا۔

”جی کہ میرا تعلق ایکریمیا کی ایک ایجنسی سے ہے۔“ ٹرومین نے کہا۔

”تم نے کہا اور اس نے یقین کر لیا“..... عمران نے کہا۔

”نہیں۔ میرے پاس چند وزیننگ کارڈز اور چند مخصوص کاغذات تھے جو میں اپنی سہولت کے لئے ساتھ لے گیا تھا تاکہ جزیرہ ہوائی کے راستے میں اگر کوئٹ گارڈز مجھ سے ٹکرائیں تو میں انہیں مطمئن کر سکوں۔ ڈاکٹر ہیلٹ نے بھی وہی کاغذات دیکھ کر مجھ پر یقین کیا تھا“..... ٹرومین نے کہا۔

”اوکے۔ اب تمہارا کیا پروگرام ہے“..... عمران نے کہا۔

”جیسا آپ کہیں“..... ٹرومین نے کہا۔

”تمہاری باتیں سن کر اب یہ امکان تو ختم سمجھو کہ یہاں ہمیں بلیک ڈائمنڈ مل جائے گا۔ اگر واقعی ڈاکٹر بیلٹ کے کہنے کے مطابق فورکنگز نے سی ورلڈ بنا لیا ہے اور وہاں حکمرانی کر رہے ہیں اور بلیک ڈائمنڈ ان کے پاس پہنچ گیا ہے تو پھر واقعی سی ورلڈ کو تلاش کرنا اور وہاں سے بلیک ڈائمنڈ لانا جوئے شیر لانے کے مترادف ہے“..... عمران نے کہا۔

”جی ہاں۔ جب تک یہ پتہ نہیں چل جاتا کہ سی ورلڈ دنیا کے کس سمندر میں ہے اس وقت تک یہ بھی پتہ نہیں لگایا جاسکتا کہ وہ سمندر کے کس حصے میں ہے“..... ٹرومین نے کہا۔

”تم نے کہا ہے کہ ڈاکٹر بیلٹ کے کہنے کے مطابق سی ورلڈ مکمل ہو چکا ہے اور فورکنگز اس منہج پر پہنچ چکے ہیں کہ وہ دنیا پر قبضے کا اعلان کر دیں تو اب تک انہوں نے ایسا کیا کیوں نہیں۔“
عمران نے پوچھا۔

”میں نے بھی ڈاکٹر بیلٹ سے یہی سوال پوچھا تھا۔“ ٹرومین نے کہا۔

”تو کیا جواب دیا تھا ڈاکٹر بیلٹ نے“..... عمران نے کہا۔

”ان کا کہنا تھا کہ سی ورلڈ پر جو میزائل اسٹیشن بنائے گئے ہیں وہاں میزائلوں کو لانچروں میں ایڈجسٹ کر دیا گیا ہے اور ان کے

رخ دنیا کے تقریباً تمام ممالک کی طرف کر دیئے گئے ہیں لیکن سی ورلڈ ان میزائلوں کے ساتھ ساتھ لیزر گن سے بھی دنیا پر اپنی طاقت کی دھاک بٹھانا چاہتا ہے۔ جس سیٹلائٹ پر لیزر گن نصب کی گئی ہے اس گن تک اب بلیک ڈائمنڈ پہنچانے باقی ہیں تاکہ اس گن پر عدسوں کی جگہ ان ڈائمنڈز کو لگایا جاسکے اور چونکہ یہ کام خلاء میں جا کر ہی ہو سکتا ہے اور فورکنگز سینڈیکیٹ کے پاس ایسی کوئی سہولت نہیں ہے کہ وہ خلاء میں جا کر لیزر گن میں بلیک ڈائمنڈز فلکسڈ کر سکیں۔ سی ورلڈ کے سائنس دان اس پر کام کر رہے ہیں اور فورکنگز اس چکر میں ہیں کہ ناسا یا دنیا کے کسی حصے میں اگر کوئی خلائی جہاز حال میں خلاء میں جانے والا ہو تو اس خلائی جہاز پر قبضہ کر لیا جائے اور اسی خلائی جہاز میں سی ورلڈ کے سائنس دان خلاء میں جا کر خود بلیک ڈائمنڈز لیزر گن پر فلکسڈ کر سکیں۔ میں نے واپس آ کر ناسا اور دیگر ممالک کے خلائی مرکزوں کے بارے میں معلومات حاصل کی تھیں۔ بہت سے ممالک کے خلائی جہاز تیار ہو رہے ہیں لیکن ابھی ان جہازوں میں ایسا کوئی جہاز نہیں ہے جسے آنے والے آئندہ چند دنوں میں خلاء میں بھیجا جا رہا ہو۔ اس لئے جب تک کوئی خلائی جہاز پرواز کے لئے تیار نہیں ہو جاتا اس وقت تک سی ورلڈ کے لئے یہ مشکل ہو گا کہ وہ بلیک ڈائمنڈز اس سیٹلائٹ پر موجود لیزر گن پر فلکسڈ کر سکیں جس سے وہ دنیا کے کسی بھی حصے کو نشانہ بنا سکتے ہیں“..... ٹرومین نے جواب دیا تو عمران

نے اثبات میں سر ہلا دیا۔

”اس کا مطلب ہے کہ ابھی ہمارے پاس وقت ہے کہ ہم سی ورلڈ کو تلاش کر کے وہاں سے بلیک ڈائمنڈ حاصل کر سکیں۔“ عمران نے سوچنے والے انداز میں کہا تو ٹرومین چونک پڑا۔

”لیکن کیسے۔ سی ورلڈ کو تلاش کرنے کے لئے آپ کیا کریں گے۔“..... ٹرومین نے کہا۔

”تمہاری بتائی ہوئی اب تک کی باتوں سے یہ ظاہر ہوتا ہے کہ سی ورلڈ میں بگ کنگ کا ہولڈ ہے باقی تھری کنگز جن کا تعلق ڈیزرٹ، اسکاٹی اور ارتھ سے ہے وہ سی ورلڈ میں موجود نہیں ہیں بلکہ انہوں نے اپنے مرکز یا ہیڈ کوارٹر اسی دنیا میں بنا رکھے ہیں۔ اگر ہم کوشش کریں اور ان میں سے کسی ایک کنگ تک بھی پہنچ جائیں تو ہمارے لئے سی ورلڈ پہنچنا آسان ہو سکتا ہے۔“..... عمران نے کہا۔

”لیکن وہ تھری کنگز کہاں ہیں ان کا بھی پتہ چلانا آسان نہیں ہو گا۔ وہ ابھی انڈر گراؤنڈ ہیں اور اس وقت تک خود کو ظاہر نہیں کریں گے جب تک وہ سی ورلڈ کو دنیا پر قبضہ کرنے کے لئے ظاہر نہ کر دیں۔“..... ٹرومین نے کہا۔

”اسی بات کا تو ہم نے فائدہ اٹھانا ہے کہ وہ ابھی انڈر گراؤنڈ ہیں اور ابھی سی ورلڈ دنیا پر ظاہر نہیں کیا جا رہا۔ اگر سی ورلڈ ظاہر ہو گیا اور فور کنگز نے دنیا پر قبضہ کرنے کا اعلان کر دیا تو بہت سے

کنزور ممالک اس کی طاقت کے سامنے گھٹنے ٹیک دیں گے اور یہ بھی ہو سکتا ہے لیزر گن کی طاقت سے اکیرمیا اور باقی سپر پاورز ممالک بھی سی ورلڈ سے مرعوب ہو جائیں۔ اگر ایسا ہوا تو پھر دوسرے ممالک کے پاس کوئی آپشن نہ رہ جائے گا کہ وہ بھی سی ورلڈ کے سامنے گھٹنے ٹیک دیں۔ سی ورلڈ دنیا پر ظاہر ہونے سے پہلے خطرناک حد تک اپنی طاقت کا مظاہرہ کر سکتا ہے۔ یہ بھی ممکن ہے کہ وہ سپر پاورز کے سامنے اپنا لوہا منوانے کے لئے چند چھوٹے موٹے ممالک کو ہی صفحہ ہستی سے مٹا دے۔ اگر اس نے یہ سب کیا تو یہ انسانیت کے خلاف ہو گا۔ اس طرح لاکھوں انسان لقمہ اجل ہو جائیں گے اور میں ایسا نہیں ہونے دینا چاہتا۔ میں چاہتا ہوں کہ سی ورلڈ کو دنیا پر اپنی طاقت کی دھاک بٹھانے سے پہلے اور اسے دنیا پر ظاہر ہونے سے پہلے ہی ختم کر دوں تاکہ نہ رہے بانس اور نہ بچے بانسری۔“..... عمران نے سخت لہجے میں کہا۔

”اس کے لئے تو ہمیں طویل جدوجہد کرنی پڑے گی۔“ ٹرومین نے کہا۔

”جدوجہد کئے بغیر کچھ حاصل نہیں ہوتا مسٹر سچے آدمی۔ مسلسل محنت اور جدوجہد سے ہی تسخیری عمل پورا ہوتا ہے چاہے وہ دنیا پر قبضہ کرنے کا ہو یا دنیا پر قبضہ کرنے والوں کو تباہ کرنے کا۔“ عمران نے کہا۔

”تو کیا آپ نے سی ورلڈ کے خلاف کام کرنے کا سوچ لیا

”ہے..... ٹرومین نے اس کی طرف غور سے دیکھتے ہوئے پوچھا۔
 ”کیوں۔ تمہارا کیا خیال ہے۔ مجھے ایسا نہیں سوچنا چاہئے۔“
 عمران نے اناس سے سوال کرتے ہوئے کہا۔

”ضرور سوچنا چاہئے۔ سی ورلڈ کے فورکنگز کمرنل ہیں اور انہوں نے اپنے دور میں پہلے ہی بے شمار کرائمز کئے ہیں اور نجانے کتنے بے گناہ افراد ان کی درندگی کی بھینٹ چڑھ کر موت کے منہ میں چلے گئے تھے۔ ایسے خطرناک، انسانیت کے دشمن اور درندہ صفت انسانوں کو زندہ رہنے کا کوئی حق نہیں ہے۔ وہ دنیا پر قبضہ کرنے کا جو خواب دیکھ رہے ہیں۔ ان کا خواب چکنا چور کرنا لازمی ہے۔ اگر آپ سی ورلڈ اور فورکنگز کے خلاف کام کرنے پر کمر بستہ ہو رہے ہیں تو پھر اس معاملے میں آپ کے ساتھ میں بھی ہوں۔ میں اور آپ مل کر نہ صرف سی ورلڈ کو تلاش کریں گے بلکہ سی ورلڈ کو مکمل طور پر نیست و نابود کر دیں گے۔ ان کا دنیا پر قبضہ کرنے اور اپنی طاقت کا مظاہرہ کرنے کے تمام عزائم ہم خاک میں ملا دیں گے..... ٹرومین نے کہا۔

”تم دو ہفتوں سے یہاں ہو۔ مجھے یقین ہے کہ ان دو ہفتوں میں تم نے اپنے طور پر سی ورلڈ کو تلاش کرنے کے لئے کچھ نہ کچھ تو کیا ہو گا“..... عمران نے اس کی طرف غور سے دیکھتے ہوئے کہا۔
 ”جی ہاں۔ میں ہاتھ پاؤں مار رہا ہوں۔ میں نے اپنے تمام گروپس کو ایکٹو کر دیا ہے۔ انہیں انڈر ورلڈ اور ایسی تمام جگہوں

تک پہنچنے کا حکم دے دیا ہے جہاں سے فورکنگز کا معمولی سا بھی کلیو مل سکے۔ میں نے وہ تمام دستاویزات بھی حاصل کر لی ہیں جو آج سے دس سال پہلے لارڈز یا فورکنگز کے سینڈکیٹ تشکیل دینے سے متعلق معلومات پر مبنی ہیں۔ میں ان تمام دستاویزات کا بغور مطالعہ کر رہا ہوں تاکہ فورکنگز کے بارے میں مجھے کسی ایسی بات کا پتہ چل جائے جس سے ان تک رسائی ممکن ہو جائے لیکن ابھی تک مجھے ان کے بارے میں معلومات نہیں ملی ہیں۔ جیسے ہی ان کے بارے میں کچھ پتہ چلے گا میں آپ کو انفارم کر دوں گا“..... ٹرومین نے کہا۔

”کنگنز سینڈکیٹ کے ساتھ ساتھ دنیا سے اس دوران جو خاص خاص افراد اغوا یا غائب ہوئے تھے ان کے بارے میں بھی تفصیلات حاصل کرو۔ ہو سکتا ہے ان افراد کے اہل خانہ میں سے ایسا کوئی شخص مل جائے جس نے کسی اغوا کار کو دیکھا ہو یا وہ کسی کو پہچانتا ہو“..... عمران نے کہا۔

”باس۔ ہمیں رابن کو نہیں بھولنا چاہئے“..... اچانک ٹائیگر نے کہا جواب تک خاموش بیٹھا ہوا تھا۔ اس کی بات سن کر عمران اور ٹرومین چونک پڑے۔

”رابن۔ تمہارا مطلب ہے وہ رابن جس نے ہمیں بے ہوش کیا تھا اور وائٹ کلب کے تہ خانے میں ہلاک کرنے کے لئے لے گیا تھا“..... عمران نے چونک کر کہا۔

”یس باس۔ اس نے ہم پر جان لیوا حملہ کیا تھا اور میجر پرمود پر بھی اس کے ساتھی نے ہی حملہ کیا تھا۔ یہ دونوں بار لینا میں موجود ڈیگر کے آدمی تھے۔ ڈیگر کے آدمیوں کے پاس ایک خاص ڈیوائس تھی جس کی مدد سے انہوں نے ہمیں اور میجر پرمود کو تلاش کیا تھا۔ ہو سکتا ہے ڈیگر کو ہماری ہلاکت کا ٹاسک سی ورلڈ نے ہی دیا ہو۔ ہم یہاں بلیک ڈائنڈ کی تلاش کے لئے آئے ہیں۔ سی ورلڈ کے فورکنگز کو ہی ہم سے خطرہ ہو سکتا ہے اسی لئے وہ ہم پر حملے کروا رہے ہیں تاکہ ہم اس معاملے میں آگے نہ بڑھ سکیں“..... ٹائیگر نے کہا تو عمران کی آنکھیں چمک اٹھیں۔

”اوہ۔ تم ٹھیک کہہ رہے ہو۔ واقعی میجر پرمود نے ڈیگر کو گرفت میں لیا تھا۔ اس کے کہنے کے مطابق اس پر اور ہم پر حملہ کرنے والے ڈیگر کے آدمی تھے اور میجر پرمود نے یہ بھی بتایا تھا کہ ڈیگر کو اسے اور ہمیں ہلاک کرنے کا ٹاسک ریڈکنگ نے دیا تھا اور ہیومن سرچر ڈیوائسز انہیں اسی نے مہیا کی تھیں لیکن ریڈکنگ کے بارے میں کوئی نہیں جانتا کہ وہ کون ہے“..... عمران نے چونک کر کہا۔

”ڈیگر کو آپ پر اور میجر پرمود پر جان لیوا حملہ کرنے کا ٹاسک میگزاتھ نے ریڈکنگ کی حیثیت سے دیا تھا عمران صاحب۔“

ٹرومین نے کہا تو عمران چونک کر اس کی طرف دیکھنے لگا۔

”میگزاتھ۔ کون ہے یہ اور تم اس کے بارے میں کیسے جانتے ہو کہ اسی نے ڈیگر کو ہمیں اور میجر پرمود کو ہلاک کرنے کا ٹاسک دیا

تھا“..... عمران نے حیران ہوتے ہوئے کہا۔

”میں نے انڈر ورلڈ میں سی ورلڈ اور فورکنگز تک پہنچنے کے لئے آدمیوں کا جو جال پھیلایا ہوا ہے وہ مجھے انڈر ورلڈ کی پل پل کی رپورٹس دیتے ہیں۔ میرے آدمی ڈیگر سمیت ایسے ہی بے شمار مضبوط اور فعال گروپس کے سربراہوں کے نہ صرف فون ٹیپ کر رہے ہیں بلکہ وقتاً فوقتاً انہیں مانیٹر بھی کرتے رہتے ہیں اور میں نے آپ کو یہ بھی بتایا تھا کہ میرا ایک سائنس دان دوست ہے جس نے ایک ایسی مشین بنائی ہوئی ہے جس میں کسی بھی انسان کا جسمانی ڈیٹا فیڈ کر دیا جائے تو وہ مشین سیٹلائٹ سے لنک ہو کر ایک مخصوص ریز اور تصویری عمل کے ذریعے اس انسان کو آسانی سے ٹریس کر لیتی ہے اور اس مشین کے ذریعے نہ صرف اس آدمی کو مانیٹر کیا جاسکتا ہے بلکہ اس کی آواز بھی سنی جاسکتی ہے۔“

ٹرومین نے کہا۔

”ہاں۔ اسی مشین کے ذریعے تم مجھ تک پہنچے ہو“..... عمران نے کہا۔

”جی ہاں۔ میرے ایک آدمی نے ڈیگر کا فون ٹیپ کیا تھا۔ ڈیگر کو آپ اور میجر پرمود کو ہلاک کرنے کا ٹاسک ریڈ ڈان نے دیا تھا جو اپنا تعلق کانڈا سے بتاتا ہے۔ اس نے ڈیگر کے اکاؤنٹ میں ہماری رقم بھی جمع کرائی تھی۔ جب مجھے یہ رپورٹ ملی تو میں نے اس نمبر کو سرچر مشین سے سرچ کیا جس سے ریڈ ڈان نے ڈیگر کو

کال کیا تھا۔ جب میں نے اس نمبر کے بارے میں کمپیوٹرائزڈ مشین سے معلومات حاصل کیں تو یہ دیکھ کر میں حیران رہ گیا کہ وہ فون کاڈا سے نہیں بلکہ ایکریمیا سے ہی کیا گیا ہے۔ وہ سیٹلائٹ فون ہے اور کراؤس کے ایک کمرشل پلانزہ کی ایک ملٹی نیشنل کمپنی کے نام پر رجسٹرڈ ہے۔ اس ملٹی نیشنل کمپنی کا نام رائز کمپنی ہے جو مختلف مصنوعات کا امپورٹ ایکسپورٹ کا بزنس کرتی ہے۔ اس کمپنی کا چیف پہلے بارٹر نامی آدمی تھا اور اب اس کی جگہ اس کے دوسرے پارٹنر میگراتھ نے سنبھال لی ہے۔ بارٹر کے بارے میں کہا جا رہا ہے کہ اس نے میگراتھ سے پارٹنرشپ ختم کر دی ہے اور اس سے اپنا حصہ لے کر کسی یورپی ملک میں شفٹ ہو گیا ہے۔ بارٹر اور میگراتھ کو میں جانتا ہوں۔ بارٹر اور میگراتھ کا تعلق بلیک گینگ سے ہے اور یہ دونوں ملٹی نیشنل کمپنی اور امپورٹ ایکسپورٹ کی آڑ میں ہر قسم کے غیر قانونی دھندے کرتے ہیں۔ بارٹر بلیک گینگ کا سربراہ تھا اور میگراتھ اس کا نائب۔ کمپنی سے پارٹنرشپ ختم ہونے کے بعد بارٹر تو غائب ہو گیا ہے لیکن میگراتھ اس کمپنی کا سربراہ اور جنرل منیجر بن کر سامنے آیا ہے اور اس نے بلیک گینگ کا بھی چارج سنبھال لیا ہے۔ اب یہی بلیک گینگ کو کنٹرول کرتا ہے..... ٹرومین نے کہا تو عمران کی آنکھیں چمک اٹھیں۔

”تمہارا سائنس دان دوست تو واقعی بے حد ذہین معلوم ہوتا ہے اس نے نہ صرف ایسی مشین بنالی جس سے نہ صرف کسی بھی ہیومن

کو محض ڈیٹا فیڈ کرنے سے ٹریس کیا جا سکتا ہے بلکہ سیٹلائٹ فونز کی لوکیشن کا بھی پتہ لگایا جا سکتا ہے۔ ویل ڈن۔ میں تمہارے اس ذہین دوست سے ملنا ضرور پسند کروں گا۔ کہاں ہے وہ اور اس کا نام کیا ہے..... عمران نے تحسین بھرے لہجے میں کہا۔

”اس کا نام گیری ہے اور وہ یہیں کراؤس میں ہی رہتا ہے۔ آپ جب چاہیں میرے ساتھ چل کر اس سے مل سکتے ہیں۔“ ٹرومین نے کہا۔

”میں اس سے ضرور ملوں گا لیکن ابھی نہیں کیونکہ ابھی فوری طور پر میگراتھ سے ملنا ضروری ہے۔ اگر اس نے مجھے اور میجر پر مود کو ہلاک کرنے کا ٹاسک ڈیگر جیسے بد معاش کو دیا تھا اور اس کے اکاؤنٹ میں بھاری معاوضہ جمع کرایا تھا تو اس کا مطلب ہے کہ اس کا بالواسطہ یا بلاواسطہ ضروری ورلڈ سے کوئی نہ کوئی تعلق ہے۔“

عمران نے سوچتے ہوئے انداز میں کہا تو ٹرومین چونک پڑا۔

”اوہ ہاں۔ اس پہلو پر تو میں نے بھی غور نہیں کیا تھا۔“ ٹرومین نے کہا۔

”پہلوؤں پر غور کرنے کی بجائے تصویروں کے رنگ دیکھا کرو بھائی۔ کون سا رنگ تیز ہے اور کون سا لائٹ۔ جب تک رنگوں میں بیلنس نہیں ہوتا اس وقت تک کوئی بھی تصویر نکھر کر سامنے نہیں آتی..... عمران نے کہا۔

”میں کچھ سمجھا نہیں..... ٹرومین نے حیرت بھرے لہجے میں

کہا۔

”سمجھنے کے لئے دماغ کا بھی ہونا ضروری ہوتا ہے۔ تمہارے پاس دماغ تو ہے لیکن.....“ عمران نے مسکراتے ہوئے کہا تو ٹرومین بھی مسکرا دیا۔

”اب یہ نہ کہہ دیجئے گا کہ میرے پاس دماغ تو ہے لیکن اس میں بھس بھرا ہوا ہے“..... ٹرومین نے مسکراتے ہوئے کہا۔

”نہیں کہتا لیکن یہ تو کہہ سکتا ہوں نا کہ تمہارا دماغ ضرورت سے زیادہ ہی موٹا ہے“..... عمران نے کہا تو ٹرومین نہ چاہتے ہوئے بھی بے اختیار کھلکھلا کر ہنس پڑا۔

”آپ سے باتوں میں واقعی کوئی نہیں جیت سکتا“..... ٹرومین نے ہنستے ہوئے کہا۔

”کبھی جیتنے کی کوشش بھی نہ کرنا“..... عمران نے اسی انداز میں کہا۔

”کیوں“..... ٹرومین نے بے اختیار پوچھا۔

”ہار جاؤ گے“..... عمران نے جواب دیا تو ٹرومین ایک بار پھر ہنسنے لگا۔

”تو اب ہمیں میگر اتھ پر توجہ دینی ہوگی۔ اندھیرے میں ایک یہی راستہ ہمیں نظر آیا ہے اور امید کی جا سکتی ہے کہ اس کے ذریعے سی ورلڈ یا فور کنگز کے بارے میں کچھ معلومات مل سکتی ہیں“..... ٹرومین نے سنجیدہ ہوتے ہوئے کہا۔

”ہاں۔ اور مجھے یقین ہے کہ یہ ایک ایسی کڑی ہے جو ہمیں اگلی کڑیوں سے ملاتی ہوئی اس کڑے تک پہنچا دے گی جہاں ہم پہنچنا چاہتے ہیں“..... عمران نے مخصوص لہجے میں کہا تو ٹرومین نے ہنستے ہوئے اثبات میں سر ہلا دیا جیسے وہ عمران کی بات سے متفق ہو۔

اسی لمحے عمران یلکھت چونک پڑا اور اس کی نظریں دروازے کی طرف اٹھ گئیں جہاں دروازے کے نیچے سے سفید رنگ کا بے حد ہلکا دھواں اندر آ رہا تھا۔ ٹائیگر اور ٹرومین نے عمران کی تقلید میں دروازے کی طرف دیکھا اور پھر وہ چونک پڑے۔ تینوں ایک ساتھ اٹھ کر کھڑے ہو گئے۔

”سانس روک لو۔ ہمیں بے ہوش کرنے کے لئے گیس پھیلائی جا رہی ہے“..... عمران نے کہا اور ساتھ ہی اس نے سانس روک لیا۔ ٹائیگر اور ٹرومین نے بھی سانس روک لئے لیکن دوسرے لمحے عمران کو اچانک یوں محسوس ہوا جیسے اس کی آنکھیں جل رہی ہوں۔ اسے اپنی آنکھوں میں تیز مرچیں اور جسم میں سوئیاں سی چھتی ہوئی محسوس ہوئیں۔ اس سے پہلے کہ عمران کچھ کرتا اسی لمحے اس کے دماغ میں اندھیرا بھر گیا۔ وہ لہرایا اور کسی خالی ہوتے ہوئے ریت کے بورے کی طرح فرش پر گرتا چلا گیا۔ بے ہوش ہونے سے پہلے اس نے اپنے ساتھیوں کے بھی گرنے کی آوازیں سنیں تھیں۔

پہنچایا جا سکتا تھا ورنہ معمولی سا موقع ملنے پر بھی وہ نہ صرف چوکنہ ہو جاتا تھا اور اپنے بچاؤ کے لئے وہ سب کر گزرتا تھا جس کی امید بھی نہ کی جاسکتی ہو۔

میگراتھ نے ٹام کی اس کامیابی پر اس کی بے حد تعریف کی تھی اور اسے مزید حکم دیتے ہوئے کہا تھا کہ وہ میجر پرمود کے باقی ساتھیوں کو بھی تلاش کرے اور انہیں بھی ان کے انجام تک پہنچا دے۔ ٹام نے کہا تھا کہ اس کے ساتھی اس کی نمبر نو سلائیہ کی نگرانی میں تمام ہوٹلوں، کلبوں اور بارز کے ساتھ ساتھ ایسی تمام جگہوں کو چیک کر رہے ہیں جہاں میجر پرمود کے ساتھیوں کے ہونے کا امکان ہو سکتا تھا۔ اس کے علاوہ ٹام نے میگراتھ کو یہ بھی بتایا تھا کہ اس کی نمبر نو سلائیہ نے کار لینا کے تمام بڑے ہوٹلوں کے کمروں میں بگڑ لگا دیئے ہیں جن کا لنک سپیشل کنٹرولنگ مشین سے کر دیا گیا ہے۔ ہوٹل کے جس کمرے میں میجر پرمود یا اس کے ساتھیوں کے نام استعمال ہوں گے تو اس کمرے میں لگے ہوئے بگڑ فوراً ایکٹیو ہو جائیں گے اور ان بگ کا لنک سپیشل کنٹرولنگ مشین سے ہو جائے گا۔ اس طرح انہیں پتہ چل جائے گا کہ میجر پرمود کے ساتھی کس ہوٹل اور کس کمرے میں موجود ہیں۔ ٹام کی طرح میگراتھ نے ڈیٹی کو بھی کراؤس میں عمران کی تلاش پر لگا دیا تھا تاکہ وہ بھی عمران اور اس کے ساتھی کو ٹریس کرے اور ان دونوں کو فوراً ہلاک کر دیا جائے۔ اسے یقین تھا کہ جس طرح سے ٹام نے میجر پرمود اور اس

میگراتھ کے چہرے پر مسرت کے تاثرات تھے۔ اس کا رنگ فرط مسرت سے کھلا جا رہا تھا۔ ابھی تھوڑی دیر قبل ٹام نے اسے کال کر کے بتایا تھا کہ انہوں نے نہ صرف میجر پرمود کو تلاش کر لیا تھا بلکہ اس پر بھرپور ایک کر کے اسے اور اس کے ایک ساتھی کو موت کے گھاٹ بھی اتار دیا ہے۔

ٹام نے میگراتھ کے پوچھنے پر جب اسے میجر پرمود پر ایک کی تفصیل بتائی تو میگراتھ کو یقین ہو گیا کہ میجر پرمود جیسا خطرناک، ذہین اور ہزاروں آنکھیں رکھنے والا انسان جو خود کو موت کا متلاشی کہتا تھا آخر کار اپنے انجام تک پہنچ گیا تھا۔ اس کی کار پر جس طرح مشین گنوں سے برسٹ مارے گئے تھے اور پھر پیچھے سے اس کی کار کو ایک کار نے ٹکرا کر دریا برد کیا تھا میجر پرمود اور اس کے ساتھی کا زندہ بچ جانا ناممکن تھا۔ میگراتھ کے خیال میں میجر پرمود کو اسی طرح اچانک اور غیر متوقع ایک کر کے ہی اس کے انجام تک

کے ساتھی کو ہلاک کیا تھا اسی طرح ڈینی بھی جلد ہی اسے عمران اور اس کے ساتھی کی ہلاکت کی خبر سنائے گا۔ وہ اسی انتظار میں ابھی تک اپنے آفس میں بیٹھا ہوا تھا اور اس کی نظریں فون پر جمی ہوئی تھیں جیسے ابھی فون کی گھنٹی بجے گی اور دوسری طرف سے ڈینی اسے کامیابی کی اطلاع دے گا۔

فون کی گھنٹی تو نہ بجی لیکن اس کے ریٹ وائچ کا الارم ضرور بج اٹھا۔ اس نے ریٹ وائچ دیکھی جس پر پانچ بج رہے تھے۔ یہ اس کی ڈیوٹی ختم ہونے کا وقت تھا۔ اس نے ایک طویل سانس لیا اور پھر اس نے میز کی دروازہ کھولی اور اس میں سے اپنا مخصوص سامان نکال کر اپنی جیبوں میں منتقل کیا اور پھر اس نے انٹرکام کا رسیور اٹھایا اور ایک بٹن پریس کر دیا۔

”لیس سر“..... دوسری طرف سے اس کی پرسنل سیکرٹری کی آواز سنائی دی۔

”آفس کے پیش فون کو میرے سیل فون کے ساتھ لنک کر دو۔ میں آفس سے جا رہا ہوں“..... میگراتھ نے کہا۔

”لیس سر“..... دوسری طرف سے پرسنل سیکرٹری نے جواب دیا اور میگراتھ نے انٹرکام آف کر دیا۔ پیش فون سے اس کی مراد سرخ فون تھا جو سی ورلڈ اور فورکنگز کے لئے مخصوص تھا۔ فورکنگز سے بات کرنے کے ساتھ ساتھ میگراتھ اسی فون پر ای کنگ کی ریڈ فورس کو کنٹرول کرتا تھا۔ ریڈ فورس کے نمبران بھی اسی فون پر اس

سے بات کر سکتے تھے۔ میگراتھ آفس سے جاتے ہوئے اس فون کا لنک اپنے سیل فون سے کرا لیتا تھا تاکہ اس کی غیر موجودگی میں سرخ فون غیر فعال ہو جائے اور اس پر آنے والی تمام کالز اس کے سیل فون پر ڈائیورٹ ہو جائیں اور وہ کہیں بھی ہو نہ صرف سیل فون پر ای کنگ سے بات کر سکتا تھا بلکہ ریڈ فورس کو بھی کنٹرول کر سکتا تھا اور ان سے بات بھی کر سکتا تھا۔

انٹرکام آف کرنے کے بعد میگراتھ آفس سے جانے کے لئے اٹھ کر کھڑا ہوا ہی تھا کہ اچانک اس کے سیل فون کی گھنٹی بج اٹھی تو وہ اٹھتے اٹھتے رک گیا۔ اس نے فوراً جیب سے سیل فون نکالا اور سکرین پر ڈسپلے دیکھنے لگا۔ سکرین پر سرخ رنگ میں ایک نمبر فلیش ہو رہا تھا۔ سرخ رنگ کا نمبر فلیش ہونے کا مطلب تھا کہ اس کے آفس کے ریڈ فون پر کال کی جا رہی ہے۔ اس نے فوراً سیل فون کا ایک بٹن پریس کیا اور کان سے لگا لیا۔

”میگراتھ بول رہا ہوں“..... میگراتھ نے کرخت لہجے میں کہا۔

”ڈینی بول رہا ہوں باس“..... دوسری طرف سے ڈینی کی آواز سنائی دی تو میگراتھ کی آنکھیں چمک اٹھیں۔

”اوہ تم۔ میں کب سے تمہاری کال کا انتظار کر رہا تھا ہانس“..... میگراتھ نے کرخت لہجے میں کہا۔

”سوری باس۔ مجھے تھوڑا وقت لگ گیا“..... ڈینی نے کہا۔

”بہر حال بولو۔ کیا رپورٹ ہے۔ عمران کا کچھ پتہ چلا۔“

میگراتھ نے پوچھا۔

”لیس باس۔ آپ نے جو حلیے بتائے تھے۔ ان حلیوں سے میں نے ماسٹر مشین سے اسکیج بنوائے تھے اور یہ اسکیج میں نے اپنے تمام آدمیوں کو دے دیئے تھے۔ میرے آدمیوں نے کراؤس کی مکمل چیکنگ کی ہے۔ ایک آدمی نے ابھی تھوڑی دیر پہلے مجھے رپورٹ دی ہے کہ اس نے ان دو افراد کو البانیو ہوٹل میں دیکھا ہے۔ دونوں تھرڈ فلور کے کمرہ نمبر تین میں موجود ہیں“..... ڈینی نے جواب دیا۔

”اگر وہ تمہیں مل چکے ہیں تو اب تک تم نے ان کے خلاف کوئی کارروائی کیوں نہیں کی نانسس۔ کیا تم نے مجھے صرف یہ بتانے کے لئے فون کیا ہے کہ وہ ہوٹل کے کمرے میں موجود ہیں۔ کیا تم میری ہدایات بھول گئے ہو۔ میں نے تمہیں حکم دیا تھا کہ جیسے ہی عمران اور اس کا ساتھی ملے انہیں کوئی موقع دیئے بغیر ہلاک کر دو۔ تمہیں ان کی ہلاکت کے بعد مجھے کال کرنا چاہئے تھا۔ نانسس“..... میگراتھ نے نہایت غصیلے لہجے میں کہا۔

”نو باس۔ مجھے آپ کی ہدایات یاد ہیں۔ میں نے اور میرے آدمیوں نے ہوٹل کا گھیراؤ کر رکھا ہے۔ میرے آدمی ہوٹل میں بھی داخل ہو چکے ہیں اور تھرڈ فلور پر بھی موجود ہیں۔ ہم کسی بھی کمرہ نمبر تین میں داخل ہو کر وہاں موجود عمران اور اس کے ساتھی کو ہلاک کر سکتے ہیں لیکن.....“ ڈینی کہتے کہتے رک گیا۔

”لیکن۔ لیکن کیا نانسس۔ تم رک کیوں گئے ہو“..... میگراتھ

نے اسی لہجے میں کہا۔

”میرا ایک آدمی ریمینڈ تھرڈ فلور پر کمرہ نمبر تین کے سامنے موجود ہے۔ اس کے پاس بلیو گلاسز ہیں۔ ان گلاسز سے دیوار کے پار بھی دیکھا جاسکتا ہے۔ ریمینڈ نے روم نمبر تھری میں دیکھا تو اسے کمرے میں دو کی بنائے تین افراد دکھائی دیئے۔ جن میں ایک آدمی ہوٹل کے ویئر کے روپ میں ہے۔ ریمینڈ کے کہنے کے مطابق روم میں جو افراد ہیں وہ سب میک اپ میں ہیں اور وہ ان دونوں میں سے نہیں ہیں جن کے اسکیج بنائے گئے ہیں“..... ڈینی نے کہا۔

”کیا مطلب۔ کیا تم یہ کہنا چاہتے ہو کہ ان میں عمران اور اس کا ساتھی نہیں ہے“..... میگراتھ نے چونک کر کہا۔

”لیس باس۔ چونکہ ان کے چہرے اسکیج سے میچ نہیں کرتے اس لئے ہو سکتا ہے کہ انہوں نے میک اپ کر لیا ہو۔ آپ نے مجھے صرف ٹارگٹ ہٹ کرنے کا حکم دیا ہے۔ میں اس بات سے اجتناب برتتا ہوں کہ میرے ہاتھوں کوئی بے گناہ یا غیر متعلق افراد ہلاک ہوں“..... ڈینی نے جواب دیا۔

”اس کام سے میں نے تمہیں اس لئے روکا تھا کہ تم بلاوجہ

انسانی جانوں سے کھیلنا شروع کر دیتے ہو۔ تمہارے سامنے کوئی بھی اونچی آواز میں بات کرے تو تم اسے کوئی موقع دیئے بغیر گولی مار کر ہلاک کر دیتے تھے۔ چونکہ ابھی سی ورلڈ کی سرگرمیاں محدود ہیں

اس لئے ای کنگ نے اس بات کی اجازت نہیں دی کہ ہم کسی بھی جگہ کھل کر کام کریں یا قتل عام کریں..... میگراتھ نے منہ بناتے ہوئے کہا۔

”لیس باس۔ پھر ان تین افراد کے لئے کیا حکم ہے۔ کیا انہیں ہلاک کر دیا جائے یا پہلے اس بات کی تصدیق کی جائے کہ یہ اصل افراد ہیں یا نہیں“..... ڈینی نے پوچھا۔

”نہیں۔ اگر تمہیں شک ہے کہ یہ میک اپ میں ہیں تو پہلے اس بات کی تصدیق کرو کہ وہ عمران اور اس کے ساتھی ہیں یا نہیں۔ ہمارے لئے عمران کی ہلاکت اہم ہے۔ ایسا نہ ہو کہ تم انہیں ہلاک کرو اور ان کی ہلاکت کا سن کر عمران جو کہیں اور موجود ہو محتاط ہو جائے“..... میگراتھ نے کہا۔

”لیس باس۔ اسی لئے میں نے آپ کو کال کر لینا مناسب سمجھا تھا“..... ڈینی نے کہا۔

”ٹھیک ہے۔ تم کسی طرح انہیں بے ہوش کر کے زیر و پوائنٹ پر لے جاؤ۔ میں خود وہاں آ کر ان کے میک اپ واش کراؤں گا اور ان سے پوچھ گچھ کروں گا۔ ان میں عمران ہوا تو میں اسے اپنے ہاتھوں سے گولی مار کر ہلاک کروں گا“..... میگراتھ نے کہا۔

”لیس باس۔ میں اپنے ساتھ وائٹ گیس سلنڈر بھی لایا ہوں۔ میں ابھی اوپر جا کر ان کے کمرے میں وائٹ گیس پھیلا دیتا ہوں۔ اس گیس کے اثر سے وہ تینوں فوراً بے ہوش ہو جائیں گے پھر میں

انہیں وہاں سے نکال کر آپ کے پاس پہنچا دوں گا“..... ڈینی نے جواب دیتے ہوئے کہا۔

”سنگل وائٹ گیس سے کچھ نہیں ہو گا۔ اگر ان تینوں میں عمران موجود ہے تو اس کے لئے تمہیں ڈبل پلس گیس کا استعمال کرنا ہو گا۔ عمران دیر تک سانس روک سکتا ہے۔ ڈبل پلس ایسی گیس ہے جو آنکھوں اور جسم کے مساموں کے ذریعے اثر انداز ہوتی ہے۔ پھر کوئی انسان چاہے سانس روکے یا کچھ بھی کر لے وہ ڈبل پلس گیس کے اثر سے نہیں بچ سکتا“..... میگراتھ نے کہا۔

”لیس باس۔ میں ابھی ڈبل پلس گیس سلنڈر منگوا لیتا ہوں اور یہی گیس اس کمرے میں چھوڑ دیتا ہوں تاکہ وہ تینوں فوراً بے ہوش ہو جائیں“..... ڈینی نے جواب دیا۔

”اوکے۔ انہیں زیر و پوائنٹ پر موجود کرس کے حوالے کر دینا۔ کرس انہیں خود ہی بلیک روم میں پہنچا دے گا اور وہ مجھے ان کے پہنچنے کی اطلاع بھی دے دے گا“..... میگراتھ نے کہا۔

”لیس باس“..... ڈینی نے مؤدبانہ انداز میں جواب دیا اور میگراتھ نے رابطہ ختم کیا اور نمبر پر پس کرنے لگا۔

”لیس۔ کرس بول رہا ہوں“..... دوسری طرف سے ایک مردانہ آواز سنائی دی۔ چونکہ یہ لکڈ فون تھا اس لئے اس فون کا نمبر کسی بھی ڈیوائس یا سیل فون پر ڈسپلے نہیں ہوتا تھا اس لئے کال کرنے والے کو اس بات کا علم نہ ہوتا تھا کہ کس کی طرف سے کال کی جا

رہی ہے۔

”میگراتھ بول رہا ہوں“..... میگراتھ نے کرخت لہجے میں کہا۔
”اوہ۔ یس باس۔ حکم“..... میگراتھ کی آواز سن کر دوسری طرف سے کرس نے مؤدبانہ لہجے میں کہا۔

”ڈینی ہوٹل البانیو سے تین افراد کو اغوا کر کے لا رہا ہے۔ وہ ان تینوں کو لا کر تمہارے سپرد کر دے گا۔ تینوں بے ہوش ہوں گے۔ تم انہیں بلیک روم میں لے جا کر راڈز والی کرسیوں پر جکڑ دینا اور انہیں ایس ایس تھری انجکشن لگا دینا تاکہ ان کی قوت مدافعت ختم ہو جائے اور ہوش میں آنے کے باوجود ان کے جسم حرکت کے قابل نہ رہیں“..... میگراتھ نے تحکمانہ لہجے میں کہا۔

”یس باس۔ حکم کی تعمیل ہوگی“..... کرس نے اسی طرح مؤدبانہ لہجے میں کہا۔

”میں خود بھی تھوڑی دیر تک زیر پوائنٹ پر پہنچ جاؤں گا۔ میرے پہنچنے تک ان تینوں کو ایس ایس تھری انجکشن لگ جانے چاہئیں“..... میگراتھ نے کہا۔

”یس باس۔ آپ فکر نہ کریں۔ ڈینی جیسے ہی ان تینوں کو یہاں لے کر آئے گا میں انہیں فوراً ڈبل ایس تھری کے انجکشن لگا دوں گا“..... کرس نے کہا تو میگراتھ نے سیل فون کان سے ہٹایا اور کال ڈسکنٹ کر دی۔ اس نے سیل فون جیب میں ڈالا اور پھر وہ اٹھ کر تیز تیز چلتا ہوا بیرونی دروازے کی طرف بڑھتا چلا گیا۔

تھوڑی ہی دیر میں وہ اپنی مخصوص نیلے رنگ کی کار میں شہر کی سڑکوں پر اڑا جا رہا تھا۔ بیس منٹ کے سفر کے بعد اس نے اپنی کار مضامقات کی طرف جانے والی سڑک پر موڑی اور پھر وہ خالی سڑک دیکھ کر رفتار بڑھتا چلا گیا۔ مزید پندرہ منٹ کے سفر کے بعد اس نے کار ایک کچی سڑک پر اتاری۔ یہاں ہر طرف کھیت تھے اور دور بڑے بڑے فارم ہاؤس بنے ہوئے تھے۔ میگراتھ کار اسی طرف لئے جا رہا تھا۔ تھوڑی ہی دیر میں اس نے کار ایک فارم ہاؤس کے قریب لے جا کر روک دی۔ جیسے ہی اس نے کار روکی اسی لمحے فارم ہاؤس سے ایک لمبا ترنگا اور مضبوط جسم کا مالک نوجوان نکلا اور تیزی سے اس کی کار کی طرف بڑھا۔ میگراتھ کار سے نکل کر باہر آیا تو نوجوان نے اسے مخصوص انداز میں سلام کیا۔

”ڈینی لے آیا ان تینوں کو“..... میگراتھ نے اس آدمی کو سلام کا جواب دیتے ہوئے سخت لہجے میں پوچھا۔

”یس باس۔ وہ تینوں تہہ خانے میں راڈز والی کرسیوں پر جکڑے ہوئے ہیں اور میں نے آپ کی ہدایات کے مطابق انہیں ڈبل ایس تھری انجکشن بھی لگا دیئے ہیں“..... نوجوان نے مؤدبانہ لہجے میں کہا۔ یہ زیر پوائنٹ کا انچارج کرس تھا۔

”ڈینی کہاں ہے“..... میگراتھ نے پوچھا۔
”وہ ان تینوں کو یہاں پہنچا کر واپس چلا گیا تھا“..... کرس نے جواب دیا تو میگراتھ نے اثبات میں سر ہلا دیا۔

”انہیں ہوش تو نہیں آیا ابھی“..... میگراتھ نے پوچھا۔

”نو باس۔ ڈینی بتا رہا تھا کہ اس نے ان تینوں کو ڈبل پلس گیس سے بے ہوش کیا ہے۔ انہیں بے ہوش ہوئے ابھی ایک گھنٹہ بھی نہیں ہوا ہے اور ڈبل پلس کا اثر ختم ہونے میں تین سے چار گھنٹے لگتے ہیں“..... کرس نے جواب دیا تو میگراتھ نے اثبات میں سر ہلایا اور پھر وہ کرس کے ساتھ چلتا ہوا فارم ہاؤس میں آ گیا۔ فارم ہاؤس کے ایک کمرے میں آ کر کرس نے جیب سے ایک ریموٹ کنٹرول آلہ سا نکالا اور اس کا رخ فرش کی طرف کرتے ہوئے ایک بٹن پریس کر دیا۔ آلے سے ایک شعاع نکلی اور اچانک ہلکی سی گڑگڑاہٹ کی آواز سنائی دی اور اس کے ساتھ ہی فرش کا ایک حصہ تیزی سے اپنی جگہ سے ہٹا چلا گیا۔ نیچے سیڑھیاں جاتی ہوئی دکھائی دے رہی تھیں۔

”آئیں باس“..... کرس نے کہا اور آگے بڑھ کر سیڑھیوں کے پاس کھڑا ہو گیا۔ کرس آگے بڑھا اور پھر وہ دونوں آگے پیچھے سیڑھیاں اترتے چلے گئے۔ یہ ایک کافی بڑا تہہ خانہ تھا جہاں ہر طرف مختلف سامان کے بڑے بڑے باکس رکھے ہوئے تھے۔ سامنے فرش پر تین کرسیاں تھیں جو زمین میں گڑی ہوئی دکھائی دے رہی تھیں۔ ان کرسیوں پر تین افراد بیٹھے ہوئے تھے جن میں سے ایک نے ہوٹل کے ویٹر کی وردی پہن رکھی تھی جبکہ باقی دو افراد عام لباسوں میں تھے۔ تینوں کے جسموں کے گرد راڈز تھے اور وہ راڈز

والی کرسیوں پر جکڑے ہوئے تھے۔ ان تینوں کے سر ڈھلکے ہوئے تھے جو اس بات کا ثبوت تھے کہ وہ بے ہوش ہیں۔

”کتنی دیر میں ہوش آئے گا انہیں“..... میگراتھ نے پوچھا۔
 ”ابھی کافی وقت ہے باس۔ دو گھنٹوں سے قبل ان کا میں ہوش آنا ناممکن ہے“..... کرس نے جواب دیا۔

”نہیں۔ میں اتنا انتظار نہیں کر سکتا۔ تم اینٹی گیس سنگھا کر انہیں ہوش میں لاؤ ابھی“..... میگراتھ نے سخت لہجے میں کہا۔

”سوزی باس۔ میرے پاس ڈبل پلس گیس کا اینٹی نہیں ہے۔ اگر آپ پہلے بتاتے تو میں اس کا انتظام کر لیتا“..... کرس نے جھجکتے ہوئے لہجے میں کہا۔

”ہائمنس۔ تم سے کتنی بار کہا ہے یہ زیرو پوائنٹ ہے یہاں ہر چیز کا پہلے سے انتظام کر کے رکھا کرو۔ تم اپنی شراب کا تو انتظام کر لیتے ہو لیکن ضرورت کی چیزیں لانے کا تمہارے پاس وقت نہیں ہوتا۔ اب کیا میں دو گھنٹوں تک یہاں بیٹھ کر ان کے ہوش میں آنے کا انتظار کروں۔ بولو“..... میگراتھ نے غصے سے چیختے ہوئے کہا۔

”سس سس۔ سوری باس۔ اگر آپ کہیں تو میں پوائنٹ ٹو سے جا کر اینٹی گیس لے آتا ہوں“..... کرس نے سہمے ہوئے لہجے میں کہا۔

”پوائنٹ ٹو جانے اور پھر واپس یہاں آنے میں بھی دو گھنٹے

لگ جائیں گے نانس“..... میگراتھ نے اسی انداز میں کہا۔

”مم۔م۔ میں ہولڈن کو کال کر دیتا ہوں وہ ایک گھنٹے سے پہلے پوائنٹ ٹو سے اینٹی گیس لے کر یہاں پہنچ جائے گا۔ اس کے پاس تھری سلنڈر کی تیز رفتار کار ہے“..... کرس نے کہا۔

”ٹھیک ہے۔ اسے کال کر کے جلد سے جلد اینٹی گیس منگاؤ اور اس کے آنے تک میک اپ واشر سے ان تینوں کے چہرے صاف کرو۔ اگر ان میں عمران موجود ہے تو پھر ہمیں انہیں ہوش میں لانے کی ضرورت نہیں پڑے گی۔ عمران کا چہرہ سامنے آتے ہی ہم انہیں ہوش میں لائے بغیر ہی ہلاک کر دیں گے“..... میگراتھ نے کہا۔

”لیس باس۔ میرے پاس سی ٹی لوٹن کا سلنڈر موجود ہے۔ میں ان کے چہروں پر سپرے کرتا ہوں۔ اس سپرے سے ان کے چہروں پر موجود جدید سے جدید میک اپ بھی بھاپ بن کر اڑ جائے گا اور ہمیں جدید میک اپ واشر مشین بھی استعمال کرنے کی ضرورت نہیں پڑے گی“..... کرس نے کہا۔

”ویل ڈن۔ کچھ تو ہے تمہارے پاس۔ فوراً لاؤ سلنڈر اور ان کے چہرے واش کرو“..... میگراتھ نے کہا۔

”لیس باس۔ ابھی لایا“..... کرس نے کہا اور تیزی سے مڑ کر سیڑھیاں چڑھتا ہوا اوپر چلا گیا۔ تھوڑی ہی دیر میں وہ واپس آ گیا۔ اس کے ہاتھ میں ایک چھوٹا سا سلنڈر تھا۔

”تمہاری مشین گن کہاں ہے“..... میگراتھ نے پوچھا۔
”مشین گن نہیں میرے پاس مشین پٹل ہے باس۔ اگر آپ کہیں تو میں دوسرے تہ خانے سے مشین گن بھی لے آیا ہوں۔“
کرس نے کہا۔

”نہیں۔ مشین پٹل بھی چلے گا۔ لاؤ مجھے دو اپنا مشین پٹل۔“
میگراتھ نے کہا تو کرس نے اثبات میں سر ہلایا اور جیب سے ایک مشین پٹل نکال کر اسے دے دیا۔ میگراتھ نے اس کا میگزین چیک کیا۔ مشین پٹل لوڈ تھا۔

”اوکے۔ اب کرو ان کے چہروں پر سپرے“..... میگراتھ نے کہا تو کرس نے اثبات میں سر ہلایا اور وہ راڈز والی کرسیوں پر جکڑے ہوئے ان تینوں افراد کے سامنے آ گیا۔ اس نے باری باری ان تینوں کے چہروں پر سپرے کیا تو ان تینوں کے چہرے سے جھاگ میں چھپ گئے۔ سپرے کرتے ہی کرس تیزی سے پیچھے ہٹ گیا۔

”صرف تین منٹ میں خود بخود ان کے چہرے صاف ہو جائیں گے باس۔ اگر یہ میک اپ میں ہوئے تو اس جھاگ کے ختم ہوتے ہی ان کے میک اپ بھی غائب ہو جائیں گے“..... کرس نے کہا تو میگراتھ نے اثبات میں سر ہلایا۔ اس کی نظریں ان تینوں پر جمی ہوئی تھیں جن کے چہروں پر جھاگ جیسا فوم بھرا ہوا تھا۔ ایک منٹ گزرتے ہی جھاگ نے بلبوں کی طرح پھوٹنا شروع کر دیا اور

جھاگ کا حجم کم ہونا شروع ہو گیا۔

تھوڑی ہی دیر میں ان تینوں کے چہروں پر سے سارا جھاگ غائب ہو گیا۔ جھاگ کے پیچھے سے جب ان کے اصل چہرے نمودار ہوئے تو میگراتھ نے بے اختیار ہونٹ بھیج لئے۔ ان میں سے دو افراد کو تو وہ نہیں پہچانتا تھا لیکن ایک آدمی کا چہرہ ایسا تھا جسے دیکھ کر میگراتھ کا خون کھول اٹھا تھا اور وہ چہرہ علی عمران کا تھا۔

سپرے نے واقعی دو افراد کے چہروں کا میک اپ صاف کر دیا تھا۔ ویٹر کا چہرہ ایسا تھا جس میں میک اپ واشر سپرے کے باوجود کوئی فرق نہیں آیا تھا۔ اس کا چہرہ پہلے جیسا ہی دکھائی دے رہا تھا۔ جس سے یہ ظاہر ہوتا تھا کہ اس نے میک اپ نہیں کیا ہوا تھا۔ جبکہ عمران اور اس کے ایک ساتھی کے چہرے صاف ہو چکے تھے اور وہ دونوں اس کے سامنے اصل چہروں میں تھے۔

”لگتا ہے یہ دونوں میک اپ میں تھے جبکہ اس آدمی نے میک اپ نہیں کیا تھا“..... کرس نے کہا۔

”مجھے اس سے کوئی سروکار نہیں ہے۔ میں نے جو چہرہ دیکھا تھا دیکھ لیا ہے اور وہ چہرہ عمران کا ہے“..... میگراتھ نے غرا کر کہا۔

”لیس باس۔ آپ نے کہا تھا کہ عمران کا چہرہ آپ کے سامنے آ گیا تو ہمیں انہیں ہوش میں لانے کی ضرورت نہیں پڑے گی اور آپ انہیں گولیاں مار کر ہلاک کر دیں گے“..... کرس نے کہا۔

”ہاں۔ اس جیسے خطرناک انسان کو ہوش میں لانا اپنی موت کو

دعوت دینے کے مترادف ہے اس لئے میں ایسا کوئی رسک نہیں لینا چاہتا۔ انہیں اب اسی حالت میں مرنا پڑے گا“..... میگراتھ نے غراتے ہوئے کہا اور اس نے ہاتھ میں پکڑے ہوئے مشین پسل کا رخ عمران کی جانب کر دیا اور پھر اس نے ٹریگر پر دباؤ ڈالا لیکن دوسرے لمحے اس نے ٹریگر سے ہاتھ ہٹا کر مشین پسل کا رخ نیچے کر لیا۔

”کیا ہوا باس“..... کرس نے حیرت سے پوچھا۔

”اسے دنیا کا انتہائی ذہین، شاطر اور خطرناک ترین ایجنٹ سمجھا جاتا ہے اور اس کے بارے میں کہا جاتا ہے کہ بے شمار نامور اور خطرناک ایجنٹ اسے ہلاک کرنے کی حسرت دل میں لئے اس کے ہاتھوں ہلاک ہو چکے ہیں اور بے شمار ایجنسیاں اس کی موت کی خواہاں ہیں لیکن آج تک کوئی بھی اسے ہلاک نہیں کر سکا ہے۔ یہ جس طرح ہمارے ہاتھ لگا ہے اور اس وقت یہ بے بسی کے عالم میں پڑا ہوا ہے۔ راڈز والی کرسی سے خود کو آزاد کرانا اس کے لئے ممکن نہیں ہے۔ اسے بے ہوشی کی حالت میں ہلاک کیا جائے یا ہوش میں لا کر یہ ہمارے خلاف کچھ نہیں کر سکے گا“..... میگراتھ نے ہونٹ چباتے ہوئے کہا۔

”تو کیا آپ اب اسے ہوش میں لا کر ہلاک کرنا چاہتے ہیں“..... کرس نے چونک کر کہا۔

”ہاں۔ میں اسے بتانا چاہتا ہوں کہ یہ ایک عام سا انسان ہے

یہ مافوق الفطرت نہیں ہے جسے موت نہیں آ سکتی..... میگراتھ نے غرور بھرے لہجے میں کہا۔

”لیس باس۔ اس طرح اسے بھی پتہ چل جائے گا کہ وہ کس کے ہاتھوں ہلاک ہوا ہے“..... کرس نے کہا۔

”تم ہولڈن کو کال کرو اور اس سے کہو کہ وہ جلد سے جلد ڈبل پلس گیس کا اینٹی لے کر یہاں پہنچ جائے میں اس کا انتظار کر رہا ہوں“..... میگراتھ نے کہا۔

”لیس باس“..... کرس نے کہا اور اس نے جیب سے سیل فون نکالا اور ہولڈن کو کال کرنے میں مصروف ہو گیا۔

”یہ میجر صاحب کہاں رہ گئے۔ وہ تو ہمارے لئے امرود لینے کے لئے گئے تھے“..... لائوش نے ریٹ وائچ دیکھنے کے بعد سامنے بیٹھی ہوئی لیڈی بلیک کی طرف دیکھتے ہوئے کہا۔ لیڈی بلیک اور لائوش کارلینا کے ایک ہوٹل کے کمرے میں موجود تھے جبکہ میجر پرمود کے کہنے پر کیپٹن توفیق اور اس کے ساتھی کسی دوسرے ہوٹل میں چلے گئے تھے۔

”میجر۔ امرود۔ کیا مطلب“..... لیڈی بلیک جو گہرے خیالوں میں کھوئی ہوئی تھی اس کی بات سن کر چونک کر بولی۔

”میرا مطلب میجر پرمود سے ہے“..... لائوش نے مسکراتے ہوئے کہا تو لیڈی بلیک بے اختیار مسکرا دی۔

”معلوم نہیں۔ وہ ہمیں اس ہوٹل میں چھوڑ کر تمہارے سامنے ہی وائٹ شارک کے ساتھ گیا تھا۔ اس نے کہا تھا کہ وہ کسی اولڈ سنیک سے ملنے اولڈ سٹی جا رہا ہے۔ اس نے یہ نہیں بتایا تھا کہ وہ

کب لوٹے گا..... لیڈی بلیک نے کہا۔

”انہیں گئے تین گھنٹوں سے زیادہ وقت ہو چکا ہے۔ اولڈ سٹی یہاں سے تقریباً ایک گھنٹے کی مسافت پر ہے۔ اگر انہوں نے کسی سے ملنا تھا تو اب تک اس سے مل کر انہیں واپس آ جانا چاہئے تھا..... لاٹوش نے کہا۔

”ہو سکتا ہے کہ اولڈ سٹیک میجر صاحب کو نہ ملا ہو یا ان کی ملاقات طویل ہو گئی ہو..... لیڈی بلیک نے کہا۔

”ہاں یہ ہو سکتا ہے۔ ویسے بھی میجر صاحب۔ میرا مطلب ہے کہ میجر صاحب کو طویل ملاقاتیں کرنے کا شوق ہے..... لاٹوش نے مسکراتے ہوئے کہا۔

”کیا مطلب..... لیڈی بلیک نے کہا۔

”میجر صاحب کے سامنے جب کوئی مجرم آسانی سے زبان نہ کھولے تو پھر میجر صاحب اس کی زبان کھلوانے کے لئے نئے نئے طریقے آزما رہے ہیں جن میں ظاہر ہے وقت لگتا ہے..... لاٹوش نے مسکرا کر کہا تو لیڈی بلیک ایک بار پھر ہنس پڑی۔

”تم بھی باتوں کو نجانے کہاں سے کہاں لے جا کر ملا دیتے ہو..... لیڈی بلیک نے ہنستے ہوئے کہا۔

”کیا کروں۔ میری قسمت میں کسی اور سے ملنا تو لکھا ہی نہیں اس لئے میں باتوں سے باتیں ملا کر اپنا ٹائم پاس کر لیتا ہوں۔“ لاٹوش نے اسی انداز میں کہا۔

”تو تمہیں کس نے منع کیا ہے۔ میجر پر مودہ سمیت سب نے ہی تمہیں متعدد بار کہا ہے کہ تمہاری عمر نکلی جا رہی ہے۔ کوئی لڑکی ڈھونڈو اور کر لو اس سے شادی..... لیڈی بلیک نے کہا۔

”شادی۔ آپ کا مطلب ہے کہ میں اپنے لئے دلہن تلاش کروں..... لاٹوش نے کہا۔

”ہاں۔ شادی کے لئے دلہن ہی تلاش کی جاتی ہے..... لیڈی بلیک نے ہنستے ہوئے کہا۔

”شادی تو میں ضرور کروں گا لیکن میں اپنے لئے خود اپنی دلہن تلاش نہیں کروں گا..... لاٹوش نے کہا۔

”وہ کیوں۔ اگر تم تلاش نہیں کرو گے تو پھر تمہاری شادی کیسے ہوگی..... لیڈی بلیک نے اس کی باتوں میں دلچسپی لیتے ہوئے کہا۔

”میں چاہتا ہوں کہ میرے لئے الٹا چکر چلے..... لاٹوش نے کہا۔

”الٹا چکر۔ میں کچھ سمجھی نہیں..... لیڈی بلیک نے حیرت بھرے لہجے میں کہا۔

”ہمیشہ دولہا ہی اپنے لئے دلہن تلاش کرتا ہے لیکن میں ایسا نہیں چاہتا۔ میں یہ چاہتا ہوں کہ کوئی دلہن مجھے تلاش کرے اور بجائے اس کے کہ میں اس سے کہوں کہ وہ مجھ سے شادی کرے کوئی لڑکی خود آ کر مجھ سے یہ کہے کہ وہ مجھے پسند کرتی ہے اور مجھ

سے شادی کرنا چاہتی ہے“..... لائوش نے کہا۔

”ارے۔ ایسا کیوں۔ بھلا ایسا کبھی ہوا ہے کہ کسی لڑکی نے کسی مرد سے آکر کہا ہو کہ وہ اسے پسند کرتی ہے اور اس سے شادی کرنا چاہتی ہے“..... لیڈی بلیک نے مسکراتے ہوئے کہا۔

”کیوں نہیں ہوا۔ ماڈرن زمانہ ہے۔ آج کل کی لڑکیاں تو لڑکوں سے بھی زیادہ ایڈوانس ہیں۔ اس دور میں لڑکے کم اور لڑکیاں زیادہ پرپوز کرتی ہیں“..... لائوش نے کہا۔

”اچھا۔ یہ میں تم سے پہلی بار ہی سن رہی ہوں“..... لیڈی بلیک نے کہا۔

”چلیں سن تو رہی ہیں نا۔ تو بس میں یہی چاہتا ہوں اور اب تک اسی انتظار میں بیٹھا ہوا ہوں کہ دنیا میں کوئی تو ہوگی جو مجھے پسند کرے گی اور مجھے خود آکر پرپوز کرے گی“..... لائوش نے ایک طویل سانس لیتے ہوئے کہا تو لیڈی بلیک بے اختیار ہنس پڑی۔

”اس انتظار میں اگر تم بوڑھے ہو گئے تو“..... لیڈی بلیک نے ہنستے ہوئے کہا۔

”اب بھی میرا انتظار جاری رہے گا لیکن میں کسی بھی صورت میں اور کسی بھی لڑکی کو خود پسند نہیں کروں گا اور نہ ہی کسی کو پرپوز کروں گا“..... لائوش نے فیصلہ کن لہجے میں کہا۔

”اسے میں تمہاری حماقت ہی کہوں گی“..... لیڈی بلیک نے

کہا۔

”جو بھی ہے۔ میں اپنے فیصلے سے کسی بھی صورت میں پیچھے نہیں ہٹوں گا“..... لائوش نے جواب دیا۔

”اگر تمہیں کوئی لڑکی پسند آگئی تو“..... لیڈی بلیک نے اس کی طرف مسکراتے ہوئے دیکھ کر کہا۔

”ایسی بددعا نہ دیں۔ اگر ایسا ہوا تو پھر میں اس بات کے لئے مجبور ہو جاؤں گا کہ اپنی زبان پر قائم رہنے کے لئے میں اس لڑکی سے درخواست کروں کہ وہ مجھے بھی پسند کرے اور مجھے خود پرپوز کرے“..... لائوش نے مسمی سی صورت بناتے ہوئے کہا تو لیڈی بلیک کھلکھلا کر ہنس پڑی۔

”ایسی صورت بناؤ گے تو اگر کسی لڑکی نے تمہیں پرپوز بھی کرنا ہوگا تو وہ بھی بھاگ جائے گی“..... لیڈی بلیک نے ہنستے ہوئے کہا تو لائوش بھی ہنس پڑا۔ اسی لمحے دروازے پر دستک ہوئی تو وہ دونوں چونک پڑے۔

”شاید نیجر صاحب کو امرود مل گئے ہیں“..... لائوش نے کہا اور اٹھ کر تیزی سے دروازے کی طرف بڑھا۔ لیڈی بلیک بھی دروازے کی طرف دیکھنے لگی۔ لائوش دروازے کے پاس پہنچ کر رک گیا۔

”کون ہے“..... لائوش نے اونچی آواز میں پوچھا۔
”روم سروس“..... باہر سے ایک عورت کی آواز سنائی دی تو

لاٹوش چونک پڑا۔ اس نے پلٹ کر لیڈی بلیک کی طرف دیکھا۔
 ”کیا آپ نے روم سروس کو کوئی آرڈر دیا تھا؟“..... لاٹوش نے
 لیڈی بلیک سے مخاطب ہو کر پوچھا۔
 ”نہیں“..... لیڈی بلیک نے جواب دیا۔

”تو پھر یہ خاتون کیوں آئی ہے؟“..... لاٹوش نے بڑبڑاتے
 ہوئے کہا اور اس نے دروازے کا لاک ہٹا کر دروازہ کھول دیا۔
 جیسے ہی اس نے دروازہ کھولا اسی لمحے وہ سینے پر ایک بھرپور فٹنگ
 لک کھا کر چیخا ہوا اچھل کر کئی فٹ پیچھے جا گرا۔ لاٹوش کو اس
 طرح اچھل کر گرتے دیکھ کر لیڈی بلیک بوکھلا کر اٹھ کھڑی ہوئی اس
 سے پہلے کہ وہ کچھ کرتی اسی لمحے کھلے ہوئے دروازے سے ایک
 لڑکی اور اس کے ساتھ دو نوجوان مرد مشین پٹل لئے اچھل اچھل
 کر اندر آ گئے۔

”خبردار۔ اگر کوئی حرکت کی تو گولی مار دوں گی“..... لڑکی نے
 لیڈی بلیک کی طرف مشین پٹل کرتے ہوئے چیخ کر کہا۔ ایک
 نوجوان نے مڑ کر دروازہ بند کیا اور دوسرا تیزی سے گرے ہوئے
 لاٹوش کی طرف بڑھا اور اس نے مشین پٹل کا رخ لاٹوش کی
 طرف کر دیا۔

”کون ہو تم؟“..... لیڈی بلیک نے لڑکی کی طرف حیرت بھری
 نظروں سے دیکھتے ہوئے کہا۔ لڑکی غیر ملکی تھی۔ اس نے سیاہ جیکٹ
 پہن رکھی تھی۔ نوجوانوں نے بھی جیکٹ اور جینز پہن رکھی تھیں۔ وہ

دونوں لڑکی کے مقابلے میں بد معاش ٹائپ دکھائی دے رہے تھے۔
 ”میرا نام سلائیہ ہے“..... لڑکی نے لیڈی بلیک کی طرف بڑھتے
 ہوئے کہا۔

”سلائیہ۔ کون سلائیہ؟“..... لیڈی بلیک نے حیرت سے اس کی
 طرف دیکھتے ہوئے کہا۔

”ابھی معلوم ہو جائے گا۔ ہیری“..... لڑکی نے پہلے لیڈی بلیک
 سے اور پھر دروازہ لاک کرنے والے اپنے ساتھی سے کہا جو دروازہ
 لاک کر کے وہیں رک گیا تھا۔

”یس مادام“..... ہیری نے مؤدبانہ لہجے میں کہا۔

”اس کمرے کی تلاشی لو“..... سلائیہ نے کہا۔

”تلاشی۔ لیکن کیوں؟“..... لیڈی بلیک نے احتجاج بھرے لہجے
 میں کہا۔

”اس کمرے میں میجر پرمود کا نام لیا گیا ہے“..... سلائیہ نے کہا
 تو اس کی بات سن کر نہ صرف لیڈی بلیک بلکہ لاٹوش بھی چونک
 پڑا۔

”میجر پرمود۔ کیا مطلب۔ کون ہے میجر پرمود؟“..... لیڈی بلیک
 نے حیرت کا اظہار کرتے ہوئے کہا۔

”پہلے اس کمرے کی تلاشی ہوگی اس کے بعد میں تم سے بات
 کروں گی سبھی تم“..... سلائیہ نے غصیلے لہجے میں کہا۔

”لیکن.....“ لیڈی بلیک نے کہنا چاہا۔

”شٹ آپ۔ اب اگر تمہارے منہ سے آواز نکلی تو میں برست مار کر تمہیں چھلی کر دوں گی“..... سلائیہ نے چیختے ہوئے کہا تو لیڈی بلیک نے بے اختیار ہونٹ بھیج لئے۔

”جلدی کرو ہیری۔ تلاشی لو کمرے کی“..... سلائیہ نے اپنے ساتھی سے کہا تو ہیری نے اثبات میں سر ہلا کر مشین پسل اپنی پتلون کی بیٹ میں اڑسا اور اس نے جیکٹ کی جیب سے گائنگ سے ملتا جلتا ایک چھوٹا مگر جدید چیکر نکال لیا۔ وہ آگے بڑھا اور پھر اس آلے سے وہ کمرے کی چینگ کرنے میں مصروف ہو گیا۔ لیڈی بلیک اور لائوش ہونٹ بھیچے اسے سانس آ لے سے چینگ کرتے دیکھ رہے تھے۔ لائوش آہستہ آہستہ اٹھ کر کھڑا ہو گیا تھا۔ اس کے سر پر کھڑے مشین پسل بردار نے مشین پسل اس کے سر سے لگا دیا تھا۔

”نو مادام۔ یہاں کسی اسلحے کا کاشن نہیں ملا۔ ان کے پاس کوئی اسلحہ نہیں ہے“..... تھوڑی دیر بعد ہیری نے آلہ بند کرتے ہوئے سلائیہ سے مخاطب ہو کر کہا۔

”اور کوئی ایسی چیز جو خطرناک ہو۔ میرا مطلب ہے کوئی سانس ہتھیار۔ ٹرانسمیٹر یا سیشل فون ہے ان کے پاس“..... سلائیہ نے پوچھا۔

”نہیں۔ ان میں سے کسی بھی چیز کا بلیک مارک سسٹم پر کاشن نہیں ملا ہے“..... ہیری نے جواب دیا تو سلائیہ نے اثبات میں سر

ہلا دیا۔

”اوکے۔ اب بلیک مارک سے ان کے جسم چیک کرو۔ ہو سکتا ہے کہ ان کے لباسوں میں کوئی ایسی چیز موجود ہو“..... سلائیہ نے کہا تو ہیری سر ہلا کر لیڈی بلیک کی طرف بڑھا۔

”آخر تم ڈھونڈ کیا رہے ہو“..... لیڈی بلیک نے جھلاہٹ بھرے لہجے میں کہا۔

”تم سے خاموش رہنے کو کہا گیا ہے“..... سلائیہ نے غرا کر کہا۔ ”نہیں۔ میں خاموش نہیں رہ سکتی۔ ہم یہاں سیاحت کے لئے آئے ہیں۔ ہمارے پاس اصل کاغذات ہیں۔ اگر تمہارا تعلق کسی سرکاری ایجنسی سے ہے تو تم ہمارے کاغذات چیک کر سکتی ہو لیکن اس طرح ہماری تلاش لے کر تم ہمیں پریشان نہیں کر سکتی“۔ لیڈی بلیک نے قدرے غصیلے لہجے میں کہا۔ اس کی بات سن کر سلائیہ مشین پسل لے کر لیڈی بلیک کے سامنے آ گئی اور اس نے مشین پسل لیڈی بلیک کے سر سے لگا دیا۔

”تم چاہتی ہو کہ میں تم سے کوئی بات نہ کروں اور تمہاری کھوپڑی اڑا دوں“..... سلائیہ نے لیڈی بلیک کی آنکھوں میں آنکھیں ڈالتے ہوئے انتہائی سرد لہجے میں کہا۔

”لیکن کیوں۔ ہمارا قصور تو بتاؤ“..... لیڈی بلیک نے اسی طرح جھلائے ہوئے لہجے میں کہا۔

”میں نے تمہیں بتایا تو ہے کہ اس کمرے سے میجر پرمود کا نام

لیا گیا ہے اور ہم میجر پرمود کے ساتھیوں کی تلاش میں ہیں۔“ سلائیہ نے کہا۔

”لیکن یہ میجر پرمود ہے کون اور تم اس کے کن ساتھیوں کی بات کر رہی ہو؟..... لیڈی بلیک نے منہ بناتے ہوئے کہا۔

”ہونہ۔ تم ایسے نہیں مانو گی۔ اوکے میں تمہیں بتا دیتی ہوں۔

میرا تعلق ریڈ گینگ سے ہے اور ہم میجر پرمود کے سب سے بڑے دشمن ہیں جو بلاگاریہ کا ڈی ایجنٹ ہے۔ ہمیں خبر ملی تھی کہ میجر پرمود

اپنے دس ساتھیوں کے ہمراہ یہاں آیا ہوا ہے۔ ہمیں اس سے پرانا بدلہ لینا تھا اس لئے ہم نے اس کی آمد کی اطلاع ملتے ہی اس کی

تلاش شروع کر دی تھی۔ اس شہر میں ہمارا ہولڈ ہے۔ ہم تمام ہوٹلوں، کلبوں، بارز اور ایسی جگہوں کی نگرانی کر رہے تھے جہاں

میجر پرمود اور اس کے ساتھیوں کے ٹھہرنے کا امکان ہو سکتا تھا۔ ہم نے ہر ہوٹل کے کمرے میں ایسے بگو لگا رکھے ہیں جن کا لنک ایک

کمپیوٹرائزڈ مشین سے کر دیا گیا ہے۔ ہم نے اس کمپیوٹرائزڈ مشین میں خصوصی ڈیٹا فیڈ کر رکھا ہے کہ کسی بھی کمرے میں میجر پرمود کا

نام لیا جائے تو وہ بگ فوراً آن ہو جاتا ہے اور اس کا کاشن ایک لمحے میں کمپیوٹرائزڈ مشین کو مل جاتا ہے اور اس کمپیوٹرائزڈ مشین سے

پتہ چل جاتا ہے کہ کس ہوٹل کے کس کمرے سے میجر پرمود کا نام لیا گیا ہے۔ ابھی تھوڑی دیر پہلے ایک بار ہمیں اس کمرے سے دو

بار میجر پرمود کا نام لیا گیا ہے ایک بار تم نے اور ایک بار تمہارے

اس ساتھی نے۔ جیسے ہی ہمیں مشین سے کاشن ملا ہم فوراً یہاں پہنچ گئے۔ اب تم بتاؤ کہ اگر تمہارا میجر پرمود سے تعلق نہیں ہے تو پھر تم نے اور تمہارے ساتھی نے میجر پرمود کا نام کیوں لیا تھا؟..... سلائیہ نے تفصیل بتاتے ہوئے کہا تو لیڈی بلیک دل ہی دل میں اس گینگ کی کارکردگی کو سراہنے لگی جنہوں نے جدید سائنسی نظام اپنایا ہوا تھا۔

”کیا یہ ضروری ہے کہ ہم نے جس میجر پرمود کا نام لیا ہو وہ وہی ہو جسے تم یا تمہارا گینگ تلاش کر رہا ہے؟..... لیڈی بلیک نے اسے گھورتے ہوئے کہا۔

”اسی لئے تو تم اب تک زندہ ہو ورنہ ہمیں میجر پرمود کے ساتھیوں کو دیکھتے ہی ہلاک کرنے کا حکم ہے؟..... سلائیہ نے کہا۔

”کیا مطلب۔ کس نے حکم دیا ہے؟..... لیڈی بلیک نے چونک کر کہا۔

”جس نے بھی دیا ہے تم بتاؤ تم کس میجر پرمود کو جانتی ہو اور تمہارا تعلق کس ملک سے ہے؟..... سلائیہ نے اسی طرح سخت لہجے میں کہا۔

”ہمارا تعلق کانڈا سے ہے اور ہم یہاں سیاحت کے لئے آئے ہیں۔ میرے اور میرے ساتھی کے منہ سے غلطی سے میجر پرمود کا

نام نکلا تھا جبکہ ہم جس پرمود کو جانتے ہیں وہ میجر نہیں فیجر ہے۔ جسے ہم جان بوجھ کر فیجر پرمود کی بجائے میجر پرمود کہتے ہیں۔“

لیڈی بلیک نے بات بناتے ہوئے کہا۔

”کون ہے یہ میجر پرمود؟..... سلائیہ نے پوچھا۔

”ہمارا ایک دوست ہے جو ہمارے ساتھ کانڈا سے آیا ہے۔ کانڈا میں پرمود نام کا ایک ہوٹل ہے جس کا وہ جنرل میجر اور مالک ہے اس لئے ہم اسے پرمود کی بجائے میجر پرمود ہی کہتے ہیں اور ہم اکٹھے ہی سیاحت کے لئے یہاں آئے ہیں“..... لیڈی بلیک نے جواب دیتے ہوئے کہا۔

”کہاں ہے وہ؟..... سلائیہ نے اسے مسلسل گھورتے ہوئے کہا۔

”ہمارے ایک دوسرے ساتھی کے ساتھ وہ باہر گیا ہوا ہے ابھی تھوڑی دیر تک آ جائے گا“..... لیڈی بلیک نے جواب دیا۔

”تم شاید ہمیں چکر دینے کی کوشش کر رہی ہو۔ اس کمرے میں باقاعدہ میجر پرمود اور وائٹ شارک کا نام لیا گیا ہے اور یہ اتفاق نہیں ہو سکتا۔ اس لئے سچ بتا دو کہ تمہارا تعلق بلغاریہ کے ڈی ایجنٹ سے ہے یا نہیں“..... سلائیہ نے ہونٹ چباتے ہوئے کہا۔

”وائٹ شارک۔ کیا مطلب۔ ہم نے تو کسی وائٹ شارک کا نام نہیں لیا“..... لیڈی بلیک نے کہا۔

”ہونہ۔ تم اس طرح سے نہیں مانو گی۔ ہمارے ساتھ چلو۔ جب تک اس بات کی ہم تصدیق نہیں کر لیتے کہ تم نے جو کہا ہے وہ سچ ہے یا جھوٹ اس وقت تک تمہیں ہمارے ساتھ رہنا ہو گا“..... سلائیہ نے کہا۔

”لیکن کہاں۔ تم ہمیں کہاں لے جانا چاہتی ہو؟..... لیڈی بلیک نے پوچھا۔

”اپنے ٹھکانے پر۔ جہاں تمہارے اور بھی ساتھی موجود ہیں۔“ سلائیہ نے اس بار بھپانک انداز میں مسکراتے ہوئے کہا۔

”ہمارے ساتھی۔ کون ساتھی؟..... لیڈی بلیک نے پوچھا۔

”ان کی تعداد آٹھ ہے اور ان میں ایک کیپٹن توفیق نامی آدمی بھی شامل ہے۔ ہمارے خیال میں ان کا تعلق بھی میجر پرمود اور تم سے ہے۔ ہماری کمپیوٹرائزڈ مشین میں میجر پرمود سمیت تین بڑے نام فیڈ ہیں جن میں دوسرا وائٹ شارک کا اور تیسرا لیڈی بلیک کا اور میں یقین سے کہہ سکتی ہوں کہ تم لیڈی بلیک ہو؟..... سلائیہ نے کہا تو لیڈی بلیک نے بے اختیار ہونٹ بھیجنے لئے۔

”نہیں۔ میں بلیک نہیں ہوں اور نہ ہی میرا کسی لیڈی بلیک سے کوئی تعلق ہے“..... لیڈی بلیک نے کہا۔

”ہمارے ساتھ چلو۔ جب تمہارا اور تمہارے ساتھیوں کے مائنڈ اسکین کئے جائیں گے تو سارا سچ خود ہی سامنے آ جائے گا“۔ سلائیہ نے کہا اور مائنڈ اسکین کرنے کا سن کر لیڈی بلیک تلملا کر رہ گئی۔

”نہیں۔ ہم تمہارے ساتھ نہیں جائیں گے۔ تمہیں ہمارے بارے میں جو پوچھنا ہے یا جو بھی تصدیق کرنی ہے یہیں کر لو۔ اگر کہو تو ہم اپنے بارے میں تمہیں اپنے سفارت خانے سے بھی تصدیق کرا سکتے ہیں“..... لیڈی بلیک نے کہا۔

مارٹن اور ہیری نے مشین پمپلر نیچے گرا دیئے۔

”لاٹوش۔ دونوں مشین پمپلر اٹھا لو“..... لیڈی بلیک نے لاٹوش سے مخاطب ہو کر کہا تو لاٹوش نے اثبات میں سر ہلایا اور آگے بڑھ کر دونوں مشین پمپلر اٹھا لئے۔

”آپ کہیں تو میں ان دونوں مشین پمپلر کو چیک کر لوں کہ یہ چلتے بھی ہیں یا یہ محض ہمیں ڈرانے کے لئے کھلوتا پمپلر لائے تھے۔ میں دونوں مشین پمپلر سے ایک ایک گولی ان دونوں پر داغ دیتا ہوں“..... لاٹوش نے مخصوص لہجے میں کہا۔

”نہیں۔ فائرنگ کی آوازوں سے ہم مصیبت میں آ جائیں گے“..... لیڈی بلیک نے کہا۔

”تو میں کیا کروں۔ میرے دونوں ہاتھوں میں مشین پمپلر ہیں۔ مجھے ان میں سے ایک تو چلانے دیں“..... لاٹوش نے مسکین کی صورت بناتے ہوئے کہا۔

”تم دونوں ایک دوسرے کے قریب آؤ اور سامنے دیوار کے پاس جا کر دیوار کی طرف منہ کر کے کھڑے ہو جاؤ“..... لیڈی بلیک نے لاٹوش کی بجائے مارٹن اور ہیری سے مخاطب ہو کر کہا۔ ان دونوں نے سلائیہ کی طرف دیکھا جس کی گردن لیڈی بلیک کی گرفت میں تھی اور وہ اس کے گرفت میں بری طرح سے تڑپ رہی تھی۔ اس کا رنگ سرخ ہو گیا تھا اور آنکھیں باہر کی طرف اہل آئی تھیں۔

”یہ۔ یہ۔ یہ جو کہہ رہی ہے اس پر عمل کرو“..... لیڈی بلیک کے دباؤ بڑھاتے ہی سلائیہ نے تکلیف بھرے لہجے میں کہا تو وہ دونوں لیڈی بلیک اور لاٹوش کو تیز نظروں سے گھورتے ہوئے آگے بڑھے اور سامنے والی دیوار کے پاس جا کر کھڑے ہو گئے۔ ان دونوں نے اپنے منہ دیوار کی طرف کر لئے تھے۔ لیڈی بلیک نے لاٹوش کی طرف دیکھ کر اسے آنکھوں سے اشارہ کیا تو لاٹوش اس کا اشارہ سمجھ کر بے آواز قدموں سے چلتا ہوا ان کے عقب میں آ گیا۔ اس سے پہلے کہ سلائیہ اپنے ساتھیوں کو لاٹوش کے بارے میں کچھ بتاتی یا مارٹن اور ہیری، لاٹوش کے عقب میں ہونے کا احساس کرتے لاٹوش کے دونوں ہاتھ ایک ساتھ حرکت میں آئے اور کمرہ ان کی تیز چیخوں سے گونج اٹھا۔ لاٹوش نے ان دونوں کے سروں کے عقبی حصے پر ایک ساتھ مشین پمپلر کے دسے مار دیئے۔ وہ تیزی سے مڑے لیکن لاٹوش نے ان کے سروں پر ایک ایک اور ضرب لگائی تو اس بار وہ منہ سے کوئی آواز نکالے بغیر خالی ہوتے ہوئے ریت کے بوروں کی طرح ڈھیر ہوتے چلے گئے۔

”ویل ڈن۔ اب بیڈ کی چادر پھاڑ کر اس کی پٹیاں بناؤ اور انہیں بل دے کر رسیوں کی طرح بٹ لو۔ تمہیں ان دونوں کو باندھنا ہے“..... لیڈی بلیک نے لاٹوش کو ہدایات دیتے ہوئے کہا تو لاٹوش ایک طویل سانس لے کر بیڈ کی طرف بڑھا اس نے مشین پمپلر اپنی جیب میں رکھے اور پھر اس نے بیڈ سے چادر اٹھائی اور

اسے پھاڑ کر لمبی لمبی پٹیاں سی بنانے لگا۔ چند پٹیاں بنا کر اس نے ان پٹٹیوں کو بل دے کر رسیوں جیسا بنایا اور پھر وہ مارٹن اور ہیری کے قریب آیا اور اس نے ان دونوں کو باری باری باندھنا شروع کر دیا۔ کچھ ہی دیر میں وہ دونوں بندھے پڑے تھے۔ اسی لمحے لیڈی بلیک نے سلائیہ کی گردن کی ایک مخصوص رگ پکڑی۔ اس سے پہلے کہ سلائیہ کچھ سمجھتی، لیڈی بلیک نے انگلیوں سے پوری قوت سے اس کی رگ مسل دی۔ لیڈی سلائیہ کے حلق سے ہڈیانی چیخ نکلی اور وہ لیڈی بلیک کے ہاتھوں میں بے دم سی ہوتی چلی گئی۔ لیڈی بلیک نے احتیاطاً اس کی نبض اور سانس چیک کی اور پھر اس نے اطمینان بھرے انداز میں سلائیہ کو سائیز پر پڑے ہوئے صوفے پر ڈال دیا۔

”ایک رسی مجھے بھی دو تاکہ میں اسے باندھ سکوں“..... لیڈی بلیک نے کہا تو لاٹوش نے بچی ہوئی رسی لا کر اسے دے دی اور لیڈی بلیک، سلائیہ کو باندھنے لگی۔

”تینوں ہمارے قابو آ چکے ہیں۔ میرا خیال ہے کہ اب ہمیں فوری طور پر یہ جگہ چھوڑ دینی چاہئے“..... لاٹوش نے کہا۔

”جگہ تو ہمیں چھوڑنی ہی پڑے گی لیکن اس سے پہلے مجھے اس حرافہ سے کچھ معلومات لینی ہیں“..... لیڈی بلیک نے کہا۔

”کیسی معلومات“..... لاٹوش نے چونک کر کہا۔

”تم نے سنا نہیں اس نے کہا تھا کہ کیپٹن توفیق اور ہمارے باقی ساتھی ان کی قید میں ہیں۔ یہ ہمیں ان کے پاس لے جانا چاہتی تھی

تاکہ ہمیں ایک ساتھ ہلاک کر سکے“..... لیڈی بلیک نے منہ بنا کر کہا۔

”ہاں سنا تھا۔ اس وقت میں خوفزدہ ضرور تھا لیکن میرے کان کھلے ہوئے تھے“..... لاٹوش نے مخصوص لہجے میں کہا۔

”مجھے اس سے معلوم کرنا ہے کہ اس نے ہمارے ساتھیوں کو کہاں رکھا ہوا ہے۔ پھر ہم وہاں جا کر اپنے ساتھیوں کو بچائیں گے“..... لیڈی بلیک نے کہا۔

”اودہ ہاں۔ یہ بہت ضروری ہے۔ لیکن آپ اس کی زبان یہاں کیسے کھلوائیں گی۔ اس کی چیخیں سن کر یہاں کوئی آ گیا تو“۔ لاٹوش نے کہا۔

”یہی میں بھی سوچ رہی ہوں۔ ہمیں کسی طرح اسے چیخنے سے روکنا ہوگا“..... لیڈی بلیک نے کہا۔

”لیکن کیسے۔ تشدد کے بغیر یہ زبان نہیں کھولے گی اور اس پر تشدد ہوا تو یہ حلق کے بل چیخنا شروع کر دے گی“..... لاٹوش نے کہا۔

”مجھے سوچنے دو“..... لیڈی بلیک نے کہا۔

”ٹھیک ہے۔ آپ سوچیں تب تک میں باہر کا ایک راؤنڈ لگا کر آتا ہوں۔ یہ تینوں پہلے بھی چیخے تھے کہیں ان کی چیخیں سن کر کوئی دروازے پر نہ آ گیا ہو“..... لاٹوش نے سنجیدگی سے کہا۔

”ہاں۔ ہو سکتا ہے کہ باہر ان کے مزید ساتھی بھی موجود ہوں

اس لئے تمہیں واقعی باہر کا ایک راؤنڈ لگا لینا چاہئے..... لیڈی بلیک نے کہا تو لاٹوش نے ایک مشین پسل لیڈی بلیک کی طرف اچھال دیا۔ لیڈی بلیک نے مشین پسل ہوا میں ہی دبوچ لیا۔ لاٹوش نے دوسرا مشین پسل اپنے کوٹ کی اندرونی جیب میں رکھا اور پھر وہ بیرونی دروازے کی طرف بڑھا۔ دروازے پر رک کر اس نے دروازے سے کان لگا کر باہر سے سن گن لینے کی کوشش کی لیکن باہر خاموشی تھی۔ اس نے لاک کھول کر احتیاط سے دروازہ کھولا اور باہر جھانکنے لگا۔ یہ دیکھ کر اس کے چہرے پر سکون آ گیا کہ باہر کوئی نہیں تھا۔ اس نے مڑ کر لیڈی بلیک کی طرف دیکھتے ہوئے اطمینان سے سر ہلایا اور پھر وہ کمرے سے باہر نکل گیا۔

لاٹوش کے جانے کے بعد لیڈی بلیک چند لمحے سوچتی رہی پھر وہ کچھ سوچ کر تیزی سے مارٹن اور ہیری کی طرف بڑھی۔ وہ سب سے پہلے مارٹن پر جھکی اور اس نے مارٹن کو گردن سے اٹھا کر اچانک ایک زور دار جھٹکا دیا۔ کڑک کی تیز آواز کے ساتھ مارٹن کی گردن کی ہڈی ٹوٹی چلی گئی۔ وہ ایک لمحے کے لئے تڑپا اور پھر ساکت ہو گیا۔ لیڈی بلیک ہیری کی طرف بڑھی اور اس نے اسی انداز میں ہیری کی گردن کی ہڈی بھی توڑ کر اسے ہلاک کر دیا۔ ان دونوں کو ہلاک کرنے کے بعد لیڈی بلیک صوفے پر بے ہوش پڑی سلائیہ کی طرف بڑھی۔ اس نے بندھی ہوئی سلائیہ کے منہ پر ہاتھ رکھا اور دوسرے ہاتھ سے اس کا ناک پکڑ لیا۔ چند ہی لمحوں بعد سلائیہ کے

جسم میں حرکت پیدا ہوئی تو لیڈی بلیک نے اس کی ناک چھوڑ دی البتہ اس کا دوسرا ہاتھ اس کے منہ پر ہی تھا۔ سلائیہ نے ہوش میں آتے ہی بے اختیار اٹھنے کی کوشش کی لیکن دوسرے لمحے اسے معلوم ہو گیا کہ وہ بندھی ہوئی ہے۔

”سنو۔ میں نے تمہارے دونوں ساتھیوں کی گردنیں توڑ کر انہیں ہلاک کر دیا ہے۔ اگر تم زندہ رہنا چاہتی ہو تو اپنے منہ سے ہلکی سی بھی آواز نہ نکالنا ورنہ تمہارا انجام بھی تمہارے ساتھیوں سے مختلف نہ ہو گا“..... لیڈی بلیک نے اس کے منہ سے ہاتھ ہٹائے بغیر انتہائی سرد لہجے میں کہا۔ اس کی بات سن کر سلائیہ کا رنگ زرد پڑ گیا۔ وہ خوف بھری نظروں سے سامنے پڑے ہوئے اپنے ساتھیوں کی طرف دیکھنے لگی جو بے حس و حرکت پڑے ہوئے تھے اور ان کی گردنیں مڑی ہوئی تھیں جنہیں دیکھ کر صاف پتہ چلتا تھا کہ ان کی گردنوں کی ہڈیاں ٹوٹی ہوئی ہیں۔

لیڈی بلیک نے اسے خوفزدہ ہوتے دیکھ کر اس کے منہ سے ہاتھ ہٹا لیا اور میز پر رکھا ہوا مشین پسل اٹھا کر اس کی نال سلائیہ کے سر سے لگا دی۔

”اب میں تم سے جو پوچھوں میرے سوالوں کا سچا جواب دینا ورنہ میں تمہاری کھوپڑی کے پر نچے اڑا دوں گی“..... لیڈی بلیک نے مشین پسل اس کے سر سے لگاتے ہوئے انتہائی کرخت لہجے میں کہا۔

”تت۔۔۔ تو کیا تم واقعی میجر پرمود کی ساتھی لیڈی بلیک ہو۔“
 سلاہ نے اس کی طرف دیکھتے ہوئے خوف بھرے لہجے میں کہا۔
 ”ہاں۔ میں لیڈی بلیک ہوں لیکن جو مجھے جانتے ہیں وہ مجھے
 بھوکی شیرنی بھی کہتے ہیں۔“..... لیڈی بلیک نے سرد لہجے میں کہا۔
 ”مجھ سے غلطی ہوئی۔ مجھے چاہئے تھا کہ تمہیں دیکھتے ہی میں
 تمہیں گولیاں مار کر ہلاک کر دیتی۔“..... سلاہ نے ہونٹ چباتے
 ہوئے قدرے غصیلے لہجے میں کہا۔
 ”تم نے غلطی کی لیکن میں ایسی کوئی غلطی نہیں کروں گی۔“ لیڈی
 بلیک نے غراتے ہوئے کہا۔

”کیا چاہتی ہو مجھ سے۔“..... سلاہ نے اسی انداز میں پوچھا۔
 ”تمہارا تعلق کس گروپ سے ہے اور تم ہمیں کیوں ہلاک کرنا
 چاہتی ہو۔“..... لیڈی بلیک نے پوچھا۔

”میں بتا چکی ہوں۔ میرا تعلق ریڈ گینگ سے ہے اور ہم میجر
 پرمود اور اس کے ساتھیوں کے دشمن ہیں۔“..... سلاہ نے کہا۔
 ”جھوٹ مت بولو۔ میں جھوٹ اور سچ میں تمیز کرنا جانتی ہوں۔
 سچ سچ بتاؤ کس گروپ سے ہے تمہارا تعلق۔“..... لیڈی بلیک نے
 انتہائی غصیلے لہجے میں کہا۔

”میں سچ بول رہی ہوں۔“..... سلاہ نے کہا تو لیڈی بلیک نے
 اس کے منہ پر ہاتھ رکھا اور ساتھ ہی اس نے دوسرے ہاتھ میں
 میں موجود مشین پٹل کا دستہ اس کے سر پر مار دیا۔ سلاہ کے منہ

پر چونکہ لیڈی بلیک نے ہاتھ رکھا ہوا تھا اس لئے وہ چیخ نہ سکی لیکن
 تکلیف کی شدت سے اس کا چہرہ ضرور بگڑ گیا تھا۔ اس کے سر پر
 جہاں مشین پٹل کا دستہ لگا تھا وہاں سے اس کا سر پھٹ گیا تھا۔
 خون نکل کر اس کے چہرے پر آ گیا اور لیڈی بلیک کے ہاتھ بھی
 اس کے خون سے رنگین ہو گئے۔

”مجھے سچ سننا ہے۔ صرف سچ سمجھی تم۔“..... لیڈی بلیک نے سرد
 لہجے میں کہا اور اس کے منہ سے ہاتھ ہٹا لیا۔

”تت۔۔۔ تم۔۔۔ تم۔۔۔“..... سلاہ نے ہڈیانی انداز میں کہا۔
 ”اونچی آواز میں بولو گی تو میں تمہیں ہلاک کرنے میں ایک
 لمحے کی بھی دیر نہیں لگاؤں گی۔“..... لیڈی بلیک نے کہا۔
 ”تم اس طرح میرا منہ نہیں کھلوا سکتی۔“..... سلاہ نے غصے سے
 ہونٹ چباتے ہوئے کہا۔

”ٹھیک ہے۔ تم نے منہ نہیں کھولنا تو تم میرے لئے بے کار
 ہو۔ اس لئے چھٹی کرو۔“..... لیڈی بلیک نے ایک بار پھر مشین
 پٹل اس کے سر سے لگایا اور ٹریگر پر انگلی کا دباؤ بڑھانے لگی۔
 لیڈی بلیک کے چہرے پر سرد مہری اور سفاکی دیکھ کر سلاہ بری
 طرح سے سہم کر رہ گئی۔

”ر۔۔۔ ر۔۔۔ رکو۔ میں بتاتی ہوں۔“..... سلاہ نے اس بار خوف
 بھرے لہجے میں کہا۔

”جو بولنا ہے جلدی بولو۔ ورنہ۔۔۔“..... لیڈی بلیک نے غراتے

ہوئے کہا۔ اس کا لہجہ اس قدر سرد تھا کہ سلائیہ بری طرح سے کانپ کر رہ گئی۔

”ہم میگراتھ کے آدمی ہیں۔ اس نے ہی ہمیں میجر پرمود اور اس کے ساتھیوں کو تلاش کرنے اور انہیں ہلاک کرنے کا ٹاسک دیا ہے۔“..... سلائیہ نے کہا تو اس بار اس کے انداز سے ہی لیڈی بلیک سمجھ گئی کہ وہ سچ بول رہی ہے۔

”کون ہے یہ میگراتھ اور اس کی ہم سے کیا دشمنی ہے جو وہ ہم سب کو ہلاک کرنے کے درپے ہو رہا ہے؟“..... لیڈی بلیک نے کہا۔

”اس کا تعلق بگ گینگ سے ہے اور اسے بگ گینگ کے چیف نے تم سب کو ہلاک کرنے کا ٹاسک دیا تھا اور میں صرف میگراتھ اور اس کے نمبر ٹو ٹام کو جانتی ہوں۔ میں ٹام کے ساتھ کام کرتی ہوں اور میگراتھ کے بعد اس کے احکامات پر عمل کرنا میری ذمہ داری ہے۔ میگراتھ نے تم سب کی ہلاکت کا ٹاسک ٹام کو دیا تھا اور ہم ٹام کی ہدایات پر مختلف گروپس کی شکل میں تم سب کو تلاش کر رہے تھے۔“..... سلائیہ نے جواب دیا۔

”ٹام کہاں ہے اور میگراتھ کا پتہ کیا ہے؟“..... لیڈی بلیک نے کہا۔

”میگراتھ کے بارے میں ٹام جانتا ہے۔ میگراتھ مجھ سے بات ضرور کرتا ہے لیکن میں آج تک اس کے ٹھکانے پر نہیں گئی اور نہ

ہی میں یہ جانتی ہوں کہ وہ کہاں ہوتا ہے۔“..... سلائیہ نے کہا۔

”ٹام تو جانتا ہو گا کہ میگراتھ کا ٹھکانہ کہاں ہے؟“..... لیڈی بلیک نے پوچھا۔

”ہاں۔ وہ جانتا ہے۔“..... سلائیہ نے جواب دیا۔

”اوکے۔ تو بتاؤ کہ ٹام کہاں ملے گا اور یہ بھی بتاؤ کہ تم نے ہمارے جن ساتھیوں کو پکڑا ہے وہ کہاں ہیں۔ یہ سب بتا کر تم مجھ سے اپنی جان بچا سکتی ہو ورنہ نہیں۔“..... لیڈی بلیک نے لہجے میں ایک بار پھر سرد مہری پیدا کرتے ہوئے کہا۔

”ٹام، ٹام کلب کا مالک اور جنرل فیجر ہے۔ تمہارے دوسرے ساتھیوں کو ہمارے ساتھیوں نے اسی کلب میں پہنچایا ہے۔ وہ سب ٹام کلب کے تہہ خانے میں راڈز والی کرسیوں پر جکڑے ہوئے ہیں۔ ٹام کی ہدایات کے تحت انہیں وہاں پہنچایا گیا ہے اور یہاں بھی ہمیں ٹام نے ہی بھیجا تھا تاکہ تم دونوں کو بھی پکڑ کر کلب میں لایا جائے اور تم سب کو ایک ساتھ ہلاک کیا جائے۔“..... سلائیہ نے جواب دیتے ہوئے کہا۔

”کیا ٹام کلب میں ہی رہتا ہے؟“..... لیڈی بلیک نے کہا۔

”ہاں۔ میگراتھ جب تک اسے کوئی ٹاسک نہیں دیتا اس وقت تک وہ اپنے کلب میں ہی رہتا ہے۔ ٹاسک ملنے پر ہی وہ کلب سے باہر آتا ہے۔“..... سلائیہ نے کہا۔

”ہونہہ۔ اب تم مجھے ٹام کے بارے میں پوری تفصیل بتاؤ۔ اس

کا حلیہ۔ اس کے بولنے کا انداز۔ وہ تمہیں کس نام سے پکارتا ہے اور اس کا تم سے رویہ کیسا ہے۔ سب کچھ..... لیڈی بلیک نے کہا تو سلائیہ اسے تفصیل بتانے لگی۔ لیڈی بلیک اس سے ضروری معلومات لیتی رہی اور سلائیہ جس پر واقعی لیڈی بلیک کا خوف غالب آ چکا تھا وہ اسے ہر بات کا جواب دیتی رہی۔ تھوڑی ہی دیر میں لائوش بھی واپس آ گیا۔ لیڈی بلیک کو سلائیہ سے پوچھ گچھ کرتے دیکھ کر وہ خاموشی سے ایک طرف بیٹھ گیا تھا۔

”اگر میگزین یا ٹام نے ہمارے بارے میں جدید سائنسی نظام سے پتہ چلا لیا تھا تو کیا انہوں نے میجر پرمود اور وائٹ شارک کا ابھی تک پتہ نہیں چلایا ہے کہ وہ کہاں ہیں“..... لیڈی بلیک نے اس کی طرف غور سے دیکھتے ہوئے کہا۔

”کیا مطلب۔ کیا تمہیں اس بات کا علم نہیں ہے کہ میجر پرمود اور وائٹ شارک کے ساتھ کیا ہوا ہے“..... اس کی بات سن کر سلائیہ نے چونکتے ہوئے کہا۔ اس کے لہجے میں حیرت تھی۔ اس کی بات سن کر نہ صرف لیڈی بلیک بلکہ لائوش بھی چونک پرا۔

”کیا۔ کیا مطلب۔ کیا ہوا ہے میجر پرمود اور وائٹ شارک کو“۔ لیڈی بلیک نے کہا تو اس بار سلائیہ کے ہونٹوں پر زہریلی مسکراہٹ ابھر آئی۔

”ہونہ۔ کیا تم واقعی نہیں جانتی ہو کہ میجر پرمود اور اس کے ساتھ موجود وائٹ شارک کا کیا انجام ہوا ہے“..... سلائیہ نے انتہائی

زہریلے لہجے میں کہا۔

”انجام۔ کیا انجام“..... لیڈی بلیک نے کہا۔ اس کا انداز دیکھ کر لیڈی بلیک کا دل دھک دھک کرنا شروع ہو گیا تھا۔ سلائیہ کی زہریلی مسکراہٹ اور اس کے بولنے کا انداز ایسا ہی تھا جیسے میجر پرمود اور وائٹ شارک واقعی ان کا شکار بن گئے ہوں۔

”وہ دونوں ہلاک ہو گئے ہیں“..... سلائیہ نے ایک ایک لفظ چبا چبا کر کہا تو لیڈی بلیک اور لائوش دونوں یککھٹ اچھل پڑے۔

”ہلاک ہو گئے ہیں۔ کیا مطلب۔ کیسے ہلاک ہوئے ہیں وہ اور انہیں کس نے ہلاک کیا ہے“..... لائوش نے چیختے ہوئے کہا تو سلائیہ انہیں میجر پرمود اور وائٹ شارک پر ٹام اور اس کے ساتھیوں کے حملے کی تفصیل اس انداز سنانے لگی جیسے وہ بچوں کو انتہائی دلچسپ کہانی سنارہی ہو۔

”نہیں۔ یہ جھوٹ ہے۔ ایسا نہیں ہو سکتا۔ میجر پرمود اور وائٹ شارک ایسے نہیں مر سکتے۔ تم جھوٹ بول رہی ہو۔ سراسر جھوٹ۔“ لائوش نے غصیلے لہجے میں کہا۔

”یہ جھوٹ نہیں سچ ہے۔ میجر پرمود اور وائٹ شارک واقعی ہلاک ہو چکے ہیں۔ اب تک تو شاید ان کی لاشیں بھی دریائی جانور ہضم کر چکے ہوں گے“..... سلائیہ نے زہریلے انداز میں مسکراتے ہوئے کہا دوسرے لمحے کرہ زور دار چٹاخ اور سلائیہ کی تیز چیخ سے گونج اٹھا۔ لیڈی بلیک کا الٹا ہاتھ پوری قوت سے اس کے گال پر

پڑا تھا۔ یہ تھپڑ اس قدر زور دار تھا کہ نہ صرف سلائیہ کے گال پر لیڈی بلیک کے ہاتھ کا نشان چھپ گیا تھا بلکہ اس کے منہ سے خون بھی چھلک پڑا تھا۔

”جھوٹ بول رہی ہوں۔ ایسا ہونا ناممکن ہے“..... لیڈی بلیک نے غرا کر کہا۔

”یہ جھوٹ نہیں ہے اور نہ ہی تم اس سچائی کو میرا منہ توڑ کر بدل سکتی ہو۔ یہی سچ ہے جو میں نے تمہیں بتایا ہے“..... سلائیہ نے منہ بنا کر کہا تو لیڈی بلیک اسے گھور کر رہ گئی۔ میجر پرمود کی ہلاکت کا اسے یقین نہیں تھا لیکن اس پر اور وائٹ شارک پر جس طرح سے حملہ کیا گیا تھا اور سلائیہ کے کہنے کے مطابق ان دونوں کی کار پیچھے سے آنے والی کار کی ٹکر سے اچھل کر خطرناک دریا میں جا گری تھی یہ بات لیڈی بلیک کے لئے پریشانی کا باعث تھی۔

تت۔ت۔ت۔ تو کیا واقعی میجر پرمود اور وائٹ شارک.....“ لائوش نے ہکلاتے اور لرزتے ہوئے لہجے میں کہا۔

”ہاں۔ وہ دونوں ملک عدم روانہ ہو چکے ہیں“..... سلائیہ نے جواب دیا تو لیڈی بلیک غصے سے آگے بڑھی اور اس نے پوری قوت سے اس کے سر پر مشین پٹل کا دستہ مار دیا۔ اس سے پہلے کہ سلائیہ کے منہ سے چیخ نکلتی، لیڈی بلیک نے فوراً اس کے منہ پر ہاتھ رکھ دیا۔ اس بار مشین پٹل کے دستے کی ضرب سے سلائیہ کا سر کھل گیا تھا۔ اس کی آنکھیں پھیلیں اور وہ بندھی ہوئی ہونے کے

باوجود بری طرح سے ترپنے لگیں اور پھر دیکھتے ہی دیکھتے اس کی آنکھیں بے نور ہوتی چلی گئیں۔

”اس کا تو کام تمام ہو گیا ہے۔ ہمیں سب سے پہلے اپنے ساتھیوں کو چھڑانا ہے پھر دیکھیں گے کہ میجر پرمود اور وائٹ شارک زندہ ہیں یا نہیں“..... لیڈی بلیک نے سپاٹ لہجے میں کہا تو لائوش نے تھکے تھکے انداز میں سر ہلا دیا۔ میجر پرمود اور وائٹ شارک کی ہلاکت کا سن کر اسے شدید جھٹکا لگا تھا اور اسے واقعی یوں محسوس ہونا شروع ہو گیا تھا جیسے اب وہ میجر پرمود اور وائٹ شارک کو کبھی نہ دیکھ سکے گا۔

عمران کے دماغ میں روشنی کا ایک نقطہ سا چمکا اور تیزی سے پھیلتا چلا گیا۔ جیسے ہی اسے ہوش آیا اس نے بے اختیار آنکھیں کی کوشش کی لیکن دوسرے لمحے اسے معلوم ہو گیا کہ وہ راڈز والی کرسی پر جکڑا ہوا ہے۔

شعور جاگتے ہی عمران نے ادھر ادھر دیکھا تو اس نے خود کو اور ٹائیگر کو ایک ہال نما بڑے سے کمرے میں موجود پایا۔ ٹرومین اور ٹائیگر اس کے دائیں بائیں راڈز والی کرسی پر جکڑے ہوئے تھے۔ دونوں کے سر ڈھلکے ہوئے تھے انہیں ابھی ہوش نہیں آیا تھا۔ ہال نما کمرے میں ہر طرف بڑے بڑے باکس پڑے ہوئے تھے۔ ایسا لگ رہا تھا جیسے یہ کوئی گودام ہو جہاں سامان کی پیٹیاں رکھی گئی تھیں۔ سامنے ایک کرسی پڑی ہوئی تھی جو خالی تھی۔

پوری طرح ہوش میں آتے ہی عمران کے دماغ میں سابقہ منظر فلم کی طرح چلنے لگا جب وہ ٹرومین کے ساتھ بیٹھا باتیں کر رہا تھا

تو اچانک دروازے کے پاس سفید رنگ کا دھواں پھیلا تھا۔ دھواں دیکھ کر اس نے اپنے ساتھیوں کو سانس روکنے کا کہا تھا اور خود بھی سانس روک لیا تھا لیکن اسی لمحے اسے اپنی آنکھیں جلتی ہوئی محسوس ہوئیں اور ساتھ ہی اسے ایسا محسوس ہوا تھا جیسے اس کے جسم میں بے شمار سونیاں سی چھ رہی ہوں۔ اس کے بعد وہ بے ہوش ہو کر گر گیا تھا۔ پھر کیا ہوا تھا۔ وہ کہاں تھا اور کون اسے یہاں لے آیا تھا اس کے بارے میں وہ کچھ بھی نہ جانتا تھا۔

کمرے کے دائیں طرف سیڑھیاں اوپر جاتی ہوئی دکھائی دے رہی تھیں جہاں ایک دروازہ تھا اور وہ دروازہ بند تھا۔ سیڑھیاں اور دروازہ دیکھ کر عمران کو سمجھنے میں دیر نہ لگی کہ وہ کسی تہہ خانے میں موجود ہے۔ تہہ خانے کی دیواریں کوئٹھ تھیں۔ ایسی دیواریں عموماً سائلنٹ روم بنانے کے لئے استعمال کی جاتی تھیں جنہیں عام طور پر ساؤنڈ پروف رومز کہا جاتا تھا۔

”اب یہ کون سی جگہ ہے۔ پہلے اسی طرح ہمیں رابن نے اغوا کیا تھا اور اب پھر ہمیں بے ہوش کر کے اس تہہ خانے میں پہنچا دیا گیا ہے۔ کون ہے جو بے چارے ٹائیگر اور قسمت کے مارے عمران کے پیچھے پڑ گیا ہے؟.....“ عمران نے بڑبڑاتے ہوئے کہا۔ اسی لمحے ٹرومین کے جسم میں حرکت ہوئی۔ ٹرومین کے ساتھ ٹائیگر کی بھی کراہنے کی آواز سنائی دی۔ دونوں کو ایک ساتھ ہی ہوش آ رہا تھا۔ چند لمحوں بعد ان دونوں نے بھی آنکھیں کھول دیں۔ ہوش میں

آتے ہی انہوں نے بھی بے اختیار اٹھنے کی کوشش کی لیکن دوسرے لمحے انہیں معلوم ہو گیا کہ وہ راڈز والی کرسیوں پر جکڑے ہوئے ہیں۔

”یہ کیا باس۔ اب ہمیں یہاں کون لایا ہے؟“..... ٹائیگر نے حیرت بھرے لہجے میں کہا۔

”کیوں بھائی سچے آدمی۔ کیا تم اس جگہ کو پہچانتے ہو؟“ عمران نے ٹائیگر کی بات کا جواب دینے کی بجائے ٹرومین سے مخاطب ہو کر کہا۔

”نہیں۔ البتہ تہہ خانے کی بناوٹ اور ارد گرد پھیلی ہوئی مہک سے ایسا لگ رہا ہے جیسے ہم کسی فارم ہاؤس کے تہہ خانے میں ہوں۔ تہہ خانے میں آنے والی خوشگوار ہوا میں مخصوص فصلوں کی خوشبو بھی رچی ہوئی ہے“..... ٹرومین نے جواب دیا۔

”ہاں۔ یہ تو میں نے بھی محسوس کیا ہے لیکن اس فارم ہاؤس کا مالک کون ہے اور ہمیں اس طرح بے ہوش کر کے یہاں کیوں لایا گیا ہے؟“..... عمران نے پوچھا۔

”میں بھی آپ کے ساتھ موجود ہوں اس لئے میں بھلا کیسے بتا سکتا ہوں کہ ہمیں یہاں کون لایا ہے؟“..... ٹرومین نے کہا۔

”وہ جو بھی ہے اس کا تعلق کرائم ڈیپارٹمنٹ سے ہے۔“ عمران نے کہا۔

”کرائم ڈیپارٹمنٹ۔ میں کچھ سمجھا نہیں“..... ٹرومین نے چونک

کر کہا۔

”جس طرح سرکاری ڈیپارٹمنٹ ہوتے ہیں جن میں پولیس اور دوسری سرکاری ایجنسیوں شامل ہوتی ہیں اسی طرح ظاہر ہے کہ ممبران نے بھی اپنے اپنے ڈیپارٹمنٹ بنا رکھے ہیں جو مختلف گروپس، تنظیموں اور سینڈیکٹس کے تحت کام کرتے ہیں۔ اس لئے انہیں کرائم ڈیپارٹمنٹ ہی کہا جاسکتا ہے“..... عمران نے کہا۔

”آپ کے کہنے کا مطلب یہ تو نہیں ہے کہ ہم کسی مجرم تنظیم کے قبضے میں ہیں؟“..... ٹرومین نے کہا۔

”ظاہر ہے۔ اگر ہم کسی سرکاری ایجنسی کی قید میں ہوتے تو وہ ہمیں اس طرح یہاں گودام میں لا کر قید نہ کرتے۔ ایسے ٹھکانے عموماً مجرم تنظیمیں ہی استعمال کرتی ہیں اور یہ مجرم تنظیم ضرورت سے زیادہ فعال اور با وسائل معلوم ہوتی ہے جنہوں نے ہمیں ایک ایسی گیس سے بے ہوش کیا تھا جو آنکھوں اور جسمانی مساموں سے اثر انداز ہوتی ہے اور پھر ٹائیگر کا چہرہ بھی صاف ہے۔ انہوں نے بے ہوشی کے دوران یقیناً میک اپ واشر سے ہمارے میک اپ واش کر دیئے ہیں۔ میں نے تمہیں بتایا تھا کہ میں اور ٹائیگر نے سادہ سے میک اپ کر رکھے ہیں۔ اس لئے انہیں ہمارے چہرے صاف کرنے میں کوئی دقت نہ ہوئی ہوگی لیکن تم نے چونکہ خود ساختہ پلاسٹک میک اپ کر رکھا ہے اس لئے وہ تمہارا چہرہ صاف کرنے میں ناکام رہے ہیں“..... عمران نے کہا۔

”اوہ۔ تو کیا یہ میرا میک اپ صاف نہیں کر سکے“..... ٹرومین نے چونک کر کہا۔ اس کے لہجے میں بے پناہ مسرت کا عنصر تھا جیسے وہ اس بات سے خوش ہو رہا ہو کہ اس کا میک اپ واش نہیں ہوا ہے۔

”فی الحال تو تمہاری وہی شکل ہے جو تم نے ویٹر کے روپ میں دکھائی تھی“..... عمران نے کہا تو ٹرومین مسکرا دیا۔

”مجھے اپنے چہرے سے آئینڈ اور بلیک نٹ کی مہک بھی محسوس ہو رہی ہے جس کا مطلب ہے کہ ہمارے میک اپ صاف کرنے کے لئے سی ٹی لوشن کا سپرے کیا ہے۔ یہ دونوں خوشبوئیں اسی لوشن میں استعمال ہوتی ہیں۔ سلنڈر سے سپرے کر کے چہرے پر فوم جیسی جھاگ سی بنائی جاتی ہے اور جب جھاگ ختم ہوتی ہے تو چہرے پر موجود ہر قسم کا میک اپ خود بخود واش ہو جاتا ہے“۔ ٹرومین نے جواب دیا۔

”تمہارے چہرے پر چونکہ پلاسٹک میک اپ ہے اس لئے یہ سی ٹی لوشن سے صاف نہیں ہوا ہے“..... عمران نے کہا۔

”جی ہاں۔ یہ خصوصی ساخت کا میک اپ ہے جسے کسی بھی لوشن، کریموں یا پھر میک اپ واشر مشین سے بھی صاف نہیں کیا جا سکتا ہے“..... ٹرومین نے کہا۔

”تو پھر کیسے صاف ہوتا ہے یہ میک اپ“..... عمران نے کہا۔

”کیا اس ماحول میں بتانا ضروری ہے“..... ٹرومین نے کہا۔

”اس ماحول میں کیا تم کسی بھی ماحول میں یہ بتانا پسند نہیں کرو گے تاکہ کسی کو اس بات کا علم نہ ہو سکے کہ تمہارا ایجاد کردہ میک اپ کیسے واش کیا جا سکتا ہے“..... عمران نے مسکرا کر کہا تو ٹرومین کھسیانی ہنسی ہنس پڑا۔

”کسی اور کو تو نہیں لیکن آپ کہیں گے تو میں آپ کو ضرور بتا دوں گا“..... ٹرومین نے کہا۔

”تو میں نے ہی پوچھا تھا۔ میرے فرشتوں نے تو نہیں پوچھا تھا“..... عمران نے کہا۔

”اوکے۔ یہاں سے باہر جاتے ہی میں آپ کو بتا دوں گا۔“ ٹرومین نے کہا۔ اس سے پہلے کہ ان میں مزید کوئی بات ہوتی اسی لمحے سیڑھیوں کے اوپر دروازہ کھلا اور دوسرے لمحے ایک ادھیڑ عمر آدمی اندر داخل ہوا اور سیڑھیاں اترنے لگا۔ اس آدمی نے سفید رنگ کا سوٹ پہن رکھا تھا۔ اس کے سر کے بال برف کی طرح سفید تھے۔ اس کے چہرے پر سختی اور سرد مہری ثبت تھی۔ اس کی آنکھیں گہرے رنگ کی تھیں جن میں بلا کی چمک تھی جو اس کی ذہانت کا ثبوت تھی۔ ادھیڑ عمر کے پیچھے دو لمبے تڑنگے نوجوان داخل ہوئے جن کے ہاتھوں میں مشین گنیں تھیں۔

”یہ میگزاتھ ہے۔ وہی ملٹی نیشنل کمپنی کا جنرل منیجر اور بلیک گینگ

کا سربراہ ہے جس کے بارے میں آپ کو میں نے بتایا تھا“۔

اچانک ٹرومین نے کہا تو عمران چونک پڑا۔ ادھیڑ عمر آدمی اور اس

کے پیچھے دونوں مشین گن بردار سیڑھیاں اتر کر نیچے آئے اور تیز تیز چلتے ہوئے ان کے سامنے آ کر کھڑے ہو گئے۔ ادھیڑ عمر آدمی کے چہرے پر انتہائی سفاکانہ مسکراہٹ دکھائی دے رہی تھی۔

”تو تم تینوں کو ہوش آ گیا“..... اس آدمی نے ان تینوں سے مخاطب ہو کر انتہائی کرخت لہجے میں کہا اور سامنے پڑی ہوئی کرسی پر بیٹھ گیا جبکہ دونوں مشین گن بردار اس کے دائیں بائیں کھڑے ہو گئے اور انہوں نے مشین گنوں کے رخ عمران اور اس کے ساتھیوں کی جانب کر دیئے۔

”نہیں۔ ان دونوں کو ہوش آیا ہے۔ میں ابھی غنودگی میں ہی ہوں۔ مجھے ہوش میں آنے میں وقت لگے گا“..... عمران نے مخصوص لہجے میں کہا۔

”میرا نام سنو گے تو تمہیں یقیناً ہوش آ جائے گا مسٹر علی عمران“..... میگراتھ نے مسکراتے ہوئے کہا۔

”علی عمران۔ کون علی عمران۔ کیا تم دونوں میں سے کسی کا نام علی عمران ہے“..... عمران نے پہلے میگراتھ سے کہا اور پھر اپنے دائیں بائیں بیٹھے ٹائیگر اور ٹرومین مخاطب ہو کر پوچھا۔

”تمہیں شاید ابھی اس بات کا پتہ نہیں چلا ہے کہ میں نے تمہارا اور تمہارے ایک ساتھی کا میک اپ صاف کر دیا ہے“..... میگراتھ نے کہا۔

”میک اپ۔ میرا۔ کیا مطلب۔ میں مرد ہوں۔ عورت نہیں جو

ہر وقت میک اپ میں بنی سنوری رہتی ہیں اور.....“ عمران نے کہا۔

”میرے سامنے تمہاری یہ اداکاری نہیں چلے گی عمران۔ میری بات دھیان سے سنو۔ میرا نام میگراتھ ہے اور میں ایکریمیا کے سب سے طاقتور اور فعال بلیک گینگ کا سربراہ ہوں۔ سنا تم نے“۔ میگراتھ نے اس کی بات کاٹ کر کہا۔

”نہیں سنا۔ میں تھوڑا اونچا سنتا ہوں۔ اس لئے ذرا اونچی آواز میں بات کرو۔ اگر ہو سکے تو میگا فون لے آؤ اور اس سے بات کرو۔ میگا فون کی آواز مجھے بخوبی دکھائی۔ ارے ہپ۔ میرا مطلب ہے سنائی دیتی ہے“..... عمران نے کہا تو میگراتھ نے بے اختیار ہونٹ بھینچ لئے۔

”میرا نام اور بلیک گینگ کا نام سن کر تمہیں جھٹکا نہیں لگا کیوں“..... میگراتھ نے حیرت بھرے لہجے میں کہا۔

”تمہارا نام میگراتھ ہے۔ تم ابوالہول تو نہیں ہو اور نہ ہی بلیک گینگ کسی ڈراؤنی مووی کا نام ہے جسے سن کر اور دیکھ کر میں ڈر جاؤں“..... عمران نے کہا تو میگراتھ نے بے اختیار ہونٹ بھینچ لئے۔

”جب تمہارا میک اپ صاف کیا گیا تھا اور جیسے ہی میرے سامنے تمہارا اصل چہرہ آیا تھا تو میں نے تمہیں اسی وقت ہلاک کرنے کا فیصلہ کر لیا تھا۔ میرے ہاتھ میں مشین پستل تھا اور میں

عین وقت پر اس کا ٹریگر دباتے دباتے رک گیا تھا۔ جانتے ہو کیوں..... میگراتھ نے غراتے ہوئے کہا۔

”شاید تمہیں مشین پسل کا ٹریگر دبانہ نہیں آتا ہو گا یا پھر تمہیں یاد آ گیا ہو گا کہ مشین پسل لوڈ نہیں ہے“..... عمران نے مسکرا کر کہا تو میگراتھ بے اختیار ہنس پڑا۔

”میں گن چلانا بھی جانتا ہوں اور میرے پاس موجود مشین پسل بھی لوڈ تھا۔ نانس“..... میگراتھ نے کہا۔

”تب پھر تم اس خوف میں مبتلا ہو گئے ہو گے کہ اگر تم نے مجھے ہلاک کر دیا تو کہیں میرا بھوت تمہیں نہ چٹ جائے“۔ عمران نے اسی انداز میں کہا تو میگراتھ ایک بار پھر ہنس پڑا۔

”نہیں۔ میں نے تمہیں جان بوجھ کر بے ہوشی کی حالت میں ہلاک نہیں کیا تھا“..... میگراتھ نے کہا اور غور سے عمران کو دیکھنے لگا۔

”اگر تم اس انتظار میں ہو کہ میں پوچھوں کیوں۔ تو بتاؤ۔ کیوں“..... عمران نے کہا۔

”میں تمہیں ہوش میں لا کر تمہاری آنکھوں میں موت کا خوف دیکھ کر تمہیں ہلاک کرنا چاہتا ہوں۔ تمہارے بارے میں کہا جاتا ہے کہ تم یقینی موت سے بھی بچ نکلنے کا گر جانتے ہو اور مرنے کے بعد بھی حیرت انگیز طور پر زندہ ہو جاتے ہو تو یہ سب میں اپنی آنکھوں سے دیکھنا چاہتا تھا کہ تم ہوش میں آ کر مجھ سے اپنی جان کیسے

بچاتے ہو اور تمہارے پاس ایسا کون سا جادو ہے جس سے تم مرنے کے باوجود زندہ بچ جاتے ہو جبکہ میرے نزدیک ایسا ہونا ناممکن ہے۔ میں ابھی تمہارا اور تمہارے ساتھیوں کے جسم گولیوں سے چھلنی کر دوں گا۔ تم جن راڈز والی کرسیوں پر جکڑے ہوئے ہو ان کرسیوں کے پایوں کے ساتھ میں نے ہائی وولٹیج کے دائر نصب کرا دیئے ہیں جن کا لنک ایک ہیوی جزیر سے ہے۔ جیسے ہی تم تینوں ہلاک ہو گئے میرے ساتھی جزیر چلا دیں گے۔ کرسیوں میں اس قدر تیز رو آئے گی کہ تمہاری لاشوں میں آگ بھڑک اٹھے گی جو لمحوں میں تمہاری لاشیں جلا کر بھسم کر دے گی۔ ایسی صورت میں، میں یقیناً دیکھنا پسند کروں گا کہ تم کس طرح دوبارہ زندہ ہوتے ہو“..... میگراتھ نے سفاکی سے کہا۔

”میں دوبارہ زندہ ہونے کا فن تو نہیں جانتا لیکن مجھے ایک ایسا جادو آتا ہے جو اگر میں نے استعمال کیا تو ہماری جگہ تم تینوں ان کرسیوں پر جکڑے نظر آؤ گے“..... عمران نے مسکراتے ہوئے کہا۔

”اچھا۔ وہ کیسے“..... میگراتھ نے طنزیہ لہجے میں کہا۔

”کیا تم دیکھنا چاہتے ہو یہ جادو“..... عمران نے اسی انداز میں کہا۔

”ہاں ضرور۔ کیوں نہیں“..... میگراتھ نے بدستور طنز بھرے لہجے میں کہا۔

”تو پھر ایک منٹ کے لئے اپنے ساتھیوں سے کہو کہ یہ میری

کرسی کے قریب آ کر کھڑے ہو جائیں۔ کرسی سے ایک فٹ کے فاصلے پر۔ بے شک یہ اپنی مشین گنوں کے رخ میری جانب رکھیں لیکن ایک منٹ کے لئے انہیں میری کرسی سے ایک فٹ کے فاصلے پر آنا پڑے گا“..... عمران نے کہا۔ میگراتھ غور سے عمران کی شکل دیکھ رہا تھا۔ اس کے چہرے پر تلخی اور طنز موجزن تھا۔

”ہونہ۔ تم احقوں کے شہنشاہ ہو۔ یقیناً تم احقانہ حرکت ہی کرو گے“..... میگراتھ نے منہ بنا کر کہا۔

”ارے نہیں۔ میں سچ میں تمہیں جادو دکھاؤں گا۔ ایسا جادو جسے تم مرنے کے بعد بھی نہ بھول سکو گے“..... عمران نے کہا۔

”ثبث اپ۔ میں فضول باتیں پسند نہیں کرتا“..... میگراتھ نے غصیلے لہجے میں کہا۔

”تو صاف کہو کہ تم میرے جادو سے ڈر گئے ہو“..... عمران نے طنز یہ لہجے میں کہا۔

”ڈر۔ ہونہ۔ تم جن راڈز والی کرسیوں پر جکڑے ہوئے ہو انہیں کھولنے کا ریموٹ کنٹرول میرے پاس ہے۔ تم لاکھ کوششیں کر لو لیکن ان کرسیوں سے آزاد نہیں ہو سکتے۔ سمجھے تم“..... میگراتھ نے سخت لہجے میں کہا۔

”اگر تمہیں ان کرسیوں پر اتنا ہی اعتماد ہے کہ ان کے راڈز تمہاری مرضی کے بغیر نہیں کھل سکتے تو پھر کہو اپنے ساتھیوں سے میرے نزدیک آئیں“..... عمران نے طنز بھرے لہجے میں کہا۔

میگراتھ چند لمحے اسے تیز نظروں سے گھورتا رہا پھر اس نے اپنے ساتھیوں کی طرف دیکھا۔

”ٹھیک ہے جاؤ اس کے سامنے۔ میں بھی دیکھتا ہوں کہ یہ کیا کرتا ہے“..... میگراتھ نے کہا تو اس کے دونوں ساتھی تیزی سے آگے بڑھے اور عمران کے سامنے آ کر کھڑے ہو گئے اور انہوں نے مشین گنوں کے رخ عمران کی جانب کر دیئے۔

”اب ایک منٹ کے لئے آنکھیں بند کرو اور بولو شک شک، شک، شک“..... عمران نے مسکراتے ہوئے کہا۔

”یہ کیا ہے“..... ایک آدمی نے حیرت بھرے لہجے میں کہا۔

”اس جادو کا منتر جو میں کرنے والا ہوں“..... عمران نے جواب دیتے ہوئے کہا تو ان دونوں نے پلٹ کر میگراتھ کی طرف دیکھا۔ میگراتھ کے چہرے پر بے زاری کے تاثرات تھے۔

”جو کہتا ہے کرو“..... میگراتھ نے منہ بنا کر کہا تو وہ دونوں عمران کی طرف دیکھنے لگے۔ جس نے لکھت اپنا جسم اکڑا لیا تھا اور ایسا لگ رہا تھا جیسے اس نے اپنا سانس روک لیا ہو۔

”بند کرو آنکھیں“..... عمران نے کہا تو ان دونوں نے آنکھیں بند کر لیں۔ جیسے ہی انہوں نے آنکھیں بند کیں اسی لمحے اچانک کٹاک کٹاک کی آوازیں کے ساتھ عمران کی کرسی کے راڈز کھلے۔ اس سے پہلے کہ وہ دونوں آنکھیں کھولتے اس لمحے عمران کسی عقاب کی طرح ان دونوں پر چھٹ پڑا۔ عمران کے ہاتھ اور پاؤں

ایک ساتھ حرکت میں آئے۔ اس نے دونوں ہاتھ بڑھا کر ان دونوں کی مشین گتیں جھپٹیں اور انہیں باری باری ٹانگیں مار کر دور اچھال دیا۔ عمران نے ایک مشین گن کا رخ میگراتھ کی طرف کیا اور دوسری مشین گن سے یلخت ان دونوں پر فائرنگ کر دی۔ اس نے میگراتھ کے دونوں آدمیوں کی ٹانگوں میں گولیاں ماری تھیں۔ وہ دونوں حلق کے بل چیخ اٹھے۔ میگراتھ یہ سب دیکھ کر سکت سا ہو کر رہ گیا۔ وہ عمران کو یوں آنکھیں پھاڑ پھاڑ کر دیکھ رہا تھا جیسے عمران کی بجائے اس کے سامنے کسی دوسری دنیا کی مخلوق موجود ہو۔

”دیکھا میرا جادو“..... عمران نے مسکراتے ہوئے کہا۔

”یہ۔ یہ۔ یہ کیسے ہو گیا۔ تہ تہ۔ تم راڈز والی کرسی سے آزاد کیسے ہو گئے“..... میگراتھ نے آنکھیں پھاڑتے ہوئے کہا ساتھ ہی اس نے جیب سے ایک مخصوص قسم کا ریموٹ کنٹرول نکال لیا اور حیرت سے اسے دیکھنے لگا۔

”تمہارا یہ ریموٹ کنٹرول بے کار ہو چکا ہے۔ اس ریموٹ کنٹرول کا تم کوئی بھی بٹن پریس کرو تب بھی کرسیوں کے راڈز نہ تو اوپن ہوں گے اور نہ کلوز۔ یقین نہیں تو آزما لو“..... عمران نے کہا۔

”کک۔ کک۔ کیا مطلب۔ ایسا کیسے ہو سکتا ہے“..... میگراتھ نے چونک کر کہا۔

”میں نے کہا تو ہے کہ اگر میری بات پر یقین نہیں تو آزما کر

دیکھ لو ریموٹ کنٹرول“..... عمران نے کہا تو میگراتھ نے فوراً ریموٹ کنٹرول کا رخ راڈز والی کرسیوں کی طرف کیا اور ایک بٹن پریس کیا۔ جیسے ہی اس نے ریموٹ کنٹرول پریس کیا اسی لمحے کٹاک کٹاک کی آوازوں کے ساتھ ٹرومین اور ٹائیگر کی کرسیوں کے راڈز بھی کھلتے چلے گئے۔ راڈز کھلتے ہی ٹرومین اور ٹائیگر فوراً اٹھ کر کھڑے ہو گئے جیسے وہ پہلے سے ہی اس کے لئے تیار تھے کہ راڈز کھلنے والے ہیں۔

”یہ ہے میرا دوسرا جادو“..... عمران نے مسکرا کر کہا تو میگراتھ غرا کر رہ گیا۔

”تو تم نے دھوکے سے اپنے ساتھیوں کو آزاد کرایا ہے۔“ میگراتھ نے غرا کر کہا۔

”اسے دھوکہ کہو یا جادو تمہاری مرضی“..... عمران نے مسکراتے ہوئے کہا تو میگراتھ نے بے اختیار ہونٹ بھیج لئے۔

”تم اپنا بتاؤ تم بغیر ریموٹ کنٹرول کے کیسے آزاد ہو گئے۔“ میگراتھ نے کہا۔ اس کے لہجے میں بدستور حیرت کا عنصر تھا۔

”تم نے میرا اور میرے ساتھیوں کو جس سی ٹی لوشن سے میک اپ صاف کیا تھا اس لوشن میں قدرتی اجزاء کے ساتھ ساتھ چند

مخصوص کیمیکلز کا بھی استعمال ہوتا ہے جن میں ایک کیمیکل لازا بھی ہے۔ لازا ایک تیزابی کیمیکل ہے جو انسانی جلد کو تو نقصان نہیں پہنچاتا لیکن اس کیمیکل سے ایسی گیس پیدا ہوتی ہے جو ارد گرد کے

کمپیوٹرائزڈ سسٹم کو معطل کر دیتی ہے۔ ان راڈز والی کرسیوں کو کمپیوٹرائزڈ ریموٹ کنٹرول سے کنٹرول کیا جاتا ہے۔ چونکہ تم نے ہم پر سی ٹی لوشن کا استعمال کیا تھا اس لئے ہمارے ارد گرد ریموٹ پاور تقریباً ختم ہو گئی تھی۔ میں ان کرسیوں کی طرز بناوٹ سے واقف ہوں۔ ایسی کرسیوں کا اگر ریموٹ کنٹرول سسٹم ختم یا کمزور ہو جائے تو کرسی کے راڈز پر مخصوص انداز میں دباؤ ڈالنے کی ضرورت ہوتی ہے۔ راڈز پر دباؤ بڑھا کر یلکھت ختم کر دیا جائے تو راڈز کا ریموٹ سسٹم مکمل طور پر ختم ہو جاتا ہے اور ایسا ہی ہوا تھا۔ جب تمہارے آدمی مشین گنیں لے کر میرے سامنے آئے تو میں نے اپنا جسم اکڑا کر سانس روک لیا تھا اور راڈز پر دباؤ ڈال دیا تھا یا ایسا سمجھو کہ میں نے اپنا جسم پھلا کر خود کو ان راڈز میں اور زیادہ پھنسا لیا تھا جس سے راڈز کرسی کے جوڑوں کی طرف ٹائٹ ہو گئے اور پھر جیسے ہی میں نے سانس چھوڑ کر اپنا جسم ڈھیلا کیا تو راڈز کا ریموٹ سسٹم ختم ہو گیا جس کے نتیجے میں راڈز کھل گئے۔ یہ ہے میرا جادو..... عمران نے مسکرا کر تفصیل بتاتے ہوئے کہا تو میگراتھ ایک طویل سانس لے کر رہ گیا۔

”تمہیں سمجھنے میں مجھ سے واقعی غلطی ہوئی ہے۔ تم واقعی ذہین ہو بے حد ذہین۔ اب مجھے سمجھ آ گیا ہے کہ تمہارے بارے میں یہ کیوں کہا جاتا ہے کہ اگر تم قابو آ جاؤ تو تمہیں بے ہوشی کی حالت میں ہی ہلاک کر دینا چاہئے تمہیں کوئی موقع نہیں دینا چاہئے جس کا

تم فائدہ اٹھا سکو اور میں یہ غلطی کر بیٹھا ہوں..... میگراتھ نے شکست خوردہ لہجے میں کہا۔

”غلطی تو غلطی ہوتی ہے پیارے جس کا مداوا ضروری ہوتا ہے اور اب تمہاری غلطی کا یہی مداوا ہے کہ تم اب وہی کرو جو میں تم سے کرنے کا کہوں گا“..... عمران نے کہا۔

”کیا کرانا چاہتے ہو تم مجھ سے“..... میگراتھ نے ہونٹ بھینچتے ہوئے کہا۔

”فی الحال اس کرسی کو چھوڑو اور میری کرسی پر آ کر بیٹھ جاؤ اور یہ ریموٹ کنٹرول میرے ساتھی کو دے دو“..... عمران نے کہا ساتھ ہی اس نے ٹائیگر کو اشارہ کیا تو ٹائیگر نے تیزی سے آگے بڑھ کر میگراتھ سے ریموٹ کنٹرول چھین لیا۔ عمران نے اس کے جن دو ساتھیوں کی ٹانگوں پر گولیاں ماری تھیں وہ دونوں زیادہ خون کے اخراج کی وجہ سے بے ہوش ہو گئے تھے اس لئے عمران کو ان کی طرف سے کوئی فکر نہ تھی۔

”نہیں۔ میں راڈز والی کرسی پر نہیں بیٹھوں گا“..... میگراتھ نے سخت لہجے میں کہا۔ اسی لمحے تڑتڑاہٹ ہوئی اور میگراتھ بوکھلا کر ایک جھکے سے اٹھ کر کھڑا ہو گیا۔ عمران نے اس کے پیروں کے پاس یلکھت فائرنگ کر دی تھی۔

”یہ۔ یہ تم کیا کر رہے ہو نانس“..... میگراتھ نے بوکھلائے ہوئے لہجے میں کہا۔

”وہی جو ایک نانس دوسرے نانس کے ساتھ کرتا ہے۔ چلو آگے بڑھو اور بیٹھو اس کرسی پر ورنہ.....“ عمران نے اس بار انتہائی سرد لہجے میں کہا اور اس کا سرد لہجہ سن کر میگراتھ کانپ اٹھا۔ وہ چند لمحے عمران کی طرف دیکھتا رہا جس کے چہرے پر یکفخت پتھروں جیسی سختی اور سنجیدگی ابھر آئی تھی اور اس کی آنکھوں میں سفاکیت کے تاثرات نمودار ہو گئے تھے۔

”تت۔ تت۔ تم تم.....“ میگراتھ نے ہکلا کر کہنا چاہا۔

”راڈز والی کرسی پر بیٹھ جاؤ نانس۔ ورنہ اس بار میں تمہارا جسم شہد کی مکھیوں کے چھتے میں بدل دوں گا۔ جلدی کرو“..... عمران نے غصیلے لہجے میں کہا تو میگراتھ تیزی سے آگے بڑھا اور فوراً اس کرسی پر بیٹھ گیا جس پر کچھ دیر پہلے عمران بیٹھا ہوا تھا۔ اس کا انداز ایسا تھا جیسے اگر اسے ایک لمحے کی بھی دیر ہو گئی تو واقعی عمران اسے گولیوں سے چھلنی کر دے گا۔ جیسے ہی وہ راڈز والی کرسی پر بیٹھا عمران نے ٹائیگر کو اشارہ کیا تو ٹائیگر نے اثبات میں سر ہلاتے ہوئے ریموٹ کنٹرول کا بٹن پریس کر دیا۔ دوسرے لمحے کٹاک کٹاک کی آوازیں سنائی دیں اور عمران کی جگہ میگراتھ راڈز والی کرسی پر جکڑا نظر آیا۔

”اب ہوا ہے میرا جادو مکمل“..... عمران نے مسکراتے ہوئے کہا۔ اس کے چہرے پر چھائی ہوئی سختی اور درشتگی کا نور ہو گئی تھی۔

”تم شاطر ہو۔ انتہائی شاطر“..... میگراتھ نے غرا کر کہا۔

”ٹرومین تم اوپر جاؤ اور نگرانی کرو۔ اگر کوئی اس طرف آنے کی کوشش کرے تو اسے گولیوں سے اڑا دینا“..... عمران نے میگراتھ کی بات کا جواب دینے کی بجائے ٹرومین سے مخاطب ہو کر کہا اور ساتھ ہی اس نے ایک مشین گن اس کی طرف اچھال دی جسے ٹرومین نے ہوا میں ہی دبوچ لیا اور وہ تیز تیز چلتا ہوا سیڑھیوں کی طرف بڑھتا چلا گیا۔

”ٹائیگر“..... عمران نے ٹائیگر سے مخاطب ہو کر کہا۔

”لیس پاس“..... ٹائیگر نے مؤدبانہ لہجے میں کہا۔

”یہاں کوئی خفیہ تلاش کرو اور خفیہ سے میگراتھ کے دونوں کان، ناک اور گال کاٹ دو۔ پھر اس کی آنکھیں نکال دینا اور اس کے بعد جس طرح جانوروں کا گوشت کاٹا جاتا ہے اس کے جسم سے گوشت کے ٹکڑے کاٹنا شروع کر دینا کیونکہ مجھے یقین ہے کہ میں اس سے جو کچھ پوچھوں گا یہ تربیت یافتہ ہونے کی وجہ سے آسانی سے میرے کسی سوال کا جواب نہ دے گا۔ جب اس کے جسم کے اعضاء کشیں گے اور اس کی قوت مدافعت کے ساتھ قوت برداشت بھی ختم ہو جائے گی تو یہ میرے کسی سوال کا جواب دینے سے انکار نہیں کر سکے گا“..... عمران نے انتہائی خشک لہجے میں کہا تو اس کی بات سن کر میگراتھ کانپ اٹھا۔

”کک۔ کک۔ کیا مطلب۔ تم مجھ سے کیا پوچھنا چاہتے ہو“۔

میگراتھ نے بوکھلائے ہوئے لہجے میں کہا۔ عمران کا حکم سن کر ٹائیگر

فورا آگے بڑھا اور اس نے تہہ خانے میں خنجر ڈھونڈنا شروع کر دیا۔

”میں تم سے سی ورلڈ اور فور کنکز کے بارے میں تفصیلات جاننا چاہتا ہوں۔ بتاؤ گے“..... عمران نے اس کی طرف غور سے دیکھتے ہوئے کہا تو سی ورلڈ اور فور کنکز کا سن کر میگراتھ بری طرح سے چونک پڑا۔ اس کے چہرے کے تاثرات بدلے لیکن اس نے فوری اور انتہائی حیرت انگیز طور پر خود کو نارل کر لیا۔

”سی ورلڈ۔ فور کنکز۔ کیا مطلب۔ یہ کیا ہے“..... میگراتھ نے ایسے لہجے میں کہا جیسے یہ نام وہ زندگی میں پہلی بار سن رہا ہو۔ اس کا جواب سن کر عمران کے ہونٹوں پر بے اختیار مسکراہٹ آ گئی۔ اس نے میگراتھ کے چہرے پر یہ دونوں نام سن کر پیدا ہونے والے تاثرات واضح طور پر دیکھ لئے تھے۔

”میں جانتا تھا۔ تم یہی جواب دو گے اسی لئے میں نے اپنے ساتھی سے خنجر تلاش کرنے کا کہا ہے۔ ایک بار وہ خنجر تلاش کر لے پھر وہ تمہارے جسم پر ایسے نقش و نگار بنائے گا جسے دیکھ کر تمہیں اپنے بھولے ہوئے عزیزوں اور رشتہ داروں تک کے نام یاد آ جائیں گے“..... عمران نے زہریلے لہجے میں کہا۔

”میں سچ کہہ رہا ہوں۔ میں واقعی سی ورلڈ اور فور کنکز کے بارے میں کچھ نہیں جانتا۔ میرا تعلق بلیک گینگ سے ہے اور میں بلیک گینگ کا سربراہ ہوں“..... میگراتھ نے خوف بھرے لہجے میں

کہا۔

”چلو۔ میں تمہاری بات مان لیتا ہوں کہ تم بلیک گینگ کے چیف ہو۔ اب مجھے یہ بتاؤ کہ تم نے اپنے گروپس کو مجھے اور میجر پرمود کو ریڈ ڈان بن کر ہلاک کرنے کے احکامات کیوں دیئے تھے۔ جب ہماری تم سے کوئی دشمنی نہیں تھی تو پھر تم ہمیں ہلاک کرنے کے درپے کیوں ہو گئے تھے اور تم نے ڈیگر کو وہ دو ہیومن سرچ ڈیوائسز کیوں فراہم کی تھیں جن سے ڈیگر کے ساتھی آسانی سے مجھے اور میجر پرمود کو تلاش کر سکتے تھے۔ بولو“..... عمران نے کہا۔

”نہیں نہیں۔ یہ جھوٹ ہے۔ میں نے کسی کو تمہاری اور میجر پرمود کی ہلاکت کے احکامات نہیں دیئے اور نہ ہی میں نے کسی کو ایسی کوئی سرچ ڈیوائسز دی تھیں“..... میگراتھ نے کہا۔

”میں نے پہلے ہی کہا تھا کہ جب تک تمہارے جسم کا گوشت نہ نوچا جائے گا تم آسانی سے کچھ نہیں بتاؤ گے“..... عمران نے منہ بنا کر کہا۔ اسی لمحے ٹائیگر واپس آ گیا۔ اسے تہہ خانے میں موجود ایک الماری سے تیز دھار خنجر مل گیا تھا۔ اس کے ہاتھ میں خنجر دیکھ کر میگراتھ کا رنگ زرد ہو گیا۔

”خنجر مل گیا ہے باس“..... ٹائیگر نے کہا۔

”آگے بڑھو اور میگراتھ کے ساتھ وہی کرو جو میں نے کرنے کے لئے کہا تھا“..... عمران نے سخت لہجے میں کہا تو ٹائیگر تیزی سے آگے بڑھا۔

”رر۔ رر۔ رک جاؤ۔ میرے نزدیک مت آؤ۔ اسے روکو عمران پلیز“..... ٹائیگر کو خنجر لے کر اپنے قریب آتے دیکھ کر میگراتھ نے چیختے ہوئے کہا۔

”ٹائیگر۔ تمہارا ہاتھ اس وقت تک نہیں رکنا چاہئے جب تک یہ منہ نہ کھول دے“..... عمران نے ٹائیگر سے مخاطب ہو کر حرکت لے لی۔

”یس باس“..... ٹائیگر نے مؤدبانہ لہجے میں کہا اور دوسرے لمحے ماحول یکفخت میگراتھ کی انتہائی تیز اور دردناک چیخوں سے گونج اٹھا۔ ٹائیگر نے خنجر مار کر اس کا دایاں گال چیر دیا تھا۔ اس سے پہلے کہ میگراتھ کچھ کرتا ٹائیگر کا خنجر والا ہاتھ ایک بار پھر حرکت میں آیا اور میگراتھ کی ناک آدھی سے زیادہ کٹتی چلی گئی۔ میگراتھ کے حلق سے دلخراش چیخ نکلی اور اس نے بری طرح سے سر مارنا شروع کر دیا۔

”بولو۔ جلدی بولو۔ تم باس کے سوالوں کے جواب دو گے یا نہیں“..... ٹائیگر نے انتہائی سرد لہجے میں کہا ساتھ ہی اس کا ہاتھ چلا اور اس بار میگراتھ کا دایاں کان الگ ہو گیا۔ میگراتھ کے حلق سے ایسی چیخ نکلی جیسے اس کے جسم سے روح ہی نکل کر باہر آ جائے گی۔

”بس کرو۔ فار گاڈ سیک بس کرو۔ میں اور اذیت نہیں سہہ سکتا۔ پلیز پلیز“..... میگراتھ نے تڑپتے ہوئے کہا۔

”تو بتاؤ۔ باس جو پوچھ رہا ہے اس کا جواب دو“..... ٹائیگر نے کہا۔

”نن۔ نن۔ نہیں۔ نہیں۔ میں کچھ نہیں بتا سکتا۔ میں اس سلسلے میں کوئی بات نہیں کر سکتا۔ اگر میں نے سی ورلڈ اور فور کنگز کے بارے میں زبان کھولی تو وہ مجھے ایک لمحے میں جلا کر بھسم کر دیں گے۔ تم نہیں جانتے۔ ان کے پاس ایسا کنٹرول سسٹم ہے کہ جیسے ہی سی ورلڈ یا فور کنگز کے بارے میں کوئی زبان کھولتا ہے تو سی ورلڈ میں موجود ماسٹر کمپیوٹر فوراً ایکٹیو ہو جاتا ہے اور سیٹلائٹ سسٹم سے زبان کھولنے والا مارک ہو جاتا ہے جسے سیٹلائٹ سے منسلک ریز گن سے کسی بھی جگہ ریز سے جلا کر بھسم کر دیا جاتا ہے۔ بلکہ جہاں سی ورلڈ موجود ہے اس علاقے کے ارد گرد تو ایسی ریز پھیلی ہوئی ہیں کہ اگر سی ورلڈ کا نام بھی لیا جائے تو موت فوراً نام لینے والے تک پہنچ جاتی ہے اور پھر.....“ میگراتھ نے تھرتھراتے ہوئے لہجے میں کہا۔

”یہ کوئی مسئلہ نہیں۔ یہ ساری باتیں تم ہمیں کوڈز میں بھی بتا سکتے ہو۔ بولو کون سے کوڈز جانتے ہو تم“..... عمران نے پوچھا۔

”کوڈز۔ مم۔ مم۔ میں کوئی کوڈ نہیں جانتا“..... میگراتھ نے کہا اسی لمحے ٹائیگر کا خنجر والا ہاتھ ایک بار پھر حرکت میں آیا اور میگراتھ بری طرح سے چیخ اور تڑپ اٹھا۔

”ڈاٹ کوڈ۔ میں ڈاٹ کوڈ ورڈز جانتا ہوں“..... اس نے

یکنخت چیتے ہوئے کہا۔

”ویل ڈن۔ تو اب ہم ڈاٹ کوڈز میں بات کریں گے مجھے امید ہے کہ سی ورلڈ میں ڈاٹ کوڈز کے تحت کچھ فیڈ نہ کیا گیا ہوگا اور تم اس کوڈ میں مجھے ساری تفصیل بتا سکتے ہو“..... عمران نے کہا۔

”ہاں لیکن.....“ میگراتھ نے کہنا چاہا۔ ٹائیگر نے پھر خنجر چلایا اور اس کا دوسرا کان بھی کاٹ دیا۔ میگراتھ حلق کے بل چیخا ہوا تڑپ رہا تھا اس کا جسم خون سے سرخ ہوتا جا رہا تھا اور اس کی آنکھیں پھٹ رہی تھیں۔

”اب تم نے باس کے سوالوں کے جواب دینے کی بجائے کوئی اور بات کی یا اگر مگر سے کام لیا تو میں ایک ایک کر کے تمہاری دونوں آنکھیں نکال دوں گا سمجھ تم“..... ٹائیگر نے انتہائی سرد لہجے میں کہا اور اس کا سرد لہجہ سن کر میگراتھ بری طرح سے کانپ اٹھا۔

”ٹھٹھ۔ ٹھٹھ۔ ٹھیک ہے۔ ہم ڈاٹ کوڈز میں بات کرتے ہیں۔“

میگراتھ نے کہا۔

”تو بتاؤ۔ کیا ہے سی ورلڈ اور فور کنگز کہاں ہیں اور انہوں نے کس مقصد کے لئے سی ورلڈ بنایا ہے“..... عمران نے ہونٹوں سے ٹک ٹک کی آواز نکالتے ہوئے کہا۔ یہ مخصوص ڈاٹ کوڈ تھا جو ٹک ٹک کی مخصوص آواز سے ہی بولا اور سمجھا جاسکتا تھا۔

”سی ورلڈ کے بارے میں مجھے صرف اتنا پتہ ہے کہ یہ دنیائے سمندر میں کہیں موجود ہے اور سمندر کی گہرائی میں بنائی گئی ایک

ایسی دنیا ہے جہاں تمام سپر پاورز سے بھی جدید سائنسی نظام موجود ہے۔ اس ورلڈ پر فور کنگز کی حکمرانی ہے“..... میگراتھ نے کہا اور پھر وہ عمران کو وہی ساری تفصیل بتانے لگا جو ٹرومین عمران کو پہلے ہی بتا چکا تھا۔

”ان سب باتوں کو چھوڑو۔ یہ بتاؤ تم کس کنگ کے لئے کام کرتے ہو“..... عمران نے پوچھا۔

”میرا تعلق ارتھ کنگ سے ہے جسے کوڈ میں ای کنگ کہا جاتا ہے۔ ای کنگ نے یہاں کے انڈر ورلڈ اور بے شمار گینگز اور سینڈ کیٹ کا کنٹرول سنبھال رکھا ہے“..... میگراتھ نے کہا۔

”کہاں ہے یہ ای کنگ“..... عمران نے پوچھا۔

”وہ کہاں ہے اس کے بارے میں مجھے کچھ معلوم نہیں ہے۔ ای کنگ سے میرا ہمیشہ ٹرانسمیٹر یا سپیشل فون پر رابطہ ہوتا ہے۔ میں نے اس کی آواز ہی سنی ہے آج تک اس سے ملا نہیں ہوں اور نہ ہی میں اس کا کوئی پتہ ٹھکانہ جانتا ہوں“..... میگراتھ نے کہا۔

”تمہارا لہجہ بتا رہا ہے کہ تم سچ بول رہے ہو لیکن اس کے ساتھ ساتھ مجھے تمہارے چہرے پر ایسے تاثرات بھی دکھائی دے رہے ہیں جیسے سی ورلڈ یا پھر فور کنگز کے حوالے سے تم کوئی اہم بات جانتے ہو۔ بولو۔ سچ ہے نا یہ بات“..... عمران نے اس کی طرف غور سے دیکھتے ہوئے کہا تو میگراتھ نے ایک نظر ٹائیگر کی طرف دیکھا اور پھر اس کے ہاتھ میں خون آلود خنجر دیکھ کر وہ خوف سے

حلق میں تھوک نکلنے لگا۔

”میں ای کنگ کے بارے میں تو کچھ نہیں جانتا لیکن ڈی کنگ کے بارے میں میرے پاس ایک اہم راز ہے“..... میگراتھ نے کہا تو عمران چونک پڑا۔

”ڈی کنگ سے تمہاری مراد ڈیزرٹ کنگ ہے“..... عمران نے کہا۔

”ہاں“..... میگراتھ نے کہا۔

”کیا راز ہے تمہارے پاس ڈیزرٹ کنگ کا“..... عمران نے پوچھا۔

”تم نے وائٹ ڈیزرٹ کا سنا ہے“..... میگراتھ نے پوچھا۔
”وائٹ ڈیزرٹ، ایلکاسا کا ڈیزرٹ جو ہوشیو سے ملتا ہے۔“
عمران نے چونک کر پوچھا۔

”ہاں۔ میرے خیال میں ڈی کنگ اسی ڈیزرٹ میں کہیں موجود ہے جہاں اس نے ریگستان کے نیچے اپنا خفیہ ٹھکانہ بنا رکھا ہے اور اسی خفیہ ٹھکانے سے وہ دنیا کے ان تمام ڈیزرٹس کو کنٹرول کرتا ہے جہاں اکیرمیما، اسرائیل اور دوسرے ممالک کے خفیہ میزائل اسٹیشن بنے ہوئے ہیں“..... میگراتھ نے کہا۔

”اتنا بڑا راز تم کیسے جانتے ہو۔ کیا یہ بات تمہیں خود ڈی کنگ نے بتائی ہے“..... عمران نے حیرت بھرے لہجے میں کہا۔

”نہیں۔ یہ بات مجھے ای کنگ سے پتہ چلی تھی“..... میگراتھ

نے جواب دیا۔

”وہ کیسے“..... عمران نے کہا۔ اس کے لہجے میں بدستور حیرت کا عنصر تھا۔

”میری ای کنگ سے سیشنل فون پر بات ہو رہی تھی تو اچانک اسے ایک ٹرانسمیٹر کال موصول ہوئی۔ ای کنگ نے مجھے ہولڈ کرنے کا کہا اور خود ٹرانسمیٹر پر بات کرنے لگا۔ وہ دھیمی آواز میں یا پھر فون سے ہٹ کر بات کر رہا تھا لیکن میرے کان تیز ہیں اس لئے میں نے اس کی ساری باتیں سن لی تھیں۔ وہ ڈی کنگ سے بات کر رہا تھا“..... میگراتھ نے جواب دیا۔

”کیا باتیں کر رہا تھا وہ“..... عمران نے پوچھا۔

”ڈی کنگ اسے بتا رہا تھا کہ وہ وائٹ ڈیزرٹ میں اپنے ٹھکانے پر پہنچ گیا ہے اور اس نے ڈیزرٹ پوائنٹ جسے کوڈ میں وہ ڈی پی کہہ رہا تھا سے مزید چند ممالک کو میزائلوں کے نشانے پر لے لیا ہے۔ وہ ای کنگ یہ بھی بتا رہا تھا کہ اس نے اب تک بیس بڑے ممالک کو اپنے میزائلوں کے ٹارگٹ پر لے لیا ہے۔ اب اسے صرف ایک بن پریس کرنا ہے۔ اس بن کے پریس ہوتے ہی اس کے ڈی پوائنٹ سے پچیس میزائل نکلیں گے اور دنیا کے پچیس صحراؤں میں موجود میزائل اسٹیشن نیست و نابود ہو جائیں گے۔ وہ چاہے تو ان میزائلوں سے صحراؤں میں موجود میزائل اسٹیشنوں کے ساتھ ساتھ بڑے بڑے شہروں کو بھی تباہ کر سکتا ہے جو اس کے ڈی

پی میں موجود ہیں..... میگراتھ نے کہا تو عمران نے بے اختیار ہونٹ بھیج لئے۔

”اور کیا سنا تھا تم نے“..... عمران نے پوچھا۔

”ایسی ہی باتیں تھیں۔ وہ ای کنگ سے اس انداز میں بات کر رہا تھا جیسے وہ دونوں آپس میں دوست ہوں اور ایک دوسرے کو اپنی کارکردگی کے بارے میں بتا رہے ہوں“..... میگراتھ نے کہا۔

”ان دونوں میں جو باتیں ہوئی تھیں اور جو کچھ تم نے سنا تھا وہ سب بتاؤ مجھے“..... عمران نے سخت لہجے میں کہا تو میگراتھ اسے

تفصیل سے ڈی کنگ اور ای کنگ کے درمیان ہونے والی باتیں بتانے لگا۔ یہ سب باتیں ایسی ہی تھیں جیسے واقعی دو دوست ایک

دوسرے سے اپنی کارکردگی کے بارے میں باتیں کر رہے ہوں۔ ڈی کنگ کے ساتھ ای کنگ بھی ایسی ہی باتیں کر رہا تھا کہ اس

نے کرائم کی دنیا میں بھی بہت حد تک قدم آگے بڑھا رکھے ہیں۔ بہت جلد وہ پوری دنیا کے انڈر ورلڈ کا کنٹرول اپنے ہاتھ میں لینے

والا ہے اور اس سلسلے میں اس نے اپنے تمام انتظامات مکمل کر لئے ہیں۔ ایسی ہی باتیں تھیں جو عمران کے لئے کوئی معنی نہیں رکھتی

تھیں۔

”ٹھیک ہے۔ اب یہ بتاؤ کہ کیا واقعی تم نے ای کنگ اور ڈی

کنگ سے وائٹ ڈیزرٹ اور ڈیزرٹ پوائنٹ کے بارے میں ہی سنا تھا یا اس نے کسی اور ڈیزرٹ کا نام لیا تھا“..... عمران نے کہا۔

”نہیں۔ مجھے اچھی طرح سے یاد ہے۔ اس نے وائٹ ڈیزرٹ کا ہی نام لیا تھا“..... میگراتھ نے کہا۔

”کیا تمہارا ڈی کنگ سے بھی رابطہ ہے“..... عمران نے پوچھا۔

”نہیں۔ میرا رابطہ صرف ای کنگ سے ہے۔ میرا ڈی کنگ سے کوئی تعلق نہیں ہے اور نہ ہی میرا اس سے کبھی کوئی رابطہ ہوا ہے“..... میگراتھ نے کہا۔

”اب ایک آخری بات بتاؤ۔ اس کے بعد تمہاری چھٹی“۔ عمران نے کہا۔

”چھٹی۔ کیا مطلب“..... میگراتھ نے ہٹکا کر کہا۔

”میرا مطلب ہے کہ اس کے بعد میں تم سے کوئی سوال نہیں پوچھوں گا“..... عمران نے کہا۔

”اوکے۔ پوچھو“..... میگراتھ نے کہا۔

”تمہارے لہجے سے میں نے اندازہ لگایا ہے کہ تم آوازیں بدل کر بات کر سکتے ہو۔ میرا مطلب ہے کہ تم میری طرح دوسروں

کی آوازوں کی نقل کر سکتے ہو۔ یہ سچ ہے نا“..... عمران نے اس کی طرف غور سے دیکھتے ہوئے پوچھا۔

”ہاں۔ یہ سچ ہے۔ میں واقعی دوسروں کی آوازوں کی نقل کر سکتا ہوں۔ بلیک گینگ کے تحت میں اپنے ماتحتوں اور لوگوں سے

آواز بدل کر بات کرتا ہوں تاکہ میری اصل شخصیت پوشیدہ رہے“۔

میگراتھ نے کہا۔

”گڈ۔ تو پھر ایک بار ای کنگ کے لہجے میں بات کرو جس لہجے اور جس انداز سے وہ تم سے بات کرتا ہے۔“ عمران نے کہا۔

”لیکن کیوں؟“ میگراتھ نے حیرت سے پوچھا۔

”جو باس کہہ رہے ہیں کرو۔ ورنہ.....“ ٹائیگر نے اس کے سامنے خون آلود خنجر لہرا کر کہا تو میگراتھ ایک بار پھر کانپ اٹھا۔

”مم مم۔ میرا نام میگراتھ ہے اور میں بلیک کنگ کا سربراہ ہوں۔ میں اور میرا سارا گینگ سی ورلڈ کے ای کنگ کے لئے کام کرتا ہے۔“ میگراتھ نے ای کنگ کے لہجے میں بات کرتے ہوئے کہا۔

”ٹھیک ہے۔ اب اس پیشیل سیل فون اور ٹرانسمیٹر کے بارے میں بتاؤ جس سے تم ای کنگ سے بات کرتے ہو۔ کہاں ہیں وہ؟“ عمران نے کہا۔

”سیل فون میری جیب میں ہے۔ آفس کا پیشیل فون اسی سیل فون سے لکڈ ہے اور اسی سیل فون کو ٹرانسمیٹر کے طور پر بھی استعمال کیا جا سکتا ہے۔“ میگراتھ نے کہا تو عمران نے ٹائیگر کو اشارہ کیا۔ ٹائیگر آگے بڑھا اور اس نے میگراتھ کی جیبوں کی تلاشی لیتے ہوئے اس کی ایک جیب سے ایک جدید ساخت کا سیل فون نکال کر عمران کو دے دیا۔ عمران غور سے سیل فون دیکھنے لگا۔

”نمبر بتاؤ جس پر تم ای کنگ سے رابطہ کرتے ہو؟“ عمران

نے کہا۔

”اس کا کوئی نمبر نہیں ہے۔ پیشیل فون کو آن کر کے نمبر ایک اور دو دو بار پریس کرو تو ای کنگ کے ہیڈ کوارٹر سے ڈائریکٹ رابطہ ہو جاتا ہے اور پھر مشینی کمپیوٹر سے کوڈ ورڈز کے تبادلوں کے بعد ای کنگ سے بات ہوتی ہے۔ لیکن.....“ میگراتھ نے کہا اور پھر کہتے کہتے رک گیا۔

”لیکن کیا؟“ عمران نے پوچھا۔

”اس کمپیوٹر میں میری آواز فیڈ ہے۔ میرے بجائے اگر کوئی اور ہیڈ کوارٹر رابطہ کرے گا تو کمپیوٹر فوراً اس کی آواز پہچان لے گا اور رابطہ ختم کر دے گا۔“ میگراتھ نے کہا۔

”یہ تمہارا نہیں میرا مسئلہ ہے اور اسے میں خود ہی حل کروں گا۔ تم ایک بار ای کنگ سے رابطہ کرو تا کہ مجھے کمپیوٹر سسٹم کا پتہ چل سکے اور ان کوڈ ورڈز کا علم ہو سکے جس کے تبادلے کے بعد تم سے ای کنگ بات کرتا ہے۔“ عمران نے کہا۔

”لہلہ۔ لیکن میں ای کنگ سے کیا بات کروں گا۔ اسے اگر میں نے بغیر کسی وجہ کے فون کیا تو وہ مجھ پر سخت برہم ہوگا۔“ میگراتھ نے خوف بھرے لہجے میں کہا۔

”نہیں ہوتا برہم۔ تم اسے رپورٹ دو کہ تم نے مجھے اور میرے ساتھی کو ہلاک کر دیا ہے۔ تمہاری یہ رپورٹ سن کر وہ یقیناً خوش ہو جائے گا۔“ عمران نے کہا۔

”لیکن.....“ میگراتھ نے کہنا چاہا۔

”جو کہہ رہا ہوں وہ کرو..... عمران نے کہا اور ساتھ ہی اس نے فون کا ایک بٹن پریس کر کے اسے آن کیا اور پھر اس نے ایک اور دو نمبر دو بار پریس کیا اور ساتھ ہی لاؤڈر آن کر دیا۔ دوسری طرف بیل بجنے کی آواز سنائی دی تو عمران نے سیل فون میگراتھ کے منہ کے سامنے کر دیا۔

”یس۔ ای ہیڈ کوارٹر انڈنگ یو۔ اوور..... دوسری طرف سے ایک مشینی آواز سنائی دی۔

”ریڈ کمانڈ کا ٹاپ ریڈ ایجنٹ بول رہا ہوں۔ اوور.....“ میگراتھ نے کہا۔

”کوڈ۔ اوور..... دوسری طرف سے مشینی آواز میں پوچھا گیا۔

”ٹاپ ریڈ ایجنٹ۔ اوور.....“ میگراتھ نے کہا۔

”سیکنڈ کوڈ۔ اوور.....“ مشینی آواز نے کہا۔

”ایس ڈبلیو۔ اوور.....“ میگراتھ نے جواب دیا۔

”تھرڈ کوڈ بتاؤ۔ اوور.....“ مشینی آواز نے پوچھا۔

”ڈبل ہنڈرڈ۔ اوور.....“ میگراتھ نے اسی انداز میں جواب

دیا۔

”لاسٹ کوڈ بتاؤ۔ اوور.....“ اس بار انتہائی سخت لہجے میں کہا

گیا۔

”سی ورلڈ۔ اوور.....“ میگراتھ نے اسی انداز میں جواب دیا۔

”کوڈز درست ہیں۔ ایس ڈبلیو کے ای کنگ آپ سے بات کریں گے۔ اوور.....“ مشینی آواز نے اس بار قدرے نرم لہجے میں کہا اور چند لمحوں کے لئے ٹرانسمیٹر خاموش ہو گیا۔

”ای کنگ بول رہا ہوں۔ اوور.....“ چند لمحوں بعد ایک غراہٹ بھری اور کرجت آواز سنائی دی۔ یہ آواز ایسی تھی جیسے کوئی انتہائی خونخوار بھیڑیا شکار دیکھ کر غرا رہا ہو۔

”ریڈ ایجنٹ میگراتھ بول رہا ہوں۔ اوور.....“ میگراتھ نے انتہائی مودبانہ لہجے میں کہا۔

”یس۔ کیوں کال کی ہے۔ اوور.....“ ای کنگ نے اسی طرح انتہائی کرجت لہجے میں پوچھا۔

”میں نے عمران اور اس کے ساتھی کو ہلاک کر دیا ہے ای کنگ۔ اوور.....“ میگراتھ نے عمران کی طرف دیکھتے ہوئے کہا۔

”کیا۔ کیا کہا تم نے۔ اوور.....“ ای کنگ کی چونکتی ہوئی آواز سنائی دی تو عمران بے اختیار مسکرا دیا۔

”میں نے علی عمران اور اس کے ساتھ آئے ہوئے اس کے ساتھی کو ہلاک کر دیا ہے۔ اوور.....“ میگراتھ نے دوبارہ کہا۔

”کیسے۔ علی عمران تمہارے ہاتھ کیسے لگ گیا اور تم نے اسے کیسے ہلاک کیا ہے۔ مجھے تفصیل بتاؤ اس کی۔ اوور.....“ ای کنگ

نے تیز تیز بولتے ہوئے کہا تو میگراتھ نے عمران اور اس کے ساتھیوں کے بارے میں تفصیل بتانی شروع کر دی کہ اس کے

ساتھیوں نے انہیں کیسے پکڑا تھا۔

”جب میں نے ان کے چہروں پر سی ٹی لوشن سپرے کیا تو عمران اور اس کے ساتھی کے چہروں پر موجود میک اپ صاف ہو گیا اور ان کے اصل چہرے میرے سامنے آ گئے۔ دونوں چونکہ ڈبل ایس گیس سے بے ہوش تھے اور عمران کو میں پہچانتا تھا اس لئے میں نے کسی قسم کا کوئی رسک نہ لیتے ہوئے اور ان دونوں کو فوراً اپنے ہاتھوں سے گولیاں مار کر ہلاک کر دیا۔ اور..... میگراتھ نے مزید تفصیل بتاتے ہوئے کہا۔

”ان کی لاشیں کہاں ہیں۔ اور..... ای کنگ نے بے تاب لہجے میں پوچھا۔

”میرے سامنے ہی پڑی ہیں۔ اور..... میگراتھ نے کہا۔

”کیا تمہیں یقین ہے کہ ہلاک ہونے والا عمران اور اس کا ساتھی ہی تھا کوئی اور نہیں۔ اور..... ای کنگ نے پوچھا۔

”یس ای کنگ۔ یہ کفرم ہے کہ یہ عمران اور اس کا ساتھی ہی

تھا۔ دونوں کے بغیر میک اپ کے چہرے میرے سامنے ہیں اور

میں عمران کو بخوبی پہچانتا ہوں۔ اور..... میگراتھ نے کہا۔

”ہو سکتا ہے کہ عمران نے اپنی جگہ کسی اور کو ڈبل میک اپ کرا

دیا ہو اور جسے تم عمران کی لاش سمجھ رہے ہو وہ کوئی اور ہو۔ اور.....

ای کنگ نے کہا۔

”سی ٹی لوشن ہر قسم کا میک اپ صاف کر دیتا ہے ای کنگ۔

ڈبل یا ٹریپل میک اپ بھی ہوں تو سی ٹی لوشن یہ سارے میک اپ چند منٹوں میں ختم کر دیتا ہے اور تہہ در تہہ چھپا ہوا اصل چہرہ سامنے آ جاتا ہے۔ اور..... میگراتھ نے جواب دیتے ہوئے کہا۔

”تم عمران کو نہیں جانتے میگراتھ۔ وہ شیطان ہے۔ بہت بڑا

شیطان جو مرنے کے بعد بھی حیرت انگیز طور پر زندہ ہو جاتا ہے۔

اسے ہلاک کرنے کی حسرت لئے اب تک بے شمار ایجنٹ اس کے

ہاتھوں اپنے انجام تک پہنچ چکے ہیں۔ جس آسانی سے عمران

تمہارے ہاتھ لگا تھا اور جس طرح تم نے اسے ہلاک کیا ہے یہ

بات مجھے کچھ ہضم نہیں ہو رہی۔ اگر عمران کو اس قدر آسانی سے

ہلاک کیا جاسکتا ہوتا تو وہ اب تک سینکڑوں بار مر چکا ہوتا۔ اور.....

ای کنگ نے تیز تیز بولتے ہوئے کہا۔ اس سے پہلے کہ میگراتھ کوئی

جواب دیتا عمران نے ٹائیگر کو اشارہ کیا تو ٹائیگر اس کا اشارہ سمجھ کر

فوراً میگراتھ کی طرف بڑھا اور اس نے اچانک میگراتھ کے منہ پر

ہاتھ رکھ دیا۔

”لیکن اس بار عمران حقیقتاً ہلاک ہوا ہے ای کنگ۔ اس کی لاش

میرے سامنے پڑی ہے۔ اگر آپ چاہیں تو آپ اس کی لاش دیکھ

سکتے ہیں۔ اور..... عمران نے میگراتھ کی آواز میں کہا اور اسے

اپنی آواز میں بات کرتے دیکھ کر میگراتھ کی آنکھیں پھیل گئیں۔

اس سے پہلے کہ دوسری طرف سے ای کنگ کوئی جواب دیتا اچانک

سیل فون میں تیزی سیٹی کی آواز سنائی دی۔ دوسرے لمحے رابطہ

منقطع ہو گیا اور ساتھ ہی عمران کو سیل فون میں واہریشن ہوتی ہوئی محسوس ہوئی۔ اس نے فوراً سیل فون نیچے پھینک دیا۔ سیل فون فرش پر گر کر گھسٹا ہوا میگراتھ کی کرسی کے نیچے چلا گیا۔

”اس سے دور ہٹ جاؤ ٹائیگر“..... عمران نے چیختے ہوئے کہا اور ساتھ ہی اس نے پوری قوت سے ایک طرف چھلانگ لگا دی۔ ٹائیگر نے میگراتھ کے منہ سے ہاتھ ہٹایا اور تیزی سے چھلانگ لگا کر فرش پر گرا اور دور تک گھسٹتا چلا گیا۔ اسی لمحے یکفخت ایک زور دار دھماکہ ہوا اور میگراتھ کی کرسی کے نیچے موجود سیل فون کسی بلاسٹر کی طرح پھٹا۔ کرسی اور کرسی پر بیٹھے ہوئے میگراتھ کے ٹکڑے بکھرتے چلے گئے۔

عمران اور ٹائیگر فرش پر گھسٹتے ہوئے دیوار تک پہنچ گئے تھے اور فرش سے چپک گئے تھے۔ اس لئے ان پر دھماکے کا تو کوئی اثر نہ ہوا تھا لیکن میگراتھ کے خون اور گوشت کے ٹکڑے ضرور ان پر آ گرے تھے جن سے ان کے لباس بھر گئے تھے۔

”یہ کیا ہوا ہے باس۔ سیل فون کیسے بلاسٹ ہو گیا“..... ٹائیگر نے اٹھتے ہوئے حیرت بھرے انداز میں عمران کی طرف دیکھتے ہوئے کہا۔

”سیل فون میں بلاسٹر نصب تھا۔ اسی کنگ کے پاس لگا ہوا ماسٹر کمپیوٹر ضرورت سے زیادہ ایڈوانسڈ ہے۔ جیسے ہی میں نے میگراتھ کی آواز میں بارے کی کمپیوٹر نے نہ صرف کال ڈسکنکٹ کر

دی بلکہ سیل فون میں موجود بلاسٹر ایکٹیو کر دیا۔ یہ تو اچھا ہوا کہ جب بلاسٹر ایکٹیو ہوا تو سیل فون کا واہریت سسٹم آن ہو گیا تھا اس لئے میں نے سیل فون فوراً پھینک دیا تھا۔ اگر میں ایسا نہ کرتا تو میگراتھ کی جگہ میرے ٹکڑے بکھر جاتے“..... عمران نے ایک طویل سانس لیتے ہوئے کہا۔

”تو کیا ای کنگ کو پتہ چل گیا ہوگا کہ اس سے میگراتھ نہیں کوئی اور بات کر رہا تھا“..... ٹائیگر نے کہا۔

”ای کنگ کو پتہ چلے نہ چلے اس کے ہیڈ کوارٹر میں موجود ماسٹر کمپیوٹر کو ضرور پتہ چل چکا ہے اور یہ بھی ممکن ہے کہ اس کمپیوٹر میں میری آواز بھی فیڈ کی گئی ہو۔ اگر ایسا ہوا تو کمپیوٹر میری آواز کو میگراتھ کی آواز کے ساتھ میج کرے گا اور جب ای کنگ کو پتہ چل جائے گا کہ اس سے آخری بات میگراتھ نے نہیں بلکہ میں نے کی تھی“..... عمران نے کہا۔ اسی لمحے دروازے کھلا اور ٹرومین تیزی سے سڑھیاں اترتا ہوا نیچے آ گیا۔ نیچے کا منظر دیکھ کر وہ ایک لمحے کے لئے ٹھٹکا اور پھر عمران اور ٹائیگر کو دیکھتے ہی وہ تیزی سے نیچے آ گیا۔

”یہ کیا ہوا ہے۔ کیسا دھماکہ تھا اور آپ دونوں ٹھیک ہیں نا۔“ ٹرومین نے ایک ساتھ کئی سوال کرتے ہوئے کہا۔

”جو ہوا ہے اچھا ہوا ہے اور جو کچھ ہوتا ہے وہ اچھے کے لئے ہی ہوتا ہے“..... عمران نے مسکراتے ہوئے کہا۔

”کیا مطلب“..... ٹرومین نے کہا تو عمران نے اسے ساری باتیں بتا دیں۔

”اوہ۔ تو ای کنگ نے جدید سسٹم سے وہ ہیل فون بلاسٹ کیا تھا جس سے میگرا تھ ہلاک ہوا ہے“..... ساری تفصیل سن کر ٹرومین نے ہونٹ سکوڑتے ہوئے کہا۔

”ہاں۔ اب تم جلد سے جلد ہمارے لئے نیا ٹھکانہ تلاش کرو اور میگرا تھ نے ہمیں وائٹ ڈیزرٹ کے بارے میں جو کچھ بتایا ہے تم اس بارے میں جس قدر جلدی اور تفصیلی معلومات حاصل کر سکتے ہو کرو۔ اگر واقعی ڈی کنگ وائٹ ڈیزرٹ میں موجود ہے تو پھر ہمارا اس تک پہنچنا بے حد ضروری ہے۔ تم جب تک معلومات حاصل کرو تب تک میں چیف کو کال کر کے پاکیشیا سیکرٹ سروس کے ممبران کو یہاں بلا لیتا ہوں۔ معاملہ میری سوچ سے زیادہ ہی بڑا ہے اور اس معاملے میں پاکیشیا سیکرٹ سروس کی فورس کا میرے ساتھ ہونا بہت ضروری ہے“..... عمران نے سنجیدگی سے کہا۔

”سیکرٹ سروس کے ممبران کی آپ فکر نہ کریں۔ آپ کہیں گے تو میں آپ کے لئے یہاں لاقعداد افراد اکٹھے کر دوں گا جو آپ کے ایک حکم پر اپنے ہاتھوں سے اپنا سر تک کاٹ لینے کے لئے تیار ہوں گے“..... ٹرومین نے کہا۔

”مجھے کسی کا سر نہیں ایسے ہاتھ چاہئیں جو دشمنوں کا سر پکچل سکیں۔ یہ معاملہ میری توقع سے کہیں بڑا اور خطرناک ہے۔ اس

کے خلاف کام کرنے کے لئے مجھے تربیت یافتہ افراد کی ضرورت ہے اور پاکیشیا سیکرٹ سروس کے ممبران ایسے کئی معاملات کو اپنی ذہانت، پلاننگ اور بہترین حکمت عملی سے انجام دے چکے ہیں۔ اور پھر سب سے اہم ترین بات یہ ہے کہ ہم یہاں جس مقصد کے لئے آئے ہیں اسی مقصد کے لئے بلگارنیہ کا ڈی ایجنٹ میجر پرمود بھی اپنے ساتھیوں کے ساتھ اکیرمیا میں موجود ہے۔ ہمارا کسی بھی وقت اس سے ٹکراؤ ہو سکتا ہے اس لئے ان کے مقابلے کے لئے مجھے اپنے ساتھیوں کی ضرورت ہے جو اس بات کا دھیان رکھتے ہوئے میجر پرمود اور اس کے ساتھیوں کے مقابل آئیں گے کہ وہ ہمارے دشمن بھی ہیں اور دوست بھی“..... عمران نے باقاعدہ تقریر کرتے ہوئے کہا تو ٹرومین نے سمجھ جانے والے انداز میں سر ہلا دیا۔

”ٹھیک ہے جناب۔ جیسے آپ کی مرضی میں نے تو آپ کو محض ایک آفر دی تھی۔ آپ کو نہیں قبول تو میں کیا نہہ سکتا ہوں۔“ ٹرومین نے ایک طویل سانس لیتے ہوئے کہا۔

”میں جب بھی قبول کہوں گا تو تین بار کہوں گا اور جس کے لئے میں نے تین بار قبول ہے قبول ہے کہنا ہے وہ بھی ممبران میں شامل ہے“..... عمران نے مسکرا کر کہا تو ٹرومین بے اختیار ہنس پڑا۔

فائرنگ ہوتے ہی میجر پرمود اور وائٹ شارک نیچے جھک گئے تھے۔ گولیاں تو انہیں نہ لگیں لیکن ونڈ سکرین جو چھناکے سے ٹوٹ گئی تھی اس کی کرچیاں ضرور ان پر آ گری تھیں۔ اس سے پہلے کہ میجر پرمود اور وائٹ شارک کچھ کرتے اچانک انہیں یوں محسوس ہوا جیسے ایک زور دار دھماکہ ہوا ہو۔ اس دھماکے کے ساتھ ہی میجر پرمود کو اپنا جسم ہوا میں اڑتا محسوس ہوا۔

ایک لمحے کے لئے میجر پرمود کا دماغ گھوم کر رہ گیا لیکن اس نے بروقت خود کو سنبھال لیا۔ اسے سمجھنے میں دیر نہ لگی کہ ان کی کار کو پیچھے سے آنے والی کسی گاڑی نے زور دار ٹکر مار دی ہے جس کے نتیجے میں کار ہوا میں اچھلی تھی۔ اس سے پہلے کہ میجر پرمود کچھ کرتا کار چھپاکے سے پانی میں گری۔ چونکہ کار فرنٹ سے پانی میں گری تھی اور ونڈ سکرین ٹوٹی ہوئی تھی اس لئے کار میں فوراً پانی داخل ہو گیا تھا۔

میجر پرمود فوراً سیدھا ہوا اور اپنا جسم موڑ کر تیزی سے آگے کی طرف جھکی ہوئی کار کی ٹوٹی ہوئی ونڈ سکرین کی طرف بڑھا اور پھر وہ بجائے دائیں بائیں جانے کے نیچے کی طرف تیرتا چلا گیا۔ اس نے اپنے ساتھ وائٹ شارک کو بھی ونڈ سکرین سے نکل کر باہر آتے دیکھ لیا تھا۔ پانی صاف تھا اس لئے وہ دونوں ایک دوسرے کو بخوبی دیکھ سکتے تھے۔ میجر پرمود نے اشارہ کیا تو وائٹ شارک تیزی سے اس کے پیچھے تیرتا ہوا نیچے اترتا چلا گیا۔

گہرائی میں آتے ہی میجر پرمود نے ایک طرف اشارہ کیا اور پھر وہ رکے بغیر تیزی سے اس طرف تیرنا شروع ہو گئے۔ یہ ان دونوں کے لئے قدرت کی طرف سے غیبی امداد ہی تھی کہ ان کی کار سے کوئی گاڑی آ ٹکرائی تھی اور اس نے ان کی کار کو اچھال کر دریا میں پھینک دیا تھا ورنہ سامنے موجود افراد جس طرح سے کار پر گولیاں برس رہے تھے وہ آگے بڑھ کر ڈائریکٹ انہیں بھی نشانہ بنا سکتے تھے۔ ان کے پاس چونکہ کوئی اسلحہ نہ تھا اس لئے وہ اپنے مقابلے پر آنے والے مسلح افراد کا سامنا نہ کر سکتے تھے اور یقینی طور پر بے موت مارے جاتے لیکن قدرت کو ان کی زندگی مقصود تھی اس لئے ان کی کار کو پیچھے سے کسی گاڑی نے اس زور سے ٹکر ماری کہ ان کی کار پل سے اچھل کر دریا میں آ گری اور انہیں بچ نکلنے کا موقع مل گیا۔

کار کی ٹکر اور کار کے دریا میں گرنے کے باوجود میجر پرمود کو

کوئی گزند نہ پہنچا تھا اور جس طرح سے وائٹ شارک اس کے ساتھ تیر رہا تھا اس سے میجر پرمود کے لئے یہ اندازہ لگانا مشکل نہ تھا کہ زور دار مکر کے باوجود وائٹ شارک بھی زخمی ہونے سے محفوظ رہا ہے۔

کافی دور تک تیرتے رہنے کے بعد میجر پرمود نے وائٹ شارک کو اشارہ کیا اور پھر وہ تیرتے ہوئے سطح کی طرف بڑھنے لگے۔ سطح پر آتے ہی انہوں نے سر باہر نکال کر زور زور سے سانس لینا شروع کر دیا۔ میجر پرمود نے چاروں طرف دیکھا تو یہ دیکھ کر اس کے چہرے پر اطمینان آ گیا کہ جس پل سے ان کی کار دریا میں گری تھی وہ بہت دور رہ گیا تھا اس لئے کسی سڑک سے انہیں نہیں دیکھا جاسکتا تھا۔

سطح پر آنے کے باوجود پانی کے بہاؤ سے وہ آگے بڑھے جا رہے تھے۔ دونوں کنارے ان سے کافی فاصلے پر تھے۔ میجر پرمود کے کہنے پر وائٹ شارک دائیں کنارے کی طرف بڑھنے لگے۔ اس طرف پانی کے بہاؤ کا دباؤ کم تھا اس لئے وہ تیرتے ہوئے جلد ہی کنارے تک پہنچ گئے۔ کنارہ ایک نواحی علاقے کے پاس تھا جہاں جھاڑ جھنکار اور درختوں کی بہتات تھی۔ دونوں کنارے پر آگ ہوئی جھاڑیاں پکڑ کر دریا سے نکل کر باہر آ گئے۔

”بڑا زبردست ٹیک تھا۔ اگر ہماری کار پیچھے سے آنے والی کار کی مکر سے اچھل کر دریا میں نہ گر گئی ہوتی تو وہ لوگ ہمیں

گولیوں سے چھلنی کر دیتے“..... وائٹ شارک نے میجر پرمود سے مخاطب ہو کر کہا۔

”ہاں۔ یہ سب اسی ٹریک کی وجہ سے ہوا ہے۔ انہوں نے جدید سائنسی سسٹم سے ہمیں ڈھونڈا تھا اور تیز رفتاری سے ہم تک پہنچ گئے تھے“..... میجر پرمود نے کہا۔

”تو کیا وہ اب بھی ہم تک پہنچ جائیں گے“..... وائٹ شارک نے پوچھا۔

”نہیں۔ جس سیل فون سے انہوں نے مجھے ٹریک کیا تھا وہ سیل فون کار کے ڈیش بورڈ پر پڑا تھا جو اب دریا کی نذر ہو چکا ہے اس لئے اب وہ اس ٹریک سے ہمیں تلاش نہیں کر سکیں گے“..... میجر پرمود نے کہا۔

”لیکن یہ حملہ آور آخر ہیں کون اور اس طرح پوری قوت سے ہم پر حملہ کرنے پر کیوں تلے ہوئے ہیں“..... وائٹ شارک نے کہا۔

”وہ نہیں چاہتے کہ ہم بلیک ڈائمنڈ تلاش کریں۔ یہ انہی لوگوں کا کام ہے جن کے قبضے میں بلیک ڈائمنڈ ہے“..... میجر پرمود نے سنجیدگی سے کہا۔

”اس کا مطلب ہے کہ بلیک ڈائمنڈ یہیں کہیں موجود ہے اور مجرموں کو اس بات کا خوف ہے کہ کہیں ہم ان تک نہ پہنچ جائیں اس لئے وہ ہمیں راستے سے ہی ہٹا دینے کا پروگرام بنائے ہوئے

ہیں“..... وائٹ شارک نے ہونٹ سکوڑتے ہوئے کہا۔

”ہاں۔ یہی بات ہے“..... میجر پرمود نے کہا۔

”نجانے اب ہم اولڈ سٹی سے کتنی دور ہیں اور یہاں سے واپس جانے میں ہمیں نجانے کتنا وقت لگ جائے“..... وائٹ شارک نے کہا۔

پل کو میں نے جس طرف مڑتے دیکھا تھا وہ اولڈ سٹی کی طرف ہی جاتا تھا۔ ہم بھی دریا میں بہتے ہوئے اسی جانب آ گئے ہیں۔ مجھے لگ رہا ہے کہ ہم اولڈ سٹی سے زیادہ دور نہیں ہیں“..... میجر پرمود نے کہا۔

”تو پھر چلیں۔ کہیں ایسا نہ ہو کہ وہ ہمیں ڈھونڈتے ہوئے یہاں تک آ جائیں۔ ان کے آنے سے پہلے ہی ہمیں یہاں سے نکل جانا چاہئے“..... وائٹ شارک نے کہا۔

”نہیں۔ اس طرف کوئی نہیں آئے گا۔ جس طرح سے ہم پر ایک کیا گیا تھا اور پھر کار کی ٹکر سے جس انداز میں ہماری کار دریا میں گری تھی اس سے انہیں یقین ہو گیا ہو گا کہ ہم زندہ نہیں بچے ہوں گے“..... میجر پرمود نے کہا۔

”انہوں نے کار نکلا کر چیک کر لی تو“..... وائٹ شارک نے کہا۔

”تو کیا ہوا۔ ونڈ سکرین ٹوٹی ہوئی تھی دریا کے بہاؤ میں ہماری لاشیں بہہ بھی تو سکتی ہیں“..... میجر پرمود نے کہا تو وائٹ شارک

نے اثبات میں سر ہلا دیا۔ میجر پرمود اٹھ کر کھڑا ہوا تو وائٹ شارک بھی اٹھ گیا اور پھر دونوں درختوں کے جھنڈ کی طرف بڑھتے چلے گئے۔

”تمہارا سیل فون کہاں ہے“..... میجر پرمود نے وائٹ شارک سے مخاطب ہو کر پوچھا۔

”وہ بھی کار میں ہی رہ گیا ہے“..... وائٹ شارک نے کہا۔

”مطلب یہ کہ ہمارا اپنے ساتھیوں سے رابطہ کٹ گیا ہے۔ اب نہ وہ ہم سے رابطہ کر سکتے ہیں اور نہ ہم انہیں یہ بتا سکتے ہیں کہ ہم کہاں ہیں“..... میجر پرمود نے ایک طویل سانس لیتے ہوئے کہا۔

”یہاں تو واقعی ہمارے پاس ایسا کوئی ذریعہ نہیں ہے کہ ہم اپنے ساتھیوں کو اپنی حالت زار کے بارے میں کچھ بتا سکیں البتہ شہر پہنچ کر ہم ان سے فون بوتھ سے رابطہ کر سکتے ہیں“..... وائٹ

شارک نے کہا تو میجر پرمود نے اثبات میں سر ہلا دیا۔ وہ دونوں چلتے رہے۔ دریا سے چند میل کے فاصلے پر کھیتوں کا سلسلہ شروع ہو گیا۔ کھیتوں میں کسان کام کر رہے تھے۔ میجر پرمود کے کہنے پر

وائٹ شارک نے ان کسانوں سے جا کر اولڈ سٹی کے ایک نواحی علاقے کے بارے میں پوچھا تو یہ سن کر وائٹ شارک خوش ہو گیا کہ وہ اسی علاقے میں موجود ہیں۔ کھیتوں سے نکل کر وہ ایک

آبادی والے علاقے میں پہنچ گئے اور پھر مختلف سڑکوں اور گلیوں سے گزرتے اور مختلف افراد سے اولڈ سٹیک کے بارے میں پوچھتے

ہوئے وہ ایک پرانے طرز کے بنے ہوئے گھر کے سامنے پہنچ گئے۔
اس گھر کا دروازہ پرانا اور انتہائی سالخورہ تھا جو کھلا ہوا تھا۔ سامنے
ایک چھوٹا سا لان دکھائی دے رہا تھا جہاں ایک بوڑھا آدمی جس
کی کمر جھکی ہوئی تھی واٹر کین سے پودوں کو پانی دینے میں مصروف
تھا۔ وائٹ شارک نے دروازے پر دستک دی تو بوڑھا آدمی چونک
کر مڑا اور حیرت سے ان کی طرف دیکھنے لگا۔ لباس اور شکل و
صورت سے وہ ملازم ٹائپ معلوم ہو رہا تھا۔ اس نے واٹر کین ایک
طرف رکھا اور کاندھے پر رکھے ایک رومال سے ہاتھ پونچھتا ہوا ان
کی طرف بڑھا۔

”ہیں“..... بوڑھے نے ان دونوں کو بھی بھی آنکھوں سے
دیکھتے ہوئے کہا۔

”ہمیں مسٹر ڈیوڈ سے ملنا ہے“..... میجر پرمود نے اس کی طرف
غور سے دیکھتے ہوئے کہا۔

”مسٹر ڈیوڈ تو بیمار ہیں۔ وہ اندر پڑے ہوئے ہیں۔ آپ ان
سے کیوں ملنا چاہتے ہیں“..... بوڑھے نے حیرت بھرے لہجے میں
کہا۔

”ہمیں ان سے کام ہے۔ کیا آپ ہمیں ان سے ملوا سکتے
ہیں“..... وائٹ شارک نے کہا۔

”ٹھیک ہے آؤ۔ ملوا دیتا ہوں“..... بوڑھے نے کہا تو وہ
دونوں اندر آ گئے۔ بوڑھا انہیں لے کر لان میں آیا اور پھر اس نے

سامنے کی طرف اشارہ کیا جہاں برآمدے کے پاس ایک کمرہ نظر
آ رہا تھا۔

”مسٹر ڈیوڈ اس کمرے میں ہیں۔ جا کر مل لیں“..... بوڑھے
نے کہا۔

”آپ شاید ان کے ہاں کام کرتے ہیں“..... میجر پرمود نے
اس کی طرف غور سے دیکھتے ہوئے کہا۔

”ہاں۔ میں مسٹر ڈیوڈ کا پرانا ملازم ہوں اور شروع سے ہی ان
کے ساتھ رہتا ہوں“..... بوڑھے نے جواب دیا۔

”نام کیا ہے آپ کا“..... میجر پرمود نے پوچھا۔
”ایڈرل۔ میرا پورا نام ایڈرل مارک ہے لیکن سب مجھے مارک
کہتے ہیں“..... بوڑھے نے جواب دیا۔

”مسٹر ایڈرل مارک کیا آپ بتا سکتے ہیں کہ مسٹر ڈیوڈ کو کیا
بیماری ہے“..... میجر پرمود نے پوچھا۔

”کیوں۔ آپ کیوں پوچھ رہے ہیں“..... مارک نے حیرت
بھرے لہجے میں کہا۔

”ہمارا تعلق ایک سماجی تنظیم سے ہے جو اولڈ سٹیزن کو علاج
معالجے کی سہولیات مہیا کرتی ہے۔ اگر ہمیں بیماری کی نوعیت کا علم
ہو جائے تو ہم اس بیماری کے علاج کا مخصوص بجٹ بنا کر اکٹھی رقم
بھی مریض یا اس کے لواحقین کو دے دیتے ہیں تاکہ وہ پراپر طریقے
سے اپنا علاج کرا سکے“..... میجر پرمود نے کہا۔

”اوہ۔ اگر ایسی بات ہے تو پھر آپ کا آنا مبارک ہو۔ مسٹر ڈیوڈ کو واقعی اس وقت علاج کی بے حد ضرورت ہے۔ وہ بلڈ کیسٹر کے مریض ہیں اور شراب نے ان کے دونوں گردوں اور جگر کا ستیاناس کر رکھا ہے۔ ان کی حالت بے حد دگرگوں ہے۔ میں چونکہ شروع سے ان کے ساتھ رہا ہوں اس لئے اس وقت ان کی دیکھ بھال کا سارا کام میں ہی کرتا ہوں۔ میں مختلف گھروں میں جا کر مالی کام کرتا ہوں جس سے دو وقت کی روٹی میسر آ جاتی ہے اور ہم اسی سے گزارہ کر رہے ہیں۔ مسٹر ڈیوڈ میں تو اتنی طاقت ہی نہیں ہے کہ وہ کچھ کر سکیں“..... مارک نے کہا۔

”اوہ۔ تو یہ بات ہے۔ اوکے ہم ان سے مل کر بات کرتے ہیں“..... میجر پرمود نے کہا اور وائٹ شارک کو اشارہ کیا تو اس نے اثبات میں سر ہلا دیا۔ وہ دونوں تیز تیز چلتے ہوئے برآمدے میں آئے اور پھر کمرے کے دروازے پر آ کر رک گئے۔ کمرے کا دروازہ کھلا ہوا تھا۔ دیوار کے پاس ایک چارپائی پڑی ہوئی تھی جس پر ایک دبلا پتلا بوڑھا آدمی لیٹا چھت کو گھور رہا تھا۔ اس آدمی کی صحت اس قدر ڈاؤن تھی کہ اسے دیکھ کر نہ صرف وائٹ شارک بلکہ میجر پرمود بھی جھرجھری سی لے کر رہ گیا۔ دونوں اندر داخل ہو گئے۔

”اولڈ سنیک“..... میجر پرمود نے چارپائی کے پاس جا کر بوڑھے سے مخاطب ہو کر کہا تو بوڑھا چونک پڑا اور حیرت سے ان کی طرف دیکھنے لگا۔ اس نے اٹھنے کی کوشش کی لیکن اس کی حالت

اتنی خراب تھی کہ اس سے اٹھا ہی نہ گیا۔

”آپ لیٹے رہیں جناب“..... وائٹ شارک نے کہا۔

”کون ہیں آپ“..... بوڑھے نے نحیف سی آواز میں پوچھا۔

”آپ کے دوست“..... میجر پرمود نے کہا تو اس کے چہرے پر حیرت کے تاثرات لہرانے لگے۔

”میرے دوست۔ لیکن میرے تو دوستوں نے میری اس حالت کی وجہ سے کب سے میرا ساتھ چھوڑ دیا ہے اور وہ مجھ سے ملنے آنا تو درکنار مجھ سے ملنے کے بارے میں سوچنا بھی گوارا نہیں کرتے پھر آپ“..... بوڑھے نے حیرت بھرے لہجے میں کہا۔ اسی لمحے مارک اندر داخل ہوا اس نے دو پرانی سی کرسیاں اٹھا رکھی تھیں۔ اس نے دونوں کرسیاں لا کر بوڑھے کی چارپائی کے پاس رکھ دیں۔

”معاف کریں جناب۔ آپ کو بٹھانے کے لئے یہاں کوئی خاص انتظام نہیں ہے اس لئے مجھے جو ملا میں اٹھا لایا ہوں۔“

مارک نے ان دونوں سے مخاطب ہو کر معذرت بھرے لہجے میں کہا۔

”کوئی بات نہیں۔ ہمارے کے لئے یہی کافی ہیں“..... میجر پرمود نے مسکرا کر کہا۔

”مسٹر ڈیوڈ یہ دونوں کسی سماجی تنظیم کی طرف سے آئے ہیں۔ انہیں کھل کر اپنی بیماری اور اپنی حالت کے بارے میں بتائیں تاکہ

یہ اپنی تنظیم کے تحت آپ کا علاج کرا سکیں“..... مارک نے بوڑھے سے مخاطب ہو کر کہا۔

”اوہ۔ تو آپ سماجی تنظیم سے تعلق رکھتے ہیں“..... بوڑھے ڈیوڈ نے ان دونوں کی طرف دیکھتے ہوئے کہا۔

”جی ہاں اور ہم یہاں آپ کا علاج کرانے کے لئے آئے ہیں“..... میجر پرمود نے کہا۔ وہ مارک کی لائی ہوئی ایک کرسی پر بیٹھ گیا۔ وائٹ شارک نے بھی دوسری کرسی سنبھال لی۔

”آپ اطمینان سے مسٹر ڈیوڈ سے باتیں کریں۔ میں ہمسائے کے گھر کام کرنے جا رہا ہوں۔ آدھے گھنٹے تک واپس آؤں گا اور آپ کے لئے چائے بھی بنا کر لے آؤں گا“..... مارک نے کہا۔

”اوہ نہیں۔ ہمیں اس کی ضرورت نہیں ہے“..... وائٹ شارک نے کہا تو مارک نے اثبات میں سر ہلایا اور مڑ کر کمرے سے باہر نکلتا چلا گیا۔

”آپ نے بتایا نہیں۔ کیا واقعی آپ کا تعلق کسی سماجی تنظیم سے ہے اور آپ حقیقتاً میرا علاج کرانا چاہتے ہیں“..... بوڑھے ڈیوڈ نے مارک کے جانے کے بعد ایک بار پھر ان سے مخاطب ہو کر پوچھا۔

”آپ کا علاج ضرور ہو گا جناب۔ آپ فکر نہ کریں۔ آپ بس یہ تصدیق کر دیں کہ آپ واقعی اولڈ سنیک ہیں یا نہیں“..... میجر پرمود نے کہا۔

”ہاں۔ میں ہی اولڈ سنیک ہوں کیوں کوئی شک ہے کہ میں اولڈ سنیک نہیں ہوں“..... بوڑھے ڈیوڈ نے حیرت بھرے لہجے میں کہا۔

”نہیں۔ شک کی بات نہیں۔ ہمیں آپ کے بارے میں جو کچھ بتایا گیا تھا آپ اس کے برعکس ہیں۔ آپ کی حالت دیکھ کر ایسا لگ رہا ہے جیسے آپ برسوں سے یہیں پڑے ہوئے ہوں اور باہر کی دنیا سے آپ کا کوئی تعلق نہ ہو جبکہ ہم جس اولڈ سنیک سے ملنا چاہتے ہیں وہ انتہائی باخبر آدمی ہے اور گھر میں رہتے ہوئے بھی وہ ہزاروں ڈالر کما سکتا ہے“..... میجر پرمود نے کہا۔

”وہ باخبر آدمی میں ہی ہوں اور آپ کو یہ کس نے کہہ دیا کہ میں اس چارپائی پر برسوں سے پڑا ہوا ہوں۔ مجھے اس چارپائی سے لگے چند دن ہی ہوئے ہیں۔ وہ بھی میری اپنی غلطی کی وجہ سے ورنہ بیمار اور بوڑھا ہونے کے باوجود میں آپ سے زیادہ ایکٹیو تھا“..... بوڑھے ڈیوڈ نے منہ بناتے ہوئے کہا۔

”اپنی غلطی۔ کیا مطلب“..... میجر پرمود نے چونک کر کہا۔

”میں شراب پینے کا عادی ہوں۔ کچھ بھی ہو جائے میں جب تک شراب نہ پی لوں میرے حواس کام ہی نہیں کرتے۔ چند روز قبل میرے پاس ایک گھونٹ شراب پینے تک کے لئے بھی پیسے نہ تھے تو مارک کسی گھر سے دیسی شراب لے آیا جو کچی تھی۔ مجھے چونکہ بے تحاشہ طلب تھی اس لئے میں نے کچی شراب کی پرداہ نہ

کی اور پی گیا۔ کچی شراب نے جیسے میرے جسم کی ساری توانائی ہی سلب کر لی اور میں بستر سے ہی لگ کر رہ گیا۔ اسی دن سے میرا یہ حال ہے اور میں یہاں مردوں کی طرح پڑا ہوا ہوں۔ اب بھی اگر مجھے بلیک لیبل شراب کی بوتل مل جائے تو میں نہ صرف تازہ دم ہو جاؤں گا بلکہ گھوڑے کی طرح دوڑنا بھاگنا بھی شروع کر دوں گا۔ اس شراب نے مجھے جتنا نقصان پہنچانا تھا پہنچا چکی ہے۔ اب یہی شراب میرے اس بڑھاپے اور بیماری کے علاج کا ٹانک ہے۔ اس کے بغیر میرا اٹھنا بیٹھا اور چلنا پھرنا تک محال ہو جاتا ہے۔ مارک نے آج صبح مجھے کہیں سے ایک گلاس بلیک لیبل لا کر پلا دیا تھا۔ یہ اسی گلاس کا کمال ہے کہ میں آپ سے اس طرح کھل کر باتیں کر رہا ہوں ورنہ میرے منہ میں تو جیسے زبان ہی نہ تھی۔ شام تک میری طبیعت میں یہی سدھار رہے گا۔ اگر شام تک مجھے بوتل نہ ملی تو یہ سمجھیں کہ میں اس سے زیادہ برے حال میں مبتلا ہو جاؤں گا اور میری زبان بھی بند ہو جائے گی اور میں فالج زدہ مریض بن کر رہ جاؤں گا۔..... اولڈ سنیک نے کہا۔

”اوہ۔ تب تو آپ کو اس وقت شراب کی از حد ضرورت ہے۔“

میجر پرمود نے ہونٹ سکڑ کر کہا۔

”ہاں۔ بے حد۔..... اولڈ سنیک نے کہا۔“

”لیکن یہ چھوٹا سا قصبہ ہے اور میرے خیال میں بلیک لیبل قیمتی اور نایاب شرابوں میں سے ایک ہے۔ کیا یہاں یہ برانڈ مل سکتا

ہے۔..... میجر پرمود نے پوچھا۔

”ہاں ہاں۔ مل سکتا ہے۔ بالکل مل سکتا ہے۔ میرے گھر سے آٹھ گھر چھوڑ کر دائیں ہاتھ پر ایک چھوٹی سی گلی ہے جسے سرخ گلی کہا جاتا ہے۔ اس گلی کے اگلے سرے پر شراب کی ایک چھوٹی سی دکان ہے جہاں بظاہر عام برانڈز کی شراب بیچی جاتی ہے لیکن اس دکان کے مالک کے پاس ہر قسم کی نایاب اور قیمتی شرابوں کا بھی وافر اسٹاک موجود ہے لیکن دکان کا مالک جیمز بے حد لالچی انسان ہے۔ شہر میں بلیک لیبل سو ڈالرز کی ملتی ہے لیکن یہاں چونکہ بلیک لیبل جیمز سے ہی ملتی ہے اس لئے وہ ایک بوتل کے دو سو ڈالرز لیتا ہے۔..... اولڈ سنیک نے کہا۔

”اور بگ بوتل کتنے میں فروخت کرتا ہے وہ۔..... میجر پرمود نے اس کی طرف غور سے دیکھتے ہوئے پوچھا۔

”بگ نہیں اس کے پاس سماں اور لارج بوتلیں ہیں۔ لارج بوتل کے وہ پانچ سو ڈالرز مانگتا ہے لیکن چار سو ڈالرز میں دے دیتا ہے۔..... اولڈ سنیک نے کہا تو میجر پرمود نے اثبات میں سر ہلایا اور اس نے اپنے لباس کی اندرونی جیب میں ہاتھ ڈالا اور پلاسٹک کا ایک بیگ نکال لیا جس میں بڑے مالیت کی ڈالرز کی دو گڈیاں تھیں۔ میجر پرمود کے ہاتھوں میں بڑی مالیت کے ڈالرز کی گڈیاں دیکھ کر اولڈ سنیک کی آنکھیں چمک اٹھیں۔ میجر پرمود نے پلاسٹک بیگ سے گن کر ایک ہزار ڈالر نکالے اور وائٹ شارک کی طرف

بڑھا دیئے۔

”جاؤ اور جا کر جیمز سے بلیک لیبل کی دو لارج بوتلیں لے آؤ“..... میجر پرمود نے کہا۔ وائٹ شارک نے حیرت سے میجر پرمود کی طرف دیکھا جیسے وہ اس سے کچھ کہنا چاہتا ہو لیکن میجر پرمود نے آئی کوڈ میں اسے کچھ کہنے سے منع کر دیا تو وائٹ شارک ایک طویل سانس لے کر اٹھ کھڑا ہوا اور پھر وہ مڑ کر تیز تیز چلتا ہوا کمرے سے نکلتا چلا گیا۔

”کیا یہ دونوں بوتلیں تم نے میرے لئے منگوائی ہیں“..... اولڈ سنیک نے میجر پرمود کی طرف امید بھری نظروں سے دیکھتے ہوئے پوچھا۔

”ہاں“..... میجر پرمود نے مبہم سے لہجے میں کہا۔

”تو کیا تم نہیں پیتے“..... اولڈ سنیک نے کہا۔

”نہیں۔ میں ان فضولیات سے دور رہتا ہوں“..... میجر پرمود

نے کہا۔ اس نے ڈالرز کی گڈیوں والا پلاسٹک بیگ اولڈ سنیک کی چارپائی کے ساتھ پڑی ہوئی چھوٹی سی میز پر رکھ دیا تھا اور اولڈ سنیک کی نظریں ان گڈیوں پر یوں چپک کر رہ گئی تھیں جیسے لوہا مقناطیس سے چپک جاتا ہے۔

”تمہارا نام کیا ہے“..... کچھ دیر خاموش رہنے کے بعد اولڈ

سنیک نے میجر پرمود سے مخاطب ہو کر پوچھا۔

”ولسن“..... میجر پرمود نے جواب دیا۔

”اور تمہارے ساتھی کا“..... اولڈ سنیک نے پوچھا۔

”اس کا نام ہنگری ہے“..... میجر پرمود نے کہا۔

”کیا میں تم سے پوچھ سکتا ہوں کہ تمہارا یہاں آنے کا اصل مقصد کیا ہے“..... اولڈ سنیک نے میجر پرمود کی طرف غور سے دیکھتے ہوئے پوچھا۔

”اگر میں کہوں کہ میں تم سے کچھ ضروری معلومات لینے کے لئے آیا ہوں تو“..... میجر پرمود نے بھی اس کے چہرے پر نظریں جماتے ہوئے کہا۔

”یہ تو میرا دھندہ ہے۔ اگر مجھے معاوضہ ادا کر دو تو میں تمہیں ہر قسم کی معلومات دے سکتا ہوں“..... اولڈ سنیک نے کہا۔

”لیکن تم تو دنیا سے کٹ کر یہاں بیمار پڑے ہوئے ہو اگر تمہارے پاس میرے مطلب کی معلومات نہ ہوں تو“..... میجر پرمود نے پوچھا۔

”تم نے شاید وہ کہادت نہیں سنی کہ زندہ ہاتھی لاکھ کا ہوتا ہے تو مرے ہوئے ہاتھی کی قیمت سوا لاکھ کی ہوتی ہے۔ میں بیمار ضرور ہوں لیکن تمہاری اس بات سے میں اختلاف کروں گا کہ میں دنیا سے کٹا ہوا ہوں۔ دنیا میں اور خاص طور پر انڈر ورلڈ میں کیا ہو رہا ہے اس کے بارے میں مجھے ہر رپورٹ ملتی رہتی ہے“..... اولڈ سنیک نے کہا۔

”اگر تم اس قدر اکیٹو ہو تو پھر شراب کی ایک بوتل کے لئے

کیوں ترس رہے ہو۔ تمہارے پاس اگر معلومات کا خزانہ ہے تم تو گھنٹوں میں ہزاروں ڈالرز کما سکتے ہو..... میجر پرمود نے کہا۔

”میرے پاس معلومات کا خزانہ ضرور ہے لیکن اگر اس کا کوئی خریدار نہ ہو تو میں کیا کروں۔ ہزاروں کیا میں ہر گھنٹے لاکھوں ڈالرز کمانے والا انسان ہوں لیکن ایک تو لوگوں نے مجھے بوڑھا سمجھنا شروع کر دیا ہے اور دوسرا میں بیمار ہو کر گھر کا ہی ہو کر رہ گیا ہوں اس لئے میرے پاس کوئی نہیں آتا کہ شاید میرے پاس ان کے مطلب کا کچھ نہ ہو..... اولڈ سنیک نے کہا۔

”تو کیا لوگوں کا خیال غلط ہے..... میجر پرمود نے اس کی طرف غور سے دیکھتے ہوئے پوچھا۔

”ہاں۔ بالکل غلط ہے۔ میرے پاس معلومات کے جو خزانے ہیں وہ پورے اکیسویں صدی میں تو کیا پوری دنیا میں کسی کے پاس نہیں ہیں..... اولڈ سنیک نے کہا۔

”اوکے۔ کتنا معاوضہ لیتے ہو معلومات فروخت کرنے کا۔“ میجر پرمود نے پوچھا۔

”معلومات کی نوعیت پر ہے۔ تم کس قسم کی معلومات چاہتے ہو..... اولڈ سنیک نے اس کی طرف غور سے دیکھتے ہوئے پوچھا۔

”گرے والٹ کے بارے میں کیا جانتے ہو..... میجر پرمود نے اس کی طرف غور سے دیکھتے ہوئے پوچھا تو اولڈ سنیک چونک پڑا۔

”تم شاید بلیک ڈائمنڈ کی بات کر رہے ہو۔ اس بلیک ڈائمنڈ کی جو پارس پتھر کی حیثیت رکھتا ہے۔ پارس پتھر سے تو لوہا چھو کر سونا بن جاتا ہے لیکن بلیک ڈائمنڈ اس دور کے سائنسی سسٹم کے لئے انتہائی کارآمد ہے خاص طور پر اس سے میزائلوں کے لئے طاقتور اور انتہائی قیمتی ایندھن تیار کیا جاسکتا ہے..... اولڈ سنیک نے کہا تو میجر پرمود کی آنکھوں میں چمک آگئی۔

”ہاں۔ میں اسی پتھر کی بات کر رہا ہوں اور میں یہاں اسی پتھر کی تلاش میں آیا ہوں..... میجر پرمود نے کہا۔

”تم پاکیشیا سے آئے ہو یا بلغاریہ سے..... اولڈ سنیک نے اس کی طرف غور سے دیکھتے ہوئے کہا تو میجر پرمود چونک پڑا۔ پہلی بار اس کے چہرے پر حیرت کے تاثرات نمودار ہو گئے تھے۔

”پاکیشیا۔ بلغاریہ۔ کیا مطلب..... میجر پرمود نے حیرت بھرے لہجے میں کہا۔

”پاکیشیا سے پاکیشیا سیکرٹ سروس کے ساتھ فری لانسر کے طور پر کام کرنے والا علی عمران اپنے شاگرد ٹائیگر کے ہمراہ یہاں آیا ہوا ہے۔ وہ بھی بلیک ڈائمنڈ کی تلاش میں ہے اور بلغاریہ کا ڈی ایجنٹ ڈی فورٹین جس کا اصل نام میجر پرمود ہے وہ بھی بلیک ڈائمنڈ کے حصول کے لئے یہاں پہنچا ہوا ہے۔ میری اطلاعات کے مطابق عمران اور اس کا شاگرد کراؤس میں موجود ہیں البتہ میجر پرمود کارلینا آیا تھا اور کارلینا یہاں سے زیادہ دور نہیں ہے اس لئے میں

یقین سے کہہ سکتا ہوں کہ تم علی عمران نہیں بلکہ میجر پرمود یا پھر اس کے کوئی ساتھی ہو..... اولڈ سنیک نے کہا اور میجر پرمود ایک طویل سانس لے کر رہ گیا۔ اس کے گمان میں بھی نہ تھا کہ بوڑھا اور انتہائی لاغر ہونے کے باوجود اولڈ سنیک جو بستر پر پڑا ہوا ہے اس قدر باخبر ہو سکتا ہے کہ وہ اس کے بارے میں اور عمران کے بارے میں بھی جانتا ہوگا۔

”تم کیسے کہہ سکتے ہو کہ میں میجر پرمود یا اس کا کوئی ساتھی ہوں..... میجر پرمود نے کہا۔

”میں نے ابھی کچھ دیر پہلے تمہیں بتایا ہے کہ میں بوڑھا اور بستر پر پڑا ہونے کے باوجود ہر قسم کی معلومات رکھتا ہوں۔ آخری اطلاعات کے آنے تک مجھے اتنا معلوم ہو گیا تھا کہ میجر پرمود کو میری تلاش ہے..... اولڈ سنیک نے مسکراتے ہوئے کہا تو میجر پرمود ایک طویل سانس لے کر رہ گیا۔

”ویل ڈن۔ تم واقعی کام کے آدمی ہو۔ جو آدمی اس قدر باخبر ہو تو پھر اسے یقیناً یہ بھی معلوم ہوگا کہ بلیک ڈائنڈ اب کہاں ہے..... میجر پرمود نے کہا۔

”ہاں۔ میں جانتا ہوں کہ بلیک ڈائنڈ کہاں ہے..... اولڈ سنیک نے کہا۔

”تو بتاؤ..... میجر پرمود نے اشتیاق بھرے لہجے میں کہا۔

”تم شاید بھول رہے ہو کہ میں معلومات فری میں نہیں دیتا۔“

اولڈ سنیک نے کہا۔

”تمہاری شاید نظریں کمزور ہیں۔ میں نے نوٹوں کی گڈیاں پہلے ہی تمہاری میز پر رکھ دی ہیں..... میجر پرمود نے کہا۔

”اوہ۔ اگر یہ دونوں گڈیاں میری ہیں تو پھر میں تمہیں اپنے پاس موجود معلومات کے تمام خزانے دینے کے لئے تیار ہوں۔“

اولڈ سنیک نے کہا۔

”ہاں۔ یہ دونوں گڈیاں تمہارے لئے ہی ہیں..... میجر پرمود نے کہا۔ اسی لمحے وائٹ شارک واپس آ گیا۔ اس کے ہاتھوں میں ایک بڑا سا لفافہ تھا۔ لفافہ دیکھ کر اولڈ سنیک کی آنکھوں کی چمک بڑھ گئی۔ میجر پرمود کے اشارے پر وائٹ شارک نے بوتلوں والا لفافہ اولڈ سنیک کی طرف بڑھایا تو اولڈ سنیک نے اس سے لفافہ یوں چھٹ لیا جیسے اسے خدشہ ہو کہ اگر دیر ہو گئی تو وائٹ شارک شراب کی بوتلیں واپس لے جائے گا۔ اس نے فوراً لفافہ کھولا اور لمبے منہ والی لارج سائز کی ایک بوتل نکال لی۔ بوتل پر نظریں پڑتے ہی اس کے چہرے کا رنگ بدل گیا۔ اس کے چہرے پر خون کی سی سرخی دکھائی دینے لگی۔

”مجھے یہ بوتل پی لینے دو پھر میں تمہیں سب کچھ بتا دوں گا۔“

بوتل پینے کے بعد میرے دماغ کی بند کھڑکیاں بھی کھل جائیں گی اور پھر میں تمہیں بلیک ڈائنڈ کے ساتھ ساتھ کچھ ایسی معلومات بھی فراہم کروں گا جنہیں سن کر تمہارے چودہ طبق روشن ہو جائیں

گئے..... اولڈ سنیک نے کہا تو میجر پرمود نے اثبات میں سر ہلا دیا۔ اولڈ سنیک نے بوتل کا ڈھکن کھولا اور پھر اس نے فوراً بوتل منہ سے لگا لی اور یوں شراب اپنے حلق میں اتارنے لگا جیسے وہ صدیوں سے پیاسا ہو۔ اس نے بوتل اس وقت منہ سے ہٹائی جب بوتل میں موجود شراب کا ایک ایک قطرہ اس کے حلق میں اتر گیا۔

بوتل خالی ہوتے ہی اس نے چارپائی کی دوسری طرف رکھ دی اور دوسری بوتل اپنے لحاف کے نیچے کر لی۔ شراب پینے کے بعد اس کی آنکھوں کی چمک بھی بڑھ گئی تھی اور اس کا چہرہ کچے ہوئے ٹماٹر کی طرح سرخ ہو گیا تھا جیسے واقعی شراب نے اس کے جسمانی نظام سمیت اس کے دل و دماغ پر ٹانک کا کام کیا ہو۔

”اب آیا ہے سکون۔ صبح کے ایک پیگ سے تو محض میرا حلق ہی تر ہوا تھا“..... اولڈ سنیک نے مسرت بھرے لہجے میں کہا۔

”اب بتاؤ“..... میجر پرمود نے اس کی طرف غور سے دیکھتے ہوئے کہا۔

”تم اور عمران جس بلیک ڈائمنڈ کی تلاش میں یہاں آئے ہو وہ ڈائمنڈ ایکریمیا میں تو کیا پورے روئے زمین پر کہیں موجود نہیں ہے“..... اولڈ سنیک نے کہا تو میجر پرمود چونک پڑا۔

”کیا۔ کیا مطلب۔ روئے زمین پر موجود نہیں ہے اس سے تمہاری کیا مراد ہے“..... میجر پرمود نے حیرت بھرے لہجے میں کہا۔ وائٹ شارک کے چہرے پر بھی اولڈ سنیک کی بات سن کر

حیرت لہرا رہی تھی۔

”جس بلیک ڈائمنڈ کی تمہیں تلاش ہے وہ اب سی ورلڈ پہنچ چکا ہے جسے واپس حاصل کرنا مشکل ہی نہیں ناممکن ہے قطعی ناممکن۔“

اولڈ سنیک نے کہا۔

”سی ورلڈ۔ یہ سی ورلڈ کیا ہے“..... وائٹ شارک نے حیرت بھرے لہجے میں کہا۔

”فور کنگز کی بنائی ہوئی ایک جدید اور انتہائی طاقتور دنیا جو انہوں نے سمندر میں بنائی ہے“..... اولڈ سنیک نے کہا اور پھر وہ انہیں سی ورلڈ اور فور کنگز کے بارے میں تفصیل بتانے لگا جسے سن کر واقعی میجر پرمود اور وائٹ شارک حیران رہ گئے۔

”اس کا مطلب ہے کہ ہم پر جو حملے کئے جا رہے ہیں وہ فور کنگز کی جانب سے ہی کرائے جا رہے ہیں“..... میجر پرمود نے حیرت بھرے لہجے میں کہا۔

”ہاں۔ میجر پرمود پارٹی اور عمران اور اس کے شاگرد پر جن گروپس نے حملے کئے ہیں ان کا تعلق مگر اتھ سے ہے جس کا تعلق بلیک گینگ سے ہے اور بلیک گینگ سی ورلڈ کے اتھ کنگ کے تحت کام کرتا ہے جسے کوڈ میں ای کنگ کہا جاتا ہے“..... اولڈ سنیک نے کہا۔

”سی ورلڈ اور فور کنگز کے بارے میں تم نے مجھے جو کچھ بتایا ہے۔ اس میں سچائی کتنی ہے اور سی ورلڈ اگر واقعی سیکرٹ ورلڈ ہے تو

پھر اس کے بارے میں تمہیں یہ ساری معلومات کہاں سے ملی ہیں..... میجر پرمود نے اس کی طرف غور سے دیکھتے ہوئے پوچھا۔
 ”میں تمہیں اپنی معلومات کے ذرائع تو نہیں بتا سکتا لیکن یہ ضرور بتا سکتا ہوں کہ میں نے تمہیں جو کچھ بتایا ہے وہ حرف بہ حرف سچ ہے۔ سی ورلڈ ایک حقیقت ہے جو بہت جلد دنیا کے سامنے آنے والی ہے اور فورکنگز اسی تگ و دو میں لگے ہوئے ہیں کہ وہ سی ورلڈ کے ذریعے پوری دنیا پر قابض ہو سکیں جس پر انہوں نے باقاعدہ کام کرنا بھی شروع کر دیا ہے“..... اولڈ سنیک نے کہا تو میجر پرمود نے بے اختیار ہونٹ بھیج لئے۔

”اگر تمہاری معلومات کے ذرائع اتنے ہی وسیع ہیں تو پھر تم یقیناً یہ بھی جانتے ہو گے کہ سی ورلڈ کہاں پر موجود ہے“..... میجر پرمود نے اس کی طرف غور سے دیکھتے ہوئے پوچھا۔

”نہیں۔ میری انتہائی کوششوں کے باوجود ابھی تک مجھے یہ پتہ نہیں چل سکا ہے کہ فورکنگز کا سی ورلڈ کہاں ہے اور دنیا کے کس بحر میں موجود ہے البتہ میں تمہیں ای کنگ کے بارے میں ایک ٹپ دے سکتا ہوں“..... اولڈ سنیک نے کہا۔

”تمہارا مطلب ہے کہ تم جانتے ہو کہ ای کنگ کون ہے“۔ میجر پرمود نے کہا۔

”نہیں۔ میں یہ تو نہیں جانتا کہ ای کنگ کون ہے لیکن مجھے یہ ضرور معلوم ہے کہ ای کنگ کا ہیڈ کوارٹر کہاں موجود ہے“۔ اولڈ

سنیک نے کہا۔

”کہاں ہے اس کا ہیڈ کوارٹر“..... میجر پرمود نے پوچھا۔
 ”اس کے لئے اس رقم سے کام نہیں چلے گا۔ اگر تم ای کنگ کے ٹھکانے کے بارے میں جاننا چاہتے ہو تو اس کے لئے تمہیں مجھے ایسی ہی تین گڈیاں اور دینی پڑیں گی“..... اولڈ سنیک نے کہا۔

”زیادہ لالچ نہ کرو“..... میجر پرمود نے منہ بنا کر کہا۔
 ”میں لالچ نہیں کر رہا۔ ای کنگ کے ہیڈ کوارٹر کے بارے میں، میں نہیں ایک اور آدمی جانتا ہے اور وہ آدمی اس وقت تک منہ نہیں کھولے گا جب تک اس کے منہ میں بڑی مالیت کے ڈالروں کی گڈیاں نہ ٹھونس دی جائیں“..... اولڈ سنیک نے کہا۔
 ”کون ہے وہ آدمی۔ اس کا نام اور پتہ بتا دو ہم خود ہی اس کا منہ کھولا لیں گے“..... وائٹ شارک نے کہا۔

”نہیں۔ وہ دولت کے لئے ہی اپنی زبان کھولتا ہے۔ اگر اس سے زبردستی کچھ اگوانے کی کوشش کی جائے تو وہ اپنا مائنڈ بلیک کر لیتا ہے۔ پھر چاہے تم اس پر تشدد کے پہاڑ ہی کیوں نہ توڑ دو وہ کچھ نہیں بتاتا۔ مائنڈ بلیک کرنے میں اسے خاص مہارت حاصل ہے“..... اولڈ سنیک نے کہا۔

”نام کیا ہے اس کا“..... میجر پرمود نے پوچھا۔
 ”اس کا اصل نام رابرٹ ہے لیکن سب اسے وائلڈ لائن کہتے

ہیں۔ وہ حقیقت میں بھی والٹڈ لائن ہے۔ زبردست شکاری اور والٹڈ گائیڈ۔ عام طور پر لوگ اسے جنگلوں میں لے جانے کے لئے والٹڈ گائیڈ کے طور پر ہائر کرتے ہیں اور اس کے کہنے کے مطابق ای کنگ کا ہیڈ کوارٹر بھی کسی جنگل میں موجود ہے..... اولڈ سنیک نے کہا۔

”کہاں ملے گا یہ والٹڈ لائن“..... میجر پرمود نے پوچھا۔
 ”اس سے ملنے کے لئے تمہیں ہانڈا جانا پڑے گا۔ اگر کہو تو میں تمہارے لئے اس سے بات کر لیتا ہوں۔ تم اسے کسی بھی جنگل میں لے جانے کے لئے بطور شکاری اور گائیڈ ہائر کر لو۔ پھر اس سے مل کر ای کنگ کے بارے میں پوچھ لینا۔ وہ تم سے بڑے معاوضے کی ڈیمانڈ کرے گا لیکن تم میرا نام لے دینا اور میری اس سے ایک بارفون پر بات کرا دینا تو وہ اپنی ڈیمانڈ سے آدھی رقم پر آمادہ جائے گا“..... اولڈ سنیک نے کہا۔
 ”اگر اس سلسلے میں تم اس سے بات کرو تو“..... میجر پرمود نے کہا۔

”پھر تو میں اسے جو دوں گا وہ خاموشی سے لے لے گا۔ کسی زمانے میں وہ میرا شاگرد رہ چکا ہے اس لئے وہ میری کسی بھی بات سے انکار نہیں کرے گا“..... اولڈ سنیک نے کہا۔
 ”ٹھیک ہے۔ تم اس سے بات کر لو۔ ہم آج ہی ہانڈا روانہ ہو جائیں گے۔ ہانڈا پہنچ کر ہم اس سے تمہارے حوالے سے بات

کریں گے اور پھر آگے کیا کرنا ہے یہ ہم خود ہی اسے بتا دیں گے“..... میجر پرمود نے کہا۔

”ٹھیک ہے۔ میں اسے تمہارے لئے ہائر کر لیتا ہوں۔ تم ایک لاکھ ڈالرز مجھے دے دو اور جب اس کے پاس جاؤ تو اسے دو لاکھ ڈالرز دے دینا۔ دو لاکھ ڈالرز اس کا معاوضہ اور ایک لاکھ ڈالرز میرا کمیشن۔ بولو منظور ہے“..... اولڈ سنیک نے چپکتی ہوئی آنکھوں سے میجر پرمود کی طرف دیکھتے ہوئے پوچھا۔

”منظور ہے۔ لیکن اس وقت میرے پاس یہی دو لاکھ ڈالرز تھے جو میں پہلے ہی تمہیں دے چکا ہوں۔ اب میرے پاس مزید کیش نہیں ہے البتہ میں تمہیں اور والٹڈ لائن کو گارنٹیڈ چیک دے سکتا ہوں“..... میجر پرمود نے کہا۔

”ٹھیک ہے۔ مجھے اس پر کوئی اعتراض نہیں ہے کیونکہ میں جانتا ہوں کہ میجر پرمود کسی سے دھوکہ نہیں کرتا“..... اولڈ سنیک نے مسکراتے ہوئے کہا تو وائٹ شارک اس کے منہ سے میجر پرمود کا نام سن کر اچھل پڑا۔

”میجر پرمود۔ کیا مطلب۔ کون میجر پرمود“..... وائٹ شارک نے حیرت بھرے لہجے میں کہا۔

”یہ سب جانتا ہے“..... میجر پرمود نے کہا۔
 ”جانتا ہے۔ کیا مطلب۔ کیا جانتا ہے یہ“..... وائٹ شارک نے کہا۔

”یہی کہ یہ میجر پرمود ہیں اور تم آفتاب سعید جو عرف عام میں وائٹ شارک کہلاتا ہے“..... اولڈ سنیک نے مسکراتے ہوئے کہا تو وائٹ شارک اس بری طرح سے اچھلا جیسے اسے زبردست شاک لگا ہو۔

”تم کیسے کہہ سکتے ہو کہ میں ہی میجر پرمود ہوں اور یہ وائٹ شارک ہے“..... میجر پرمود نے اس کی طرف غور سے دیکھتے ہوئے پوچھا۔

”آپ دونوں کے بات کرنے کا انداز اور خاص طور پر آپ کے قد کاٹھ۔ میں نے آپ کو بتایا ہے نا کہ میرے پاس ہر قسم کی معلومات ہوتی ہیں۔ جس آدمی کے بارے میں میرے پاس معلومات پہنچ جائیں اور پھر وہ میرے سامنے کسی بھی میک اپ میں آ جائے تو فوری طور پر مجھے اسے پہچاننے میں مشکل ضرور ہو سکتی ہے لیکن آخر کار مجھے پتہ چل ہی جاتا ہے کہ میرے سامنے آنے والا کون ہے“..... اولڈ سنیک نے کہا۔

”تم واقعی خطرناک انسان ہو“..... وائٹ شارک نے ہونٹ چباتے ہوئے کہا تو اولڈ سنیک بے اختیار ہنس پڑا۔

”اچھا ان باتوں کو چھوڑو اور ہمارے سامنے وائلڈ لائن کو فون کرو تا کہ وہ کسی اور کے لئے کام کرنے کی حامی نہ بھر لے۔ ہو سکتا ہے ہم سے پہلے عمران اس تک پہنچ جائے اور میں نہیں چاہتا کہ عمران کو اگر وائلڈ لائن کا پتہ چلے تو وہ ہم سے پہلے ہی اسے ہار کر

لے۔ تمہاری باتوں سے مجھے یہ اندازہ ضرور ہو گیا ہے کہ اگر مجھے بلیک ڈائمنڈ حاصل کرنا ہے تو اس کے لئے مجھے سی ورلڈ تک پہنچنا پڑے گا اور سی ورلڈ میں پہنچنے کا ذریعہ ای کنگ ہی ہو سکتا ہے“..... میجر پرمود نے کہا۔

”اور ای کنگ کے ہیڈ کوارٹر تک تمہیں وائلڈ لائن ہی لے جا سکتا ہے اور کوئی نہیں“..... اولڈ سنیک نے میجر پرمود کی بات مکمل کرتے ہوئے کہا۔

”ہاں“..... میجر پرمود نے اثبات میں سر ہلایا۔ اس نے کوٹ کی اندرونی واٹر پروف جیب سے ایک چیک بک نکالی اور ایک قلم سے ایک چیک پر ایک لاکھ ڈالرز کی رقم لکھی اور اس پر دستخط کر کے چیک اولڈ سنیک کو دے دیا۔ اولڈ سنیک نے چیک دیکھا اور اس پر ایک لاکھ کا معاوضہ دیکھ کر اس کے چہرے پر سکون آ گیا۔

”دیکھا۔ میں نے کہا تھا نا کہ زندہ ہاشی ایک لاکھ کا ہوتا ہے اور مرا ہوا ہاشی سو لاکھ کا“..... اولڈ سنیک نے مسکرا کر کہا تو میجر پرمود بھی جواب میں مسکرا دیا۔

”اب کرو فون وائلڈ لائن کو تا کہ ہم جلد سے جلد ای کنگ تک اور پھر سی ورلڈ کے بگ کنگ تک پہنچ سکیں اور اس سے بلیک ڈائمنڈ حاصل کر سکیں“..... میجر پرمود نے کہا تو اولڈ سنیک نے اثبات میں سر ہلایا اور اس نے اپنے تکیے کے نیچے رکھا ہوا سیل فون نکالا اور اسے آن کر کے وائلڈ لائن کو کال کرنے لگا۔

ٹائیگر موجود ہیں۔ عمران ان سے خود آ کر ملے گا اور وہی انہیں کیس کے بارے میں بتائے گا۔ چیف نے جولیا کو صرف اتنا ہی بتایا تھا کہ انہیں عمران کی درخواست پر یہاں بھیجا جا رہا ہے۔ ایک اہم معاملے میں اسے سیکرٹ سروس کے تمام ممبران کی ضرورت آن پڑی ہے اس لئے وہ بلا تاخیر ایکریمیا پہنچ جائیں۔ عمران، ٹائیگر سمیت ایکریمیا میں تھا اور کیا کر رہا تھا اس کے بارے میں بھی چیف نے انہیں کچھ نہ بتایا تھا۔

جولیا اور اس کے باقی ساتھیوں نے ماسوائے تنویر کے اس بات پر کوئی تعرض نہیں کیا تھا کہ چیف انہیں عمران کی درخواست پر ایکریمیا روانہ کر رہا ہے جہاں انہیں عمران کی سرکردگی میں کام کرنا تھا۔ چیف کے حکم کی وجہ سے تنویر خاموش ضرور تھا لیکن سارے راستے اس کا موڈ بگڑا رہا تھا کہ چیف نے انہیں کیس کے بارے میں ہر فنگ نہیں دی اور صرف عمران کے کہنے پر ان سب کو ایکریمیا روانہ کر دیا ہے اور اسے ایک بار پھر عمران کے انڈر کام کرنا پڑے گا۔

”یہ شاید ہماری زندگی کا پہلا موقع ہے کہ چیف نے ہمیں کیس کی تفصیلات سے آگاہ نہیں کیا ہے اور عمران صاحب کی درخواست پر ہم سب کو ایکریمیا بھیج دیا ہے“..... صفدر نے ان سب سے مخاطب ہو کر کہا۔

”ہاں۔ کوئی اہم معاملہ ہو گا جو چیف نے عمران صاحب کی

جولیا اور اس کے ساتھی کراؤس کے گولڈن روز ہوٹل کے ایک کمرے میں موجود تھے۔ وہ کل رات کراؤس پہنچے تھے اور چیف نے چونکہ پہلے سے ان کے لئے گولڈن روز ہوٹل میں کمرے بک کرا دیئے تھے اس لئے انہیں یہاں آنے میں کوئی دقت نہ ہوئی تھی۔ طویل سفر کے بعد وہ ہوٹل پہنچے تھے اور چونکہ رات ہو چکی تھی اس لئے انہوں نے رات اسی ہوٹل میں گزاری تھی اور اب وہ ہال میں لہج کرنے کے بعد جولیا کے کمرے میں آ گئے تھے۔

چیف نے جولیا کے ساتھ صالحہ، صفدر، کیپٹن شکیل، تنویر اور فور شارز کو فوری طور پر ایکریمیا پہنچنے کی ہدایات دی تھیں۔ چیف نے ہی ان کے لئے انتظامات کئے تھے اور انہیں ایئر پورٹ پہنچنے اور ایکریمیا روانہ ہونے کے احکامات دیئے تھے۔ جولیا نے چیف سے نئے کیس کے بارے میں پوچھنے کی کوشش کی تھی لیکن چیف نے کہا تھا کہ وہ ایکریمیا پہنچ جائیں۔ کراؤس میں عمران اور اس کا شاگرد

درخواست پر ہم سب کو ایک ساتھ یہاں بھیجا ہے ورنہ چیف نہ تو کسی کی سنتا ہے اور نہ ہی کسی کی سفارش مانتا ہے..... کیپٹن شکیل نے کہا۔

”ملکی مفاد کا ہی کوئی معاملہ ہوگا ورنہ چیف اس طرح عمران صاحب کی درخواست مان لیں یہ ممکن نہیں ہے“..... صالحہ نے کہا۔
”ہاں۔ لیکن میری سمجھ میں یہ نہیں آ رہا کہ جو بھی معاملہ ہے چیف نے اس کے بارے میں مس جولیا کو بریف کیوں نہیں کیا۔ عمران صاحب نے چیف کو آخر کچھ تو بتایا ہوگا کہ وہ کس سلسلے میں اکیمریا پہنچے ہوئے ہیں اور وہ بھی اپنے شاگرد ٹائیگر کے ساتھ۔“ صدیقی نے کہا۔

”اس احمق کو سوائے حماقتوں کے اور سوچتا بھی کیا ہے۔ آئی ہوں گی اس کے دماغ میں کوئی خرافات اور اس نے چیف کو بھی اپنے دام میں پھنسا لیا اور ان سے کہہ کر ہمیں بھی یہاں آنے پر مجبور کر دیا ہے“..... تنویر نے منہ بناتے ہوئے کہا۔

”کیا مطلب۔ کیا تم یہ کہنا چاہتے ہو کہ عمران یہاں حماقتیں کرنے کے لئے آیا ہوا ہے اور چیف نے اس کی خرافات کی وجہ سے ہم سب کو یہاں بھیجا ہے“..... جولیا نے چونک کر تنویر کی طرف دیکھتے ہوئے کہا۔

”جی ہاں۔ مجھے تو ایسا ہی لگ رہا ہے۔ اس نے ضرور چیف کو کوئی الٹی سیدھی بات بتا دی ہوگی اور چیف اس کی باتوں میں آ

گئے ہوں گے“..... تنویر نے ڈھٹائی سے کہا۔
”کیا تمہارے خیال میں چیف بھی احمق ہے جو عمران کی احمقانہ باتوں میں آ سکتے ہیں اور بغیر تحقیق کے ہمیں بھی یہاں بھیج دیا ہے“..... جولیا نے اس کی طرف غصیلی نظروں سے دیکھتے ہوئے کہا۔

”اگر کوئی اہم بات تھی اور اس نے چیف کو بتائی تھی تو پھر اس کے بارے میں چیف نے آپ کیوں نہیں بتایا کہ آخر آپ کے ساتھ ہم سب کو یہاں کس مقصد کے لئے بھیجا جا رہا ہے۔ اگر ہمیں معاملے کی نوعیت اور اہمیت کے بارے میں بریف کر دیا جاتا تو ہم باقاعدہ اس کی تیاری کر کے یہاں آتے۔ اب ہمیں کیا معلوم کہ یہاں کیا ہو رہا ہے یا کیا ہونے والا ہے۔ حالات اور واقعات کا ہمیں علم نہیں ہے۔ ہم سب اونٹوں کی طرح منہ اٹھا کر یہاں چلے آئے ہیں اگر یہاں خطرہ ہوا تو ہمیں اس خطرے کا علم کیسے ہوگا اور سب سے بڑی بات کہ ہم اس خطرے کا سامنا یا مقابلہ کیسے کریں گے“..... تنویر نے تیز تیز بولتے ہوئے کہا۔

”تو کیا تم خطروں سے ڈرتے ہو جو ایسی بات کر رہے ہو۔“ جولیا نے منہ بنا کر کہا۔

”نہیں۔ ایسی بات نہیں ہے۔ میں صرف اتنا کہنا چاہتا ہوں کہ اگر ہمیں معاملے کا تھوڑا بہت علم ہوتا تو ہم اس معاملے کو اسی مناسبت سے ڈیل کرتے اور ہم اس بات کے لئے ذہنی طور پر تیار

ہو کر آتے کہ یہاں ہمیں کن حالات کا سامنا کرنا پڑ سکتا ہے اور ہم کس کے اگینٹ کام کرنے والے ہیں۔ ہمیں کسی سرکاری ایجنسی کے خلاف کام کرنا ہے۔ کسی سینڈیکیٹ کے خلاف یا کسی بین الاقوامی مجرم تنظیم کے خلاف۔ ہم تو یہ بھی نہیں جانتے ہمارا ٹاسک ہے کیا۔ عموماً ہمارے ملک کے سائنس دانوں کو اغوا کیا جاتا ہے یا پھر اہم فارمولے اڑا لئے جاتے ہیں۔ بہت سی ایجنسیاں اور ایجنٹ ایسے ہوتے ہیں جو پاکستان کے خلاف انتہائی مذموم اور گھناؤنی سازشیں کر رہے ہوتے ہیں جن کا تار و پود بکھیرنے کے لئے ہمیں فیلڈ میں لایا جاتا ہے۔ اس کے علاوہ.....“ تنویر نے مسلسل بولتے ہوئے کہا اس سے پہلے کہ وہ کچھ اور کہتا جولیا نے ہاتھ اٹھا کر اسے بولنے سے روک دیا۔

”بس بس۔ رہنے دو۔ میں خوب جانتی ہوں کہ تم کیا کہنا چاہتے ہو۔ تمہیں ان سب باتوں سے کوئی مطلب نہیں ہے۔ تمہیں صرف اس بات کا غصہ ہے کہ ہمیشہ کی طرف چیف نے ایک بار پھر عمران کو ہمارا لیڈر بنا دیا ہے اور تمہیں چونکہ عمران سے خدا واسطے کا بیر ہے اس لئے تم اس کے انڈر کام نہیں کرنا چاہتے۔“ جولیا نے منہ بناتے ہوئے کہا تو تنویر نے ہونٹ بھیجنے لئے۔

”آپ غلط سمجھ رہی ہیں مس جولیا۔ یہ درست ہے کہ میں ہمیشہ عمران کے لیڈر بننے پر اختلاف کرتا ہوں لیکن.....“ تنویر نے کہنا چاہا۔

”میں نے کہا ہے نا کہ بس کرو۔ تم بس یہ ذہن میں رکھو کہ ہم یہاں عمران کے کہنے پر نہیں آئے ہیں۔ عمران نے ہمیں یہاں بلانے کے لئے چیف سے بات کی ہے اور اس کے پاس ہمیں یہاں بلانے کا ضرور کوئی اہم جواز ہو گا ورنہ چیف ہم سب کو ایک ساتھ یہاں نہ بھیجتا۔ ہمیں عمران کے ساتھ کام کرنا ہے یہ ہم سے عمران نے نہیں کہا۔ یہ چیف کا حکم ہے اور ہمارے لئے ہر حال میں چیف کا حکم مقدم ہے۔ سمجھے تم.....“ جولیا نے تلخ لہجے میں کہا تو تنویر ایک طویل سانس لے کر رہ گیا۔

”ان سب باتوں کو چھوڑ کر یہ سوچو کہ عمران صاحب نے آخر ہمیں ایک ساتھ یہاں کیوں بلایا ہے۔ اس سے پہلے وہ کئی بار ہمیں ڈراپ کر کے ٹائیگر کے ساتھ مختلف مشقوں پر جا چکے ہیں اور ان دونوں نے مشن مکمل بھی کئے ہیں۔ ایسا کبھی کوئی موقع نہیں آیا کہ عمران صاحب اور ٹائیگر کسی مشن پر ہوں اور ضرورت پڑنے پر انہوں نے ہمیں بھی طلب کر لیا ہو.....“ صفدر نے کہا۔

”ہاں۔ یہ بات اہم ہے۔ واقعی عمران صاحب جو کچھ بھی کرتے ہیں سوچ سمجھ کر ہی کرتے ہیں۔ وہ یہاں جس مشن پر آئے ہوئے ہیں پہلے انہوں نے سوچا ہو گا کہ وہ اور ٹائیگر مل کر وہ مشن مکمل کر لیں گے لیکن جب یہاں آ کر انہیں حالات کی سنگینی اور اہمیت کا علم ہوا ہو گا تب انہیں پتہ چلا ہو گا کہ یہ کام ان دونوں

کے بس کا نہیں ہے۔ ہو سکتا ہے یہی سوچ کر انہوں نے ہم سب کو بلایا ہو..... صدیقی نے کہا۔

”لیکن ایکریمیا میں ایسا کون سا ٹاسک ہو سکتا ہے جس کے لئے عمران صاحب کو ہم سب کی ضرورت پڑ گئی ہو۔ عمران صاحب ہم سب کو اسی صورت میں ساتھ لے کر جاتے ہیں جب انہیں کوئی بڑا مشن مکمل کرنا ہوتا ہے اور بڑی بڑی فورسز ان کے پیچھے لگی ہوتی ہیں یا پھر انہیں ملٹی ٹارگٹ پر کام کرنا ہو تب ہی انہیں الگ الگ گروپس بنانے کے لئے ہماری ضرورت پڑتی ہے ورنہ تو وہ سب کام خود ہی کر لیتے ہیں“..... چوہان نے کہا۔

”جو بھی ہے۔ میں نے کہا ہے نا کہ ہم یہاں چیف کے حکم سے آئے ہیں۔ عمران نے ہمیں یہاں بلانے کے لئے چیف سے کیا کہا ہے اور اسے ہماری کیوں ضرورت ہے اس کا جواب وہی ہمیں دے سکتا ہے اور کوئی نہیں“..... جولیا نے کہا۔

”تو پھر ہمارے لئے یہی مناسب ہے کہ ہم اس معاملے پر کوئی بات نہ کریں۔ جب عمران صاحب آئیں گے تو وہ ہمیں خود ہی بتا دیں گے کہ انہوں نے ہمیں یہاں کس مقصد کے لئے بلایا ہے“..... صفدر نے کہا۔

”وہ بتا چکا اور تم سن چکے“..... تنویر نے منہ بنا کر کہا۔

”کیا مطلب“..... صفدر نے چونک کر کہا۔

”کیا آج تک اس نے سیدھے طریقے سے ہمیں کچھ بتایا ہے

جو اس بار بتائے گا“..... تنویر نے منہ بنا کر کہا تو وہ سب مسکرا دیئے۔

”خیر یہ بات تو تنویر کی درست ہی ہے کہ عمران صاحب آسانی سے کسی کو کچھ نہیں بتاتے ہیں۔ ان سے کام کی کوئی بات کرو تو وہ الٹی سیدھی ہانکنا شروع کر دیتے ہیں“..... نعمانی نے کہا۔

”لیکن میں بھی جب ٹھان لوں تو اس سے ہر بات اگلو لیتی ہوں“..... جولیا نے کہا۔

”آپ کا ہی ان پر زور چلتا ہے ورنہ ان کے سامنے ہم تو بے بس ہو جاتے ہیں“..... صالحہ نے مسکراتے ہوئے کہا۔

”تمہارا بھی تو صفدر پر زور چلتا ہے۔ جب تم کوئی بات کرتی ہو تو یہ بھی تمہارے سامنے بولنا بھول جاتا ہے“..... جولیا نے مسکرا کر کہا تو وہ سب ہنس پڑے جبکہ صالحہ اور صفدر کھسیانے انداز میں ادھر ادھر دیکھنے لگے۔

”دن کے دس بج رہے ہیں۔ عمران صاحب ابھی نہیں آئے۔ کیا انہیں اس بات کا علم نہیں ہے کہ ہم کل رات ہی یہاں پہنچ گئے تھے“..... خاور نے ریٹ وایج دیکھتے ہوئے کہا۔

”اس نے چیف کو کہہ کر ہمیں بلایا ہے۔ چیف نے یقیناً اسے ہمارے پہنچنے کی اطلاع دے دی ہوگی پھر یہ کیسے ممکن ہے کہ اسے علم نہ ہو کہ ہم یہاں پہنچ چکے ہیں“..... جولیا نے کہا۔

”تو پھر انہیں اب تک آ جانا چاہئے تھا۔ اگر ان کے لئے فوری

طور پر یہاں آنا ممکن نہیں تو وہ کم از کم ہمیں فون تو کر دیتے۔“
خاور نے کہا۔

”عمران صاحب نے رابطہ نہیں کیا تو ہم نے کون سا فون کر کے انہیں اپنی آمد کا بتا دیا ہے“..... چوہان نے کہا۔

”میرا خیال ہے کہ مس جولیا کو ہی عمران صاحب سے رابطہ کر کے ان سے بات کرنی چاہئے۔ کم از کم پتہ تو چلے کہ وہ کہاں ہیں اور ہم سے ملنے کب آئیں گے“..... صالحہ نے کہا۔

”اگر اس کے پاس سیل فون نہ ہوا تو میں اس سے کہاں رابطہ کروں گی“..... جولیا نے کہا۔

”ان کے پاس ریٹ وائچ تو ہے۔ آپ ریٹ وائچ کے ٹرانسمیٹر پر ان سے رابطہ کر لیں“..... صفدر نے کہا۔

”اگر وہ آؤٹ آف ریج ہوا تو اس سے ٹرانسمیٹر پر بھی رابطہ کرنا مشکل ہو جائے گا“..... جولیا نے کہا۔

”آپ کوشش تو کریں“..... کیپٹن شکیل نے کہا تو جولیا نے اثبات میں سر ہلایا اور اپنی کلائی پر بندھی ہوئی ریٹ وائچ پر عمران سے رابطہ ملانے کی کوشش کرنے لگی۔ ابھی وہ رابطہ ملا ہی رہی تھی کہ اسی لمحے دروازے پر دستک ہوئی تو وہ چونک پڑے۔

”شاید عمران ہے۔ صفدر دیکھو جا کر“..... جولیا نے ہاتھ روک کر کہا تو صفدر نے اثبات میں سر ہلایا اور اٹھ کر دروازے کی طرف بڑھ گیا۔

”کون ہے“..... صفدر نے دروازے کے پاس جا کر قدرے اونچی آواز میں پوچھا۔

”ویٹر ہوں جناب۔ آپ کے لئے ایک پیغام لایا ہوں۔“ باہر سے آواز سنائی دی تو عمران کی بجائے ویٹر کی آواز سن کر ان کے چہرے لٹک گئے۔ صفدر نے ایک طویل سانس لیتے ہوئے دروازہ کھولا تو باہر واقعی ایک ویٹر موجود تھا۔ اس کے ہاتھ میں ایک سیلڈ لفافہ تھا۔

”آپ کے لئے پیغام ہے جناب“..... ویٹر نے لفافہ صفدر کی طرف بڑھاتے ہوئے کہا تو صفدر نے اس سے لفافہ لے لیا۔ لفافہ سیلڈ تھا اور دونوں طرف سے بلیک تھا۔ اس پر نہ ان میں سے کسی کا نام لکھا ہوا تھا اور نہ ہی بھیجنے والے کا۔

”تھینک یو“..... صفدر نے کہا۔
”یو ویلکم سر“..... ویٹر نے کہا اور جانے کے لئے واپس مڑ گیا۔
”ایک منٹ میری بات سنو“..... صفدر نے کہا تو ویٹر رک گیا۔
”لیں سر“..... اس نے کہا۔

”یہ لفافہ تمہیں کس نے دیا ہے اور تمہیں کیسے پتہ چلا ہے کہ یہ ہمارے لئے ہی ہے“..... صفدر نے اس کی طرف غور سے دیکھتے ہوئے کہا۔ اس کی بات سن کر ویٹر آگے بڑھا۔

”ایکسٹو“..... ویٹر نے صفدر کے کان کے قریب منہ کر کے کہا تو صفدر چونک پڑا۔ ویٹر نے ایکسٹو کا نام لیا اور پھر مڑ کر تیز تیز

چلتا ہوا راہداری میں بڑھتا چلا گیا۔ صفدر نے ایک طویل سانس لیا اور اس نے اندر آ کر دروازہ بند کیا اور لفافہ لے کر اپنے ساتھیوں کے پاس آ گیا۔

”کیا ہے اس لفافے میں اور کس نے بھیجا ہے“..... صالحہ نے صفدر کی طرف غور سے دیکھتے ہوئے پوچھا۔

”لفافے میں کیا ہے یہ تو میں نہیں جانتا لیکن جس نے ہمیں یہاں بھیجا ہے اسی کی طرف سے یہ لفافہ بھی بھیجا گیا ہے“ صفدر نے کہا تو وہ سب چونک پڑے۔

”تمہارے کہنے کا مطلب ہے کہ یہ لفافہ چیف نے بھیجا ہے“ جولیا نے چونکتے ہوئے کہا۔

”جی ہاں۔ ویٹر نے چیف کا ہی نام لیا تھا۔ وہ یقیناً یہاں کا کوئی فارن ایجنٹ ہو گا جس کے ذریعے چیف نے یہ لفافہ ہمیں بھیجا ہے“..... صفدر نے کہا۔

”لاؤ مجھے دو۔ میں دیکھتی ہوں اس میں کیا ہے“..... جولیا نے کہا تو صفدر نے لفافہ اس کی طرف بڑھا دیا۔ جولیا نے لفافے کو سائیڈ سے پھاڑا اور اس میں سے ایک تہہ شدہ کاغذ نکال لیا۔ یہ ایک لیٹر سائز پیپر تھا۔ جولیا نے ہمیں کھولیں تو یہ دیکھ کر سب چونک پڑے کہ پیپر بلیک تھا۔ اس پر کوئی تحریر نہیں تھی۔

”کیا مطلب۔ یہ تو بلیک پیپر ہے۔ چیف نے ہمیں بلیک پیپر کیوں بھیجا ہے“..... چوہان نے چونک کر کہا۔ بلیک پیپر دیکھ کر

جولیا اور باقی سب کے چہروں پر بھی حیرت کے تاثرات دکھائی دے رہے تھے۔

”یہ بلیک پیپر نہیں ہے“..... اچانک کیپٹن ٹکیل نے کہا تو وہ سب چونک پڑے۔

”کیا مطلب۔ پیپر دونوں طرف سے خالی ہے اور اس پر کوئی تحریر نہیں ہے اس کے باوجود تم کیسے کہہ سکتے ہو کہ پیپر بلیک نہیں ہے“..... جولیا نے حیرت بھرے لہجے میں کہا۔

”آپ سب پیپر پر تحریر ڈھونڈ رہے ہیں لیکن کسی نے پیپر کی طرف غور نہیں کیا“..... کیپٹن ٹکیل نے مسکراتے ہوئے کہا تو وہ سب چونک کر جولیا کے ہاتھ میں موجود بلیک پیپر کی طرف دیکھنے لگے۔

”ڈبل کوئنڈ رائس پیپر۔ اوہ۔ یہ تو ڈبل کوئنڈ رائس پیپر ہے۔“ صفدر نے کہا۔

”ہاں۔ یہ ڈبل کوئنڈ رائس پیپر ہی ہے۔ ہم نے اس پر واقعی غور نہیں کیا تھا“..... جولیا نے ایک طویل سانس لیتے ہوئے کہا۔ اس نے سائیڈ ٹیبل پر پڑا ہوا اپنا ہینڈ بیگ اٹھایا اور اسے کھول کر اس میں موجود ایک آپٹیکل باکس نکالا اور ہینڈ بیگ واپس ٹیبل پر رکھ دیا۔ اس نے آپٹیکل باکس کھول کر اس میں موجود چھوٹے شیشوں والا چشمہ نکال کر آنکھوں پر لگا لیا اور پھر اس نے چشمے کے کنارے پر لگے ہوئے حصے کو مخصوص انداز میں پریس کیا تو چشمے کے فریم

کے کناروں سے نیلے رنگ کی روشنی نکلنے لگی۔ جولیا نے بلیک پیپر کو اپنے سامنے کیا۔ نیلی روشنی اس پیپر پر پڑی تو جولیا کو اس پر پرنٹڈ الفاظ دکھائی دیئے۔ جولیا غور سے پڑھنے لگی۔ سارا پیپر پڑھنے کے بعد اس نے پیپر سائیڈ پر رکھا اور پھر اس نے چشمے کی لائن آف کیس اور چشمہ اتار کر سامنے پڑی ہوئی میز پر رکھ دیا۔

”کیا لکھا ہے چیف نے“..... صالحہ نے بے تابی سے پوچھا۔

”یہ چیف کا نہیں ہمارے لئے عمران کا پیغام ہے“..... جولیا

نے جواب دیا۔

”اوہ۔ پیغام کیا ہے“..... صفدر نے پوچھا۔

”عمران نے ہمیں فوری طور پر یہاں سے نکل کر الکاسا کے

وائٹ ڈیزٹ پہنچنے کا کہا ہے“..... جولیا نے جواب دیا۔

”وائٹ ڈیزٹ“..... ان سب نے چونک کر کہا۔

”ہاں۔ ایکریمین ریاست الکاسا کے مشرق میں ایک بڑا صحرا

ہے جسے وائٹ ڈیزٹ کہا جاتا ہے صحرا ایکریمیا کی دو بڑی

ریاستوں کو آپس میں ملاتا ہے جن میں ایک ریاست الکاسا ہے اور

دوسری ہوشیو ہے۔ عمران نے ہمیں الکاسا کے قریبی شہر پیٹ میں

پہنچنے کو کہا ہے۔ اس نے ایک ہوٹل کا نام بھی لکھا ہے۔ ہمیں اس

ہوٹل میں پہنچنا ہے وہ ہم سے وہیں ملے گا“..... جولیا نے جواب

دیا۔

”اوہ۔ لیکن یہ ریاست تو یہاں سے بہت دور ہے۔ ہمیں الکاسا

کے شہر پیٹ تک پہنچنے میں کئی روز لگ جائیں گے“..... صفدر نے ہونٹ سکڑتے ہوئے کہا۔

”جو بھی ہے۔ عمران نے ہمیں جلد سے جلد وہاں پہنچنے کا کہا

ہے“..... جولیا نے کہا۔

”کیا انہوں نے پیغام میں یہ نہیں بتایا کہ ہم نے وہاں جا کر

کرنا کیا ہے“..... کیپٹن کھیل نے پوچھا۔

”نہیں۔ جتنا پیغام ہے میں نے بتا دیا ہے۔ اس کے علاوہ اور

کچھ نہیں لکھا“..... جولیا نے کہا۔

”میں نے پہلے ہی کہا تھا کہ اس نے سوائے حماقوتوں کے اور

کچھ نہیں کرنا۔ کچھ بتائے بغیر اب وہ ہمیں یہاں سے وہاں دوڑاتا

رہے گا“..... تنویر نے منہ بنا کر کہا۔

”جو بھی ہے ہمیں اس کی ہدایات پر عمل کرنا ہے اور بس“۔ جولیا

نے ساٹ لہجے میں کہا تو تنویر نے بے اختیار ہونٹ بھیجنے لئے۔

”تو کیا ہمیں ابھی یہاں سے روانہ ہونا ہے“..... کیپٹن کھیل

نے پوچھا۔

”ہاں۔ اس نے ہمیں فوری طور پر پہنچنے کا کہا ہے اس لئے ہم

آج ہی روانہ ہو جائیں گے“..... جولیا نے اثبات میں سر ہلا کر

جواب دیا۔

”کیا ہمیں چیف کو کال کر کے بتانا چاہئے کہ عمران صاحب

نے ہمیں الکاسا پہنچنے کا کہا ہے“..... صدیقی نے کہا۔

”نہیں۔ چیف نے ہمیں عمران کے حکم پر عمل کرنے کا کہا ہے اس لئے ہم وہی کریں گے جو عمران نے پیغام میں لکھا ہے۔“ جولیا نے جواب دیا۔

”شاید عمران صاحب پہلے ہی وہاں پہنچ چکے ہیں اسی لئے وہ یہاں نہیں آئے اور انہوں نے ہمارے لئے فارن ایجنٹ کے ہاتھ یہ پیغام بھیجا ہے“..... صدیقی نے کہا۔

”ہاں۔ ایسا ہی لگ رہا ہے“..... جولیا نے جواب دیا۔
 ”تو ٹھیک ہے۔ اگر ہمارا ورکنگ سپاٹ الکا سا ہی ہے تو پھر ہم یہاں کیا کر رہے ہیں۔ ہمیں فوراً الکا سا پہنچنا چاہئے“..... چوہان نے مسکراتے ہوئے کہا تو وہ سب بھی مسکرا دیئے۔

لیڈی بلیک اور لائوش زات کی تاریکی میں درختوں کی آڑ لیتے ہوئے نہایت محتاط انداز میں ایک عمارت کی طرف بڑھ رہے تھے جو شہر سے دور ایک ویران علاقے میں درختوں کے درمیان بنی ہوئی تھی۔ ان دونوں کے پاس سلائیہ اور اس کے ساتھیوں کا اسلحہ تھا۔ سلائیہ کے ساتھیوں کی جیبوں سے انہیں دو ایکسٹرا میگزین بھی مل گئے تھے اور اس کے ساتھ انہیں ان دونوں آدمیوں سے دو بلاسٹر گنیں بھی ملی تھیں جن سے فائر کر کے ہیوی بلاسٹ کئے جاسکتے تھے۔ ان میں سے ایک بلاسٹر گن لیڈی بلیک کے پاس تھی اور دوسری لائوش کے پاس۔ اسی طرح ایک ایک مشین پٹل اور دو دو ایکسٹرا میگزین بھی ان کے پاس موجود تھے۔ یہ اسلحہ مسلح افراد سے مقابلہ کرنے کے لئے کافی تھا۔ اس لئے وہ اپنے ساتھیوں کو چھڑانے کے لئے یہاں پہنچ گئے تھے۔

درختوں کے جھنڈ میں بنا ہوا مکان لکڑی کا تھا۔ جو ایک بڑے

کبین نما دکھائی دے رہا تھا۔ سلائیہ نے لیڈی بلیک کو جو تفصیل بتائی تھی اس کے مطابق اس مکان میں موجود ان کے ساتھیوں کی حفاظت کے لئے دس افراد موجود تھے۔ لیڈی بلیک کے کہنے پر لاٹوش کہیں سے ایک کار چوری کر لایا تھا اور وہ اسی کار کے ذریعے یہاں پہنچے تھے۔ درختوں کے درمیان گھرے ہوئے مکان تک پہنچنے سے پہلے ہی انہوں نے کار چھوڑ دی تھی اور کار کو درختوں میں چھپا کر وہ پیدل ہی چلتے ہوئے یہاں تک پہنچے تھے۔ لیڈی بلیک کا خیال تھا کہ کیپٹن توفیق اور اس کے باقی ساتھیوں کی نگرانی کرنے والے مسلح افراد انہیں مکان کے باہر ہی مل جائیں گے اور وہ انہیں فائرنگ کر کے فوراً ہلاک کر دیں گے لیکن اب تک انہیں وہاں کوئی ایک آدمی بھی دکھائی نہ دیا تھا۔ لکڑی کے بنے ہوئے مکان میں نہ صرف تاریکی تھی بلکہ خاموشی بھی چھائی ہوئی تھی۔ ایسا لگ رہا تھا جیسے مکان سرے سے ہی خالی ہو۔

”یہاں تو ہر طرف خاموشی چھائی ہوئی ہے۔ کہیں اس لڑکی نے ہم سے غلط بیانی تو نہیں کی؟“..... لاٹوش نے سرگوشی کے انداز میں لیڈی بلیک سے مخاطب ہو کر کہا۔

”نہیں۔ میں نے اس کی ایک بات پر خاص دھیان دیا تھا اور مجھے اس کے لہجے سے ایسا کوئی تاثر نہیں ملا تھا کہ وہ جھوٹ بول رہی ہو“..... لیڈی بلیک نے آہستہ آواز میں کہا۔

”اوہ۔ تو پھر یہاں خاموشی کیوں ہے؟“..... لاٹوش نے کہا۔

”معلوم نہیں۔ ہمارے ساتھی اندر ہیں یا نہیں یہ تو ہمیں مکان کے اندر جا کر ہی پتہ چلے گا“..... لیڈی بلیک نے کہا۔

”تو پھر آئیں۔ یہاں ہر طرف درخت اور جھاڑیاں ہی جھاڑیاں پھیلی ہوئی ہیں۔ ہم ان کی آڑ میں مکان تک پہنچ سکتے ہیں“..... لاٹوش نے کہا۔

”نہیں۔ ابھی رکو“..... لیڈی بلیک نے کہا۔

”لیکن کیوں؟“..... لاٹوش نے پوچھا۔

”نجانے مجھے ایسا کیوں محسوس ہو رہا ہے جیسے ہم یہاں اکیلے نہیں ہیں“..... لیڈی بلیک نے ہونٹ چباتے ہوئے کہا۔

”جی ہاں۔ یہ بالکل ٹھیک کہا آپ نے کہ ہم واقعی یہاں اکیلے نہیں ہیں۔ ہمارے ساتھ یہاں جھاڑ جھنکار بھی ہے۔ درخت بھی اور ایک پرانا لکڑی کا مکان بھی تو ہے“..... لاٹوش نے مخصوص لہجے میں کہا تو لیڈی بلیک اسے تیز نظروں سے گھورنے لگی۔

”یہ مذاق کا وقت نہیں ہے“..... لیڈی بلیک نے منہ بنا کر کہا۔

”تو میں نے کب کہا ہے کہ یہ مذاق کا وقت ہے؟“۔ لاٹوش نے اسی انداز میں کہا۔ اس سے پہلے کہ لیڈی بلیک اس کی بات کا کوئی جواب دیتی اچانک انہیں اپنے عقب میں کچھ گرنے کی آواز سنائی دی۔ وہ دونوں تیزی سے پلٹے لیکن اس طرف اندھیرا تھا۔ وہ پلٹے ہی تھے کہ انہیں پھر اپنے عقب میں کچھ گرنے کی آواز سنائی دی اور پھر انہیں درخت سے سیاہ رنگ کے سائے سے نیچے کودتے

دکھائی دیئے۔

”خبردار۔ اپنا اسلحہ پھینک دو ورنہ بھون کر رکھ دیں گے۔“
اچانک ایک کڑکتی ہوئی آواز سنائی دی تو لیڈی بلیک ایک طویل
سانس لے کر رہ گئی۔ وہ آوازیں کچھ گرنے کی نہیں تھیں بلکہ ان
کے ارد گرد درختوں سے مسلح افراد کے کود کر نیچے آنے کی تھیں۔

لیڈی بلیک اور لائوش چونکہ قریب تھے اس لئے لیڈی بلیک نے
لائوش کی طرف دیکھ کر مخصوص انداز میں اشارہ کرتے ہوئے اور
اچانک نیچے جھکتے ہوئے اپنے اپنے ارد گرد موجود مسلح افراد پر
لیکھت گھومتے ہوئے فائرنگ کرنی شروع کر دی۔ مسلح افراد کو شاید
اس قدر اچانک حملے کی توقع نہ دی۔ وہ ٹریگر دباتے دباتے رہ گئے
اور ان پر گولیاں برس پڑیں۔ فائرنگ کرتے ہی لیڈی بلیک اور
لائوش چھلانگیں لگاتے ہوئے درختوں کے پیچھے پہنچ گئے اور پھر
انہوں نے اوٹ لیتے ہی اطراف میں پھیلی ہوئی جھاڑیوں کی طرف
فائرنگ کھول دی۔ ماحول مشین پستلوں کی ترترتاہٹوں اور تیز انسانی
چیخوں کی آوازوں سے گونج اٹھا۔

فائرنگ ہوتے ہی سانسے جھاڑیوں سے بھی کئی سیاہ سائے سے
نکلے اور انہوں نے لیڈی بلیک اور لائوش کی طرف اندھا دھند
فائرنگ کرنی شروع کر دی۔ یہ دیکھ کر لائوش نے ایک لمبی چھلانگ
لگائی اور ہوا میں رول ہوتا چلا گیا۔ رول ہوتے ہوئے اس نے
جیب سے انتہائی پھرتی سے بلاسٹر گن نکالی اور پھر اس نے اسی

طرح رول ہوتے ہوئے بلاسٹر گن سے ان جھاڑیوں کی طرف
بلاسٹر فائر کر دیا جہاں سے سیاہ سائے ان پر فائرنگ کر رہے تھے۔
بلاسٹر گن سے ایک بڑا شعلہ سا نکلا اور چنگاریاں اڑاتا ہوا تیزی
سے جھاڑیوں کی طرف بڑھا۔ دوسرے لمحے ایک زور دار دھماکہ ہوا
اور جھاڑیوں میں چھپے ہوئے مسلح افراد کے پرچے اڑتے چلے
گئے۔

”ارد گرد مزید بلاسٹر فائر کرو لائوش۔ جو نظر آئے اسے اڑا
دو“..... لیڈی بلیک نے چیختے ہوئے کہا اور درخت کے پیچھے سے
نکل کر دائیں بائیں فائرنگ کرتی ہوئی وہ تیزی سے سانسے موجود
درختوں میں گھرے ہوئے لکڑی کے مکان کی طرف دوڑتی چلی گئی۔
اس علاقے میں درختوں کی کثرت تھی اور جھاڑیاں بھی کافی گھنی
اور اونچی اونچی تھیں جس کی وجہ سے لائوش کو دشمنوں کی تعداد کا صحیح
طور پر انداز نہیں ہو رہا تھا۔ وہ ان کے پیچھے اور بھاگنے دوڑنے کی
آوازوں کی بنا پر ان پر فائرنگ کر رہا تھا اور ساتھ ساتھ بلاسٹر گن
سے دشمنوں کے پرچے اڑا رہا تھا۔ جیسے ہی اسے کسی درخت پر کوئی
سیاہ سایہ یا مشین گن سے شعلے اگلنے دکھائی دیتے تو وہ بلاسٹر گن
سے درخت کے ہی ٹکڑے اڑا دیتا۔ دشمنوں کی اندھی گولیوں سے
بچنے کے لئے وہ جھاڑیوں میں گھس گیا تھا اور فائرنگ کرنے اور
بلاسٹر فائر کرتے ہی وہ تیزی سے کروٹیں بدلتا ہوا فوراً اپنی جگہ چھوڑ
دیتا تھا۔ جس سے دشمنوں کی چلائی ہوئی گولیاں اس کے سر سے

سائیں سائیں کرتی ہوئی گزرتی جا رہی تھیں۔ کچھ ہی دیر میں میدان صاف ہو گیا۔ ہر طرف یکجہت خاموشی چھا گئی۔ لیڈی بلیک نے بھی لکڑی کے مکان کے قریب موجود چند افراد کو وہاں پہنچتے ہی ہلاک کر دیا تھا۔ اب وہاں مکمل خاموشی سی چھا گئی تھی۔

لیڈی بلیک اور لائوش بدستور جھاڑیوں میں دبکے ہوئے تھے۔ وہ کان لگا کر ارد گرد کی آوازیں سننے کی کوشش کر رہے تھے کہ شاید جھاڑیوں میں یا جھاڑیوں کی دوسری طرف اب بھی مسلح افراد چھپے ہوئے ہوں اور وہ موقع کا انتظار کر رہے ہوں کہ خاموشی دیکھ کر لیڈی بلیک اور لائوش جیسے ہی انھیں گے وہ ان پر فائرنگ کرنا شروع کر دیں گے۔ پھر کچھ دیر بعد لائوش تیزی سے جھاڑیوں میں ریگتا ہوا اس طرف بڑھتا چلا گیا جس طرف اس نے لیڈی بلیک کو جاتے دیکھا تھا۔ آگے جاتے ہی اس نے منہ سے مخصوص انداز میں جھینگر کی آواز نکالی تو اسے جواب میں ایسی ہی آواز سنائی دی اور دوسرے ہی لمحے لیڈی بلیک جھاڑیوں میں ریگتی ہوئی اس کے نزدیک پہنچ گئی۔

”تم ٹھیک ہو“..... لیڈی بلیک نے لائوش سے مخاطب ہو کر

پوچھا۔

”جی ہاں اور آپ“..... لائوش نے پوچھا۔

”میں بھی ٹھیک ہوں“..... لیڈی بلیک نے کہا۔

”آپ نے کہا تھا کہ سلاہ کے کہنے کے مطابق یہاں دس افراد

تھے لیکن مجھے تو ان کی تعداد زیادہ معلوم ہو رہی تھی۔ کم و بیش بارہ چودہ افراد کو تو میں نے ہلاک کیا ہے“..... لائوش نے کہا۔

”ہاں۔ یہ ان کا ٹھکانہ ہے۔ ہو سکتا ہے کہ یہاں ان کے اور ساتھی بھی پہنچ گئے ہوں“..... لیڈی بلیک نے آہستگی سے کہا۔

”کیا خیال ہے۔ کیا سب ختم ہو گئے ہیں یا ابھی کچھ باقی ہیں“..... لائوش نے پوچھا۔

”خاموشی سے تو ایسا ہی لگ رہا ہے جیسے کوئی بھی زندہ نہیں بچا ہے لیکن ہمیں جلد بازی سے گریز کرنا چاہئے ہو سکتا ہے کہ کچھ مسلح افراد ہماری تـک میں بیٹھے ہوں تاکہ ہم خاموشی دیکھ کر انھیں گے تو وہ ہم پر فائرنگ کھول دیں گے“..... لیڈی بلیک نے کہا۔

”ہاں۔ مجھے بھی ایسا ہی شک ہو رہا ہے“..... لائوش نے کہا۔

”تم یہیں رکو۔ میں آگے جا کر دیکھتی ہوں۔ اگر میدان صاف ہوا تو میں تمہیں کاشن دے دوں گی“..... لیڈی بلیک نے کہا۔

”میں آپ کے ساتھ چلوں“..... لائوش نے کہا۔

”نہیں۔ میں اکیلی ہی جاؤں گی“..... لیڈی بلیک نے سنجیدگی سے کہا تو لائوش سر ہلا کر خاموش ہو گیا۔ لیڈی بلیک کے ایک ہاتھ میں مشین پستل اور دوسرے میں بلاسٹر گن تھی۔ وہ چند لمحے جھاڑیوں میں دبکی رہی پھر اس نے آہستہ آہستہ جھاڑیوں میں آگے کی طرف ریگتا شروع کر دیا۔ آگے بڑھ کر اس نے بلاسٹر گن والا ہاتھ اٹھایا اور اس کا ایک بٹن پریس کر دیا۔ اسی لمحے ایک

زور دار دھماکہ ہوا لیکن اس دھماکے سے کوئی انسانی چیخ سنائی نہیں دی تھی۔

لیڈی بلیک نے چند لمحے وہیں رک کر ارد گرد کی سن گن لی اور پھر اسی انداز میں آگے ریگتی چلی گئی۔ وہ کافی دیر تک جھاڑیوں میں ریگتی رہی لیکن وہاں کوئی نہیں تھا البتہ جھاڑیوں میں جگہ جگہ سیاہ لباس والے مسلح افراد کی لاشیں ضرور بکھری ہوئی تھیں۔ لیڈی بلیک ہر طرح تسلی کر لینے کے بعد اطمینان بھرے انداز میں اٹھ کر کھڑی ہو گئی۔

”آ جاؤ لاٹوش۔ یہاں کوئی خطرہ نہیں ہے“..... لیڈی بلیک نے تیز آواز میں کہا اور ساتھ ہی اپنی جگہ چھوڑ دی تاکہ آواز سن کر وہاں موجود کوئی مسلح آدمی اسے نشانہ نہ بنا سکے لیکن اس بار بھی نہ تو کوئی فائر ہوا اور نہ ہی کوئی اور آواز سنائی دی البتہ لاٹوش اس کی آواز سن کر جھکے جھکے انداز میں دوڑتا ہوا اس کے قریب آ گیا۔

”واقعی ہر طرف خاموشی چھا گئی ہے۔ یہاں اب کسی کی کوئی آواز سنائی نہیں دے رہی ہے“..... لاٹوش نے کہا۔

”ہاں۔ لیکن ہم اس کے باوجود احتیاط سے اندر جائیں گے۔ ہو سکتا ہے کہ اندر کوئی موجود ہو اور وہ اسی انتظار میں ہو کہ جیسے ہی ہم اندر آئیں وہ ہمیں نشانہ بنا سکے“..... لیڈی بلیک نے کہا تو لاٹوش نے اثبات میں سر ہلا دیا اور پھر وہ مشین پستل اور بلاسٹر گنز لئے محتاط انداز میں لکڑی کے مکان کی طرف بڑھنے لگے۔ لیڈی

بلیک اور لاٹوش نے مکان کے گرد ایک راؤنڈ لگایا۔ مکان کا ایک ہی دروازہ تھا جو مشرق کی طرف تھا۔ دروازہ بند تھا۔ اندر بدستور خاموشی اور تاریکی تھی۔ وہ دونوں دروازے کے پاس آ کر رک گئے۔

لیڈی بلیک نے اشارہ کیا تو لاٹوش دروازے کی سائیڈ دیوار کے ساتھ لگ کر کھڑا ہو گیا۔ لیڈی بلیک بھی اس کے قریب دیوار سے لگ گئی۔ لاٹوش نے بلاسٹر گن جیب میں رکھی اور ایک ہاتھ میں مشین پستل سنبھالا اور دوسرا ہاتھ دروازے کے ہینڈل کی طرف بڑھایا۔ اس نے ہینڈل پکڑ کر کھینچا تو دروازہ کھلتا چلا گیا۔ جو لاکڈ نہیں تھا۔ دروازہ کھلتے دیکھ کر لاٹوش نے جھٹکے سے پورا دروازہ کھول دیا اور پھر ساکت کھڑا ہو گیا۔

”نہیں۔ اندر کوئی نہیں ہے۔ اگر کوئی ہوتا تو دروازہ کھلتے ہی اندر سے گولیوں کی باڑ ماری جاتی“..... لیڈی بلیک نے کہا۔

”پھر بھی ہم محتاط رہیں تو بہتر ہوگا“..... لاٹوش نے کہا۔

”ٹھیک ہے۔ تم یہاں رکو میں اندر جاتی ہوں“..... لیڈی بلیک نے کہا تو لاٹوش نے اثبات میں سر ہلا دیا۔ لیڈی بلیک نیچے جھکی اور پھر وہ زمین پر لیٹ گئی۔ اس نے بلاسٹر گن اپنی کمر میں اڑس لی تھی۔ زمین پر لیٹتے ہی اس نے مشین پستل دونوں ہاتھوں میں پکڑا اور تیزی سے کروٹ بدل کر کھلے ہوئے دروازے کے عین سامنے آ گئی۔ اس نے سر اٹھا کر اندر جھانکا۔ اندر تاریکی تھی۔ اس نے

ایک لمحہ توقف کیا اور پھر وہ ریگتی ہوئی اندر کی طرف بڑھی۔ چند لمحوں بعد اچانک اندر روشنی جل اٹھی تو لاٹوش اور زیادہ چوکتا ہو گیا۔

”آ جاؤ۔ یہاں کوئی نہیں ہے“..... اندر سے لیڈی بلیک کی آواز سنائی دی تو لاٹوش نے سکون کا سانس لیا اور اطمینان بھرے انداز میں دروازے کی طرف بڑھا۔ اندر داخل ہوتے ہی وہ یہ دیکھ کر چونک پڑا کہ ان کے ساتھی جن میں کیپٹن توفیق۔ کیپٹن نوازش اور چار دوسرے افراد تھے وہ سب نہ صرف بے ہوش پڑے ہوئے تھے بلکہ ان کے ہاتھ پاؤں بھی بندھے ہوئے تھے۔

”تو یہ سب یہاں پڑے خواب خرگوش کے مزے لے رہے ہیں اسی لئے یہاں اس قدر خاموشی چھائی ہوئی تھی“..... لاٹوش نے ایک طویل سانس لیتے ہوئے کہا۔

”ہاں۔ انہیں شاید طویل مدت کے لئے بے ہوش کرنے والے انجکشن لگائے گئے ہیں اسی لئے یہ اس طرح ساکت پڑے ہوئے ہیں“..... لیڈی بلیک نے کہا تو لاٹوش نے اثبات میں سر ہلا دیا۔

”تم باہر ہی رہو اور ارد گرد کے ماحول پر نظر رکھو۔ یہاں ہونے والی فائرنگ اور دھماکوں کی آوازیں سن کر کوئی بھی پہنچ سکتا ہے۔ اس سے پہلے کہ کوئی یہاں آئے میں ان سب کو ہوش میں لا کر یہاں سے نکل جانا چاہتی ہوں“..... لیڈی بلیک نے کہا تو لاٹوش نے اثبات میں سر ہلایا اور ایک بار پھر باہر چلا گیا۔ لیڈی بلیک چند

لمحے اپنے ساتھیوں کو دیکھتی رہی پھر اس نے سب سے پہلے اپنے ساتھیوں کی رسیاں کھولیں اور پھر وہ انہیں ہوش میں لانے کے بارے میں سوچنے لگی۔ تھوڑی دیر سوچتے رہنے کے بعد وہ کیپٹن توفیق کی طرف بڑھی اور اس نے کیپٹن توفیق کے منہ پر ہاتھ رکھ کر دوسرے ہاتھ سے اس کا ناک پکڑ لیا۔ کیپٹن توفیق کا دم گھٹا تو اس کے جسم میں حرکت پیدا ہوئی۔ اسے حرکت کرتے دیکھ کر لیڈی بلیک نے فوراً اس کے ناک اور منہ سے ہاتھ ہٹا لئے۔

تھوڑی دیر بعد کیپٹن توفیق نے آنکھیں کھولیں اور فوراً اٹھ کر بیٹھ گیا۔ اس نے پہلے حیرت سے ادھر ادھر دیکھا پھر لیڈی بلیک کو دیکھ کر وہ چونک پڑا۔

”یہ۔ یہ۔ یہ کون سی جگہ ہے اور آپ یہاں کیا کر رہی ہیں۔“ کیپٹن توفیق نے حیرت بھرے لہجے میں کہا۔

”سوال و جواب بعد میں کر لینا پہلے ان سب کو ہوش میں لانے میں میری مدد کرو“..... لیڈی بلیک نے کہا۔ اس وقت تک وہ کیپٹن نوازش کے قریب آ چکی تھی۔ اس نے کیپٹن نوازش کے منہ پر ہاتھ رکھ کر اس کا ناک پکڑ کر اس کا سانس روک دیا تھا۔ یہ دیکھ کر کیپٹن توفیق نے اثبات میں سر ہلایا اور اپنے دوسرے ساتھی کی طرف بڑھ گیا۔ تھوڑی ہی دیر میں کیپٹن نوازش کو بھی ہوش آ گیا۔ ہوش میں آتے ہی اس کی حالت بھی کیپٹن توفیق جیسی ہی ہوئی تھی۔ کچھ دیر میں ان کے سارے ساتھی ہوش میں آ چکے تھے۔

”اب آپ بتائیں۔ آپ یہاں کیا کر رہی ہیں اور ہم یہاں کیسے پہنچ گئے اور یہ کون سی جگہ ہے“..... کیپٹن توفیق نے لیڈی بلیک سے مخاطب ہو کر پوچھا۔

”پہلے تم بتاؤ۔ تم سب یہاں تک کیسے پہنچ گئے“..... لیڈی بلیک نے الٹا اس سے پوچھا۔

”ہم سب میجر صاحب کی ہدایات کے مطابق نئے ہوٹل میں شفٹ ہوئے تھے اور ایک کمرے میں بیٹھے باتیں کر رہے تھے کہ اچانک وہاں تیز اور ناگوار بو پھیل گئی۔ اس سے پہلے کہ ہم کچھ کرتے ہم بے ہوش ہو گئے اور اب ہوش آیا ہے“..... کیپٹن توفیق نے کہا۔

”تو اس دوران تمہیں کچھ بھی معلوم نہیں کہ کیا ہوا تھا“۔ لیڈی بلیک نے کہا۔

”نہیں۔ ہمیں ابھی آپ نے ہی ہوش دلایا ہے“..... کیپٹن نوازش نے جواب دیا۔

”بہر حال تم سب کو اطلاع کے لئے بتا دوں کہ ہم سب کو ہمارے سیل فونز سے ٹریک کیا گیا ہے“..... لیڈی بلیک نے کہا اور پھر اس نے سلائیہ اور اس کے ساتھیوں کی آمد اور ان سے ہونے والی بات چیت کے بارے میں ان سب کو آگاہ کرنا شروع کر دیا۔

”اب ہمیں اور زیادہ محتاط رہنے کی ضرورت ہے۔ ہمیں اپنے سیل فون آف رکھنے ہوں گے تاکہ دوبارہ ہمیں ٹریک نہ کیا جا

سکے“..... لیڈی بلیک نے کہا۔ وہ میجر پرمود اور وائٹ شارک کے بارے میں ساری باتیں گول کر گئی تھی جن کے بارے میں سلائیہ نے بتایا تھا کہ وہ دونوں ہٹ ہو چکے ہیں۔

”ٹھیک ہے اور میجر صاحب کہاں ہیں“..... کیپٹن نوازش نے پوچھا۔

”فی الحال ان کا کچھ پتہ نہیں ہے کہ وہ کہاں ہیں اور کیا کر رہے ہیں۔ مجھے اور لائوش کو تم سب کے پکڑے جانے کا علم ہوا تھا اس لئے ہم دونوں فوراً تمہیں آزاد کرانے کے لئے یہاں پہنچ گئے تھے۔ یہاں دس پندرہ افراد موجود تھے جنہیں ہم نے ٹھکانے لگا دیا ہے۔ اب ہمیں یہاں سے نکلنا ہے کیونکہ گولیوں اور بموں کے دھماکوں کی آوازیں سن کر کبھی بھی اور کوئی بھی یہاں پہنچ سکتا ہے“..... لیڈی بلیک نے کہا اور پھر اس کے کہنے پر سب اٹھ کھڑے ہوئے۔ اسی لمحے لائوش تیزی سے اندر داخل ہوا۔

”کیا ہوا“..... لائوش کو دیکھ کر لیڈی بلیک نے چونک کر کہا۔

”پولیس آ رہی ہے۔ میں نے دور سے ان کے موبائل سائرنوں کی آوازیں سنی ہیں“..... لائوش نے کہا۔

”اوہ۔ تو پھر ہمیں فوراً یہاں سے نکلنا ہو گا۔ ہم میں سے کسی کو بھی پولیس کے ہاتھ نہیں آنا سمجھ گئے تم سب“..... لیڈی بلیک نے تیز تیز بولتے ہوئے کہا تو ان سب نے اثبات میں سر ہلائے اور پھر وہ تیزی سے لکڑی کے مکان سے نکلتے چلے گئے۔

”تم سب درختوں کے جھنڈ کی طرف چلے جاؤ۔ اس طرف چند کلو میٹر کے فاصلے پر ہائی وے ہے۔ وہاں سے تمہیں شہر جانے کے لئے کئی گاڑیاں مل جائیں گی“..... لیڈی بلیک نے کہا۔

”لیکن ہم جائیں گے کہاں“..... کیپٹن توفیق نے پوچھا۔

”پہلے تو تم اسی ہوٹل میں پہنچو جہاں سے تمہیں اغوا کیا گیا تھا۔ وہاں سے اپنا سامان اٹھاؤ اور پھر میک اپ بدل کر کسی اور ہوٹل میں منتقل ہو جاؤ۔ سب اپنے سیل فون آف رکھنا“..... لیڈی بلیک نے کہا۔

”اگر ہم نے سیل فون آف کر دیئے تو پھر ہم آپس میں رابطہ کیسے کریں گے اور آپ کو اور میجر صاحب کو کیسے پتہ چلے گا کہ ہم کہاں ہیں“..... کیپٹن نوازش نے کہا۔

”میں نے سیل فون آف کرنے کا کہا ہے۔ سیل فونز میں موجود پینسل ٹرانسمیٹر آف کرنے کا نہیں۔ جب تک میجر پرمود نہیں آ جاتا سیل فون سسٹم آف کر کے ٹرانسمیٹر سسٹم آن کر لو تا کہ بوقت ضرورت رابطہ کیا جاسکے“..... لیڈی بلیک نے منہ بنا کر کہا تو ان سب نے اثبات میں سر ہلا دیئے۔ اسی لمحے انہیں دور سے پولیس موبائلوں کے سائرنوں کی تیز آوازیں سنائی دیں تو وہ سب تیزی سے ایک طرف بھاگتے چلے گئے۔

لاٹوش لیڈی بلیک کے ساتھ درختوں کے درمیان سے ہوتا ہوا انہی درختوں کی طرف جا رہا تھا جہاں اس نے شہر سے چوری کی

ہوئی کار چھپائی تھی۔ تھوڑی ہی دیر میں وہ دونوں کار میں تھے اور کار کی ڈرائیونگ سیٹ پر لیڈی بلیک تھی جس نے کار میں سڑک پر لے جانے کی بجائے درختوں کے جھنڈ میں ہی دوڑانی شروع کر دی تھی۔ اس نے کار کی ہیڈ لائٹس آن نہ کی تھی مبادا سڑک کی طرف سے آنے والی پولیس موبائلز ان کی کار کی روشنی دیکھ کر ان کی طرف متوجہ نہ ہو جائیں۔

”آپ نے انہیں میجر پرمود صاحب کے بارے میں بتا دیا تھا“..... لاٹوش نے لیڈی بلیک سے مخاطب ہو کر کہا۔

”کیا بتاتی انہیں کہ میجر پرمود اور وائٹ شارک ہٹ ہو گئے ہیں“..... لیڈی بلیک نے منہ بنا کر کہا۔

”سلا یہ نے تو یہی بتایا تھا“..... لاٹوش نے کہا۔

”کیا تم یقین کر سکتے ہو کہ میجر پرمود اتنا ہی ترنوالہ ہے جسے عام مجرم، غنڈے اور بد معاش چپا سکیں“..... لیڈی بلیک نے اسی طرح سے منہ بناتے ہوئے کہا تو لاٹوش چونک پڑا۔

”کیا۔ کیا مطلب۔ کیا آپ کے خیال میں میجر صاحب زندہ ہیں“..... لاٹوش نے حیرت بھرے لہجے میں کہا۔

”ہاں۔ مجھے یقین ہے کہ میجر پرمود اور وائٹ شارک کو کچھ نہیں ہوا ہے۔ اگر ان کی کار دوسری کار کی ٹکر سے دریا میں جا گری ہے تو یہ بات امید افزا ہے کہ وہ دونوں زندہ ہیں۔ کار دریا میں گرتے ہی وہ کار سے نکل گئے ہوں گے اور نیچے ہی نیچے تیرتے ہوئے

حملہ آوروں کی پہنچ سے دور نکل گئے ہوں گے“..... لیڈی بلیک نے اعتماد بھرے لہجے میں کہا۔

”یہ تو اچھی بات ہے کہ میجر پرمود اور وائٹ شارک زندہ ہیں ورنہ میں تو پردیس میں ہی ان کی قل خوانی اور چہلم کرانے کا سوچ رہا تھا“..... لاٹوش نے مسکرا کر مخصوص لہجے میں کہا تو لیڈی بلیک اسے گھور کر رہ گئی۔

”اب بس ایک بار ان سے رابطہ ہو جائے تو.....“ ابھی لیڈی بلیک نے اتنا ہی کہا تھا کہ اچانک اس کے پاس موجود جدید سیل فون ٹرانسمیٹر سے سیٹی کی آواز سنائی دی۔ لیڈی بلیک نے جیکٹ کی جیب سے سیل فون ٹرانسمیٹر نکالا اور سکرین پر موجود ڈسپلے دیکھنے لگی۔ سکرین پر ایک نئی فریکوئنسی ڈسپلے ہو رہی تھی۔

”یہ کس کی کال ہو سکتی ہے“..... لیڈی بلیک نے حیرت بھرے لہجے میں کہا۔

”آپ کار ڈرائیو کریں۔ میں دیکھتا ہوں“..... لاٹوش نے کہا تو لیڈی بلیک نے اثبات میں سر ہلا کر سیل فون ٹرانسمیٹر اس کی طرف بڑھا دیا۔ لاٹوش نے سیل فون کے چند بٹن پر پریس کئے اور اس کا لاؤڈر آن کر دیا۔

”ہیلو ہیلو۔ ڈی فورٹین کالنگ۔ ہیلو۔ اوور“..... دوسری طرف سے تیز آواز سنائی دی تو ان دونوں کے چہرے کھل اٹھے۔ ڈی فورٹین جو میجر پرمود تھا۔ اس کی آواز سن کر ان دونوں کو یوں محسوس

ہو رہا تھا جیسے اس آواز نے ان کے مردہ ہوتے ہوئے جسموں میں نئی روح پھونک دی ہو۔

”یس۔ لاٹوش دی گریٹ انڈنگ یو۔ اوور“..... لاٹوش نے ایک بٹن پر پریس کر کے شوخ لہجے میں کہا۔

”لاٹوش، لیڈی بلیک کہاں ہے۔ میری اس سے بات کراؤ۔ اوور“..... میجر پرمود نے کہا۔

”کرا دیتا ہوں جناب آپ کی لیڈی صاحبہ سے بات۔ پہلے مجھ سے تو بات کر لیں۔ میں آپ سے کچھ نہیں پوچھوں گا آپ مجھے صرف یہ بتا دیں کہ کیا عالم بالا میں بھی سیل فون اور ٹرانسمیٹر کالز کا نیٹ ورک سسٹم شروع کر دیا گیا ہے۔ اوور“..... لاٹوش نے اس انداز میں کہا تو اس کی بات سن کر لیڈی بلیک بے اختیار مسکرا دی۔

”کیا مطلب۔ کیا کہنا چاہتے ہو تم۔ اوور“..... میجر پرمود نے حیرت بھرے لہجے میں کہا۔

”ہمیں معلوم ہوا تھا کہ آپ کو اور عزت مآب جناب سفید شارک کو ہلاک کر کے عالم بالا پہنچا دیا گیا ہے۔ ظاہر ہے عالم بالا میں آپ کی روحیں ہی پہنچی ہوں گی تو پھر یہ کیسے ممکن ہے کہ آپ کی روح اس دنیا کا جدید اور خصوصی ٹرانسمیٹر سیل فون اپنے ساتھ لے گئی ہو۔ آپ نئی فریکوئنسی سے کال کر رہے ہیں جس کا مطلب واضح ہے کہ یہ فریکوئنسی عالم بالا کے نیٹ ورک کی ہو گی۔

اور..... لائوش نے کہا تو لیڈی بلیک بے اختیار ہنس پڑی۔
 ”میں اس وقت اولڈ سٹی میں ہوں نائنس۔ یہاں میں اولڈ
 سنیک کے ٹرانسمیٹر سے کال کر رہا ہوں۔ اور..... میجر پرمود نے
 کہا۔

”اوہ۔ اس کا مطلب ہے کہ دشمنوں نے آپ کی اور وائٹ
 شارک کی ہلاکت کی جھوٹی خبر اڑائی تھی۔ اور..... لائوش نے کہا۔
 ”نہیں۔ انہوں نے ہم بھرپور حملہ کیا تھا۔ کار دریا میں گر جانے
 کے باعث ہم ان کے حملے سے بچ گئے تھے ورنہ شاید مجھے تم سے
 بات کرنے کے لئے عالم بالا سے ہی رابطہ کرنا پڑتا۔ اور..... میجر
 پرمود نے جواب دیا۔

”اوہ۔ پھر تو وہاں سے کی جانے والی کال بہت زیادہ مہنگی
 پڑتی۔ اور..... لائوش نے کہا۔

”ہاں۔ اچھا ان باتوں کو چھوڑو اور میری لیڈی بلیک سے بات
 کراؤ۔ مجھے اس سے بہت اہم بات کرنی ہے۔ اور..... میجر
 پرمود کی آواز سنائی دی۔

”میں آپ کی آواز سن رہی ہوں میجر پرمود۔ اور..... لیڈی
 بلیک نے کہا۔

”میری بات دھیان سے سنو لیڈی بلیک۔ اپنے تمام ساتھیوں
 کے میک اپ تبدیل کراؤ اور انہیں لے کر فوری طور پر ہانڈا اروانہ
 ہو جاؤ۔ ہانڈا ایئر پورٹ کے پاس ویوز کلب ہے۔ تم سب کو اس

کلب میں پہنچنا ہے۔ کلب کا مالک اور جنرل میجر سلوسٹر ہے۔ اس
 سے مل کر حوالے کے طور پر اولڈ سنیک اور ڈی فورٹین کا کوڈ
 استعمال کرنا وہ تم سب کے ٹھکانے کا بندوبست کر دے گا۔ میں جلد
 ہی تم سب کو وہیں ملوں گا۔ اور..... میجر پرمود نے کہا۔

”اوہ۔ ٹھیک ہے۔ میں صبح ہوتے ہی سب کو لے کر یہاں سے
 نکل جاؤں گی۔ اور..... لیڈی بلیک نے سنجیدگی سے کہا۔

”سب سے کہہ دو کہ وہ سیل فون آف کر دیں اور سیل فون
 ٹرانسمیٹر آن کر لیں۔ اب ہم ٹرانسمیٹر پر ہی ایک دوسرے سے رابطہ
 کریں گے۔ اور..... میجر پرمود نے کہا۔

”یہ سب میں نے پہلے ہی سب سے کہہ دیا ہے۔ اور..... لیڈی
 بلیک نے کہا تو میجر پرمود اسے مزید ہدایات دینے لگا۔

لفٹ خفیف سے جھٹکے سے رکی اور سر رکی ہلکی سی آواز کے ساتھ دروازہ کھل گیا۔ دروازہ کھلتے ہی لفٹ میں موجود عمران اور ٹائیگر باہر نکلے اور ایک راہداری میں آ گئے اور پھر وہ رے بغیر راہداری میں آ گئے بڑھتے چلے گئے۔

”مسٹر ہیلن“..... عمران نے ٹائیگر سے مخاطب ہو کر بدلی ہوئی آواز میں کہا۔

”یس مسٹر ڈیلن“..... ٹائیگر نے مودبانہ لہجے میں کہا۔

”کاؤنٹر گرل نے کون سا روم نمبر بتایا تھا“..... عمران نے پوچھا۔

”کمرہ نمبر بیس جناب“..... ٹائیگر نے اسی انداز میں جواب دیتے ہوئے کہا۔

”کمرہ نمبر بیس، اکیس، بائیس اور تیس تو ہو سکتے ہیں۔ یہ کمرہ نمبر بیس جناب سمجھ نہیں آیا“..... عمران نے حیرت بھرے لہجے میں

کہا۔

”میں نے کمرہ نمبر بیس کہا ہے“..... ٹائیگر نے سنجیدگی سے جواب دیا۔

”تو پھر جناب کیوں بولا تھا“..... عمران نے کہا۔

”وہ میں نے آپ کے لئے کہا تھا جناب“..... ٹائیگر نے کہا۔

”لیکن میرا نام جناب تو نہیں ہے۔ میں ڈیلن ہوں۔ مسٹر ڈیلن سوڈا“..... عمران نے کہا۔

”یس مسٹر ڈیلن“..... ٹائیگر نے کہا۔ دونوں راہداری میں چلتے ہوئے کمرہ نمبر بیس کے سامنے آ کر رک گئے۔

”مسٹر ہیلن“..... عمران نے ٹائیگر سے مخاطب ہو کر کہا۔

”یس مسٹر ڈیلن“..... ٹائیگر نے کہا۔

”ہم کمرہ نمبر بیس کے دروازے پر ہیں“..... عمران نے کہا۔

”یس مسٹر ڈیلن“..... ٹائیگر نے اسی انداز میں کہا۔

”تو بتاؤ۔ اب ہمیں کیا کرنا ہے“..... عمران نے پوچھا۔ اس کا انداز ایسا تھا جیسے اسے بھولنے کی بیماری ہو اور اس نے ٹائیگر کو بھولی ہوئی باتیں یاد دلانے کے لئے اپنے ساتھ رکھا ہو۔

”آپ کو اس دروازے پر دستک دینی ہے جناب“..... ٹائیگر نے کہا۔

”اوہ اچھا۔ تم ایک کام کرو کہ میری بجائے تم دستک دے دو“..... عمران نے کہا تو ٹائیگر نے اثبات میں سر ہلایا اور اس نے

دروازے پر دستک دی۔

”کون ہے“..... اندر سے ایک مردانہ آواز سنائی دی۔

”پولیس“..... عمران نے کڑک دار آواز میں کہا تو ٹائیگر چونک کر عمران کی طرف دیکھنے لگا۔ اندر سے چند سرگوشی نما آوازیں سنائی دیں اور پھر اچانک دروازہ کھلا اور ایک نوجوان کا چہرہ دکھائی دیا۔ نوجوان نے حیرت بھرے انداز میں ان دونوں کو دیکھا اور پھر وہ راہداری میں دیکھنے لگا۔

”کہاں ہے پولیس“..... نوجوان نے حیرت بھری نظروں سے عمران اور ٹائیگر کی طرف دیکھتے ہوئے پوچھا۔ چونکہ اس ملک میں سول ڈریس میں پولیس کی آمد ناممکن تھی اور عمران اور ٹائیگر چونکہ سول ڈریس میں تھے شاید اسی لئے نوجوان کے چہرے پر حیرت دکھائی دے رہی تھی۔

”پپ پپ۔ پولیس۔ کیا مطلب۔ کہاں ہے پولیس۔ کدھر ہے“..... عمران نے بوکھلائے ہوئے لہجے میں کہا۔

”میں نے اندر سے پوچھا تھا کہ آپ کون ہیں تو آپ نے ہی جواب دیا تھا کہ پولیس ہے“..... نوجوان نے حیرت بھرے لہجے میں کہا۔

”میں نے پولیس نہیں ہرکولیس کہا تھا۔ شاید تمہارے کان خراب ہیں جو تمہیں ہرکولیس کی بجائے پولیس سمجھ آیا ہے“..... عمران نے اطمینان کا سانس لیتے ہوئے کہا۔

”ہرکولیس۔ کیا مطلب۔ کون ہرکولیس“..... نوجوان نے کہا۔

”ارے۔ تم یونان کے جزیرہ کریٹ کے شہزادے کو نہیں جانتے جسے عرف عام میں طاقت کا دیوتا کہا جاتا تھا“..... عمران نے کہا۔

”تو آپ یونان کے شہزادے ہیں اور آپ کا نام ہرکولیس ہے“..... نوجوان نے کہا۔ اس کے لہجے میں بدستور حیرت تھی۔

”نہیں۔ میں نے کب کہا کہ میں ہرکولیس ہوں۔ کیوں مسٹر بیڈمنٹن“..... عمران نے پہلے کمرے سے آنے والے نوجوان سے اور پھر ٹائیگر سے مخاطب ہو کر کہا۔

”بیڈمنٹن نہیں میرا نام ہیلین ہے جناب“..... ٹائیگر نے تصحیح کرتے ہوئے کہا۔

”اوہ۔ سوری میں بھول گیا تھا۔ ہاں تو میں آپ سے کیا کہہ رہا تھا جناب ہرکولیس“..... عمران نے نوجوان کی طرف دیکھتے ہوئے کہا۔

”میں ہرکولیس نہیں ہوں“..... نوجوان نے منہ بنا کر کہا۔

”تو پھر کون ہیں آپ“..... عمران نے پوچھا۔

”پہلے آپ بتائیں۔ آپ کون ہیں اور یہاں کیوں آئے ہیں“..... نوجوان نے اسے تیز نظروں سے گھورتے ہوئے کہا۔

”مسٹر کائن۔ اسے بتاؤ کہ ہم کون ہیں اور ہم یہاں کیوں آئے ہیں“..... عمران نے ٹائیگر سے مخاطب ہو کر بڑے بارعب لہجے میں کہا۔

”آپ یہاں مس جولیا نافٹز واٹر سے ملنے آئے ہیں جناب۔“
ٹائیگر نے اطمینان بھرے لہجے میں کہا تو نوجوان چونک کر اس کی
طرف دیکھنے لگا۔

”ہاں۔ مسٹر ایل بی ڈیلیو یا جو بھی تمہارا نام ہے۔ ہم یہاں کولیا
منرل واٹر سے ملنے آئے ہیں“..... عمران نے نوجوان کی طرف
دیکھتے ہوئے کہا۔

”میرا نام پاؤل ہے“..... نوجوان نے منہ بنا کر کہا جو کہ صفدر
تھا۔

”اوکے مسٹر پاؤل“..... عمران نے کہا۔

”باؤل نہیں پاؤل“..... صفدر نے ہونٹ چباتے ہوئے کہا۔
”اچھا ٹھیک ہے مسٹر ٹاؤل“..... عمران نے سر ہلاتے ہوئے کہا
تو صفدر نے بے اختیار ہونٹ بھیج لئے۔

”سوری مسٹر پاؤل۔ باس کی دماغی حالت میں کچھ خلل ہے
اس لئے انہیں بھولنے کی بیماری لاحق ہو گئی ہے۔ یہ نام اور سب
کچھ بھول جاتے ہیں۔ بعض اوقات تو انہیں اپنا نام بھی یاد نہیں رہتا
ہے“..... ٹائیگر نے کہا۔

”یہ جھوٹ بول رہا ہے مسٹر ڈیگرے۔ میں سب کچھ بھول سکتا
ہوں لیکن اپنا نام نہیں بھولتا۔ میرا نام۔ میرا نام۔ ہاں یاد
آیا۔ میرا نام مسٹر ہسبنڈ ہے اور میں مس وائف سے ملنے آیا
ہوں“..... عمران نے کہا تو اس بار صفدر بے اختیار اچھل پڑا اور پھر

وہ عمران کو ایسی نظروں سے دیکھنے لگا جیسے اس کے سر پر سینک
اُگ آئے ہوں۔

”کک کک۔ کیا ہوا۔ میرے سر پر تمہیں سینک دکھائی دے
گئے ہیں کیا“..... صفدر کو اس طرح اپنی طرف دیکھتا پا کر عمران نے
بوکھلائے ہوئے لہجے میں اپنے سر پر ہاتھ پھیرتے ہوئے کہا۔
”تو یہ آپ ہیں“..... صفدر نے ایک طویل سانس لیتے ہوئے
کہا۔ اس کے ہونٹوں پر اب مسکراہٹ ابھر آئی تھی۔

”نن نن۔ نہیں میں آپ نہیں ہوں۔ میں چہر غٹو ہوں“۔ عمران
نے فوراً کہا۔

”آئیں۔ ہم آپ کا ہی انتظار کر رہے تھے“..... صفدر نے
مسکرا کر دروازے سے ہٹتے ہوئے کہا۔

”اوہ۔ تو تم نے بہن بھائیوں کے ساتھ مل کر تیاری کر لی
ہے“..... عمران نے اطمینان کا سانس لیتے ہوئے کہا۔
”کیسی تیاری“..... صفدر نے چونک کر پوچھا۔

”میری اور مس منرل واٹر کی شادی کی تیاری“..... عمران نے
کہا تو صفدر بے اختیار ہنس پڑا۔ عمران اور ٹائیگر اندر داخل ہوئے تو
سامنے صوفے اور کرسیوں پر تمام ممبران موجود تھے۔ دو اجنبیوں کو
دیکھ کر وہ چونک پڑے۔

”ہیلو ہائے دوستو۔ کیسے ہو تم سب“..... عمران نے ایک بار پھر
آواز بدل کر اونچی آواز میں کہا۔

”کون ہو تم“..... جولیا نے اسے تیز نظروں سے گھورتے ہوئے پوچھا۔

”میں ٹیپو سلطان ہوں اور یہ میرا نائب قاصد شیر شاہ سوری کا آخری چشم و چراغ سلطان بن ابن بطوطہ ہے“..... عمران نے مخصوص لہجے میں کہا تو اس کی آواز سن کر وہ سب چونک پڑے اور تیزی سے اٹھ کر کھڑے ہو گئے۔

”عمران صاحب آپ“..... کیپٹن شکیل نے مسرت بھرے لہجے میں کہا۔

”عمران صاحب۔ کون عمران۔ کدھر ہے عمران“..... عمران نے بوکھلا کر ادھر ادھر دیکھتے ہوئے کہا۔

”تو آخر تمہیں ہمارے پاس آنے کا وقت مل ہی گیا ہے۔“ جولیا نے اسے تیز نظروں سے گھورتے ہوئے کہا۔

”نہیں۔ وقت ہی تو نہیں ملا ہے۔ وہی ڈھونڈنے کے لئے یہاں آیا ہوں“..... عمران نے مسکسی صورت بنا کر کہا تو وہ سب ہنس پڑے۔

”کہاں تھے تم“..... جولیا نے اسی انداز میں پوچھا۔ وہیں جہاں سے چلا تھا۔ مطلب کنوارا تھا اور کنوارا ہی ہوں۔“

عمران نے جواب دیا تو وہ سب ایک بار پھر ہنس پڑے۔

”بہت انتظار کرایا ہے آپ نے عمران صاحب۔ ہم پچھلے تین روز سے الکا سا میں ہیں اور آپ کے انتظار میں سوکھے جا رہے

تھے“..... صدیقی نے ہنستے ہوئے کہا۔

”کہیں سے لگ تو نہیں رہا ہے کہ تم سوکھ گئے ہو البتہ تمہارے ساتھ جو کھڑا ہے اس کا منہ مجھے دیکھ کر ضرور سوکھ گیا ہے“..... عمران نے کہا تو وہ سب ہنس پڑے۔ صدیقی کے ساتھ تنویر کھڑا تھا۔ عمران کی بات سن کر وہ برا سامنے بنا کر رہ گیا۔

”مجھے تمہارے انتظار میں سوکھنے کی ضرورت نہیں ہے۔ سمجھے تم“..... تنویر نے منہ بنا کر کہا۔

”میں نے کب کہا ہے کہ تم میرے انتظار میں سوکھے ہو۔ میں نے تو یہ کہا ہے کہ مجھے دیکھ کر تمہارا منہ سوکھا ہے“..... عمران نے کہا تو تنویر اسے گھور کر رہ گیا۔ ان سب نے عمران سے سلام دعا کی اور پھر وہ عمران کے گرد جمع ہو گئے۔

”ہمیں بتائیں کہ آپ نے ہمیں یہاں کس لئے بلایا ہے اور وہ بھی ہم سب کو“..... صفدر نے عمران سے مخاطب ہو کر کہا۔

”تمہارا کیا خیال ہے میرا تم سب کو ایک ساتھ یہاں بلانے کا کیا مقصد ہو سکتا ہے“..... عمران نے مسکرا کر کہا۔

”ظاہر ہے تم نے ہمیں محض سیر و تفریح کے لئے تو یہاں بلایا نہیں ہوگا۔ تم یقیناً کسی اہم مشن پر کام کر رہے ہو جس میں تمہیں ہماری مدد کی ضرورت ہوگی اسی لئے تم نے چیف کو فون کر کے ہم سب کو یہاں بھیجنے کا کہا ہوگا“..... جولیا نے کہا۔

”نہیں۔ یہ بات نہیں ہے“..... عمران نے مسکرا کر کہا۔

”تو کیا بات ہے بتاؤ“..... جولیا نے کہا۔

”پاکیشیا میں شادی کے اخراجات بے حد زیادہ ہیں اور پھر سینکڑوں فضول قسم کی رسمیں۔ مجھے یہ سب پسند نہیں تھا اس لئے میں نے چیف سے کہا کہ وہ تم سب کو یہاں بھیج دے۔ یہاں شادی کا خرچہ بھی کم ہے اور پھر فضول رسمیں بھی ادا نہیں کی جاتی ہیں۔ مطلب تم خرچہ بالائشیں“..... عمران نے مسکراتے ہوئے کہا۔

”یہ سب جھوٹ ہے۔ سچ بتاؤ کیا معاملہ ہے“..... جولیا نے منہ بنا کر کہا۔

”میں سچ ہی کہہ رہا ہوں۔ اگر تمہیں میری بات پر یقین نہیں ہے تو حیدر سلطان سے پوچھ لو“..... عمران نے کہا۔

”کون حیدر سلطان“..... جولیا نے چونک کر کہا۔

”یہ جو میرے ساتھ آیا ہے مہاراجہ تارا سنگھ“..... عمران نے ٹائیگر کی طرف اشارہ کرتے ہوئے کہا تو وہ سب ہنس پڑے۔

”یہ ٹائیگر ہے“..... جولیا نے منہ بنا کر کہا۔

”کون سا ٹائیگر۔ جنگل والا یا سرکس والا“..... عمران نے کہا۔

”یہ تم خود اسی سے پوچھ لو۔ یہ تمہارا ہی شاگرد ہے“..... جولیا نے مسکراتے ہوئے جواب دیا۔

”کیوں بھائی چنگیز خان۔ تم کس جنگل کے چوہے ہو“۔ عمران نے ٹائیگر سے مخاطب ہو کر کہا۔

”آپ جس جنگل کا کہیں گے میں اسی جنگل کا بن جاؤں گا

”باس“..... ٹائیگر نے جواب دیا۔

”گڈ شو۔ اسے کہتے ہیں سعادت مندی۔ کاش کہ میرا ہونے والا قانونی بھائی بھی ایسا ہی سعادت مند ہو جائے“..... عمران نے تنویر کی طرف دیکھتے ہوئے کہا تو تنویر ایک بار پھر منہ بنا کر رہ گیا۔

”تم نے بتایا نہیں کہ تم یہاں کس مشن پر کام کر رہے ہو“۔ جولیا نے پوچھا۔

”بتاؤ رہا ہوں شادی کا مشن ہے۔ بس شادیانے بنجنے کا انتظار کر رہا ہوں“..... عمران نے کہا۔

”لگتا ہے عمران بھائی ابھی ہمیں کچھ بتانے کے موڈ میں نہیں ہیں“..... صالحہ نے مسکراتے ہوئے کہا۔

”میں تو بہت کچھ بتانا بلکہ کہنا چاہتا ہوں لیکن تم سب کی موجودگی میں کچھ بتاتے ہوئے اور کہتے ہوئے شرم آتی ہے کیوں جولیا“..... عمران نے کہا تو جولیا کا رنگ یلکھت سرخ ہو گیا جبکہ ان سب کے ہونٹوں پر ایک بار پھر مسکراہٹیں ریگنے لگیں۔

”اب ہم کیا کہیں“..... صفدر نے مسکراتے ہوئے کہا تو وہ سب بے اختیار ہنس پڑے۔

”جو کہنا ہے صالحہ سے کہہ دو۔ ہو سکتا ہے تمہیں کہنا سنتا دیکھ کر مجھ میں بھی ہمت آ جائے اور میں اپنے دل کی بات سب کے سامنے۔ ارے ہپ۔ میرا مطلب ہے جولیا کے سامنے رکھ دوں“۔ عمران نے کہا تو وہ سب بے اختیار کھلکھلا کر ہنس پڑے۔

”تم میں اتنی ہمت نہیں ہے کہ تم مجھ سے کچھ کہہ سکو“..... جولیا نے اس کی طرف عجیب سی نظروں سے دیکھتے ہوئے کہا۔

”ہمت تو بہت ہے لیکن.....“ عمران نے کہا۔

”لیکن کیا“..... جولیا نے اس کی طرف لگاؤٹ بھری نظروں سے دیکھتے ہوئے کہا۔

”لل ل ل لیکن وہ ہے نا تنویر بھائی۔ دیکھو اس کے چہرے کے ساتھ اس کی آنکھیں بھی سرخ ہوتی جا رہی ہیں“..... عمران نے تنویر کی طرف دیکھتے ہوئے کہا تو تنویر نے بے اختیار ہونٹ بھیج لئے۔

”اگر آپ واقعی مس جولیا سے دل کی کوئی بات کرنا چاہتے ہیں تو ہم سب کمرے سے باہر چلے جاتے ہیں“..... صدیقی نے مسکراتے ہوئے کہا۔

”ارے ارے۔ کیوں مجھے جولیا کے پاس اکیلا چھوڑ کر جانے کے منصوبے بنا رہے ہو۔ اگر جولیا کو میری کسی بات پر غصہ آ گیا اور اس نے سینڈل اتار کر میرے سر پر برسانی شروع کر دی تو“..... عمران نے بوکھلائے ہوئے لہجے میں کہا۔

”تو یقیناً آپ کا سر گنجا ہو جائے گا“..... چوہان نے ہنستے ہوئے کہا۔

”بلکہ شاید آپ کو دن میں تارے بھی دکھائی دے جائیں“۔ نعمانی نے چوٹ کرتے ہوئے کہا۔

”اور جب سورج روشن ہوگا تو تم سب کو تنویر کے ہاتھ میں گن اور میری لاش دکھائی دے گی“..... عمران نے کہا تو وہ سب ایک بار پھر ہنس پڑے۔

”آپ جان بوجھ کر ایسی باتیں کر رہے ہیں تاکہ ہم آپ سے اصل بات نہ پوچھ سکیں“..... خاور نے کہا۔

”کون سی اصل بات“..... عمران نے جان بوجھ کر انجان بنتے ہوئے کہا۔

”رہنے دو۔ اس سے پوچھنا فضول ہی ہے۔ جب بھی اس سے کچھ پوچھو تو یہ جان بوجھ کر ایسی باتیں کرنا شروع کر دیتا ہے۔ جب اسے بتانا ہوگا تو یہ خود ہی بتا دے گا“..... جولیا نے منہ بنا کر کہا۔

”ارے ارے۔ تم پوچھو اور میں نہ بتاؤں یہ کیسے ممکن ہے“۔ عمران نے کہا۔

”تو بتاؤ“..... جولیا نے اسے گھورتے ہوئے کہا۔

”لیکن کیا بتاؤں۔ کچھ پوچھو تو سہی“..... عمران بھلا آسانی سے کہاں باز آنے والا تھا۔

”میرا خیال ہے عمران صاحب یہاں سی ورلڈ کے خلاف کام کرنے کے لئے آئے ہیں“..... کیپٹن شکیل نے کہا تو نہ صرف سیکرٹ سروس کے ممبران بلکہ عمران بھی اس کی بات سن کر بری طرح سے چونک پڑا۔

”سی ورلڈ۔ یہ سی ورلڈ کیا ہے“..... صفدر نے حیرت بھرے لہجے میں کہا۔

”ایک ایسی دنیا جو کسی سمندر میں انتہائی گہرائی میں بنائی گئی ہے اور اس دنیا پر حکمرانی کا خواب دیکھنے والے چار افراد ہیں جنہیں فور کنگز کہا جاتا ہے۔ سی ورلڈ ان کی جدید ترین سائنسی ٹیکنالوجی کا شاہکار ہے“..... کیپٹن شکیل نے کہا۔

”اوہ۔ کون ہیں یہ فور کنگز اور ان کا سی ورلڈ کہاں ہے“۔ جولیا نے حیرت بھرے لہجے میں پوچھا۔ باقی سب بھی حیرت بھرے انداز میں اسی کی طرف دیکھ رہے تھے جبکہ کیپٹن شکیل کی طرف دیکھتے ہوئے عمران کا منہ بھی حیرت سے کھلا ہوا تھا۔

”سی ورلڈ کہاں ہے اس کے بارے میں کوئی نہیں جانتا البتہ یہ ضرور پتہ چلا ہے کہ سی ورلڈ پر جو فور کنگز حکمرانی کر رہے ہیں ان کا تعلق ایک بین الاقوامی مجرم تنظیم سے ہے جو برسوں پہلے اکیرمیما اور یورپی دنیا میں اپنی پاور کا بھرپور مظاہرہ کر چکے ہیں اور اس دور میں انہوں نے اکیرمیما اور یورپی دنیا پر اپنی دہشت کا ایسا سکہ جمایا تھا جسے آج تک کوئی نہیں بھول سکا ہے“..... کیپٹن شکیل نے جواب دیتے ہوئے کہا۔

”یہ تم نے اس طرح منہ کیوں کھول رکھا ہے اور تم کیپٹن شکیل کی طرف ایسی نظروں سے کیوں دیکھ رہے ہو“..... جولیا نے عمران کا کھلا منہ اور اسے کیپٹن شکیل کی طرف آنکھیں پھاڑے دیکھتا پا کر

حیرت بھرے لہجے میں کہا۔

”عمران صاحب کا انداز بتا رہا ہے کہ کیپٹن شکیل نے جو کہا ہے سچ ہے۔ یہ واقعی یہاں سی ورلڈ کے خلاف ہی کام کرنے پہنچے ہوئے ہیں۔ کیوں عمران صاحب“..... صدیقی نے عمران کی طرف دیکھتے ہوئے کہا۔

”اگر میرے اختیار میں ہوتا تو میں کیپٹن شکیل کی باتیں سن کر کچھ دیر کے لئے بے ہوش ہو جاتا۔ جو باتیں میرے دل و دماغ میں ہوتی ہے وہ باتیں آخر اسے کیسے معلوم ہو جاتی ہیں“..... عمران نے اپنے سر پر ہاتھ پھیرتے ہوئے کہا۔

”اوہ۔ اس کا مطلب ہے کہ تم یہاں سی ورلڈ کے خلاف ہی کام کرنے کے لئے آئے ہو“..... جولیا نے چونک کر کہا۔

”ہاں۔ لیکن میری حیرت ابھی تک برقرار ہے۔ آخر کیپٹن شکیل سی ورلڈ اور فور کنگز کے بارے میں کیسے جانتا ہے“..... عمران نے کہا تو کیپٹن شکیل مسکرا دیا۔

”اس میں حیرانی والی کوئی بات نہیں ہے۔ مجھے یہ ساری باتیں میرے ایک دوست نے بتائی ہیں۔ میرے اس دوست کا نام کرڈ ہے اور اس کا تعلق اکیرمین ریڈیو کنٹرولنگ سنٹر سے ہے۔ جہاں دنیا بھر سے انٹرنیشنل ٹرانسمیٹر اور سیٹلائٹ فونز سے کی جانے والی کالز چیک کی جاتی ہیں۔ ان کالز کا باقاعدہ ڈیٹا ماسٹر کمپیوٹرز میں فیڈ کیا جاتا ہے اور پھر ان کالوں کی اسکریننگ کی جاتی ہے تاکہ ان

کالوں سے یہ اندازہ لگایا جاسکے کہ ان میں کون سی کالز مجرم عناصر کی ہے اور پھر ان کالز کو ٹریس کر کے مجرم عناصر کا پتہ لگایا جاتا ہے اور پھر ان کا قلع قمع کیا جاتا ہے۔ کرڈ ان دنوں پاکیشیا چھٹی لے کر سیر و سیاحت کے لئے آیا ہوا ہے۔ اس نے مجھے بتایا کہ اس نے چند ایسی کالز چیک کی تھیں جو نامعلوم سیٹلائٹ اور ایسے ٹرانسمیٹر سے کی جاتی ہیں جنہیں نہ تو ٹریس کیا جاسکتا ہے اور نہ ہی ان کی لوکیشن کا پتہ لگایا جاسکتا ہے۔ ان کالز کی ریکارڈنگ میں کچھ ایسی باتیں ہوئی ہیں جن سے سی ورلڈ اور فور کنکٹز کے حوالے سے باتیں کی گئی ہیں۔ کالز واضح نہیں ہیں۔ کرڈ نے ان کالز کا ڈیٹا ایکریمیا کی ایک بڑی، طاقتور اور فعال ایجنسی ہرٹ کو دے دیا تھا جنہوں نے اپنے ذرائع سے معلومات حاصل کی ہیں۔ اس ایجنسی کا سربراہ ہرٹ، کرڈ کا دوست ہے اس لئے وہ اس معاملے میں ہونے والی ہر پیشرفت سے کرڈ کو آگاہ رکھتا ہے۔ ہرٹ نے کرڈ کو بتایا ہے کہ انہوں نے اب تک جو معلومات حاصل کی ہیں ان معلومات کے مطابق واقعی سی ورلڈ اور فور کنکٹز کا وجود ہے اور وہ تیزی سے ترقی کی منزلیں طے کرتے ہوئے اپنی طاقت میں روز بروز اضافہ کرتے چلے جا رہے ہیں اور ان کی طاقت کا یہ عالم ہے کہ جلد یا بدیر فور کنکٹز دنیا پر سی ورلڈ کا تسلط قائم کر سکتے ہیں۔ ہرٹ ایجنسی اپنا پورا زور لگا رہی ہے کہ کسی طرح سے ان کالز کی لوکیشن کا پتہ چل سکے اور اس بات کا پتہ لگایا جاسکے کہ سی ورلڈ کہاں ہے لیکن تاحال

انہیں اس کا کوئی کلیو نہیں مل سکا ہے۔ چونکہ یہ ایک انتہائی اہم اور حساس معاملہ ہے اس لئے ہرٹ ایجنسی نے اس حقیقت سے ابھی تک اعلیٰ حکام کو بھی مطلع نہیں کیا ہے کہ دنیا میں سی ورلڈ کا وجود ہے اور اس کے سربراہان دنیا کے خلاف کام کر رہے ہیں۔ ہرٹ ایجنسی کی سوچ ہے کہ جب تک انہیں سی ورلڈ اور فور کنکٹز کے بارے میں حتمی رپورٹ اور ثبوت نہیں مل جاتے وہ حکومت کو کچھ نہیں بتا سکتے اس لئے وہ خاموشی سے اس کیس پر کام کر رہے ہیں۔ چونکہ سی ورلڈ کا دائرہ کار ایکریمیا اور یورپی ممالک تک محدود تھا اور اس کا پاکیشیا سے کوئی تعلق نہیں تھا اس لئے میں نے بھی اس معاملے میں زیادہ دلچسپی نہ لی اور نہ ہی اس بات کا کسی سے ذکر کیا تھا لیکن جب مجھے پتہ چلا کہ عمران صاحب ایکریمیا میں ہیں اور انہوں نے سی ورلڈ اور فور کنکٹز کے سلسلے میں معلومات لینا شروع کی ہیں جس کے لئے انہوں نے ایک بار ہرٹ ایجنسی کے سربراہ اور میرے دوست کرڈ سے بھی بات کی تھی تو میرے دوست نے مجھے کال کی اور مجھ سے عمران صاحب کے بارے میں پوچھا تھا۔ میرے پوچھنے پر اس نے بتایا کہ عمران صاحب بھی سی ورلڈ کے معاملے میں دلچسپی لے رہے ہیں اس لئے جب ہمیں یہاں بلایا گیا تو مجھے یقین ہو گیا کہ عمران صاحب نے سی ورلڈ کے خلاف کام کرنے کے لئے ہمیں یہاں بلایا ہے..... کیپٹن شکیل نے وضاحت کے ساتھ تفصیل بتاتے ہوئے کہا تو عمران ایک طویل سانس لے کر

رہ گیا۔

”خدا کی پناہ۔ اگر تمہارے پاس یہ ساری معلومات تھیں تو تم مجھے پہلے ہی بتا دیتے۔ سی ورلڈ اور فورکنگز کے بارے میں معلومات حاصل کرنے کے لئے مجھ غریب کو اتنے جوتے تو نہ گھسانے پڑتے“..... عمران نے کہا تو وہ سب ہنس پڑے۔

”اس سلسلے میں آپ سے ڈسکس کرنے کا میں نے سوچا تھا اور میں آپ کے فلیٹ پر بھی گیا تھا لیکن سلیمان نے بتایا کہ آپ کسی سلسلے میں بیرون ملک گئے ہوئے ہیں۔ وہ بے چارہ بھی نہیں جانتا تھا کہ آپ کس ملک گئے ہیں اس لئے میں خاموش ہو کر رہ گیا کہ جب آپ آئیں گے تب اس سلسلے میں آپ سے میں بات کروں گا“..... کیپٹن شکیل نے کہا۔

”چلو اب بات کھل ہی گئی ہے تو میں سی ورلڈ کے حوالے سے تمہیں مزید بتا دیتا ہوں تاکہ تم سب کے چودہ پندرہ سولہ جتنے بھی طبق ہیں سب روشن ہو جائیں“..... عمران نے کہا اور پھر اس نے اب تک سی ورلڈ اور فورکنگز کے حوالے سے ہونے والی پیشرفت سے انہیں آگاہ کرنا شروع کر دیا۔ اس نے انہیں میجر پرمود کے بارے میں بھی بتا دیا کہ وہ بھی بلیک ڈائمنڈ کے حصول کے لئے یہاں پہنچا ہوا ہے اور اسے بھی لامحالہ اپنے ذرائع سے سی ورلڈ کا علم ہو جائے گا۔ وہ بلیک ڈائمنڈ حاصل کرنے کے لئے ایڑی چوٹی کا زور لگا دے گا اور اس سلسلے میں ان کا آپس میں ٹکراؤ بھی ممکن ہو

سکتا ہے اس لئے ان سب کو انتہائی ذمہ داری اور بھرپور انداز میں اپنا کام کرنا ہے بلکہ بلیک ڈائمنڈ بھی میجر پرمود جیسے خطرناک ایجنٹ کے ہاتھ لگنے سے بچانا ہے۔

عمران نے انہیں ڈی کنگ کے بارے میں بھی ساری تفصیل بتا دی جو ریڈ کمانڈ انچارج میگزاتھ کے مطابق وائٹ ڈیزرٹ میں کہیں موجود تھا۔ ساری باتیں بتانے کے بعد عمران نے کہا کہ الکاسا کا وائٹ ڈیزرٹ سفید ریت کی وجہ سے وائٹ سینڈ کے نام سے مشہور ہے۔ یہ کافی بڑا صحرا ہے جو اکثر خطرناک اور خوفناک طوفانوں سے گھرا رہتا ہے۔ اس صحرا میں آنے والے موونڈر اس قدر بڑے اور خوفناک ہوتے ہیں جو اگر صحرا سے نکل کر بستیوں کا رخ کر لیں تو بستیوں کی بستیاں اڑا کر لے جاتے ہیں۔ اس کے علاوہ وائٹ ڈیزرٹ میں سب سے خطرناک گہری کھائیاں ہیں جو بلیک ہول سے زیادہ خطرناک اور بڑی ہیں جن کی گہرائی کا اندازہ ہی نہیں لگایا جاسکتا اور وہ کھائیاں ریت میں چھپی ہوئی ہیں۔ ان پر پیر پڑا نہیں کہ انسان اس قدر گہری اور پرہول گہرائی میں جا گرتا ہے جہاں سے واپسی ناممکن ہے۔ صحرا میں سفید پتھروں، سفید رنگ کے سانپوں کے ساتھ ایک خاص قسم کی سفید رنگ کی جو تک پائی جاتی ہے جو کسی بھی جاندار سے چٹ جائیں تو اس کا خون چوس کر ہی اس سے الگ ہوتی ہیں۔ وائٹ ڈیزرٹ دنیا کا واحد صحرا ہے جہاں ایک معمولی سی جھاڑی بھی نہیں ہے اس لئے اس صحرا میں

نخلستان نام کی کوئی چیز نہیں ہے اور یہ کہ اس ڈیزرٹ میں پانی کی بھی قلت ہوتی ہے۔ نیز یہ کہ وائٹ ڈیزرٹ کی وائٹ سینڈ عام سینڈ کے مقابلے میں سورج کی روشنی سے جلد اور زیادہ گرم ہوتی ہے اور رات کے وقت بھی یہ گرم ہی رہتی ہے حالانکہ عام صحراؤں کی ریت دن میں گرم ہوتی ہے اور رات ہوتے ہی سرد ہونا شروع ہو جاتی ہے لیکن وائٹ سینڈ دن کی روشنی اور حرارت اپنے اندر جذب کر لیتی ہے اور سردیوں میں بھی اس ریت کی حرارت میں کوئی کمی نہیں آتی اس لئے اس ریت پر چلنا ناممکن ہو جاتا ہے۔ اسی لئے اس ڈیزرٹ میں ایسے ہی لوگ جاتے ہیں جو اس صحرا میں ہی پلے بڑھے ہوں یا جو اپنے ساتھ ان سارے مصائب سے بچنے کا مخصوص انتظام کر کے آتے ہیں۔ انہیں چونکہ ڈی کنگ کی تلاش میں اس صحرا میں جانا تھا اس لئے ان کے لئے بھی ضروری تھا کہ وہ ضرورت کا سارا سامان لے لیں اور اپنے ساتھ ایسے گائیڈز لے لیں جو اس صحرا کے چپے چپے سے واقف ہوں ورنہ وہ صحرا میں موجود بلیک ہولز کے ساتھ ساتھ نجانے کن کن مصائب کا شکار بن سکتے تھے۔

”تو کیا تم نے ڈیزرٹ میں جانے کے لئے سارے انتظامات مکمل کر لئے ہیں“..... عمران کے خاموش ہونے پر جولیا نے اس کی طرف غور سے دیکھتے ہوئے پوچھا۔

”ہاں۔ ان کے علاوہ میں نے بیس افراد بھی ہائر کئے ہیں جو نہ

صرف ہماری رہنمائی کریں گے اور صحرا میں ہمیں بھٹکنے سے بچا سکتے ہیں بلکہ ان میں چند ایسے افراد بھی ہیں جو اس بات کی نشاندہی کر سکتے ہیں کہ ڈی کنگ نے اگر اس ڈیزرٹ میں خفیہ ہیڈ کوارٹر بنایا ہے وہ کہاں ممکن ہو سکتا ہے“..... عمران نے سنجیدگی سے جواب دیتے ہوئے کہا۔

”اگر وائٹ ڈیزرٹ خطرات سے بھرا پڑا ہے اور صحرا کے نیچے بلیک ہولز موجود ہیں تو پھر ڈی کنگ نے یہاں جدید اور بڑا ہیڈ کوارٹر کیسے تعمیر کرایا ہوگا“..... صدیقی نے حیرت بھرے لہجے میں کہا۔

”یہ سائنس کا دور ہے پیارے۔ اگر فورکنگز سمندر کی گہرائی میں سی ورلڈ بنا سکتے ہیں تو ان کے لئے کسی ڈیزرٹ میں ہیڈ کوارٹر بنانا کیا مشکل ہو سکتا ہے۔ جہاں اس ڈیزرٹ کی ریت نرم ہے وہاں اس ریت کے نیچے ٹھوس چٹانیں بھی موجود ہیں جن کا سلسلہ کافی طویل ہے۔ یہ ٹھوس چٹانیں اور چھوٹے موٹے ٹیلے صحرا کے باہر بھی نظر آتے ہیں“..... عمران نے جواب دیا۔

”تو پھر ڈی کنگ کا ہیڈ کوارٹر یقیناً اس ٹھوس پہاڑی علاقے میں ہی ہو سکتا ہے“..... صالحہ نے کہا۔

”کیا یہاں کے لوگ ہوشیو جانے کے لئے صحرا میں سفر کرتے ہیں“..... چوہان نے پوچھا۔

”ہاں۔ کیوں“..... عمران نے پوچھا۔

”آپ نے بتایا ہے کہ صحرا کی ریت انتہائی نرم ہے تو پھر اس صحرا میں قافلے لے جانا تو ناممکن ہوگا اور اس صحرا میں اونٹ بھی نہیں جا سکتے ہوں گے“..... چوہان نے کہا۔

”نہیں۔ ایسی بات نہیں ہے۔ میں نے بتایا ہے نا کہ صحرا میں طویل پہاڑی سلسلے ہیں اور زمین کے نیچے بھی ٹھوس چٹانیں موجود ہیں اس لئے یہاں اسی طرح ایک شہر سے دوسرے شہر تک قافلے چلتے رہتے ہیں جیسے دوسرے صحراؤں میں چلتے ہیں۔ یہ پرانے لوگ ہیں جو صحرا کے ایک ایک حصے سے واقف ہیں اس لئے یہ ایسے راستوں کا انتخاب کرتے ہیں جو کم پر خطر ہوں“..... عمران نے کہا۔

”تب پھر ڈی کنگ کا ہیڈ کوارٹر کم از کم ان راستوں کے قریب نہ ہوگا جہاں سے قافلے گزرتے ہیں۔ اس نے اپنے لئے یقیناً ایسی محفوظ جگہ کا انتخاب کیا ہوگا جس کے ارد گرد خطرات ہوں تاکہ اس ہیڈ کوارٹر تک کوئی نہ پہنچ سکے“..... خاور نے کہا۔

”ہاں۔ ایسا ہی ہوگا“..... عمران نے اثبات میں سر ہلا کر کہا۔

”ڈی کنگ نے یقیناً سائنسی آلات کا استعمال کیا ہوگا تاکہ اس کے ہیڈ کوارٹر کے بارے میں کسی سیٹلائٹ سے پتہ نہ چلایا جاسکے اور جب ہیڈ کوارٹر تعمیر کیا جا رہا ہوگا تب بھی انہوں نے یقیناً سیٹلائٹ سسٹم کو اندھا کر دیا ہوگا تاکہ ان کے بارے میں کسی کو کچھ پتہ نہ چل سکے“..... نعمانی نے کہا۔

”ظاہر ہے ایک ایسا ہیڈ کوارٹر بنایا جا رہا تھا جسے دنیا کی نظروں

سے اوجھل رکھا جانا ضروری تھا تو اس کے لئے انہوں نے یقیناً جدید سے جدید ترین حفاظتی انتظامات کئے ہوں گے۔ اسی طرح انہوں نے ہیڈ کوارٹر کی حفاظت کے بھی انتہائی سخت اور فول پروف انتظامات کئے ہوں گے اس لئے ہمارا وائٹ ڈیزرٹ میں جانا اور ڈی کنگ تک پہنچنا جوئے شیر لانے کے مترادف ہو سکتا ہے۔ ہمیں قدم قدم پر خطرات کا سامنا کرنا پڑے گا اور یہ بھی ممکن ہے کہ ڈی کنگ اور اس کے ہیڈ کوارٹر تک پہنچنے کے لئے ہمیں اپنی جانوں کی بازیاں بھی لگانی پڑیں“..... عمران نے انتہائی سنجیدگی سے کہا۔

”ہم سب اس کے لئے تیار ہیں۔ ملک اور قوم کے مفاد کے لئے اور اس مشن کو مکمل کرنے کے لئے ہمیں اپنی جانیں بھی قربان کرنی پڑیں گی تو ہم اس سے دریغ نہیں کریں گے“..... صفدر نے جذباتی لہجے میں کہا۔

”اس مشن کو مکمل کرنے کے لئے ہمیں جذبات سے نہیں بلکہ ہوشمندی سے کام لینا ہوگا۔ ہمیں ہر قدم پھونک پھونک کر رکھنا ہوگا کیونکہ ہمارا اصل ٹارگٹ ڈی کنگ نہیں بلکہ سی کنگ ہے جو بگ کنگ کہلاتا ہے اور سی ورلڈ میں رہتا ہے۔ ڈی کنگ ہی ایسا انسان ہے جس کے ذریعے ہم بگ کنگ اور اس کے سی ورلڈ تک پہنچ سکتے ہیں اس لئے ہمیں قدم قدم پر احتیاط کرنی پڑے گی“..... عمران نے کہا۔

”ہم سب تیار ہیں۔ تم بتاؤ کہ ہمیں ڈیزرٹ میں جانا کب

ہے..... جولیا نے کہا۔

”ہم رات کے وقت نکلیں گے۔ ہمیں جن افراد کو ڈیزرٹ ساتھ لے جانا ہے وہ دوسرے شہروں سے آرہے ہیں اور ابھی مجھے ڈیزرٹ کے خطرات سے تحفظ کے لئے سامان بھی لینا ہے جو اس شہر سے نہیں مل سکتا“..... عمران نے کہا۔

”تو کہاں سے ملے گا سامان“..... صفدر نے پوچھا۔
 ”سارا سامان لنگٹن سے منگوانا پڑے گا۔ میں نے سامان منگوانے کی ذمہ داری ٹرومین کو سونپ دی ہے۔ وہ آج شام تک سارا سامان خرید کر ہیلی کاپٹر کے ذریعے یہاں لے آئے گا۔“
 عمران نے جواب دیتے ہوئے کہا۔
 ”تو کیا اس مشن میں ہمارے ساتھ ٹرومین بھی کام کرے گا۔“
 جولیا نے چونک کر کہا۔

”ہاں۔ وہ اس معاملے میں پہلے ہی ملوث ہے۔ اسی کے ذریعے مجھے سی ورلڈ کا پتہ چلا ہے اور ہم اسی کے ذریعے آگے بڑھیں گے کیونکہ ٹرومین ایک ایسا انسان ہے جس کا تعلق بلیک تھنڈر سے رہ چکا ہے اور اس کے پاس دنیا کے عظیم ترین سمندروں کے بارے میں تفصیلی رپورٹیں ہیں۔ وہ اپنے جدید سسٹم کے ذریعے کسی بھی سمندر کو کھنگال سکتے ہیں۔ ٹرومین اسی کوشش میں لگا ہوا ہے کہ کسی طرح اس کا بلیک تھنڈر کے مین ہیڈ کوارٹر سے رابطہ ہو جائے اور وہ وہاں سے سمندروں کے بارے میں رپورٹس حاصل

کر لے تاکہ پتہ چل سکے کہ سی ورلڈ کس سمندر میں موجود ہے۔ اگر اسے سی ورلڈ کا پتہ چل گیا تو پھر وہ اس بات کا بھی پتہ چلا سکتا ہے کہ سی ورلڈ سمندر کی کتنی گہرائی میں بنایا گیا ہے اور سی ورلڈ سمندری گہرائی میں کتنے رقبے میں پھیلا ہے“..... عمران نے کہا تو ان سب نے سمجھ جانے والے انداز میں سر ہلا دیا۔

”اس کا مطلب ہے کہ جب تک ٹرومین سامان لے کر نہیں آ جاتا اس وقت تک ہم فری ہیں“..... کیپٹن شکیل نے ایک طویل سانس لیتے ہوئے کہا۔

”ہاں“..... عمران نے اثبات میں سر ہلا کر کہا۔

”تو اب ہم کیا کریں“..... جولیا نے پوچھا۔

”میں ایک مشورہ دوں“..... عمران نے اس کی طرف شرارت بھری نظروں سے دیکھتے ہوئے کہا۔

”کیا“..... جولیا نے پوچھا۔

”ہم ان سب کو ان کے کمروں میں بھیج دیتے ہیں اور دونوں ایک ہی کمرے میں بیٹھ کر ایک دوسرے کی آنکھوں میں آنکھیں ڈال کر میٹھی میٹھی اور پیار بھری باتیں کرتے ہیں“..... عمران نے کہا تو جولیا کا رنگ بدل گیا جبکہ باقی سب کے ہونٹوں پر بے اختیار مسکراہٹیں نمودار ہو گئیں۔

”سوری۔ مجھے پیار بھری اور میٹھی میٹھی باتیں کرنی نہیں آتیں۔“

جولیا نے ہونٹ چباتے ہوئے کہا۔

”کوئی بات نہیں میں سکھا دوں گا بس تم کسی طرح کڑوے کر لیے کو یہاں سے بھاگ دو۔ اسے دیکھ کر تو میری بھی زبان گنگ ہو جاتی ہے“..... عمران نے کن انکھیوں سے تنویر کی طرف دیکھتے ہوئے کہا تو وہ سب نہ چاہتے ہوئے بھی کھلکھلا کر ہنس پڑے۔

”کون کڑوا کر یلا“..... تنویر نے غرا کر کہا۔

”ارے ارے۔ میں تمہاری نہیں صفدر کی بات کر رہا ہوں۔“

عمران نے بوکھلا کر کہا تو کمرہ یکفخت زوردار قہقہوں سے گونج اٹھا۔

فون کی گھنٹی بجتے ہی میز کے پیچھے بیٹھا ہوا ایک کیم شیم ادھیڑ عمر آدمی چونک پڑا۔ وہ کرسی کی پشت سے ٹیک لگائے گہرے خیالوں میں کھویا ہوا تھا۔ فون کی گھنٹی سن کر اسے ایسا محسوس ہوا جیسے کسی نے اس کے سر پر اچانک ہتھوڑا مار دیا ہو۔ اس نے رسیور اٹھا لیا۔

”ای کنگ بول رہا ہوں“..... ادھیڑ عمر نے انتہائی سخت اور کھردرے لہجے میں کہا۔

”گرین بول رہا ہوں وائلڈ سرچنگ اسٹیشن سے ای کنگ۔“

دوسری طرف سے ایک مؤدبانہ آواز سنائی دی۔

”کیوں فون کیا ہے“..... ای کنگ نے اسی طرح کھردرے لہجے میں کہا۔

”زون دن میں چند افراد کو داخل ہوتے دیکھا گیا ہے ای کنگ“..... گرین نے اسی طرح مؤدبانہ لہجے میں کہا تو ای کنگ چونک پڑا۔

”اوہ۔ کون ہیں وہ“..... ای کنگ نے پوچھا۔

”شکل و صورت اور لباس سے تو وہ شکاری معلوم ہو رہے ہیں اور ان کے ساتھ جو سامان ہے وہ بھی شکاریوں کے سامان جیسا ہی ہے“..... گرین نے کہا۔

”کتنے افراد ہیں وہ“..... ای کنگ نے پوچھا۔

”تیس افراد ہیں ای کنگ۔ ان میں ایک عورت بھی ہے۔“

گرین نے جواب دیا۔

”اوکے۔ تم گراڈ سٹم آن کرو اور انہیں چیک کرو۔ ان کے میک اپ اور خاص طور پر ان کا سامان دیکھو۔ ان کے پاس کوئی ایسا اسلحہ تو نہیں ہے جو ہمارے لئے خطرناک ثابت ہو سکتا ہو۔“ ای کنگ نے کہا۔

”میں نے چیک کر لیا ہے ای کنگ۔ وہ میک اپ میں نہیں ہیں اور نہ ہی ان کے پاس خطرناک اسلحہ ہے۔ ان کے پاس ہلکا پھلکا اسلحہ ہے جس سے یہ ہرنوں کا شکار تو کر سکتے ہیں شیروں کا نہیں“..... گرین نے جواب دیا۔

”ٹھیک ہے۔ پھر تم ان کی نگرانی کرتے رہو۔ یہ اگر یہاں شکار کرنے کے لئے آئے ہیں تو انہیں شکار کرنے دو۔ یہ خود ہی شکار کر کے واپس چلے جائیں گے“..... ای کنگ نے مطمئن ہوتے ہوئے کہا۔

”یس ای کنگ“..... گرین نے کہا۔

”اور ہاں۔ جو افراد یہاں آئے ہیں کیا تم نے ان کے چہرے اسکین کئے ہیں“..... ای کنگ نے اچانک چونک کر پوچھا۔

”نو ای کنگ۔ میں نے ابھی ان میں سے کسی کا چہرہ اسکین نہیں کیا ہے“..... گرین نے کہا۔

”نائنس۔ یہ کام تمہیں سب سے پہلے کرنا چاہئے تھا۔ فوراً چیک کرو انہیں۔ اگر وہ ہمارے دشمنوں میں سے ہوئے تو کیا کرو گے۔ نائنس“..... ای کنگ نے بری طرح سے چیختے ہوئے کہا۔

”یس۔ یس ای کنگ۔ میں ابھی انہیں چیک کرتا ہوں۔“ ای کنگ کا غصیلہ لہجہ سن کر گرین نے بری طرح سے سہم کر کہا۔

”گراڈ سٹم سے ان کی تصویریں لو اور انہیں اسکیٹنگ مشین میں لوڈ کر کے مشین میں موجود ڈیٹا سے میچ کرو۔ فوراً“..... ای کنگ نے اسی طرح سے چیختے ہوئے لہجے میں کہا۔

”یس ای کنگ“..... گرین نے جواب دیا تو ای کنگ نے ہاتھ بڑھا کر کریڈل دبا دیا۔ ٹون آنے پر اس نے تیزی سے چند نمبر پرلین کئے۔

”ڈریک بول رہا ہوں“..... رابطہ ملتے ہی مردانہ آواز سنائی دی۔

”ای کنگ بول رہا ہوں“..... ای کنگ نے انتہائی سخت لہجے میں کہا۔

”یس ای کنگ۔ حکم“..... ای کنگ کی آواز سن کر ڈریک نے

نہایت مؤدبانہ لہجے میں کہا۔

”وائٹڈ سرچنگ اسٹیشن سے گرین نے اطلاع دی ہے کہ زون ون میں تیس افراد داخل ہوئے ہیں۔ شکل و صورت اور لباسوں سے وہ شکاری معلوم ہو رہے ہیں۔ ان کے پاس اسلحہ بھی عام سا ہے لیکن اس کے باوجود میں چاہتا ہوں کہ تم فوری طور پر اپنے مسلح آدمیوں کو زون ون میں بھجوا کر ان کی نگرانی کراؤ۔ اگر وہ محض شکار کریں تو انہیں مت روکنا لیکن اگر وہ مخصوص علاقے سے آگے بڑھنے کی کوشش کریں تو انہیں روکنا تمہارا کام ہے۔ سمجھ گئے تم۔“

ای کنگ نے تیز تیز بولتے ہوئے کہا۔

”یس ای کنگ“..... ڈریک نے اسی طرح مؤدبانہ لہجے میں

کہا۔

”میں نے گرین کو ان کی تصویریں لینے اور انہیں اسکیننگ کرنے کے احکامات دیئے ہیں۔ گرین ان کی تصویروں کو گراڈسٹم مشین میں موجود ان دشمنوں کے ڈیٹا سے میچ کر رہا ہے جو ہمارے لئے اور خاص طور پر سی ورلڈ کے لئے خطرناک ثابت ہو سکتے ہیں۔ اگر ان کا ڈیٹا میچ ہو گیا اور ان میں ہمارا ایک بھی دشمن موجود ہوا تو تمہیں فوری طور پر ان کے خلاف ایکشن کرنا ہے۔ ان میں سے کسی ایک کو بھی یہاں سے زندہ بچ کر نہیں جانا چاہئے“..... ای کنگ نے اسی طرح انتہائی سخت اور کھردرے سے لہجے میں کہا۔

”آپ فکر نہ کریں ای کنگ۔ میں ان سب کو چند ہی لمحوں میں

لاشوں میں تبدیل کر کے جنگل کے اس حصے میں پہنچا دوں گا جہاں آدم خور جانور موجود ہیں۔ وہ لمحوں میں ان کی لاشیں چٹ کر جائیں گے“..... ڈریک نے بڑے زعم بھرے لہجے میں کہا۔ تو ای کنگ نے اسے چند مزید ہدایات دے کر رابطہ منقطع کر دیا اور رسیور رکھ دیا لیکن پھر کچھ سوچ کر اس نے دوبارہ رسیور اٹھایا اور نمبر پریس کرنے لگا۔

”گرین رہا ہوں“..... رابطہ ملتے ہی وائٹڈ سرچنگ اسٹیشن کے انچارج کی آواز سنائی دی۔

”ای کنگ بول رہا ہوں“..... ای کنگ نے درشت لہجے میں کہا۔

”یس ای کنگ۔ حکم“..... گرین نے مؤدبانہ لہجے میں کہا۔

”مجھے خدشہ ہے کہ پاکیشیا سیکرٹ سروس کے لئے کام کرنے والا دنیا کا خطرناک اور ذہین ترین ایجنٹ علی عمران یہاں پہنچ سکتا ہے۔ اس نے ہمارے ریڈ کمانڈ کے چیف میگزاتھ کو ہلاک کر دیا ہے۔ اس نے میگزاتھ کی آواز میں ماسٹر سسٹم پر مجھ سے بات کرنے کی کوشش کی تھی لیکن ماسٹر سسٹم نے فوراً مجھے الرٹ کر دیا کہ وہ میگزاتھ نہیں اس کی آواز میں کوئی اور بول رہا ہے اور جب میں نے اس آواز کی چیکنگ کرائی تو ماسٹر سسٹم کے مطابق وہ آواز عمران کی ثابت ہوئی تھی۔ اس لئے ہو سکتا ہے کہ عمران یہاں آئے اور یہاں موجود ہمارے کسی ساتھی کو پکڑ کر اس کی آواز میں مجھے

دھوکہ دینے کی کوشش کرو اس لئے تم پورے گرین وائلڈ میں ایس ایچ ریز پھیلا دو اور اس کا لنک گراڈ مشین سے کر دو۔ اگر ان میں عمران ہوا تو وہ جیسے ہی اپنے کسی ساتھی سے بات کرنے کی کوشش کرے گا، ایس ایچ ریز فوراً اس کی آواز کیچ کر کے گراڈ سٹم میں بھیج دے گی اور گراڈ سٹم ہمیں فوراً کاشن دے دے گا کہ عمران یہاں پہنچا ہوا ہے..... ای کنگ نے کہا۔

”ریز زون ون میں پھیلانی ہے یا سارے جنگل میں۔“ گرین نے پوچھا۔

”سارے جنگل میں ریز پھیلانے کی کیا ضرورت ہے نانس۔ جب وہ لوگ زون ون میں موجود ہیں تو پھر ریز کے زائد استعمال کی کیا ضرورت ہے۔ کیا تم ہیڈ کوارٹر کے جزیئر پر ہیوی لوڈ ڈالنا چاہتے ہو تاکہ ہیڈ کوارٹر کا سیکورٹی سٹم لوڑ ہو جائے“..... ای کنگ نے گرجتے ہوئے کہا۔

”نن۔ نن۔ نو ای کنگ۔ میں ایسا نہیں چاہتا۔ میں زون ون کو ہی ٹارگٹ کرتا ہوں“..... گرین نے بوکھلائے ہوئے لہجے میں کہا تو ای کنگ نے منہ بناتے ہوئے رسیور کریڈل پر شیخ دیا۔

”سب کے سب نانس ہیں۔ کسی کو کام کرنے کی سمجھ نہیں ہے۔ نجانے بگ کنگ نے ان لوگوں کو کہاں کہاں سے اکٹھا کر کے میرے سرمٹھ دیا ہے“..... ای کنگ نے غراتے ہوئے کہا۔

اسی لمحے ایک بار پھر فون کی گھنٹی بج اٹھی تو اس نے ہاتھ بڑھا کر

رسیور اٹھا لیا۔

”ای کنگ بول رہا ہوں“..... ای کنگ نے غراہٹ بھرے لہجے میں کہا۔

”کارلینا سے گراہم بول رہا ہوں ای کنگ“..... دوسری طرف سے ایک مردانہ آواز سنائی دی۔ بیرونی علاقوں سے آنے والی تمام کالیں ہیڈ کوارٹر کے ماسٹر کمپیوٹر کے تحت تھرو ہوتی تھیں۔ ہیڈ کوارٹر کا ماسٹر کمپیوٹر ان کالز کو نہ صرف رسیور کرتا تھا بلکہ تمام کوڈ ورڈز کے تبادلوں کے بعد کال کرنے والے کی آواز اسکین کر کے اوکے کرتا تھا اور تمام کلیئرٹس کے بعد کال ای کنگ کو ٹرانسفر کر دی جاتی تھی اس لئے ای کنگ کو بار بار کوڈز دوہرانے کی ضرورت پیش نہیں آتی تھی اسی لئے وہ رسیور اٹھاتے ہی ڈائریکٹ ای کنگ کے حوالے سے ہی بات کرتا تھا۔

”لیس۔ کیا رپورٹ ہے“..... ای کنگ نے کہا۔

”کراؤس سے عمران اور کارلینا سے میجر پرمود اور اس کی پارٹی غائب ہو گئی ہے ای کنگ“..... گراہم نے جواب دیا تو ای کنگ نے بے اختیار ہونٹ بھیجنے لئے۔

”کہاں غائب ہو گئے ہیں وہ“..... ای کنگ نے ہونٹ بھیجتے ہوئے کہا۔

”میگرا تھ کی ہلاکت کے بعد سے عمران اور اس کا ساتھی لاپتہ ہے اور میں نے کارلینا کا بھی ایک ایک علاقہ چھان مارا ہے۔

کارلینا کے ایک ٹھکانے پر ٹام کے ساتھیوں نے میجر پرمود کے ساتھیوں کو لا کر رکھا تھا لیکن میجر پرمود کے باقی ساتھیوں نے وہاں حملہ کیا اور انہیں چھڑا کر لے گئے۔ اس کے بعد سے ان کا کچھ پتہ نہیں چل رہا ہے کہ وہ کہاں گئے ہیں..... گراہم نے کہا۔

”اور ٹام کہاں ہے..... ای کی کنگ نے پوچھا۔

”وہ بھی میرے ساتھ ان کی تلاش میں لگا ہوا ہے ای کی کنگ۔“

گراہم نے جواب دیا۔

”اب وہ تمہارے ساتھ ہے..... ای کی کنگ نے پوچھا۔

”یس ای کنگ..... گراہم نے کہا۔

”میری بات کراؤ اس سے..... ای کی کنگ نے کہا۔

”یس ای کنگ۔ ٹام بول رہا ہوں..... دوسری طرف سے ٹام

کی مودبانہ آواز سنائی دی۔

”میجر پرمود کو تم نے ہی نشانہ بنایا تھا ٹام..... ای کی کنگ نے

پوچھا۔

”یس ای کنگ..... ٹام نے اسی طرح سے مودبانہ لہجے میں

جواب دیتے ہوئے کہا۔

”میرے علم میں آیا ہے کہ جب تم اور تمہارے ساتھی میجر پرمود

کی کار پر فرنٹ سے فائرنگ کر رہے تھے تو پیچھے سے ایک تیز رفتار

کار اس کی کار سے ٹکرائی تھی اور میجر پرمود کی کار اچھل کر دریا میں

جا گری تھی..... ای کی کنگ نے کہا۔

”یس ای کنگ۔ ایسا ہی ہوا تھا۔ لیکن عقب سے کار ٹکرانے سے قبل ہی ہم میجر پرمود کی کار گولیوں سے چھلنی کر چکے تھے۔ ٹام نے مودبانہ لہجے میں کہا۔

”کس دریا میں گری تھی اس کی کار..... ای کی کنگ نے پوچھا۔

”اولڈ ریور میں..... ٹام نے جواب دیا۔

”کیا تم نے اس کار کو دریا سے باہر نکلوایا ہے..... ای کی کنگ

نے پوچھا۔

”یس ای کنگ۔ حادثے کی جگہ پر سیٹ پولیس پہنچ گئی تھی۔

انہوں نے کرین منگوا کر خصوصی طور پر دریا سے کار باہر نکلوا لی

تھی..... ٹام نے کہا۔

”تو کیا کار میں میجر پرمود اور اس کے ساتھی کی لاشیں موجود

تھیں..... ای کی کنگ نے آنکھیں چمکاتے ہوئے کہا۔

”نہی ای کنگ۔ کار خالی تھی۔ کار کے دروازے کھلے ہوئے تھے

جس کے باعث ان دونوں کی لاشیں دریا میں بہہ گئی تھیں..... ٹام

نے اعتماد بھرے لہجے میں جواب دیتے ہوئے کہا تو ای کی کنگ نے

بے اختیار ہونٹ بھیجنے لے۔

”ہونہ۔ تو کیا تم نے دریا میں ان کی لاشیں ڈھونڈنے کی

کوشش نہیں کی..... ای کی کنگ نے غرا کر کہا۔

”دریا کا بہاؤ انتہائی تیز ہے ای کی کنگ اور جس جگہ ان کی کار

گری ہے وہاں دریا کا پاٹ بے حد چوڑا ہے۔ ان کی لاشوں کی

تلاش کے لئے ہمیں وسیع پیمانے پر چیکنگ کرنی پڑے گی اور پل پر حادثے کی جگہ پر سیٹ ڈیپارٹمنٹ کا قبضہ ہے۔ اس لئے ہم دریا میں ان کی لاشیں تلاش کرنے کے لئے نہیں اتر سکتے البتہ پولیس اپنے طور پر ان افراد کی لاشیں تلاش کر رہی ہے..... ٹام نے جواب دیا۔

”وہ بھی اب تک یقیناً ان کی لاشیں تلاش کرنے میں ناکام رہے ہوں گے“..... ای کنگ نے غراتے ہوئے کہا۔

”یس ای کنگ۔ انتہائی کوششوں کے باوجود پولیس کو ان کی لاشیں نہیں ملی ہیں“..... ٹام نے جواب دیا۔

”ان کی لاشیں وہاں ہوں گی تو انہیں ملیں گی نانسنس۔ تم جو سمجھ رہے ہو ایسا کچھ نہیں ہوا ہے۔ جب تم نے میجر پرمود کی کار پر حملہ کیا تھا تو پیچھے سے آنے والی کار نے ٹکر مار کر اس کی کار دریا میں اچھال دی تھی۔ کار کی اس ٹکر نے انہیں موت سے بچا لیا ہو گا۔ جیسے ہی ان کی کار دریا میں گری ہو گی وہ فوری طور پر کار سے نکل گئے ہوں گے اور دریا میں تیرتے ہوئے تمہاری پہنچ سے بھی دور چلے گئے ہوں گے“..... ای کنگ نے غصیلے لہجے میں کہا۔

”لل لل۔ لیکن ای کنگ.....“ ٹام نے کچھ کہنا چاہا۔

”یوشٹ اپ۔ نانسنس۔ تم کیا سمجھتے ہو میں نانسنس ہوں اور میجر پرمود تمہارے لئے اتنا آسان ٹارگٹ تھا جو اس طرح وہ تمہارے ہاتھوں ہٹ ہو جاتا۔ وہ موت کا متلاشی ہے نانسنس۔

اسے ہلاک کرنا اتنا آسان نہیں ہے جتنا تم سمجھ رہے ہو۔ عمران کی طرح وہ بھی بے حد ذہین، شاطر اور خطرناک ترین ایجنٹ ہے جسے ہلاک کرنے کی حسرت لئے بے شمار ایجنٹ اپنی موت آپ مر چکے ہیں“..... ای کنگ نے چیختے ہوئے کہا۔

”یس۔ یس ای کنگ“..... ٹام نے جیسے شکست خوردہ لہجے میں کہا۔

”مجھے یقین ہے کہ میجر پرمود کے ساتھی اکیلے کہیں نہیں گئے ہیں۔ انہیں یقیناً میجر پرمود اپنے ساتھ نکال کر لے گیا ہے۔ تم اپنے آدمیوں کے ساتھ ہر طرف پھیل جاؤ اور ہر جگہ انہیں تلاش کراؤ۔ جیسے ہی وہ مل جائیں انہیں موقع دیئے بغیر ہلاک کر دو۔ یہ میری طرف سے تمہارے لئے آخری وارننگ ہے۔ اس بار اگر میجر پرمود اور اس کے ساتھی تمہارے ہاتھوں سے زندہ بچ نکلنے میں کامیاب ہو گئے تو میں تمہیں اس قدر ہولناک موت کی سزا دوں گا جس کا تم تصور بھی نہیں کر سکتے“..... ای کنگ نے بھیڑیے کی طرح غراتے ہوئے کہا۔

”یس۔ یس ای کنگ۔ اس بار وہ میرے ہاتھوں سے نہیں بچ سکیں گے“..... ٹام نے کہا تو ای کنگ نے کریڈل پر ہاتھ مار کر رابطہ ختم کر دیا اور ٹون کلیئر ہونے پر ایک بار پھر نمبر پر یس کرنے لگا۔

”گرین بول رہا ہوں“..... رابطہ ملتے ہی ایک بار پھر گرین کی

آواز سنائی دی۔

”ای کنگ بول رہا ہوں۔ کیا رپورٹ ہے؟“..... انی کنگ نے کرخت لہجے میں کہا۔

”میں نے چیکنگ کر لی ہے ای کنگ۔ جنگل میں جو افراد آئے ہیں ان کی آوازیں کیچ کر کے میں نے کمپیوٹرائزڈ سسٹم میں فیڈ کر کے ان کی ڈیٹا چیکنگ کی ہے۔ ان میں سے کسی کی بھی آواز عمران کی آواز سے میچ نہیں کر رہی“..... گرین نے جواب دیتے ہوئے کہا۔

”ہونہد۔ اس کا مطلب ہے کہ یہ لوگ شکاری ہی ہیں۔ عمران اور اس کے ساتھی نہیں جن کے یہاں پہنچنے کا خدشہ ہو سکتا ہے۔“

ای کنگ نے اطمینان کا سانس لیتے ہوئے کہا۔

”لیس ای کنگ۔ لیکن.....“ گرین نے کہا اور کہتے کہتے رک گیا۔

”لیکن کیا۔ پوری بات کیا کرو نانسس“..... ای کنگ نے غرا کر کہا۔

”کمپیوٹرائزڈ سسٹم نے ان شکاریوں میں سے ایک ایسے آدمی کی آواز مارک کی ہے جس کا نام سن کر آپ چونک پڑیں گے“..... گرین نے کہا۔

”کیا مطلب۔ کس کی ہے وہ آواز؟“..... ای کنگ نے چونک کر کہا۔

”وہ آواز میجر پرمود کی ہے ای کنگ“..... گرین نے جواب دیا اور میجر پرمود کا نام سن کر ای کنگ یوں اچھلا جیسے اس کی کرسی پر یکنخت گیارہ ہزار والٹ کا کرنٹ دوڑ گیا ہو۔

”میجر پرمود۔ کیا تم سچ کہہ رہے ہو۔ کیا ان شکاریوں میں میجر پرمود بھی شامل ہے؟“..... ای کنگ نے حیرت بھرے لہجے میں کہا۔

”لیس کنگ۔ میں نے گراڈ سسٹم میں اوپن چیکنگ سسٹم آن کیا تھا تاکہ جنگل میں آنے والے تمام افراد کی آوازیں سسٹم میں فیڈ آوازوں سے میچنگ کی جاسکیں۔ سسٹم نے ان آوازوں کو اسکیں کیا تو ان آوازوں میں سے ایک آواز میجر پرمود کی آواز سے میچ ہو گئی ہے“..... گرین نے جواب دیا۔

”اوہ۔ تو یہ لوگ شکاری نہیں بلکہ میجر پرمود اور اس کے ساتھی ہیں“..... ای کنگ نے ہونٹ بھیجنے ہوئے کہا۔

”لیس ای کنگ۔ گراڈ سسٹم کے ریکارڈ کے مطابق تو ایسا ہی ہے“..... گرین نے کہا۔

”تو پھر سوچ کیا رہے ہو نانسس۔ ان کے خلاف فوراً کارروائی کرو۔ میں نے جنگل میں موجود ڈریک کو ان شکاریوں کے قریب سے جا کر نگرانی کا حکم دیا ہے۔ اس سے فوراً رابطہ کرو اور اس سے کہو کہ وہ اپنے آدمیوں کے ساتھ ان پر ٹوٹ پڑے اور ان سب کو ہلاک کر دے۔ ابھی فوراً“..... ای کنگ نے حلق کے بل چیختے ہوئے کہا۔

مینالے رنگ کی چار بڑی جھپیں نہایت تیز رفتاری سے گماڈا جنگل کی طرف جانے والے راستے کی طرف دوڑی چلی جا رہی تھیں۔ ان جھپوں میں میجر پرمود کے ساتھ نہ صرف اس کے ساتھی بلکہ وائلڈ لائن بھی موجود تھا جو اپنے ساتھ بیس شکاری ٹائپ افراد کو لایا تھا۔

میجر پرمود اولڈ سنیک کے بتائے ہوئے شکاری وائلڈ لائن سے ہانڈا جا کر خود ملا تھا۔ وائلڈ لائن واقعی ایک لالچی شخص ثابت ہوا تھا۔ اس نے موقع پر ہی میجر پرمود سے دو لاکھ ڈالرز کا گارنڈ چیک وصول کیا تھا اور پھر اس نے میجر پرمود کو بتایا کہ ای کنگ کا ہیڈ کوارٹر گماڈا کے جنگل میں موجود ہے جو ایکریمیا کا انتہائی گھنا اور انتہائی خوفناک جنگل ہے۔ میجر پرمود کے پوچھنے پر وائلڈ لائن نے بتایا کہ گماڈا جنگل میں نہ صرف خطرناک جانوروں کی بھرمار ہے بلکہ وہاں زہریلے کیڑے مکوڑوں کی بھی کوئی کمی نہیں ہے۔ اسی طرح

”یس ای کنگ۔ میں ابھی ڈریک کو آپ کے احکامات دے دیتا ہوں“..... گرین نے خوف بھرے لہجے میں کہا تو ای کنگ نے رسیور کریڈل پر شیخ دیا۔

”یہ میجر پرمود اور اس کے ساتھی اس جنگل میں کیسے پہنچ گئے۔ انہیں کیسے پتہ چل گیا کہ میرا ہیڈ کوارٹر گماڈا کے جنگل میں ہے“..... ای کنگ نے حیرت سے بڑبڑاتے ہوئے کہا۔ اس کے چہرے پر تشویش اور انتہائی پریشانی کے سائے نمودار ہو گئے تھے اور وہ انتہائی بے چین دکھائی دے رہا تھا۔

اس جنگل میں تقریباً ہر جگہ پر دلدلیں موجود ہیں جو زہریلی بھی ہیں اور ان میں ایسا تیزابی اثر موجود ہے جو کسی بھی جاندار کو لحوں میں گلا سڑا سکتا ہے۔ اس کے علاوہ ان دلدلوں سے ہر وقت سلفر ڈائی آکسائیڈ گیس خارج ہوتی رہتی ہے جس کی وجہ سے جانداروں کو سانس لینا دو بھر ہو جاتا ہے اور دم گھٹنے سے ان کی ہلاکتیں ہو جاتی ہیں۔

وائٹ لائن کے مطابق ایسی دلدلوں کی تعداد زیادہ نہیں تھی جن سے سلفر ڈائی آکسائیڈ گیس خارج ہوتی ہے لیکن وہاں موجود بانی دلدلیں بھی ایسی ہیں جو تیزابی اثر رکھتی ہیں اس لئے جنگل کے جانور تک ان دلدلوں سے دور رہنے کی کوشش کرتے ہیں۔ اسی طرح اس جنگل میں شیر اور خاص طور پر بلیک ٹائیگرز کی بھی بھرمار ہے۔ اس جنگل میں اینا کوئڈا جیسے اژدھے بھی موجود ہیں، بلیک مامبا، گرین اور بلیک کاپر ہیڈز کے ساتھ ساتھ گولڈن سنیکس کی بھی اس جنگل میں کوئی کمی نہیں ہے۔ یہی نہیں اس جنگل میں زہریلے چبونے اور انتہائی حد تک زہریلے مینڈکوں کی بھی بھرمار ہے جو ایک بار کسی جاندار کو چھو جائیں تو اس جاندار کا زندہ بچنا ناممکن ہو جاتا ہے اور گولڈن سنیکس جن کا تعلق کاسٹریا کے جنگلوں سے ہے وہ ایسے ناگ ہیں جو ایک بار کسی انسان کو کاٹ لیں تو ان کا سرج الاثر زہر جاندار کے جسم کا گوشت ایک لمحے میں گلا دیتا ہے اور چند ہی لمحوں میں سوائے ہڈیوں کے ڈھانچے کے کچھ باقی نہیں بچتا۔

ان خطروں کے باوجود وائٹ لائن کئی بار اس جنگل میں جا چکا تھا اور اس نے ایسے بہت سے راستے دریافت کر رکھے تھے جہاں سے تمام خطرات سے محفوظ رہ کر پورے جنگل کا راؤنڈ لگا کر واپس آیا جاسکتا تھا۔ وائٹ لائن کے کہنے کے مطابق وہ ایک بار اس جنگل میں گیا اور جب وہ جنگل کے وسط میں پہنچا جہاں درختوں کے جھنڈ تھے تو اسے وہاں بہت سے افراد دکھائی دیئے جنہوں نے ایسے لباس پہن رکھے تھے جو خلائی جہازوں میں سفر کرنے والے افراد پہنتے تھے۔

جنگل کے اس حصے میں زمین ایک بڑے دائرے کی شکل میں کھلی ہوئی تھی جس کی گہرائی میں ایک بہت بڑی اور جدید عمارت دکھائی دے رہی تھی۔ خلائی لباس والے افراد اس انڈر گراؤنڈ عمارت میں بڑے بڑے باکسز اور مشینیں لے کر جا رہے تھے۔ انڈر گراؤنڈ عمارت دیکھ کر وائٹ لائن بے حد حیران ہوا تھا۔ اسے ایسا لگ رہا تھا جیسے جنگل کے بیچوں بیچ زمین کے نیچے پورا شہر آباد ہو جسے جدید سائنسی نظام کے تحت تیار کیا گیا تھا۔

وائٹ لائن کو یہ حیرت انگیز شہر دیکھنے کا اشتیاق ہوا تو اس نے وہاں کام کرنے والے ایک آدمی کا شکار کیا اور اس کی لاش ایک دلدل میں پھینک کر اس کا خلائی لباس پہن لیا اور کام کرنے والے افراد میں شامل ہو گیا اور پھر وہ اس انڈر گراؤنڈ عمارت میں داخل ہو گیا۔ جنگل کے اس حصے میں واقعی انتہائی جدید اور نئے انداز کی

انتہائی وسیع و عریض عمارت بنائی جا رہی تھی جہاں بے شمار افراد کام کر رہے تھے۔ اس وقت اس عمارت کی تعمیر کا کام چل رہا تھا اور مزدور ٹائپ افراد وہاں جو سامان پہنچا رہے تھے وہ جدید کمپیوٹرائزڈ مشینیں اور دوسرا سامان تھا۔ والٹڈ لائن کئی روز تک وہاں رہا تھا اور وہیں اسے اس بات کا پتہ چلا تھا کہ یہ انڈر گراؤنڈ عمارت ای کی کنگ کے لئے بنائی جا رہی ہے۔ اب ای کی کنگ کون تھا اور وہ خفیہ طور پر خوفناک جنگل میں اس قدر جدید ٹھکانہ کیوں بنا رہا تھا اس کے بارے میں والٹڈ لائن کو کوئی معلومات نہ ملی تھیں۔ وہاں رہتے ہوئے چونکہ اسے اپنی جان کا خطرہ محسوس ہونا شروع ہو گیا تھا اس لئے وہ فوری طور پر وہاں سے نکل آیا تھا۔

اس کے بعد وہ کئی بار جنگل کے اس حصے میں گیا تھا لیکن یہ دیکھ کر وہ حیران رہ گیا تھا کہ درختوں کے جس جھنڈ میں اس نے زمین دوز شہر دیکھا تھا وہاں اب سپاٹ زمین کے سوا کچھ نہ تھا۔ زمین بھی ایسی جہاں ہر طرف خورد رو جھاڑیاں پھیلی ہوئی تھیں اور اس علاقے میں گولڈن سنیکس کی بھرمار تھی جیسے خاص طور پر وہاں گولڈن سنیکس لا کر چھوڑ دیئے گئے ہوں۔ یہی نہیں والٹڈ لائن کے کہنے کے مطابق اس جنگل میں ایسے خطرناک درندے اور جانور موجود ہیں جن کا یہاں پہلے کوئی وجود ہی نہ تھا۔ ایسا لگتا ہے جیسے اس جنگل میں خاص طور پر افریقی اور کاسٹریائی جنگلوں سے خطرناک اور موزی جانور لا کر چھوڑے گئے ہوں تاکہ کوئی بھی اس

جنگل میں داخل ہونے کی جرأت نہ کر سکے۔

اس کے بعد والٹڈ لائن کئی عرصہ بیمار رہا تھا۔ اسے اسی جنگل میں ایک خطرناک سانپ نے کاٹ لیا تھا۔ اس سانپ کے کاٹنے سے اس کی حالت خراب ہو گئی تھی۔ یہ تو اس کی قسمت اچھی تھی کہ اسے جنگل سے نکلنے اور ایک ہسپتال پہنچ کر اپنا علاج کرانے کا موقع مل گیا تھا ورنہ اس کی لاش اسی جنگل میں گل سڑ جاتی یا کسی جانور کا شکار بن جاتی۔

والٹڈ لائن کو سانپ کے بارے میں علم نہ تھا کہ اسے کس نسل کے سانپ نے کاٹا ہے لیکن اس سانپ کا زہر انتہائی خطرناک تھا۔ اسے کم و بیش چھ ماہ تک ہسپتال رہنا پڑا تھا اور پھر اپنے گھر منتقل ہونے کے بعد بھی وہ دو سالوں تک چلنے پھرنے کے قابل نہ ہو سکا تھا۔ دو سالوں کے بعد ہی اس کی اصل صحت بحال ہوئی تھی لیکن اس نے دوبارہ اس جنگل میں نہ جانے کی قسم کھالی تھی اور اس نے اس جنگل کے بارے میں کسی کو کچھ نہ بتایا تھا کہ وہاں کیا ہو رہا ہے۔ اسے تو یہ بھی یاد نہیں تھا کہ اس نے اولڈ سنیک سے ای کی کنگ یا اس کے خفیہ ہیڈ کوارٹر کے بارے میں کب بات کی تھی لیکن جب میجر پرمود نے اسے دولت دینے کا وعدہ کیا تو اس نے کھل کر اسے ساری باتیں بتا دی تھیں۔

وہ چونکہ اتنا عرصہ بیمار رہنے کی وجہ سے مقروض ہو چکا تھا اور قرض خواہوں نے اس کا جینا حرام کر رکھا تھا اس لئے وہ میجر پرمود

کو نہ صرف سب کچھ بتانے پر آمادہ ہو گیا تھا بلکہ مزید ڈالرز ملنے کا سن کر وہ میجر پرمود اور اس کے ساتھیوں کے ساتھ گماڑا جنگل میں چلنے کے لئے بھی آمادہ ہو گیا تھا۔ میجر پرمود نے ضرورت کے لئے اس سے چند مزید افراد کو بھی ساتھ لانے کا کہہ دیا تھا تاکہ وہ جنگل میں ان کی معاونت کر سکیں اور حالات خراب ہونے کی صورت میں ان کی مدد بھی کر سکیں۔ وائلڈ لائن نے میجر پرمود سے مزید ایک لاکھ ڈالرز کا چیک لیا اور پھر اس نے میجر پرمود کے لئے بیس افراد کا ٹولہ ہائر کر لیا جو نہ صرف جنگل میں ہر قسم کے حالات کا مقابلہ کر سکتے تھے بلکہ ہر کام میں ان کا ہاتھ بٹا سکتے تھے اور دشمنوں میں گھرنے کی صورت میں ان کے شانہ بشانہ لڑنے مرنے کی بھی مہارت رکھتے تھے۔

میجر پرمود نے وائلڈ لائن پر انحصار کرتے ہوئے اس سے ضرورت کا سامان بھی منگوا لیا تھا جو جنگل میں ان کے لئے کارآمد ہو سکتا تھا۔ اس کے ساتھ ساتھ میجر پرمود نے وائلڈ لائن کی مدد سے چند پیشہ ور مجرموں سے ہلکا پھلکا اسلحہ بھی خریدا تھا۔ اسے یہ اسلحہ خریدتے دیکھ کر اس کے ساتھی حیران ضرور ہوئے تھے لیکن ان میں سے کسی نے کچھ نہ کہا تھا۔ میجر پرمود جنگل میں ضروری انتظامات اور مکمل تیاری کے بعد ہی جانا چاہتا تھا۔ اس کے انتظامات دیکھ کر اس کے ساتھیوں کو ایسا لگنے لگ گیا تھا جیسے میجر پرمود نے گماڑا کے جنگل میں طویل عرصہ تک قیام کرنے کا فیصلہ کر لیا ہو یا پھر میجر

پرمود کے خیال کے مطابق اس جنگل میں انہیں مشن مکمل کرنے میں خاصا وقت لگ سکتا تھا۔ وہ کیا کر رہا تھا اور کیا کیا خرید رہا تھا اس کے بارے میں اس نے نہ لیڈی بلیک کو کچھ بتایا تھا اور نہ ہی اپنے کسی دوسرے ساتھی کو۔ وہ ہر وقت وائلڈ لائن کے ساتھ ہی رہتا تھا اور وائلڈ لائن بھی جیسے اسی کا ہو کر رہ گیا تھا اور وہ اس کا ہر حکم یوں بجالاتا تھا جیسے وہ اس کا غلام ہو۔

ساری تیاری مکمل کر لینے کے بعد میجر پرمود نے ان سب کو ساتھ لیا اور پھر وہ بڑی اور ہیوی جیپوں میں سوار ہو کر گماڑا جنگل کی طرف روانہ ہو گئے اور اب وہ تیز رفتاری سے جیپوں میں جنگل کی طرف بڑھے چلے جا رہے تھے۔ اگلی جیپ میں میجر پرمود سوار تھا۔ ڈرائیونگ سیٹ پر وائلڈ لائن بیٹھا ہوا تھا جبکہ اس جیپ کے عقب میں لیڈی بلیک، لائوش، کیپٹن توفیق اور کیپٹن نوازش موجود تھے۔ پیچھے آنے والی جیپوں میں ان کے باقی ساتھی اور وائلڈ لائن کے ساتھی موجود تھے اور سامان بھی ان کی جیپوں میں ہی رکھا ہوا تھا۔

وائلڈ لائن کی موجودگی میں لیڈی بلیک، میجر پرمود سے کم ہی بات کرتی تھی۔ وائلڈ لائن ایک تو سیاہ فام تھا اور دوسرا کچھ عرصہ بیمار رہنے کی وجہ سے اس کا چہرہ اس قدر بگڑ گیا تھا اور اس کی آنکھیں باہر کو اہل آئی تھیں کہ اسے دیکھ کر ہی خوف آتا تھا اس لئے لیڈی بلیک اور اس کے ساتھیوں میں سے وہ کسی کو نہ بھاتا تھا

لیکن چونکہ وہ میجر پرمود کے لئے ان دنوں اہم حیثیت کا حامل تھا اس لئے وہ اس سے کوئی اختلاف نہ کر سکتے تھے اور نہ ہی میجر پرمود سے اس کے بارے میں کچھ پوچھنے کی ہمت رکھتے تھے۔

”کیا بات ہے لاٹوش۔ آج کل تم چپ چپ اور خاموش ہو کر رہ گئے ہو۔ کہاں گئی تمہاری فطری اور غیر فطری ہنسی مذاق والی باتیں“..... اچانک میجر پرمود نے سر گھما کر عقبی سیٹ پر بیٹھے ہوئے لاٹوش سے مخاطب ہو کر کہا جو واقعی خاموش اور سنجیدہ سی صورت بنا کر بیٹھا ہوا تھا۔

”آپ نے شادی کر کے میری ہی نہیں ہم سب کی زبانوں پر ہی تالے لگا دیئے ہیں جناب“..... لاٹوش نے ایک طویل سانس لے کر کہا تو میجر پرمود چونک پڑا۔

”شادی۔ میں نے۔ کیا مطلب۔ میں نے کب کی ہے شادی اور کس سے“..... میجر پرمود نے حیرت بھرے لہجے میں کہا۔

”آپ نے شادی ہی تو کی ہے کہ ہمارے ساتھ رہتے ہوئے بھی ہم سے کئے ہوئے ہیں اور وہ بھی اپنی اس بدصورت اور سیاہ فام مردانہ دلہن کے ساتھ“..... لاٹوش نے جلے کئے لہجے میں کہا۔ اس کا اشارہ ڈرائیونگ سیٹ پر بیٹھے ہوئے وائلڈ لائن کی طرف تھا۔ اس کی بات سن کر لیڈی بلیک، کیپٹن نوازش اور کیپٹن توفیق کے ہونٹوں پر بے اختیار مسکراہٹ آ گئی۔

”میں اب بھی نہیں سمجھا کہ تم کہنا کیا چاہتے ہو“..... میجر پرمود

نے حیرت بھرے لہجے میں کہا۔

”اس میں نہ سمجھنے والی کون سی بات ہے جناب۔ آپ دن رات اس کے ساتھ رہتے ہیں۔ جہاں جاتے ہیں اسی کے ساتھ جاتے ہیں اور سارا سارا دن غائب رہنے کے بعد واپس آتے ہیں تو یہ دم کئی لومڑی آپ کے ساتھ ہی ہوتی ہے۔ ہمارے لئے آپ کے پاس بات کرنے کا وقت نہیں اور اس کے ساتھ الگ تھلگ بیٹھ کر آپ نجانے کون سی ٹھنڈی پکاتے رہتے ہیں۔ آپ دونوں کو ایک ساتھ دیکھ کر ایسا ہی لگتا ہے کہ آپ کو اس کی بدصورتی پسند آ گئی ہے اور آپ نے اس کے ساتھ شادی کر لی ہے“..... لاٹوش نے کہا تو میجر پرمود ایک طویل سانس لے کر رہ گیا۔

”یہ بے حد کام کا آدمی ہے۔ میں اس کے ذریعے ای کنگ تک پہنچنے کی تیاری کر رہا ہوں نائنس اور تم نجانے کہاں کی باتیں کہاں لے گئے ہو“..... میجر پرمود نے منہ بنا کر کہا۔

”یہ کتنے کام کا آدمی ہے یہ تو ہم بھی دیکھ رہے ہیں۔ جہاں یہ کہتا ہے آپ اس کے ساتھ چل پڑتے ہیں۔ آپ اس کے لئے اپنے ہاتھوں سے کافی بنا کر لاتے ہیں اور بڑے احترام سے اسے پیش بھی کرتے ہیں۔ ایسا لگتا ہے جیسے یہ آپ کو اپنی انگلیوں پر نچا رہا ہو اور آپ ہنسی خوشی ناچ رہے ہوں اور اس دور میں آدمی صرف بیوی کی انگلیوں پر ناچنا نظر آتا ہے تو بس میں نے سمجھ لیا کہ آپ کو یہ ضرورت سے زیادہ پسند آ گیا ہے اور آپ نے اس

سے.....“ لاٹوش نے اسی انداز میں کہا تو میجر پرمود بے اختیار مسکرا دیا۔

”تو تم سب مجھ سے اسی بات سے ناراض ہو کہ میں تم میں سے کسی کو دقت نہیں دے رہا“..... میجر پرمود نے مسکراتے ہوئے کہا۔

”ظاہر سی بات ہے۔ ہم یہاں آپ کے ساتھ آئے ہیں۔ آپ ہم سے بے اعتنائی برتیں گے اور اس پر ضرورت سے زیادہ مہربان ہوں گے تو ہم نے خاموش ہی ہونا ہے۔ مجھے تو یہ بدصورت بندر ایک آنکھ بھی نہیں بھاتا۔ جتنا اس کا رنگ کالا ہے یہ اندر سے بھی اتنا ہی کالا ہو گا۔ اس سے تو خوبصورت جنگل کے بندر اور بن مانس ہوں گے“..... لاٹوش نے منہ بناتے ہوئے کہا۔

”کسی کی بدصورتی یا اس کے عیب پر ایسے بات نہیں کرنی چاہئے“..... میجر پرمود نے قدرے سخت لہجے میں کہا۔

”تو کیسے بات کرنی چاہئے جناب۔ آپ ہی بتا دیں۔ وپے بھی یہ جنگل کا باسی دکھائی دیتا ہے۔ ہم اسے بندر کہیں، بن مانس کہیں یا کچھ اور کہیں اسے ہماری زبان کون سی سمجھ آنے والی ہے“..... لاٹوش نے اسی انداز میں کہا۔

”ایسی باتیں نہ کرو نانسنس“..... میجر پرمود نے لہجے میں اور زیادہ سختی لاتے ہوئے کہا۔

”کروں گا۔ ضرور کروں گا بلکہ ہر وقت کروں گا، یہ الو، پاجی،

احق، نانسنس، بندر، لنگور، بن مانس اور کالا بھینسا ہے“..... لاٹوش نے ضد بھرے لہجے میں کہا تو وانلڈ لائن بے اختیار کھلکھلا کر ہنس پڑا۔

”اے کس بات پر ہنسی آئی ہے“..... لاٹوش نے حیرت بھرے لہجے میں کہا۔

”میں اس بات پر ہنسا ہوں کہ شکر ہے تم نے مجھے کالا ریچھ نہیں کہہ دیا۔ میں سب کچھ سن سکتا ہوں لیکن اگر کوئی مجھے کالا ریچھ کہہ دے تو یہ مجھ سے برداشت نہیں ہوتا“..... وانلڈ لائن نے اسی زبان میں کہا جس زبان میں لاٹوش بات کر رہا تھا۔ اسے اپنی زبان میں بات کرتے دیکھ کر نہ صرف لاٹوش بلکہ لیڈی بلیک، کیپٹن توفیق اور کیپٹن نوازش بھی چونک پڑے۔ اسے اپنی زبان میں بات کرتے دیکھ کر تو لاٹوش کی آنکھیں پھیل گئی تھیں۔

”کک کک۔ کیا مطلب۔ کیا تم ہماری زبان جانتے ہو۔“ لاٹوش نے بوکھلائے ہوئے لہجے میں کہا۔

”ہاں۔ میں شکاری ہوں اور مجھے پوری دنیا کے جنگلوں میں شکار کھیلنے کا اعزاز حاصل ہے۔ شکار کے ساتھ مجھے دنیا بھر کی زبانیں سیکھنے کا بھی شوق ہے اور میں نے بے شمار زبانیں سیکھ رکھی ہیں“..... وانلڈ لائن نے مسکراتے ہوئے کہا تو لاٹوش بے اختیار اپنے سر پر ہاتھ پھیر کر رہ گیا۔

”تم تو بہت بڑے گھن چکر ہو۔ میں تو تمہیں ایک عام سا

شکاری سمجھ رہا تھا..... لائوش نے کھیانے انداز میں مسکراتے ہوئے کہا۔

”تم اسے نہیں سمجھ سکتے۔ واقعی یہ گھن چکر ہے بلکہ گھن چکر کی بجائے اگر تم اسے ہر فن مولا کہو گے تو زیادہ مناسب ہوگا۔“ میجر پرمود نے کہا تو والٹڈ لائن ایک بار پھر ہنس پڑا۔

”کیوں۔ ایسا کیا ہے اس میں جو ہم اسے ہر فن مولا سمجھنا شروع کر دیں..... لائوش نے بوزھی عورتوں کی طرح ہاتھ نچاتے ہوئے کہا۔

”یہ ماہر نباتات، ماہر حیوانات، ماہر ماحولیات کے ساتھ ساتھ نجانے کیا کیا جانتا ہے۔ اس کے پاس علم کا ایسا خزانہ ہے جس کے بارے میں تم سوچ بھی نہیں سکتے۔ اس نے آکسفورڈ یونیورسٹی سے ایم ایس سی۔ ڈی ایس سی کی ڈگری بھی لے رکھی ہے۔ یہی نہیں یہ پراسرار علوم کا بھی ماہر ہے۔ یہ منہ سے جنگل کے ہر جانور کی آوازیں نکال سکتا ہے۔ اس کا کہنا ہے کہ یہ جنگل کے جانوروں کی باتیں اور جنگل کے جانور اس کی باتیں سمجھ سکتے ہیں چاہے وہ کوئی خطرناک درندہ ہی کیوں نہ ہو.....“ میجر پرمود نے کہا تو لائوش کے ساتھ اس کے ساتھی بھی حیرت سے والٹڈ لائن کی شکل دیکھنے لگے۔

”یہ انسان ہے یا ٹارزن“..... لائوش نے کہا۔

”اس دور میں اگر ٹارزن کا وجود ہوتا تو شاید وہ بھی اس کا

شاگرد ہوتا.....“ میجر پرمود نے مسکرا کر کہا تو والٹڈ لائن ایک بار پھر ہنس پڑا۔

”آپ بہت زیادہ بڑھا چڑھا کر میری تعریف کر رہے ہیں جناب۔ میری اتنی تعریفیں نہ کریں کہ میں خود ہی شرما جاؤں۔“ والٹڈ لائن نے ہنستے ہوئے کہا۔

”تمہارا رنگ دیکھ کر کوا ہی شرماتا ہوگا تم بھلا خود کو دیکھ کر کیسے شرما سکتے ہو“..... لائوش نے منہ بنا کر کہا تو والٹڈ لائن کی ہنسی تیز ہو گئی۔

”اگر یہ اتنا ہی صاحب علم ہے تو پھر یہ اس طرح کسمپرسی کی زندگی کیوں بسر کر رہا تھا اور اس نے تمہارے ساتھ ڈالرز کے عیوض میں ہی کام کرنا کیوں پسند کیا“..... لیڈی بلیک نے حیران ہوتے ہوئے کہا۔

”اس میں میری اپنی غلطی ہے مادام“..... والٹڈ لائن نے کہا۔

”کیسی غلطی“..... لیڈی بلیک نے پوچھا۔

”میں نے ساری زندگی علم حاصل کرنے اور سیر و سیاحت میں ہی صرف کر دی ہے۔ میرے پاس دولت کی کمی نہیں تھی میں صاحب جائیداد تھا لیکن میں نے دولت کی کبھی قدر نہ کی اور دونوں ہاتھوں سے لٹاتا رہا۔ میں پوری دنیا دیکھنا چاہتا تھا اور دنیا کے ہر جنگل میں جا کر شکار کرنا چاہتا تھا اور میں ایسا ہی کرتا رہا۔ اپنی دولت خود پر بھی لٹاتا رہا اور دوستوں پر بھی۔ میری عیاشی شراب

نوشی تک محدود تھی۔ میں قیمتی اور نایاب سے نایاب شراب پینے کا عادی تھا۔ اپنے علم سے بھی میں نے بہت دولت کمائی تھی لیکن جب بھی میرے پاس دولت جمع ہوتی تھی میں دوستوں کے ساتھ ورلڈ ٹورز پر نکل جاتا تھا۔ پھر مجھے اس سانپ نے بہت زیادہ نقصان پہنچایا تھا۔ میں ایک مہنگے ہسپتال میں اپنا علاج کراتا رہا جس میں میری ساری جمع پونجی خرچ ہو گئی اور میں مقروض ہو کر رہ گیا۔ اگر میں اعتدال پسندی سے کام لیتا اور علم کے ساتھ ساتھ دولت کی بھی قدر کرتا تو آج میری یہ حالت نہ ہوتی۔ میں نے میجر صاحب سے اس کام کے لئے معاوضہ ضرور لیا ہے لیکن میں نے جو بھی معاوضہ لیا ہے وہ سب میں نے اپنے قرض خواہوں کو ادا کر دیا ہے۔ اب میرے پاس ایک پھوٹی کوڑی بھی نہیں ہے۔ مجھے صرف اس بات کی خوشی ہے کہ میں دنیا کے ایک عظیم انسان کے ساتھ کام کر رہا ہوں جس کا نام شہرت کی بلندیوں پر ہے اور جس نے اپنی زندگی اپنے ملک و قوم کے لئے وقف کر رکھی ہے۔ یہ یہاں جس مقصد کے لئے آئے ہیں اگر یہ میری وجہ سے اپنے مقصد میں کامیاب ہو جاتے ہیں تو میں خود کو خوش قسمت ترین انسان سمجھوں گا۔ میں میجر صاحب کا دیا ہوا معاوضہ تو انہیں واپس نہیں کر سکتا لیکن یہ جس کام کے لئے آئے ہیں اس کام کو انجام تک پہنچانے کے لئے میں اپنے خون کا ایک ایک قطرہ بہا دینے پر فخر محسوس گا اور پھر میجر صاحب نے مجھے ای کنگ کے بارے میں جو کچھ بتایا

ہے اسے سن کر میرے روگئے کھڑے ہو گئے ہیں۔ میں نے ای کنگ کا نام تو سنا تھا اور اس کا ہیڈ کوارٹر تعمیر ہوتے بھی دیکھا تھا لیکن میں یہ نہیں جانتا تھا کہ ای کنگ جو کسی زمانے میں بدنام زمانہ فورکنگز سینڈکیٹ کے لئے کام کرتا تھا اب اس جنگل میں اپنا ہیڈ کوارٹر بنا کر پوری دنیا پر قبضہ کرنے کا خواب دیکھ رہا ہے۔ جب میرے سامنے اس کا ہیڈ کوارٹر بن رہا تھا اور میں اس کے ہیڈ کوارٹر میں داخل ہونے میں کامیاب ہو گیا تھا تب تک میرے ذہن میں یہی تھا کہ فورکنگز سینڈکیٹ کا ای کنگ اپنی حفاظت کے لئے یہ سب کر رہا ہے۔ اگر مجھے معلوم ہوتا کہ کنگ سینڈکیٹ پوری دنیا پر قبضے کا خواب دیکھ رہا ہے تو میں اسے آسانی سے ہلاک کر سکتا تھا لیکن چونکہ مجھے معلوم تھا کہ فورکنگز سینڈکیٹ کے مزید تین کنگز اور بھی ہیں اس ایک ای کنگ کے ہلاک ہونے سے فورکنگز کا سینڈکیٹ ختم نہیں ہو سکتا تو میں نے اپنا ارادہ بدل دیا تھا اور خاموشی سے اس کے ہیڈ کوارٹر سے نکل گیا تھا۔ مجھے یہ بھی معلوم تھا کہ ایکریما میں فورکنگز سینڈکیٹ کا عفریت آیا ہوا ہے اور اس سینڈکیٹ نے ایکریما میں ہر طرف اپنی دہشت پھیلا رکھی ہے۔ دس سال پہلے ایکریما میں شاید ہی کوئی ایسی ریاست یا ایسا علاقہ ہو گا جہاں فورکنگز کے گرگے نہ ہوں۔ فورکنگز کے بارے میں جب بھی کوئی بات کرتا تھا تو وہ راتوں رات غائب ہو جاتا تھا اور پھر کسی کو اس کی لاش تک نہ ملتی تھی۔ یہی وجہ ہے کہ اس جنگل میں

ای کنگ کا ہیڈ کوارٹر اپنی آنکھوں سے دیکھ لینے کے باوجود میں خاموش رہا تھا اور اس بارے میں کسی سے کوئی بات نہ کی تھی.....
وائلڈ لائن نے تفصیلی بات کرتے ہوئے کہا۔

”تو تم یہ کہنا چاہتے ہو کہ اتنے عرصے بعد تمہارا ضمیر جاگ گیا ہے اور تم ہر خطرے کو بالائے طاق رکھ کر ہمارے ساتھ کام کرنے پر آمادہ ہو گئے ہو اور وہ بھی ابی کنگ کے خلاف“..... لائوش نے اس کی طرف غور سے دیکھتے ہوئے کہا۔

”ہاں۔ یہی سچ ہے“..... وائلڈ لائن نے کہا۔
”تم آخری بار گڈا جنگل کب گئے تھے“..... کیپٹن توفیق نے پوچھا۔

”ڈھائی سال سے زیادہ وقت ہو گیا ہے“..... وائلڈ لائن نے جواب دیا۔

”اتنے عرصے میں تو ای کنگ سارے جنگل پر قبضہ کر چکا ہو گا۔ ہو سکتا ہے کہ اس نے اب وہ سارے راستے سیلڈ کر دیئے ہوں جہاں سے تم جنگل میں جاتے تھے“..... کیپٹن توفیق نے کہا۔
”وہ جتنے مرضی راستے سیلڈ کر دیں لیکن چند ایسے راستے ہیں جن کے بارے میں انہیں علم نہیں ہو گا۔ میں ان راستوں سے آپ سب کو ان کے ہیڈ کوارٹر تک لے جا سکتا ہوں“..... وائلڈ لائن نے کہا۔

”تو کیا ان راستوں پر خطرات نہیں ہیں۔ میرا مطلب ہے کہ

ہمارے راستے میں جنگل کے درندے اور زہریلے حشرات الارض نہیں آئیں گے“..... کیپٹن نوازش نے پوچھا۔

”زہریلے حشرات الارض سے بچنے کے لئے تو آپ سب کو خصوصی انجکشن لگانے پڑیں گے۔ ان کے بغیر آپ جنگل میں سفر نہیں کر سکیں گے اسی طرح جنگل میں سلفر ڈائی آکسائیڈ کی چند دلدلیں بھی موجود ہیں جو ہر وقت زہریلی گیس چھوڑتی ہیں۔ اس گیس سے جنگل میں کھٹن اور جس پیدا ہوتا ہے اس کے لئے بھی آپ کو چند انجکشنز لگوانے پڑیں گے۔ رہی بات درندوں کی تو میری تو یہی کوشش ہو گی کہ ہمارے سامنے کوئی درندہ نہ آئے لیکن اگر بغرض محال کوئی آ گیا تو پھر ہمیں اس کا مقابلہ کرنا پڑے گا اسی لئے تو میں اپنے ساتھ اتنے آدمی لایا ہوں“..... وائلڈ لائن نے کہا۔

”ہونہر۔ میجر صاحب نے تمہارے ساتھ مل کر جو اسلحہ حاصل کیا ہے اس سے مرغابیاں اور خرگوش تو مارے جا سکتے ہیں لیکن اگر ہمارے سامنے ہاتھی، شیر اور چیتے آ گئے تو ہم ان کا کیسے شکار کریں گے“..... لیڈی بلیک نے منہ بنا کر کہا۔

”اس کی آپ فکر نہ کریں مادام۔ ہم اپنی پوری تیاری کے ساتھ جنگل میں جا رہے ہیں۔ ہلکا پھلکا اسلحہ محض دکھاوے کے لئے ہے۔ ہمارے پاس ایسا اسلحہ موجود ہے جس سے ہم اس سارے جنگل کو ملیا میٹ کر سکتے ہیں“..... وائلڈ لائن نے کہا تو وہ سب چوک

پڑے۔
 ”ارے۔ کہاں ہے ایسا اسلحہ۔ ہم نے تو نہیں دیکھا“..... کیپٹن
 توفیق نے حیرت بھرے لہجے میں کہا۔
 ”کوئی دیکھ نہ سکے اسی لئے تو اسے مخفی رکھا گیا ہے“..... میجر

پرمود نے کہا۔
 ”یہ گھن چکر ہے تو آپ بھی کسی سے کم نہیں ہیں“..... لائٹس
 نے کہا تو وائلڈ لائن کے ساتھ میجر پرمود بھی ہنس پڑا۔ چپیس تیزی
 سے آگے پیچھے دوڑتی جا رہی تھیں۔ اب جنگل کی حدود شروع ہو
 رہی تھی۔ سڑک خالی تھی اور سڑک کے دونوں اطراف قطار در قطار
 درخت دکھائی دے رہے تھے۔

”کیا ہم چپوس میں ہی جنگل کے اندر تک جا سکتے ہیں۔“
 لیڈی بلیک نے پوچھا۔

”نہیں۔ چپیس مخصوص حد تک ہی جائیں گی اس کے بعد ہمیں
 پیدل ہی سفر کرنا پڑے گا۔ آگے جا کر جنگل بہت گھنا ہو جاتا ہے
 اور ہر طرف خود رو جھاڑیاں ہی جھاڑیاں ہیں جن پر چپیس نہیں
 چلائی جا سکتی ہیں“..... وائلڈ لائن نے جواب دیتے ہوئے کہا۔

”تم جس راستے سے جا رہے ہو یہاں سے ای کنگ کا ہیڈ
 کوارٹر کتنا دور ہے“..... کیپٹن نوازش نے پوچھا۔

”بہت دور ہے۔ یہ سمجھ لیں کہ ہیڈ کوارٹر اس جنگل کے وسط
 میں موجود ہے اور جنگل کے وسط تک پہنچنے کے لئے ہمیں طویل سفر

کرنا پڑ سکتا ہے“..... وائلڈ لائن نے جواب دیا۔
 ”کیا تم جانتے ہو کہ ای کنگ بنے ہیڈ کوارٹر کی حفاظت کے
 لئے یہاں کون کون سے انتظامات کر رکھے ہیں“..... لیڈی بلیک
 نے پوچھا۔

”نو۔ مادام۔ میں نے آپ کو بتایا تو ہے کہ میں عرصہ ڈھائی
 سال کے بعد اس جنگل میں جا رہا ہوں۔ اس وقت تک ای کنگ
 نے نجانے ہیڈ کوارٹر کو کتنی وسعت دی ہوگی اور نجانے کیسے کیسے
 حفاظتی انتظامات کر لئے ہوں اس کے بارے میں مجھے کچھ معلوم
 نہیں ہے“..... وائلڈ لائن نے کہا۔

”ہو سکتا ہے کہ ای کنگ نے جنگل کی سرحدوں کی حفاظت کے
 لئے اپنے آدمی تعینات کئے ہوں۔ ایسا نہ ہو کہ ہم جنگل میں داخل
 ہوں تو ای کنگ کی مسلح فورس اچانک سامنے آ جائے اور ہم پر حملہ
 کر دے“..... کیپٹن توفیق نے کہا۔

”اس کی آپ فکر نہ کریں۔ جنگل میں داخل ہونے سے پہلے ہم
 فیلک گیس فائر کر دیں گے۔ فیلک گیس سے ایک خاص قسم کی بلیو
 ریز نکلتی ہے جو تیزی سے ہر طرف پھیل جاتی ہے۔ یہ گیس دو سے
 تین کلو میٹر تک کے دائرے کو کور کرتی ہے۔ میرے پاس ماسٹر
 ٹیبلٹ ڈیوائس موجود ہے۔ اس ڈیوائس کو جیسے ہی بلیو ریز سے سگنلز
 ملیں گے۔ ڈیوائس فوراً ایکٹیو ہو جائے گی اور ماسٹر ڈیوائس پر مجھے
 کسی بھی جاندار کے موجود ہونے کے کاشن ملنا شروع ہو جائیں

گے۔ ڈیوائس جنگل میں موجود خطرناک اور طاقتور جانوروں اور درندوں کے ساتھ ایسے ایسے انسانوں کو بھی مارک کرے گا جو مسلح ہوں گے۔ ڈیوائس میں ان سب کے نہ صرف گلرز آ جائیں گے بلکہ ان کی لوکیشن کا بھی پتہ چل جائے گا کہ وہ ہم سے کتنی دور ہیں اور ان کے پاس کس قسم کا اسلحہ ہے..... وانلڈ لائن نے کہا۔

”ویل ڈن۔ یہ ڈیوائس تو واقعی انتہائی جدید معلوم ہوتی ہے۔“

لیڈی بلیک نے کہا۔

”جی ہاں۔ یہ میں نے خود بنائی ہے..... وانلڈ لائن نے کہا۔“

”اس کا مطلب ہے میجر صاحب نے غلط نہیں کہا تھا کہ تم ہر فن مولا ہو..... کیپٹن توفیق نے مسکراتے ہوئے کہا تو وانلڈ لائن ایک بار پھر ہنس پڑا۔

”اگر تمہارے پاس ایسی جدید اور بہترین ڈیوائس ہے تو پھر تم نے یقیناً اپنے لئے بہت سے سائنسی ہتھیار بھی بنائے ہوں گے۔“

کیپٹن توفیق نے کہا۔

”جی ہاں۔ بیمار ہونے سے پہلے میں نے بہت سے حیرت انگیز اور انوکھے ہتھیار بنائے تھے جو عام روایتی ہتھیاروں سے ہٹ کر ہیں۔ پھر جب میں تندرست ہوا اور چونکہ میں جنگلوں میں نہ جانے کا فیصلہ کر چکا تھا اس لئے میں نے اپنی ساری توجہ اسی کام پر لگا دی تھی میں چھوٹے چھوٹے لیکن انتہائی طاقتور اور خطرناک سائنسی ہتھیار بنانے میں مصروف ہو گیا تھا۔ میں نے چند ایسے سائنسی

ہتھیار تیار کئے ہیں جن کی کارکردگی دیکھ کر آپ سب حیران رہ جائیں گے۔ یہ سب میں آپ کو جنگل پہنچ کر دکھاؤں گا..... وانلڈ لائن نے کہا تو ان سب نے اثبات میں سر ہلا دیے۔ جیپوں میں دو سے تین کلومیٹر مزید سفر کیا گیا اور پھر وانلڈ لائن نے پختہ سڑک ختم ہوتے ہی جیپ روک دی۔ اس کے جیپ روکتے ہی پیچھے آنے والی جیپیں بھی رکتی چلی گئیں۔

”میرا خیال ہے اب ہمیں مزید آگے جانے کا رسک لینے کی بجائے فیلک گیس کے شیل فار کر دینے چاہئیں..... وانلڈ لائن نے میجر پرمود سے مخاطب ہو کر کہا تو میجر پرمود نے اثبات میں سر ہلا دیا۔ وانلڈ لائن نے جیپ کا ڈیش بورڈ کھولا اور اس میں موجود ایک ٹیبلٹ نکال کر اس پر لگے ہوئے مختلف بٹن پریس کرنے لگا۔ بٹن پریس ہوتے ہی سکرین روشن ہو گئی۔ نیلے رنگ کی سکرین پر کوئی آئیکن نہ تھا۔ اس نے ڈیوائس میجر پرمود کے حوالے کر دی اور پھر وہ اچھل کر سیٹ سے نیچے آ گیا۔ اس نے سیٹ اٹھائی اور سیٹ کے نیچے رکھے ہوئے خفیہ حصے سے ٹریچ فار کرنے والی ایک گن نکال لی۔ اس گن کی نال قدرے لمبی تھی اور اس کا منہ کافی چوڑا تھا۔ گن کا میگزین کافی بڑا تھا جس میں دس منی شیلز لوڈ کئے جا سکتے تھے۔ وانلڈ لائن نے گن کا رخ جنگل کی طرف کیا اور گن کا بٹن پریس کر دیا۔ گن کو ہلکا سا جھٹکا لگا اور گن سے سرخ رنگ کا ایک شیل نکل کر چنگاریاں اور دھواں چھوڑتا ہوا تیزی سے جنگل کی

طرف بڑھتا چلا گیا۔ والٹڈ لائن نے پہلا شیل سامنے کے رخ فار کیا۔ پھر اس نے گن کا رخ دائیں طرف کیا اور ایک اور شیل فار کر دیا۔ اس کے بعد اس نے تیسرا شیل فار کیا اور پھر اس نے اطمینان بھرے انداز میں گن کو دوبارہ سیٹ کے نیچے رکھا اور پھر وہ اچھل کر سیٹ پر آ کر بیٹھ گیا۔

”بس تین شیل“..... لیڈی بلیک نے کہا۔

”ہاں۔ ہم اس کچے راستے پر جیپوں میں زیادہ سے زیادہ دو کلو میٹر تک ہی آگے جا سکیں گے۔ اس کے بعد ہمیں یہ جیپیں چھوڑنی ہوں گی۔ جبکہ ان شیلز سے بننے والی بلیوز ریز تین کلو میٹر تک کام کریں گی۔ میجر صاحب کے ہاتھوں میں جو ڈیوائس ہے اس کی سکرین پر ابھی کچھ ہی دیر میں گزر آنا شروع ہو جائیں گے اور ہمیں پتہ چل جائے گا کہ جنگل کے کس حصے میں خطرہ ہے اور جنگل کا کون سا حصہ محفوظ ہے“..... والٹڈ لائن نے جواب دیا اور ساتھ ہی اس نے جیپ آگے بڑھا دی۔

میجر پرمود کے ہاتھوں میں موجود ڈیوائس کی سکرین کے اوپر والے حصے میں خطرناک جانوروں، جن میں شیر، ہاتھی، چیتے، بھیڑیے اور بن مانس شامل تھے کی تصویریں بن گئی تھیں اور ایک کونے میں ایک انسانی تصویر ابھر آئی تھی۔ ان تصویروں کے نیچے چھوٹے چھوٹے چوکھٹے بنے ہوئے تھے جن میں زیرو ریننگ تھی جس کا مطلب تھا کہ تین کلو میٹر کے دائرے میں انسان سمیت ان

میں سے کوئی جانور موجود نہیں ہے۔ ڈیوائس کے نچلے حصے میں ایک ونڈو بنی ہوئی تھی۔ ونڈو پر کوئی تحریر موجود نہ تھی۔ یہ ونڈو اس وقت کام کرتی تھی جب ان جانوروں سمیت کسی انسان کی موجودگی کا پتہ چلتا تھا۔ ونڈو میں خطرناک جانوروں سمیت تین کلو میٹر کے دائرے میں موجود انسانوں کے بارے میں بھی تفصیل تحریری شکل میں آنا شروع ہو جاتی تھی جس سے انہیں پتہ چل سکتا تھا کہ تین کلو میٹر کے دائرے میں کون کون سے خطرناک جانور اور درندے یا انسان موجود ہیں اور وہ کس قسم کے اسلحہ سے لیس ہیں۔

جیپیں اب گھنے درختوں کے جھنڈ میں داخل ہو گئی تھیں۔ زمین ناہموار تھی اس لئے جیپیں آہستہ آہستہ اور اچھل اچھل کر آگے بڑھ رہی تھیں۔ آگے جاتے ہی راستہ نہ صرف تنگ ہو گیا تھا بلکہ زمین پر خوردرو جھاڑیوں سمیت گڑھے بھی دکھائی دینے لگے تھے جہاں جیپیں لے جانی نہیں جا سکتی تھیں۔ والٹڈ لائن نے جیپ روکی تو اس کے پیچھے باقی جیپیں بھی رک گئیں۔

”بس۔ جیپوں کا سفر یہیں تک تھا۔ اب ہم پیدل مارچ کریں گے“..... والٹڈ لائن نے کہا اور اچھل کر جیپ سے اتر گیا۔ میجر پرمود اور اس کے ساتھی بھی جیپوں سے اتر آئے۔ وہ درختوں کے جھنڈ میں موجود تھے۔ گھنے درختوں کی وجہ سے یہاں روشنی چھن چھن کر آ رہی تھی۔ پیچھے آنے والی جیپوں سے بھی تمام افراد اتر آئے تھے اور انہوں نے جیپوں کے پچھلے حصے میں پڑے ہوئے

بڑے اور بھاری تھیلے اٹھا اٹھا کر اپنے کاندھوں پر ڈالنا شروع کر دیئے تھے۔

وائلڈ لائن نے جیب کی سیٹ اٹھا کر ٹرنچ فائر گن اپنی جیب میں ڈال لی اور اس نے جیب کے پچھلے حصے میں پڑا ہوا ایک تھیلا کھولا اور میں سے ہلکی پھلکی اور چھوٹی چھوٹی گنیں نکال کر ان سب میں بانٹ دیں۔

”ہم فی الحال چھوٹی گنیں لے کر آگے بڑھیں گے۔ ہو سکتا ہے کہ ہمیں کسی سیٹلائٹ سے جنگل میں داخل ہوتے مانیٹر کیا جا رہا ہو۔ اس لئے ہم اس انداز میں آگے بڑھیں گے جیسے ہم اس جنگل میں شکار کھیلنے کے لئے آئے ہیں“..... وائلڈ لائن نے کہا۔

”اگر سیٹلائٹ سے ہمیں مانیٹر کئے جانے کا خدشہ ہے تو پھر سیٹلائٹ سسٹم سے تو اس بات کا بھی پتہ چلایا جا سکتا ہے کہ ہمارے پاس کس قسم کا اسلحہ ہے“..... وائٹ شارک نے کہا جواب تک خاموش تھا۔

”جن تھیلوں میں خطرناک اسلحہ ہے ان تھیلوں میں، میں نے ریڈ لائنس آن کر رکھی ہیں۔ ریڈ لائنس کی روشنی میں کسی سیٹلائٹ یا کسی بھی سائنسی ڈیوائس سے ان تھیلوں میں موجود اسلحہ چیک نہیں کیا جا سکتا ہے“..... وائلڈ لائن نے جواب دیا تو اس کی بات سن کر وہ سب اس کی جانب تحسین بھری نظروں سے دیکھنے لگے۔ میجر پرمود نے واقعی سچ کہا تھا وائلڈ لائن حقیقت میں ایک جینیٹکس تھا

جس میں ہر کام کرنے کی خوبی بدرجہ اتم موجود تھی۔

”جنگل میں آگے جانے سے پہلے آپ سب انجکشن لگوا لیں تاکہ خوردرو جھاڑیوں اور حشرات الارض سے آپ سب محفوظ رہ سکیں۔ جب سب کو انجکشن لگ جائیں گے تو پھر ہم آگے جائیں گے“..... وائلڈ لائن نے کہا۔ اس نے اپنے ایک آدی کو اشارہ کیا تو وہ تیزی سے آگے آ گیا اور پھر اس نے اپنے تھیلے سے ایک میڈیکل ایڈ باکس نکالا اور پھر اس نے باری باری سب کو انجکشن لگانے شروع کر دیئے۔

وائلڈ لائن نے میجر پرمود سے سکرین ڈیوائس لی اور پھر وہ اس ڈیوائس کو آپریٹ کرنے لگا۔ جب سب کو انجکشن لگ گئے تو وائلڈ لائن نے انہیں سروں پر میٹل ہیٹ پہننے کے لئے دے دیئے جن پر ہیوی ٹارچیں لگی ہوئی تھیں۔ وائلڈ لائن ڈیوائس آپریٹ کرتا ہوا آگے بڑھنے لگا۔ وہ جوں جوں آگے بڑھتے جا رہے تھے گھنے درختوں کی وجہ سے دن کی روشنی ہونے کے باوجود اندھیرا ہوتا جا رہا تھا۔ ان سب نے اندھیرا ہونے پر ہیٹ پر لگی ہوئی ٹارچیں روشن کر لی تھیں اور جھاڑیوں کے درمیان بنے ہوئے راستوں سے گزرتے ہوئے آگے بڑھتے چلے جا رہے تھے۔

درختوں اور جھاڑیوں میں انہیں چھوٹے بڑے سانپ رینگتے ہوئے دکھائی دے رہے تھے۔ ان سب نے لائٹ شوژ پہن رکھے تھے اس لئے انہیں خوردرو جھاڑیوں کے زہریلے کانٹوں اور سانپوں

کا کوئی ڈر نہ رہا تھا اس کے علاوہ انہوں نے زہریلے حشرات الارض سے بچنے کے لئے انجکشن بھی لگوا لئے تھے۔ دو گھنٹوں تک مسلسل آگے بڑھتے رہنے کے بعد وہ گئے درختوں والے حصے سے نکل کر جنگل کے کھلے قطعے میں پہنچ گئے۔ یہاں درخت تو تھے لیکن ایک تو وہ کافی فاصلے پر تھے اور دوسرا وہ گئے نہ تھے اس لئے انہیں ٹارپیں روشن رکھنے کی ضرورت نہ رہی تھی۔

”ہم تھک گئے ہیں باس۔ کیا ہم تھوڑی دیر آرام نہیں کر سکتے“..... لائوش نے میجر پرمود سے مخاطب ہو کر کہا۔

”یہ جگہ ریست کرنے کے لئے مناسب ہے۔ ہم یہاں رک کر آرام کر سکتے ہیں اور ویسے بھی ہم طویل سفر کر کے آئے ہیں اس لئے ہمیں تازہ دم ہونے کے لئے آرام کرنے کی اشد ضرورت ہے۔ شام ہو رہی ہے۔ اگر آپ اجازت دیں تو ہم آج رات یہیں پڑاؤ ڈال لیں“..... والٹڈ لائن نے میجر پرمود سے مخاطب ہو کر کہا۔

”تو تم رات یہیں گزارنا چاہتے ہو“..... میجر پرمود نے چونک کر کہا۔

”اگر آپ اجازت دیں گے تو“..... والٹڈ لائن نے مسکرا کر کہا۔

”کیا رات کے وقت یہاں خطرہ نہیں ہوگا“..... وائٹ شارک نے پوچھا۔

”یہ جنگل ہے۔ جنگل میں دن کی بجائے رات زیادہ خطرناک ہوتی ہے۔ درندے اور زہریلے حشرات الارض رات کو ہی نکلتے ہیں“..... والٹڈ لائن نے کہا۔

”حشرات الارض سے بچنے کے لئے تو ہم نے انجکشن لگوا لئے ہیں لیکن اگر رات کے وقت یہاں درندوں نے حملہ کر دیا تو“۔ وائٹ شارک نے کہا۔

”ہم یہاں باقاعدہ کیپ لگائیں گے اور اپنی حفاظت کا انتظام کریں گے۔ بغیر حفاظتی انتظام کئے ہم اس جنگل میں کہیں پڑاؤ نہیں ڈال سکیں گے“..... والٹڈ لائن نے جواب دیا۔

”تو پھر لگاؤ کیپ اور کرو حفاظتی انتظامات“..... میجر پرمود نے کہا تو والٹڈ لائن نے اثبات میں سر ہلا دیا اور اس نے اپنے ساتھیوں کو ہدایات دینی شروع کر دیں۔ اس کے ساتھیوں نے کمر پر لٹکے ہوئے بھاری تھیلے اتارے اور پھر وہ انہیں کھول کر ان سے کیپ لگانے اور حفاظتی انتظامات کرنے کا سامان نکالنا شروع ہو گئے کیپ لگانے کے لئے والٹڈ لائن اور میجر پرمود کے ساتھی بھی کاموں میں مشغول ہو گئے تھے۔ والٹڈ لائن نے سکرین ڈیوائس ایک بار پھر میجر پرمود کو دے دی تھی۔ میجر پرمود ایک طرف پڑے ہوئے بڑے پتھر پر جا کر بیٹھ گیا تھا اور اس ڈیوائس کو دیکھ ہی رہا تھا کہ اچانک ڈیوائس سے سیٹی کی آواز نکلی تو وہ چونک پڑا۔ دوسرے لمحے سکرین کے اوپر بنی ہوئی تصویروں میں موجود انسانی

تصویر سپارک کرنے لگی اور اس کے نیچے جو خانہ بنا ہوا تھا وہاں تیزی سے گلرز چلنے لگے اور ساتھ ہی سکرین کے سنٹر میں بنی ہوئی وندو میں تفصیل تحریر ہونی شروع ہو گئی۔ سیٹی کی آواز سن کر وائلڈ لائن تیزی سے میجر پرمود کی طرف بڑھا۔

”کیا ہوا“..... وائلڈ لائن نے میجر پرمود سے مخاطب ہو کر پوچھا۔ تو میجر پرمود نے جواب دینے کی بجائے ڈیوائس اس کی طرف بڑھا دی۔

”اوہ۔ ہماری طرف پچاس افراد بڑھ رہے ہیں اور وہ سب خطرناک اسلحے سے لیس ہیں۔ اس کا مطلب ہے کہ ای کنگ بکے ہیڈ کوارٹر سے ہمیں مارک کر لیا گیا ہے“..... وائلڈ لائن نے ہونٹ چباتے ہوئے کہا تو وہ سب چونک کر اس کی طرف دیکھنے لگے۔

عمران اور اس کے ساتھی وائٹ ڈیزرٹ کے سرحدی علاقے پینٹ کے نواحی علاقے اوکل میں موجود تھے۔ شام کا وقت تھا اور اس علاقے میں میلے کا سا سماں دکھائی دے رہا تھا۔

ہر طرف عربی بدوؤں کی طرح لمبے چوٹے پہنے افراد اپنی کمروں پر سامان لادے ادھر ادھر آتے جاتے دکھائی دے رہے تھے۔ اونٹوں اور پالتو جانوروں کی بڑی تعداد کھونٹوں سے بندھی ہوئی تھی۔ کچھ افراد دائرے میں جمع مختلف کھیل تماشے کرتے دکھائی دے رہے تھے اور کچھ لوگ ڈھول کی تھاپ پر رقص کرتے دکھائی دے رہے تھے۔ ان افراد کا تعلق دیہاتیوں سے تھا جن میں بڑی تعداد سیاہ فاموں کی تھی جن میں مرد، عورتیں، بچے اور بوڑھے سبھی شامل تھے۔

جگہ جگہ رنگ برنگے خیمے لگے ہوئے تھے اور ان خیموں کے پاس چھوٹے بڑے اشال لگے ہوئے تھے جہاں کھانے پینے کی

اشیاء کے ساتھ مختلف اقسام کی چیزیں فروخت کی جا رہی تھیں۔

یہ ایک بڑا قافلہ تھا جو آرام کرنے کے لئے پچھلے دو روز سے یہاں رکا ہوا تھا۔ قافلے نے آج شام کو یہاں سے روانہ ہونا تھا اور اس کی منزل ہوشیو تھا۔ عمران نے اس قافلے کے بارے میں ساری معلومات حاصل کر لی تھیں اور قافلے کے سردار سے مل کر ان کے ساتھ جانے کی اجازت بھی لے لی تھی۔ اس کے لئے ظاہر ہے اسے سردار کو بھاری معاوضہ دینا پڑا تھا۔ چونکہ قافلہ آج شام یہاں سے روانہ ہونے والا تھا اس لئے عمران اپنے ساتھیوں اور ٹرومین سمیت اس کا لایا ہوا سامان لے کر یہاں پہنچ گیا تھا۔ چونکہ یہ صحرا ایک ریاست کو دوسری ریاست سے ملاتا تھا اس لئے یہاں چیکنگ کے لئے کوئی چیک پوسٹ نہ بنائی گئی تھی۔ وائٹ ڈیزرٹ میں سفر کرنے والے افراد مقامی ہوتے تھے اور وہ زیادہ تر ہینڈی کراٹ ایک جگہ سے دوسری جگہ لے جا کر فروخت کرتے تھے اس لئے ان پر کسی قسم کی کوئی پابندی عائد نہ تھی۔ وہ آزادی سے اپنا سامان ایک ریاست سے دوسری ریاست تک لے جاتے تھے۔ اس لئے عمران اور اس کے ساتھیوں کو خطرناک اور طاقتور اسلحہ ساتھ لے جانے میں کسی دقت کا سامنا نہ کرنا پڑا تھا۔

سردار نے ان کے لئے الگ خیمہ لگوا دیا تھا جو خاصا بڑا تھا اور وہ سب اسی خیمے میں موجود تھے۔ عمران کے ساتھیوں اور ٹرومین سمیت وہ سب وائٹ ڈیزرٹ میں سفر کرنے کے لئے خاصے

پر جوش دکھائی دے رہے تھے۔

”ہم وائٹ ڈیزرٹ میں تو داخل ہو رہے ہیں لیکن ہمیں کیسے معلوم ہو گا کہ ڈی کنگ کا ہیڈ کوارٹر ڈیزرٹ کے کس حصے میں ہے۔ آپ کے کہنے کے مطابق ڈی کنگ نے ہیڈ کوارٹر اس ڈیزرٹ کے نیچے بنایا ہوا ہے لیکن کہاں یہ تو آپ نے بتایا ہی نہیں“..... صفدر نے عمران سے مخاطب ہو کر کہا جو گہرے خیالوں میں کھویا ہوا تھا۔ صفدر کی بات سن کر وہ چونک پڑا۔

”کیا تم نے مجھ سے کچھ کہا ہے“..... عمران نے کہا۔

”میں نے کہا نہیں آپ سے کچھ پوچھا ہے“..... صفدر نے کہا۔

”کیا پوچھا ہے“..... عمران نے اس انداز میں کہا جیسے اس نے

واقعی صفدر کی بات نہ سنی ہو تو صفدر نے اپنی بات دوبارہ دہرا دی۔

”کوشش کرنے کا مطلب جانتے ہو“..... عمران نے الٹا اس

سے سوال کرتے ہوئے کہا۔

”کوشش کیا مطلب“..... صفدر نے چونک کر کہا۔

”لو کہو بات۔ تمہیں کوشش کرنے کا مطلب ہی نہیں معلوم تو

میں کیا بتاؤں تمہیں“..... عمران نے منہ بنا کر کہا۔

”کوشش کرنے کا مطلب، جستجو کرنا، جتن کرنا، دوڑ دھوپ اور

شاید قصد کرنے کو کہتے ہیں“..... صفدر نے جواب دیا۔

”ہاں۔ یہ اسم مونٹ ہے“..... عمران نے اثبات میں سر ہلا کر

کہا۔

”میں سمجھا نہیں۔ آپ کیا کہنا چاہتے ہیں“..... صفدر نے حیرت بھرے لہجے میں کہا۔

”بتا تو دیا ہے پھر بھی پوچھ رہے ہو کہ میں کیا کہنا چاہتا ہوں۔ بھلے آدمی۔ جہاں ہم جانا چاہتے ہیں وہاں تک پہنچنے کا ہمیں راستہ معلوم نہ ہو تو منزل کی تلاش کے لئے ہمیں بھاگ دوڑ تو کرنی ہی پڑتی ہے۔ ہمیں یہ تو معلوم ہے کہ ڈی کنگ کا ہیڈ کوارٹر وائٹ ڈیزرٹ میں موجود ہے لیکن کہاں ہے یہ ہم نہیں جانتے اور یہ جاننے کے لئے ہمیں جتن بھی کرنا پڑے گا، دوڑ دھوپ بھی کرنی پڑے گی، جستجو بھی اور قصد بھی کرنا پڑے گا۔ پھر بھی نہیں سمجھ تو یہ سمجھ لو کہ ڈی کنگ کا ہیڈ کوارٹر تلاش کرنے کے لئے ہمیں کوشش کرنی پڑے گی“..... عمران نے جواب دیتے ہوئے کہا تو صفدر ایک طویل سانس لے کر رہ گیا۔

”توبہ ہے تم سے۔ بات کو کہاں سے کہاں لے جاتے ہو۔ سیدھی طرح نہیں کہہ سکتے تھے کہ ہمیں کوشش کرنی ہے“..... جولیا نے منہ بنا کر کہا۔

”تم کہتی ہو تو میں سیدھی طرح کہہ دیتا ہوں۔ بھائی صاحب ہمیں ہیڈ کوارٹر تلاش کرنے کے لئے کوشش کرنی پڑے گی“۔ عمران نے کہا تو وہ سب بے اختیار مسکرا دیئے۔

”صحرا خاصا وسیع ہے اور خطرات سے بھرا ہوا ہے پھر ہم اس صحرا میں ڈی کنگ کا ہیڈ کوارٹر ڈھونڈنے کے لئے کب تک اور کس

حد تک کوششیں کرتے پھریں گے“..... تنویر نے منہ بناتے ہوئے کہا۔

”ہو سکتا ہے ہمیں سارا صحرا ہی کھنگالنا پڑے“..... عمران نے کہا۔

”کیا یہ آسان ہوگا“..... تنویر نے اسی انداز میں کہا۔

”چلا جاتا ہوں ہنٹا کھیلتا موج حوادث میں۔ اگر مشکلیں آسان ہو جائیں تو زندگی دشوار ہو جائے“..... عمران نے شعر پڑھتے ہوئے کہا۔

”تمہارا مطلب ہے کہ ہمیں مشکلوں سے گزر کر ہی ہیڈ کوارٹر تک پہنچنا پڑے گا“..... جولیا نے کہا۔

”ظاہر ہے۔ موت کے اس کھیل میں مشکلیں ہی مشکلیں ہیں۔ آسانیاں نہیں ہے اور یہ موت کا صحرا ہے۔ یہاں کب اور کس جگہ موت سے ہمارا سامنا ہو جائے اس کے بارے میں کچھ نہیں کہا جا سکتا ہے۔ ہو سکتا ہے کہ ہمیں صحرا میں داخل ہو کر قدم قدم پر موت کا سامنا کرنا پڑے یا پھر یہ بھی ممکن ہے کہ ہم سارا صحرا کھنگال لیں تب بھی ہم ریت کے سمندر کے نیچے موجود ڈی کنگ کا ہیڈ کوارٹر سرے سے ہی دریافت نہ کر سکیں“..... عمران نے کہا۔

”ہونہم۔ اگر ایسا ہے تو پھر کیا یہاں ہم خاک چھاننے کے لئے آئے ہیں“..... تنویر نے منہ بنا کر کہا۔

”نہیں۔ ریت پھانکنے کے لئے“..... عمران نے جواب دیا۔

”تمہارے ذہن میں کچھ تو ہوگا“..... جولیا نے اس کی طرف غور سے دیکھتے ہوئے کہا۔

”صرف دماغ میں ہی نہیں میرے دل میں بھی بہت کچھ ہے لیکن صرف تمہارے لئے“..... عمران نے مسکرا کر کہا تو جولیا اسے گھور کر رہ گئی۔

”میں سنجیدہ ہوں“..... جولیا نے منہ بنا کر کہا۔

”دوسروں کے لئے تم سنجیدہ ہو سکتی ہو میرے لئے تو جولیا ہو، جولیا فٹز واٹر“..... عمران نے اسی انداز میں کہا۔

”گلتا ہے عمران صاحب کے پاس ایسا کوئی کلیو نہیں ہے جس کی مدد سے یہ ڈی کنگ کے ہیڈ کوارٹر تک پہنچ سکیں۔ کیوں عمران صاحب میں ٹھیک کہہ رہا ہوں نا“..... صدیقی نے کہا۔

”سچے آدمی ہی سچی بات کرتے ہیں اور ہم میں ایک تم صادق ہو اور دوسرا ثرومین کیونکہ تم دونوں کے ناموں کا مطلب سچ ہی ہوتا ہے“..... عمران نے کہا تو وہ سب ایک بار پھر ہنس پڑے۔

”ڈی کنگ کے ہیڈ کوارٹر کو تلاش کرنے کے لئے ہمیں سائنسی آلات کا استعمال کرنا پڑے گا۔ مجھے یقین ہے کہ سائنسی آلات کی مدد سے ہمیں اس بات کا علم ہو جائے گا کہ ڈی کنگ نے ہیڈ کوارٹر صحرا کے کس حصے میں اور کتنی گہرائی میں بنایا ہوا ہے لیکن ان آلات کو استعمال کرنے کے لئے ہمارا صحرا میں جانا ضروری ہے“..... عمران کی بجائے اس بار ثرومین نے جواب دیتے

ہوئے کہا۔

”تو کیا تمہارے پاس ایسے سائنسی آلات ہیں جن کی مدد سے ہم صحرا میں پوشیدہ ہیڈ کوارٹر کو تلاش کر سکیں“..... کیپٹن ٹھیکل نے اس سے مخاطب ہو کر پوچھا۔

”ہاں۔ عمران صاحب کی ہدایات پر میں اس قسم کا کافی سامان لایا ہوں“..... ثرومین نے اثبات میں سر ہلا کر جواب دیا۔

”تو یہ بات تم نے ہمیں کیوں نہیں بتائی“..... جولیا نے عمران کو گھورتے ہوئے کہا۔

”میں بتاتا تو رہتا ہوں اب تم نہ سنو تو میں کیا کروں۔“ عمران نے کہا تو جولیا نے بے اختیار ہونٹ بھیجنے لئے۔

”تم سے تو بات کرنا ہی بیکار ہے“..... جولیا نے کہا۔

”کس نے کہا میں بے کار ہوں۔ میرے پاس نئی اور جدید ماڈل کی ٹوسیٹر سپورٹس کار ہے جس میں تم بھی کئی بار میرے ساتھ سفر کر چکی ہو“..... عمران نے کہا تو جولیا نے ہونٹ بھیجنے لئے۔

”تم بتاؤ ثرومین۔ ہم جس قافلے کے ساتھ جا رہے ہیں کیا یہ قافلہ انہی راستوں پر سفر کرے گا جہاں ڈی کنگ کا ہیڈ کوارٹر ہے“..... جولیا نے ثرومین سے مخاطب ہو کر پوچھا۔

”نہیں۔ جہاں تک میرا خیال ہے کہ ڈی کنگ نے ایسے راستوں سے ہیڈ کوارٹر دور ہی بنایا ہو گا جہاں سے قافلے گزر سکتے ہوں یا کوئی بھی انسان صحرا سے ہیڈ کوارٹر تک پہنچ سکتا ہو۔ اس نے

یقیناً ایسی جگہ کا انتخاب کیا ہو گا جہاں ہیڈ کوارٹر کے گرد خطرات زیادہ ہوں اور کوئی انسان وہاں تک نہ پہنچ سکتا ہو“..... ٹرومین نے کہا۔

”تو پھر ہم اس قافلے کے ساتھ کیوں جا رہے ہیں یہ اگر ہمیں کسی اور جانب لے گیا تو“..... چوہان نے خیرت بھرے لہجے میں کہا۔

”یہ قافلہ جہاں بھی جائے گا صحرا کے سنٹر سے گزر کر جائے گا۔ میری قافلے کے سردار سے بات ہوئی ہے۔ الکا سا سے ہوشیو جانے کے لئے تمام قافلوں کو مخصوص راستوں پر سفر کرنا پڑتا ہے اور یہ راستے صحرا کے سنٹر سے ہو کر گزرتے ہیں۔ ہم بھی صحرا کے سنٹر تک پہنچنا چاہتے ہیں۔ سنٹر میں پہنچنے کے بعد ہی میں ان آلات کا استعمال کر سکتا ہوں جس سے سارے صحرا کو سرچ کیا جاسکے۔ مجھے امید ہے کہ میں جو آلات لایا ہوں۔ ان آلات کی مدد سے ہمیں اس بات کا پتہ ضرور چل جائے گا کہ ڈی کنگ کا ہیڈ کوارٹر صحرا کے کس حصے میں موجود ہے“..... ٹرومین نے جواب دیا۔

”ہمارے لئے مصائب تب ہی شروع ہوں گے جب ہم صحرا کے سنٹر میں پہنچ جائیں گے۔ سنٹر تک تو یہ قافلہ ہمیں محفوظ راستوں سے پہنچا ہی دے گا لیکن آگے راستے کس قدر پرخطر ہیں اور ہمیں کن کن مصائب کا سامنا کرنا پڑ سکتا ہے یہ تو ہمیں آگے چل کر پتہ چلے گا“..... عمران نے کہا۔

”یہاں بے شمار نجی فلائنگ کلب موجود ہیں۔ ہم کسی فلائنگ کلب سے ہیلی کاپٹر لے کر بھی تو صحرا کے سنٹر تک پہنچ سکتے تھے۔ پھر آپ کو قافلے کے ساتھ اس قدر طویل اور پرخطر راستوں پر سفر کرنے کی کیوں سوچی“..... نعمانی نے کہا۔

”ہیلی کاپٹر اور اس میں موجود سائنسی آلات کے بارے میں ڈی کنگ کے ہیڈ کوارٹر کو علم ہو سکتا تھا۔ ایسی صورت میں وہ ہیلی کاپٹر کو ہٹ کرنے میں دیر نہیں کریں گے اور پھر سب سے اہم بات یہ ہے کہ ہیڈ کوارٹر ریت کے سمندر کے نیچے چھپا ہوا ہے جسے ہوا میں رہ کر تلاش کرنا ناممکن ہے۔ آلات کو جو سنکٹرز زمین پر رہ کر مل سکتے ہیں وہ ہوا میں رہ کر نہیں مل سکتے“..... ٹرومین نے کہا۔

”اگر ڈی کنگ کو ہماری یہاں موجودگی کا علم ہو گیا تو کیا وہ ہم پر حملہ نہیں کرائے گا“..... خاور نے کہا۔

”ضرور کرائے گا۔ ہم ان سے مقابلہ کرنے اور انہیں ان کے انجام تک پہنچانے کے لئے ہی آئے ہیں۔ ہم حق کی خاطر لڑ رہے ہیں جبکہ ڈی کنگ اور اس کی تنظیم باطل قوت کی حیثیت سے انسانیت کی دشمن بنی ہوئی ہے جو اپنی طاقت، اپنی سوچ اور اپنی ہٹ دھرمی سے پوری دنیا کو اپنے قبضے میں کرنا چاہتی ہے۔ حق اور باطل کی لڑائی میں جیت حق کی ہی ہوتی ہے اور ہمیں ہر حال میں یہ لڑائی جیتی ہے“..... عمران نے کہا۔ اس سے پہلے کہ ان میں مزید کوئی بات ہوتی اسی لمحے انہیں باہر بہت سی جیپیں رکنے کی

آوازیں سنائی دیں۔

”یہ کون آیا ہے“..... ٹائیگر نے حیرت بھرے لہجے میں کہا۔

”اؤ دیکھتے ہیں“..... ٹرومین نے اٹھتے ہوئے کہا تو ٹائیگر بھی اثبات میں سر ہلاتا ہوا اٹھ کر کھڑا ہو گیا اور دونوں تیز تیز چلتے ہوئے خیمے سے باہر نکل گئے۔

”عمران صاحب“..... اچانک صالحہ نے کہا تو عمران چونک کر اس کی طرف دیکھنے لگا۔

”میں آپ سے کچھ پوچھوں تو کیا آپ میری بات کا جواب دیں گے“..... صالحہ نے کہا۔

”تمہاری ہر بات کا جواب دینے کے لئے صفر جو موجود ہے۔ مجال ہے اس کی جو تمہاری کسی بات کا جواب نہ دے“..... عمران نے کہا تو وہ سب مسکرا دیئے۔

”نہیں۔ مجھے آپ سے ایک اہم بات پوچھنی ہے“..... صالحہ نے کہا۔

”شادی کے سوا اہم بات اور کیا ہو سکتی ہے۔ اگر تم دونوں نے یہاں شادی کرنے کا فیصلہ کر لیا ہے تو میری طرف سے ہاں ہی سمجھو۔ یہاں بارات بھی بن جائے گی اور باراتیوں کی بھی کمی نہ ہو گی“..... عمران نے اسی انداز میں کہا۔

”میں آپ سے یہ پوچھنا چاہتی ہوں کہ آپ صرف ایک نکتے پر کام کر رہے ہیں جس کے بارے میں بلیک گینگ کے سربراہ

میگرا تھ نے آپ کو بتایا ہے۔ اس کے مطابق اس نے ای کنگ اور ڈی کنگ کی ٹرانسمیٹر میں آنے والی کال سنی تھی۔ تو کیا یہ ضروری ہے کہ اس نے جو کچھ سنا ہو وہ سچ ہو یا پھر اس نے آپ کو سچ ہی بتایا ہو“..... صالحہ نے کہا۔

”کیا مطلب۔ کیا تم یہ کہنا چاہتی ہو کہ میگرا تھ نے مجھ سے جھوٹ بولا تھا“..... عمران نے چونک کر کہا۔

”ہو سکتا ہے کہ اس نے آپ سے اپنی جان چھڑانے کے لئے جھوٹ بول دیا ہو۔ یا پھر ڈی کنگ اور ای کنگ کی اس نے ٹرانسمیٹر پر جو کال سنی تھی اس کی اسے سمجھ نہ آئی ہو اور وہ یہی سمجھا ہو کہ ڈی کنگ کا ہیڈ کوارٹر اسی وائٹ ڈیزرٹ میں ہے“..... صالحہ نے کہا۔

”تم کہنا کیا چاہتی ہو۔ کھل کر بتاؤ“..... عمران نے اس کی طرف حیرت سے دیکھتے ہوئے کہا جیسے اسے صالحہ کی باتیں سمجھ نہ آ رہی ہوں۔

”میں آپ کو یہ بتانا چاہتی ہوں کہ میں نے دنیا میں موجود ڈیزرٹس کا خصوصی طور پر مطالعہ کر رکھا ہے۔ دنیا میں سینکڑوں کی تعداد میں ڈیزرٹس موجود ہیں جن میں سب سے بڑا اور وسیع ترین ڈیزرٹ صحارا ہے۔ دنیا میں جتنے بھی ڈیزرٹس ہیں وہ تقریباً ایک جیسے ہی ہیں۔ میرا مطلب ہے کہ ان صحراؤں کی ریت بھر بھری اور بھورے رنگ کی ہوتی ہے لیکن ان میں چند ڈیزرٹس ایسے ہیں جن کی ریت دوسرے ڈیزرٹس سے مختلف ہوتی ہے اور ان کے رنگوں

میں بھی فرق ہوتا ہے۔ ایک صحرا ایسا ہے جس کی ریت سرخ رنگ کی ہے جسے ریڈ ڈیزرٹ کہا جاتا ہے اور یہ صحرا افریقی شمالی جنگلوں کے وسط میں موجود ہے۔ اسی طرح دنیا میں تین بڑے ڈیزرٹس ایسے ہیں جن کی ریت سفید رنگ کی ہے اور یہ تینوں صحرا وائٹ ڈیزرٹ ہی کہلاتے ہیں۔ ان میں سے ایک وائٹ ڈیزرٹ صحارا کے جنوب میں ہے۔ دوسرا وائٹ ڈیزرٹ جارجیا کے مشرقی حصے میں ہے جہاں سے صحارا کا آغاز ہوتا ہے اور تیسرا یہ ڈیزرٹ ہے جہاں ہم موجود ہیں۔ اب آپ بتائیں کہ کیا ایسا ممکن نہیں کہ میگراتھ نے جس وائٹ ڈیزرٹ کا نام سنا ہو وہ حقیقت میں بھی یہی ڈیزرٹ ہو۔ یہ بھی تو ہو سکتا ہے کہ ڈی کنگ نے صحارا کے جنوب میں موجود ڈیزرٹ یا پھر جارجیا کے وائٹ ڈیزرٹ کی بات کی ہو..... صالحہ نے وضاحت کرتے ہوئے کہا تو عمران نے بے اختیار ہونٹ بھیجنے لئے۔

”یہ بات واقعی میرے ذہن میں نہیں آئی تھی۔ میگراتھ نے صرف وائٹ ڈیزرٹ کا بتایا تھا یہ نہیں بتایا تھا کہ وہ کس وائٹ ڈیزرٹ کی بات کر رہا ہے..... عمران نے ہونٹ بھیجنے ہوئے کہا۔ ”ہونہہ۔ ایسی صورت میں یہ ضروری تو نہیں ہے کہ ڈی کنگ کا ہیڈ کوارٹر اسی وائٹ ڈیزرٹ میں ہو..... تنویر نے کہا۔

”ہاں۔ واقعی ایسا ہو سکتا ہے..... عمران نے اسی انداز میں کہا۔

”اگر ایسا ہوا تو ہم یہاں صرف ٹکریں ہی مارتے رہ جائیں گے اور ہمارے ہاتھ کچھ بھی نہیں آئے گا..... جولیا نے کہا۔

”ہاں۔ واقعی ایسا ہو سکتا ہے کہ ہم صحرا کی خاک چھانتے رہیں اور مشکلات کا شکار بنتے رہیں اور بعد میں پتہ چلے کہ یہ وہ صحرا نہیں ہے جہاں ڈی کنگ کا ہیڈ کوارٹر ہو سکتا ہے..... عمران نے کہا۔ عمران کی عادت تھی کہ جو حقیقت پسندانہ بات ہوتی تھی وہ اس سے اختلاف نہیں کرتا تھا بلکہ کھل کر اور فراخ دلی سے اپنی غلطی بھی تسلیم کر لیتا تھا۔

”اگر ڈی کنگ کا ہیڈ کوارٹر ہمیں یہاں نہ ملا تو ہمیں باری باری باقی دو صحراؤں کی خاک بھی چھانی پڑ سکتی ہے..... صفدر نے کہا۔

”ایسا تب ہو گا جب ہم اس صحرا میں داخل ہونے کے بعد زندہ سلامت نکلیں گے..... تنویر نے منہ بناتے ہوئے کہا۔

”کیا مطلب..... صفدر نے اسے گھور کر کہا۔

”باقی دو وائٹ ڈیزرٹس کے مقابلے میں یہ ڈیزرٹ زیادہ پرخطر ہے۔ اس صحرا میں آنے والے طوفان کا مقابلہ کرنا انسانی بس کی بات نہیں ہے اس کے علاوہ یہاں مزید جو خطرات ہیں وہ دوسرے دو وائٹ ڈیزرٹس سے ہزاروں گنا زیادہ ہیں..... تنویر نے کہا۔

”تم تو ایسے کہہ رہے ہو جیسے تم پہلے بھی اس ڈیزرٹ میں سفر کر چکے ہو..... جولیا نے منہ بنا کر کہا۔

”نہیں۔ اس ڈیزرٹ کے بارے میں، میں نے بھی اتفاق سے

ایک تحقیقاتی میگزین میں پڑھا تھا..... تنویر نے جواب دیا۔
 ”اگر ہمیں سائنسی آلات سے ہی ہیڈ کوارٹر کو ٹریس کرنا ہے تو
 پھر میرے خیال میں ہمیں اس خطرناک ڈیزرٹ میں داخل نہیں ہونا
 چاہئے۔ پہلے ہمیں دوسرے دو ڈیزرٹس کو چیک کر لینا چاہئے جو اس
 سے کم خطرناک ہیں“..... نعمانی نے کہا۔
 ”اس کے لئے ہمیں نئے سرے سے سفر کے انتظامات کرنے
 پڑیں گے۔ جارڈن اور صحارا کی طرف جانے میں کافی وقت لگے گا
 اور اگر ہمیں وہاں بھی کچھ نہ ملا تو پھر گھوم پھر کر ہمیں یہاں واپس
 آنا پڑے گا“..... کیپٹن ٹھیل نے کہا۔
 ”تو تم چاہتے ہو کہ پہلے اس صحرا کو ہی چیک کیا جائے“۔ خاور
 نے کہا۔
 ”ظاہر ہے جب ہم یہاں تک پہنچ ہی گئے ہیں تو یہاں چیکنگ
 کئے بغیر واپس جانا مناسب نہیں ہوگا“..... کیپٹن ٹھیل نے کہا۔ اس
 سے پہلے کہ ان میں مزید کوئی بات ہوتی اسی لمحے ٹائیگر اور ٹرومین
 تیز تیز چلتے ہوئے واپس آ گئے۔
 ”کیا ہوا“..... جولیا نے انہیں دیکھ کر پوچھا۔
 ”کنٹرل اسکارٹلے آیا ہے“..... ٹرومین نے جواب دیا تو عمران
 چونک پڑا۔
 ”کنٹرل اسکارٹلے۔ ایکریمین ہارڈ ایجنسی کا چیف“..... عمران
 نے چونک کر کہا۔

”جی ہاں۔ وہ اکیلا نہیں ہے۔ اس کے ساتھ اس کا نمبر ٹو میجر
 ایڈورڈ بھی ہے اور یہ دونوں اپنے ساتھ مسلح افراد کی بڑی تعداد
 لائے ہیں۔ ان کے ساتھ کم و بیش دو سو افراد ہیں اور انہوں نے
 سارے قافلے کو گھیر لیا ہے“..... ٹرومین نے جواب دیا۔
 ”اوہ۔ لیکن یہ لوگ یہاں کیوں آئے ہیں۔ تم نے تو کہا تھا کہ
 اس طرف آنے اور جانے والے قافلوں کی چیکنگ نہیں کی جاتی اور
 نہ ہی انہیں کسی قسم کا سامان لانے اور لے جانے سے روکا جاتا
 ہے“..... جولیا نے عمران کی طرف دیکھتے ہوئے حیرت بھرے لہجے
 میں کہا۔
 ”سنا تو میں نے یہی تھا“..... عمران نے کہا۔
 ”تو پھر کنٹرل اسکارٹلے کے آنے کا مقصد کیا ہے اور اس نے
 قافلے کے گرد گھیرا کیوں ڈالا ہے“..... چوہان نے حیرت بھرے
 لہجے میں کہا جواب تک خاموش تھا۔
 ”مجھے کیا معلوم۔ وہ مجھے بتا کر تو نہیں آیا“..... عمران نے منہ
 بناتے ہوئے کہا۔
 ”ہمیں اسے اس بات کا پتہ تو نہیں چل گیا کہ ہم یہاں ہیں یا
 ہمارے پاس بھاری تعداد میں خطرناک اسلحہ ہے“..... کیپٹن ٹھیل
 نے کہا۔
 ”ہاں۔ ہو سکتا ہے“..... ٹرومین نے اثبات میں سر ہلا کر کہا۔
 ”اوہ۔ اگر وہ لوگ یہاں تلاشی لینے پہنچ گئے تو“..... صفدر نے

ہونٹ سکوڑتے ہوئے کہا۔

”ہمیں ہر حال میں ان سے اسلحہ بچانا ہے“..... عمران نے غراہٹ بھرے لہجے میں کہا۔ اس کے چہرے پر یکفخت چٹانوں جیسی سختی ابھر آئی تھی۔

”لیکن ہم اسلحہ چھپائیں گے کہاں۔ ہم ایک اوپن خیمے میں بیٹھے ہوئے ہیں اور سارے تھیلے بھی ہمارے پاس ہی ہیں۔“ جولیا نے ہونٹ بھینچتے ہوئے کہا۔

”کچھ نہ کچھ تو کرنا پڑے گا ورنہ اسلحہ بھی پکڑا جائے گا اور یہ ہمیں بھی یہاں سے لے جائیں گے“..... ٹائیگر نے کہا۔

”میرے خیال میں ہمیں ان سے بچنے کے لئے اپنا سامان اٹھا کر خیمے کے عقب سے نکل جانا چاہئے“..... تنویر نے کہا۔

”نہیں۔ انہوں نے چاروں اطراف سے قافلہ گھیر رکھا ہے۔ ہم باہر نکلتے ہی ان کی نظروں میں آ جائیں گے“..... ٹرومین نے کہا۔

”تم بتاؤ عمران۔ اب کیا کرنا ہے“..... جولیا نے کہا۔ عمران نے اس کی بات کا کوئی جواب نہ دیا۔ وہ بے چین نظروں سے خیمے میں ادھر ادھر دیکھ رہا تھا جیسے وہ اسلحہ چھپانے کے لئے خیمے میں کوئی مناسب جگہ تلاش کر رہا ہو۔ پھر اچانک اس کی آنکھوں میں تیز چمک ابھر آئی جیسے اسے اسلحہ چھپانے کے لئے مناسب اور محفوظ جگہ مل گئی ہو۔

ڈی کنگ، ای کنگ کی طرح لمبا تڑنگا اور انتہائی مضبوط ورزشی جسم کا مالک ایک ادھیڑ عمر آدمی تھا لیکن اس کے چہرے پر موجود سرخی اور اس کا ٹھوس اور کرخت چہرہ اس کی عمر چھپائے ہوئے تھا۔ وہ وائٹ ڈیزرٹ میں موجود انڈر گراؤنڈ ڈی ہیڈ کوارٹر کے شاندار اور قیمتی سامان سے سجے ہوئے آفس میں میز کے پیچھے بیٹھا ہوا تھا کہ فون کی گھنٹی بج اٹھی تو وہ چونک پڑا۔ وہ سر جھکائے اپنے سامنے پڑی ہوئی فائل دیکھ رہا تھا۔ فون کی گھنٹی کی آواز سن کر اس نے سر اٹھا کر دیکھا تو اسے میز پر مختلف رنگوں کے فون سیٹوں میں سے سرخ رنگ کے فون پر ایک بلب جلتا بجھتا دکھائی دیا جس کا مطلب تھا کہ گھنٹی اسی سرخ فون کی بج رہی ہے۔ اس نے ہاتھ میں پکڑا ہوا قلم سامنے پڑے قلدان میں رکھا اور ہاتھ بڑھا کر سرخ فون کا رسیور اٹھا لیا۔

”ڈی کنگ بول رہا ہوں“..... ڈی کنگ نے انتہائی کرخت اور سرد لہجے میں کہا۔

”بگ کنگ بول رہا ہوں“..... دوسری طرف سے سی کنگ کی

آواز سنائی دی جو بگ کنگ بھی تھا۔

”اوہ۔ یس۔ بگ کنگ۔ حکم..... بگ کنگ کی آواز سن کر ڈی کنگ نے اپنا لہجہ نرم اور مودبانہ کرتے ہوئے کہا۔

”ماؤسن گینگ نے لنکٹن سے مجھے اطلاع دی ہے کہ لنکٹن سے بھاری تعداد میں انتہائی حساس اسلحہ خریدا گیا ہے اور وہ اسلحہ الکا سا پہنچایا گیا ہے۔ کیا اس سلسلے میں تمہارے پاس کوئی معلومات ہیں“..... بگ کنگ نے پوچھا۔

”نو بگ کنگ۔ میرے پاس تو ایسی کوئی اطلاع نہیں ہے۔“
ڈی کنگ نے حیرت بھرے لہجے میں کہا۔

”تو کیا تم وہاں بیٹھے جھک مار رہے ہو کہ تمہیں اس بات کا پتہ ہی نہیں ہے کہ الکا سانہ صرف بھاری اور خطرناک اسلحہ لایا گیا ہے بلکہ وہاں سے ایسا سامان بھی خریدا گیا ہے جو صحراؤں میں سفر کے دوران استعمال کیا جاتا ہے“..... بگ کنگ نے غصیلے لہجے میں کہا۔

”اوہ۔ کون ہیں وہ لوگ جنہوں نے اسلحہ اور سامان خریدا ہے..... ڈی کنگ نے کہا۔

”ان کے بارے میں ماؤسن کو کچھ علم نہیں ہے۔ اسے اپنے ذرائع سے پتہ چلا تھا کہ ٹنگٹن کے بلیک کلب میں ایک شخص آیا تھا جس نے بلیک کلب کے مالک اور جنرل منیجر ماسٹن سے ملاقات کی تھی اور پھر اس نے ماسٹن کو بھاری معاوضہ ادا کیا تھا جو ماسٹن نے فوراً اپنے اکاؤنٹ میں جمع کر دیا تھا۔ اس کے اکاؤنٹ میں بھاری

معاوضہ جمع ہونے کی وجہ سے ماؤسن چونکا تھا اور اس نے ماسٹرن پر نظر رکھنی شروع کر دی تھی۔ ماسٹرن نے اپنے خفیہ ٹھکانے سے بھاری اسلحہ منگوایا اور چارٹرڈ طیارے سے سارا اسلحہ الکاسا روانہ کر دیا۔ ماؤسن اس سارے سلسلے کو مانیٹر کر رہا تھا۔ اسے جو اطلاع ملی ہیں ان اطلاعات کے مطابق اسلحہ الکاسا میں اسی آدمی کے حوالے کیا گیا ہے جس نے ماسٹرن سے کلب میں ڈیل کی تھی اور ماسٹرن کو بھاری معاوضہ ادا کیا تھا۔ الکاسا میں اسلحہ ایک پرانے فارم ہاؤس میں پہنچایا گیا۔ ماؤسن نے اس فارم ہاؤس سے اسلحہ برآمد کرنے کے لئے اپنے گینگ کے پچاس مسلح افراد کو بھیجا تھا لیکن اس کے آدمیوں کے پہنچنے سے پہلے ہی اسلحہ وہاں سے ہٹا لیا گیا تھا۔ ماؤسن نے یہ معلوم کرنے کے لئے اپنے تمام ذرائع استعمال کئے ہیں کہ اسلحہ لے جانے والا کون ہے لیکن انتہائی کوششوں کے بعد اسے صرف اتنا پتہ چلا ہے کہ جو اسلحہ لنکٹن سے لایا گیا ہے وہ وائٹ ڈیزرٹ کے سرحدی علاقے اوکل کی طرف لے جایا گیا ہے۔ یہ علاقہ وائٹ ڈیزرٹ سے ملحق ہے۔ وہاں تین راستے ہیں جن میں سے ایک راستہ صحرا کی طرف جاتا ہے جبکہ باقی دو راستے چیوسٹن اور فارگن کی طرف جاتے ہیں۔ اب یہ اسلحہ ان دو علاقوں میں عسکریت پسندی کے لئے لایا گیا ہے یا پھر وائٹ ڈیزرٹ میں تمہارے ہیڈ کوارٹر کے خلاف استعمال کرنے کے لئے۔ اس کا پتہ تم خود لگاؤ۔ میرے پاس دوسری اطلاع یہ ہے کہ وائٹ ڈیزرٹ اوکل

کے پاس ایک بڑا قافلہ رکا ہوا ہے۔ اس قافلے نے آج شام روانہ ہونا ہے اور اس قافلے کی منزل ہوشیو ہے۔ ہو سکتا ہے کہ اسلحہ اس قافلے کے ذریعے ہوشیو لے جایا جائے اور پھر یہ اسلحہ وائٹ ڈیزرٹ میں استعمال کیا جائے۔ مجھے اسلحہ کا سن کر اتنی حیرت نہیں ہوئی تھی لیکن یہ سن کر میں ضرور چونکا تھا کہ اسلحے کے ساتھ جو سامان خریدا گیا تھا اس سامان میں ایف ایف تھرٹین مشین بھی موجود ہے اور تم جانتے ہو کہ ایف ایف تھرٹین مشین کے ذریعے انڈر گراؤنڈ عمارتوں اور خاص طور پر زمین کے نیچے انسانوں کے بارے میں پتہ لگایا جاتا ہے۔ اس مشین سے عموماً زلزلے کی تباہ کاریوں سے بلے میں دبے ہوئے زندہ افراد کا پتہ لگایا جاتا ہے لیکن اس کے ساتھ ساتھ اگر مشین کے ساتھ ایف بی ہنڈرڈ ٹرانسمیٹر بھی نصب کر دیا جائے تو اس مشین کے ذریعے دور اور انتہائی گہرائی میں موجود خفیہ تہہ خانوں اور خفیہ ٹھکانوں کا بھی پتہ لگایا جاسکتا ہے جس سے مجھے شک ہوا کہ شاید یہ مشین ڈیزرٹ ہیڈ کوارٹر کو تلاش کرنے کے لئے حاصل کی گئی ہو..... بگ کنگ نے تفصیل بتاتے ہوئے کہا۔

”اوہ۔ اگر ایسی بات ہے تو میں ماؤسن کو کال کرتا ہوں کہ وہ مسلح افراد کو لے کر فوراً اس قافلے تک پہنچ جائے اور اس قافلے میں موجود تمام افراد کو ہلاک کر کے ان سے ان کا سامان چھین لے۔ اگر اسلحہ اور مشین ان کے پاس ہوئی تو وہ ہم تک پہنچ جائیں

گے..... ڈی کنگ نے کہا۔

”نہیں۔ ماؤسن کو کال نہ کرو۔ اگر اس سے کام لینا ہوتا تو میں خود ہی اسے وہاں پہنچنے کا کہہ دیتا۔ جو قافلہ ہوشیو جا رہا ہے اس پر ہماری کوئی بھی فورس حملہ نہیں کر سکتی کیونکہ اس قافلے کا سردار البرٹ ہے جو ایکریمین ہارڈ ایجنسی کے چیف کرنل اسکارٹلے کا بھائی ہے۔ اگر ماؤسن اور اس کے ساتھیوں نے اس قافلے پر حملہ کیا تو ہارڈ ایجنسی فوراً حرکت میں آ جائے گی اور یہ ایسی ایجنسی ہے جو زمین کھود کر بھی ماؤسن اور اس کے گینگ کو تلاش کر لے گی۔ ماؤسن ونگٹن میں ہمارے لئے نہایت اہم مشن سرانجام دے رہا ہے اس لئے میں نہیں چاہتا کہ ہارڈ ایجنسی اسے کوئی نقصان پہنچائے اس لئے تمہیں ان افراد کو تلاش کرنے کے لئے کوئی اور انتظام کرنا پڑے گا جو اس قافلے میں ان افراد کا پتہ لگائے جنہوں نے اسلحہ اور مشین حاصل کی ہے۔ ہمارے لئے یہ جاننا بھی بے حد ضروری ہے کہ وہ لوگ کون ہیں اور اگر وہ واقعی اسلحہ اور مشین لے کر وائٹ ڈیزرٹ میں داخل ہونا چاہتے ہیں تو یہ ہمارے لئے اچھی خبر نہیں ہے۔ ان کا وائٹ ڈیزرٹ میں جانے کا مطلب واضح ہے کہ انہیں اس بات کا علم ہو چکا ہے کہ ڈی ہیڈ کوارٹر وائٹ ڈیزرٹ میں موجود ہے..... بگ کنگ نے سخت لہجے میں کہا۔

”اوہ۔ ایسا نہیں ہو سکتا۔ اگر ایسا ہو گیا تو ہم پوری دنیا کے سامنے عیاں ہو جائیں گے..... ڈی کنگ نے پریشانی کے عالم

میں کہا۔

”ہاں۔ اور ابھی وہ وقت نہیں آیا ہے کہ ہم پوری دنیا کے سامنے عیاں ہوں۔ ابھی ہمیں کچھ اور وقت انتظار کرنا ہے۔“ بگ کنگ نے کہا۔

”تو پھر آپ بتائیں بگ کنگ کہ مجھے کیا کرنا چاہئے۔“ ڈی کنگ نے کہا۔

”تم رہنے دو۔ میں ماؤسن کے ذریعے ہارڈ ایجنسی کے کنٹرل اسکارٹلے تک یہ خبر پہنچا دیتا ہوں کہ اس کے بھائی کے قافلے میں شامل کچھ لوگ خفیہ طور پر غیر قانونی اسلحہ لے جا رہے ہیں جن کا ارادہ ہوشیو میں خطرناک کارروائیاں کرنے کا ہے۔ ایک بار کنٹرل اسکارٹلے کو یہ خبر مل جائے تو وہ خود ہی اپنی فورس لے کر قافلے تک پہنچ جائے گا اور وہ نہ صرف وہاں سے اسلحہ برآمد کر لے گا بلکہ ان افراد کو بھی موقع پر ہی گولی مار کر ہلاک کر دے گا جن سے اسلحہ برآمد ہوگا۔“..... بگ کنگ نے کہا۔

”یس بگ کنگ۔ یہ آئیڈیا تو بہترین ہے۔ لیکن اگر کنٹرل اسکارٹلے نے ان افراد کو ہلاک کر دیا تو ہمیں اس بات کا کیسے پتہ چلے گا کہ وہ افراد کون تھے اور وہ خطرناک اسلحہ کس مقصد کے لئے وائٹ ڈیزرٹ لے جا رہے تھے۔“..... ڈی کنگ نے کہا۔

”اس کی تم فکر نہ کرو۔ میں قافلے میں اپنا ایک آدمی بھیج دیتا ہوں۔ ایک بار کنٹرل اسکارٹلے کو ان افراد کا پتہ چل جائے تو پھر

میرا آدمی ان افراد کی لاشوں کی بھی تصویریں بنا لے گا جسے ہم اپنے پاس موجود ڈیٹا سے چیک کر کے پتہ لگا سکتے ہیں کہ وہ کون ہیں اور ان کا تعلق کس ملک اور کس ایجنسی سے ہے۔“..... بگ کنگ نے کہا۔

”ٹھیک ہے بگ کنگ۔ آپ ان افراد کے لئے کارروائی کریں میں ڈی ہیڈ کوارٹر کے حفاظتی انتظامات مزید سخت کرا دیتا ہوں۔ ڈی ہیڈ کوارٹر پہلے ہی ناقابلِ تسخیر ہے اور یہاں تک پہنچنا کسی انسان کے بس کی بات نہیں ہے لیکن اب میں جو انتظامات کراؤں گا اس کے بعد اگر ماورائی قوتیں بھی ہوئیں تو وہ بھی ڈی ہیڈ کوارٹر تک نہ پہنچ سکیں گی۔ اور نہ ہی کسی کو اس بات کا پتہ چلے گا کہ وائٹ ڈیزرٹ کی منوں ریت کے نیچے ہی ورلڈ کا ڈی ہیڈ کوارٹر موجود ہے۔“..... ڈی کنگ نے کہا۔

”ہاں۔ یہ مناسب بات ہے۔ ہمارے تمام ہیڈ کوارٹرز کو انتہائی طاقتور اور ناقابلِ تسخیر ہونا چاہئے۔ اسے تباہ کرنا تو دور کی بات، کسی کو ان ہیڈ کوارٹرز کا پتہ بھی نہیں چلنا چاہئے۔ تم اپنا کام کرو باقی میں خود سنبھال لوں گا۔“..... بگ کنگ نے کہا اور ساتھ ہی رابطہ ختم ہو گیا۔ ڈی کنگ نے ایک طویل سانس لیتے ہوئے ریسور کریڈل پر رکھ دیا۔ اس کے چہرے پر تشویش کے تاثرات نمایاں ہو گئے تھے۔

”آخر وہ کون لوگ ہیں جو خطرناک اور طاقتور اسلحہ لے کر

وائٹ ڈیزرٹ میں داخل ہونے کی تیاری کر رہے ہیں اور انہیں اس بات کا علم کیسے ہوا کہ ڈی ہیڈ کوارٹر وائٹ ڈیزرٹ میں موجود ہے جبکہ فورکنگز کے سوا یہ بات کوئی نہیں جانتا کہ ہمارے فور ہیڈ کوارٹر کہاں موجود ہیں..... ڈی کنگ نے بڑبڑاتے ہوئے کہا۔ چند لمحے وہ سوچتا رہا پھر اس نے کچھ سوچ کر نیلے رنگ کے فون کا رسیور اٹھایا اور کان سے لگاتے ہوئے نمبر پریس کرنے لگا۔ ”مورگن بول رہا ہوں“..... رابطہ ملتے ہی ایک مردانہ آواز سنائی دی۔

”ڈی کنگ بول رہا ہوں“..... ڈی کنگ نے کرخت اور انتہائی سرد لہجے میں کہا۔

”یس کنگ۔ حکم“..... ڈی کنگ کی آواز سن کر مورگن نے یکھٹ مودبانہ لہجے میں کہا۔

”مورگن۔ یہ بتاؤ کہ پیٹ کے نواحی علاقے اوکل میں ہمارا کوئی گینگ یا کوئی آدمی موجود ہے“..... ڈی کنگ نے پوچھا۔

”نو ڈی کنگ۔ اوکل میں تو نہیں ہے لیکن پیٹ میں سٹار گینگ ضرور موجود ہے جو ہمارے لئے کام کرتا ہے“..... مورگن نے جواب دیا۔

”کون ہے اس گینگ کا باس“..... ڈی کنگ نے پوچھا۔

”اس کا نام ڈیوڈ ہے ڈی کنگ“..... مورگن نے جواب دیا۔

”ڈیوڈ سے فوراً رابطہ کرو اور اس سے کہو کہ وہ اپنے چند

ساتھیوں کے ساتھ فوری طور پر اوکل پہنچ جائے۔ اسے اوکل میں وائٹ ڈیزرٹ کی سرحدی پٹی پر پہنچنا ہے۔ وہاں ایک قافلہ رکا ہوا ہے جو شام کے وقت ہوشیو کے لئے روانہ ہونے والا ہے۔ ڈیوڈ سے کہو کہ وہ اس قافلے میں شامل ہو جائے اور وہاں موجود ایک ایک فرد کی تصویریں اور ان کا بائیو ڈیٹا حاصل کرے“..... ڈی کنگ نے تحکمانہ لہجے میں کہا۔

”یس ڈی کنگ۔ میں اسے احکامات دے دیتا ہوں“۔ مورگن نے اسی طرح مودبانہ لہجے میں کہا۔

”اور سنو۔ اس قافلے میں چند ایسے افراد موجود ہیں جن کے پاس بھاری اور خطرناک اسلحہ ہے۔ ان افراد کے بارے میں ایکریمین ہارڈ ایجنسی کے چیف کرنل اسکارٹلے کو اطلاع مل چکی ہے۔ وہ ان افراد سے اسلحہ حاصل کرنے اور ان کی شناخت کے لئے اپنی فورس کے ساتھ کسی بھی وقت وہاں پہنچ سکتا ہے۔ چونکہ کرنل اسکارٹلے کو وہاں پیٹ اور اوکل میں پہنچنے میں وقت لگ سکتا ہے اس لئے میں چاہتا ہوں کہ ڈیوڈ، کرنل اسکارٹلے اور اس کی فورس کے پہنچنے سے پہلے وہاں پہنچ جائے اور مجھے جلد سے جلد قافلے میں موجود افراد کی تصویریں بھیج دے۔ اس قافلے کا سردار کرنل اسکارٹلے کا بھائی البرٹ ہے۔ البرٹ کے بارے میں میرے پاس اطلاع ہے کہ وہ دولت کے حصول کے لئے کچھ بھی کر سکتا ہے۔ ڈیوڈ، البرٹ کو بھاری معاوضہ دے کر اپنا مقصد حاصل کر

سکتا ہے“..... ڈی کنگ نے کہا۔

”لیس ڈی کنگ۔ میں ڈیوڈ کو ساری بات بتا دیتا ہوں۔ مجھے یقین ہے کہ وہ اپنا کام نہایت خوش اسلوبی سے مکمل کر لے گا۔“ مورگن نے کہا۔

”اوکے۔ اس سے کہنا کہ وہ ساری تصویریں ایم ایم ایس کے ذریعے تمہیں بھیج دے اور جیسے ہی تمہیں وہ تصویریں ملیں تم انہیں سرچنگ سنٹر کے انچارج جیرل کو بھیج دینا اور جیرل سے کہنا کہ وہ فوری طور پر ان تصویروں کا گراڈ مشین میں ڈینا سرچ کرے۔ اگر کسی بھی آدمی کا ڈینا بھیج ہو جائے تو وہ فوری طور پر مجھے اس کے بارے میں اطلاع دے“..... ڈی کنگ نے کہا۔

”لیس۔ ڈی کنگ“..... مورگن نے مؤدبانہ لہجے میں کہا تو ڈی کنگ نے رسیور رکھ دیا۔ تقریباً ایک گھنٹے کے بعد سفید رنگ کے فون کی گھنٹی بج اٹھی تو ڈی کنگ نے رسیور اٹھا لیا۔

”ڈی کنگ بول رہا ہوں“..... ڈی کنگ نے مخصوص سرد لہجے میں کہا۔

”سرچنگ سنٹر سے جیرل بول رہا ہوں ڈی کنگ“۔ دوسری طرف سے ایک مردانہ مؤدبانہ آواز سنائی دی۔

”لیس جیرل۔ میں نے مورگن سے تمہیں کچھ تصویریں بھیجنے کا کہا تھا۔ کیا اس نے بھیجی ہیں تمہیں تصویریں“..... ڈی کنگ نے کرخت لہجے میں پوچھا۔

”لیس ڈی کنگ۔ مورگن نے کہا تھا کہ ان تصویروں کی اسکیٹنگ بھی کرنی ہے۔ میں تے کمپیوٹرائزڈ ڈینا سے ان ساری تصویروں کو میج کیا ہے“..... جیرل نے جواب دیا۔

”ویل ڈن۔ کیا نتیجہ نکلا“..... ڈی کنگ نے پوچھا۔

”آپ کے لئے ایک حیرت انگیز خبر ہے ڈی کنگ“..... جیرل نے کہا۔

”ٹائمنس۔ تمہید مت باندھو جو پوچھ رہا ہوں اس کا جواب دو“۔ ڈی کنگ نے غرا کر کہا۔

”لیس ڈی کنگ۔ مورگن نے مجھے جو تصویریں بھیجی ہیں ان میں سے بارہ افراد کے ایک گروپ کی تصویریں ڈینا سے میج ہوئی ہیں“..... جیرل نے جواب دیا تو ڈی کنگ نے بے اختیار ہونٹ بھیج لئے۔

”کون ہیں وہ بارہ افراد“..... ڈی کنگ نے پوچھا۔

”ان میں ایک تصویر علی عمران کی ہے جو پاکیشیا سیکرٹ سروس کے لئے کام کرتا ہے۔ ایک تصویر اس کے شاگرد ٹائیگر کی ہے اور باقی تصویریں ایک کو چھوڑ کر پاکیشیا سیکرٹ سروس کے ممبران کی ہیں“..... جیرل نے جواب دیا تو ڈی کنگ بری طرح سے اچھل پڑا۔ اس کے چہرے پر حیرت کے تاثرات اس قدر گہرے ہو گئے کہ اس کا چہرہ سیاہی مائل ہو گیا۔

”پاکیشیا سیکرٹ سروس۔ علی عمران“..... ڈی کنگ کے منہ سے

رک رک کر نکلا۔

”یس ڈی کنگ۔ میں نے ان تصویروں کو تین بار میچ کیا ہے اور ہر بار یہی رزلٹ نکلا ہے کہ وہ علی عمران اور اس کے ساتھی ہی ہیں“..... جیرل نے جواب دیا تو ڈی کنگ نے بے اختیار ہونٹ بھینچ لئے۔

”کیا وہ سب میک اپ میں ہیں“..... ڈی کنگ نے پوچھا۔

”یس ڈی کنگ۔ وہ مقامی میک اپ میں ہیں۔ مورگن نے مجھے جس کیمرے سے تصویریں کھینچ کر بھیجی ہیں وہ اپنی میک اپ کیمرہ ہے اس لئے مجھے ان کی میک اپ سے صاف تصویریں ملی تھیں“..... جیرل نے کہا۔

”ہونہ۔ جس آدمی کا تعلق پاکیشیا سیکرٹ سروس سے نہیں ہے وہ کون ہے“..... ڈی کنگ نے پوچھا۔

”اس آدمی کا چہرہ ہمارے ڈیٹا سے میچ نہیں ہوا ہے۔ وہ پاکیشیا سیکرٹ سروس کا نیا ممبر معلوم ہوتا ہے جس کا میرے پاس بھی کوئی ڈیٹا نہیں ہے“..... جیرل نے جواب دیتے ہوئے کہا۔

”تم ایک بار پھر ان سب کی تصویریں اسکرین کرو اور پھر مجھے دوبارہ کال کر کے بتاؤ۔ ہو سکتا ہے کہ تمہاری سرچنگ میں کوئی کمی رہ گئی ہو اور یہ عمران اور اس کے ساتھی نہ ہوں“..... ڈی کنگ نے ہونٹ چباتے ہوئے کہا۔

”میں نے دو بار سرچنگ کی ہے ڈی کنگ اور.....“ جیرل نے

کہنا چاہا۔

”شٹ اپ یو نانسس۔ میں جو کہہ رہا ہوں اس پر عمل کرو۔ فوراً سمجھ تم“..... ڈی کنگ نے غصے سے دھاڑتے ہوئے کہا۔

”یس۔ یس ڈی کنگ۔ میں ایک بار پھر تصویریں میچ کر کے دیکھ لیتا ہوں“..... ڈی کنگ کی گرجدار آواز سن کر جیرل نے بوکھلائے ہوئے لہجے میں کہا اور ڈی کنگ نے رسیور کریڈل پر میچ دیا۔

”نانسس۔ میرے حکم پر عمل کرنے کی بجائے اپنی بات پر ہی اڑے رہتے ہیں۔ نانسس“..... ڈی کنگ نے غراتے ہوئے کہا۔ اس کے چہرے پر پریشانی کے دبیز سائے لہرا رہے تھے۔ عمران اور پاکیشیا سیکرٹ سروس کا نام اسے اپنے دماغ میں ہتھوڑے کی ضربوں کی طرف لگتا ہوا محسوس ہو رہا تھا۔

”یہ۔ یہ۔ یہ کیسے ہو سکتا ہے۔ عمران اور پاکیشیا سیکرٹ سروس یہاں کیسے پہنچ سکتی ہے۔ انہیں کیسے معلوم ہو گیا کہ ڈی ہیڈ کوارٹر اس ڈیپارٹ میں ہے۔ کیسے۔ کیسے“..... ڈی کنگ نے دونوں ہاتھوں سے سر تھامتے ہوئے کہا۔ تھوڑی دیر بعد ایک بار پھر سفید رنگ کے فون کی گھنٹی بج اٹھی تو اس نے رسیور اٹھا لیا۔

”جیرل بول رہا ہوں ڈی کنگ“..... دوسری طرف سے جیرل کی آواز سنائی دی۔

”ہاں بولو۔ کیا رپورٹ ہے“..... ڈی کنگ نے سپاٹ لہجے

میں کہا۔

”کنفرم ہو گیا ہے ڈی کنگ۔ وہ عمران اور اس کے ساتھی ہی ہیں“..... جیرل نے کہا تو ڈی کنگ کو جیسے اپنے دماغ میں زہریلی چیونٹیاں سی رنگتی ہوئی محسوس ہونے لگیں اور اس نے تھکے تھکے انداز میں رسیور کریڈل پر رکھ دیا۔ اس کا چہرہ حیرت اور خوف کی زیادتی سے تاریک ہوتا جا رہا تھا جیسے عمران اور پاکیشیا سیکرٹ سروس کی بجائے اس نے اپنی موت کا نام سن لیا ہو جو کسی بھی لمحے اس کے سامنے پہنچنے والی تھی۔

صاحب طرز مصنف جناب ظہیر احمد
کی عمران سیریز کے ان قارئین کے لئے جو
نیا ناول فوری حاصل کرنا چاہتے ہیں ایک نئی سکیم
”گولڈن پیکیج“
تفصیلات کے لئے ابھی کال کیجئے
0333-6106573 & 0336-3644440

ارسلان پبلی کیشنز / ادقاف بلڈنگ
ملتان / پاک گیٹ

”مسلح افراد ہم سے کتنے فاصلے پر ہیں“..... میجر پرمود نے
وائٹڈ لائن سے مخاطب ہو کر پوچھا۔

”وہ ہم سے تقریباً دو کلو میٹر دور ہیں“..... وائٹڈ لائن نے
جواب دیا۔

”اس کا مطلب ہے انہیں ہمارے پاس پہنچنے میں خاصا وقت
لگ جائے گا۔ جنگل کے خاردار راستے ان کی راہ میں بھی رکاوٹ
بنیں گے اس لئے وہ جلد یہاں نہیں پہنچ سکیں گے“..... میجر پرمود
نے سوچتے ہوئے انداز میں کہا۔

”جی ہاں۔ وقت تو بہر حال انہیں لگ ہی جائے گا۔“ وائٹڈ
لائن نے کہا۔

”تو ان کے یہاں آنے سے پہلے ہم کسی اور طرف روانہ ہو
جاتے ہیں۔ وہ جس طرف سے آرہے ہیں ہم ان کے راستے سے
گھوم کر دوسری جانب چلے جاتے ہیں“..... کیپٹن توفیق نے کہا۔

”نہیں۔ ان کے یہاں آنے کا مطلب ہے کہ وہ ہمیں باقاعدہ مانیٹر کر رہے ہیں۔ ہم جس طرف بھی جائیں گے وہ اسی طرف آ جائیں گے“..... وانلڈ لائن نے کہا۔

”تو پھر ہم یہیں رک کر ان کا انتظار کرتے ہیں۔ وہ جیسے ہی آئیں گے اس سے پہلے کہ وہ ہم پر حملہ کریں ہم فوراً ان پر دھاوا بول دیں گے اور ان میں کسی ایک کو بھی زندہ نہ چھوڑیں گے“۔ لیڈی بلیک نے کہا۔

”وہ کس سمت سے آ رہے ہیں“..... میجر پرمود نے پوچھا۔
 ”جنوب کی طرف سے“..... وانلڈ لائن نے جواب دیا۔
 ”کیا تمہارے پاس ایسا کوئی آلہ ہے جس سے ہم ان کی نظروں سے محفوظ رہ سکیں“..... میجر پرمود نے کہا۔
 ”کیا مطلب۔ میں سمجھا نہیں“..... وانلڈ لائن نے حیرت بھرے لہجے میں کہا۔

”تم نے ہی کہا ہے کہ وہ ہمیں سیٹلائٹ سے مانیٹر کر رہے ہیں کیا تمہارے پاس ایسا کوئی سائنسی آلہ نہیں ہے کہ وہ ہمیں مانیٹر نہ کر سکیں“..... میجر پرمود نے اپنی بات کی وضاحت کرتے ہوئے کہا۔

”اوہ۔ میں سمجھ گیا۔ میرے پاس ایسا کوئی آلہ تو نہیں لے لیکن ہم ایک طریقے پر عمل کریں تو وہ ہمیں لائیو مانیٹر نہیں کر سکیں گے“..... وانلڈ لائن نے کہا۔

”میں سمجھ گیا کہ تم کیا کہنا چاہتے ہو۔ ہم خود کو سیٹلائٹ سے بچانے کے لئے اگر اپنے جسموں پر ایسی دلدل کی مٹی کا لیپ لگا لیں جس سے سلفر ڈائی آکسائیڈ نکلتا ہے تو وہ ہمیں کسی بھی صورت میں لائیو مانیٹر نہیں کر سکیں گے۔ یہی کہنا چاہتے ہو نا تم“..... میجر پرمود نے کہا۔

”آپ واقعی جینئیس ہیں۔ میں واقعی آپ کو یہی بتانے والا تھا“..... وانلڈ لائن نے میجر پرمود کی طرف تحسین بھری نظروں سے دیکھتے ہوئے کہا۔

”تم نے بتایا تھا کہ اس جنگل میں ایسی دلدلیں موجود ہیں جن سے سلفر ڈائی آکسائیڈ نکلتا ہے۔ کہاں ہیں وہ دلدلیں“..... میجر پرمود نے کہا۔

”اس کے لئے ہمیں مشرق کی طرف جانا پڑے گا۔ دلدلی علاقہ یہاں سے تقریباً دو کلو میٹر کے فاصلے پر ہے۔ اس طرف کے تمام راستے خاردار ہیں۔ ہمیں ان راستوں سے آگے بڑھنے میں مشکل تو پیش آئے گی لیکن ہم آدھے گھنٹے سے پہلے وہاں پہنچ سکتے ہیں“..... وانلڈ لائن نے کہا۔

”ٹھیک ہے چلو۔ اب ہم اپنا پڑاؤ ان دلدلوں کے پاس ہی ڈالیں گے“..... میجر پرمود نے ایک جھٹکے سے اٹھ کر کھڑے ہوتے ہوئے کہا۔

”کیا مطلب۔ کیا آپ دلدلوں کے پاس بسیرا کرنا چاہتے

ہیں..... اس کی بات سن کر لاٹوش نے چونک کر کہا۔ وہ سب ان کے قریب آ گئے تھے اور خاموشی سے میجر پرمود اور وائلڈ لائن کی باتیں سن رہے تھے۔

”بیسرا نہیں۔ وقتی قیام کرنا ہے ہمیں وہاں..... میجر پرمود نے کہا۔

”قیام تو ہم کہیں بھی کر سکتے ہیں۔ پھر دلدلی علاقہ کیوں۔ وہاں اگر سلفر ڈائی آکسائیڈ کا اخراج ہوتا ہے تو وہ ہمارے لئے نقصان دہ ثابت ہوگا۔ ہم نہ وہاں کھل کر سانس لے سکیں گے اور نہ ہی سلفر کی تیز بو برداشت کر سکیں گے..... لیڈی بلیک نے کہا۔

”آپ شاید بھول گئی ہیں مادام۔ میں نے آپ سے کہا تھا کہ میں تمام انتظامات مکمل کر کے آیا ہوں۔ ہم جنگل کے جس راستوں پر بھی سفر کرتے آگے جا کر ہمیں دلدلی راستوں سے گزرنا ہی تھا اور ان دلدلوں میں چند دلدلیں ایسی ہیں جن سے سلفر ڈائی آکسائیڈ کا اخراج ہوتا رہتا ہے اس لئے میں اپنے ساتھ ایسی گولیاں لایا ہوں جنہیں کھا لینے کے بعد آپ کو نہ تو سلفر کی بو محسوس ہوگی اور نہ ہی سلفر آپ کے سانس کے راستے پھپھروں میں پہنچ کر آپ کو کوئی نقصان پہنچا سکتی ہے..... وائلڈ لائن نے مسکراتے ہوئے کہا۔

”اوہ ہاں۔ واقعی یہ بات میرے ذہن سے نکل گئی تھی۔ یاد دلانے کا شکریہ..... لیڈی بلیک نے کہا تو وائلڈ لائن مسکرا دیا۔

”تو پھر ہمیں فوراً دلدلی علاقے کی طرف روانہ ہو جانا چاہئے۔ اس سے پہلے کہ مسلح افراد یہاں پہنچ کر ہمارا گھیراؤ کریں ہمارا یہاں سے نکل جانا ہی مناسب ہوگا..... کیپٹن توفیق نے کہا۔

”کیوں۔ کیا تم مسلح افراد سے ڈرتے ہو..... لاٹوش نے منہ بنا کر کہا۔

”نہیں۔ ڈر کس بات کا۔ میں حفظ ماتقدم کے لئے کہہ رہا ہوں..... کیپٹن توفیق نے کہا۔

”ہم نے یہاں رکنے کے تمام انتظامات کر لئے تھے اب ہمیں یہاں سے سب کچھ سمیٹنا پڑے گا..... لاٹوش نے کہا۔

”ہاں۔ یہ ضروری ہے۔ چلو شروع ہو جاؤ سب..... میجر پرمود نے تیز لہجے میں کہا تو وہ سب اپنا سامان سمیٹنے لگے اور پھر ان کے ہاتھ تیزی سے چلنا شروع ہو گئے۔ انہوں نے وہاں خیمے لگانے ابھی شروع نہیں کئے تھے اس لئے انہیں سامان سمیٹنے میں زیادہ وقت نہ لگا اور پھر وہ پندرہ منٹ بعد وہاں سے وائلڈ لائن کے پیچھے جنگل کی طرف بڑھ رہے تھے۔ ٹیلٹ ڈیوائس بدستور وائلڈ لائن کے ہاتھوں میں تھی اور وہ میجر پرمود کو باقاعدہ مسلح افراد کے بارے میں بتا رہا تھا کہ وہ ان سے کتنے فاصلے پر ہیں۔ ان کی رفتار زیادہ تیز نہیں تھی جس کا مطلب تھا کہ وہ جلد ان تک نہیں پہنچ سکتے تھے۔ وہ خورد رو جھاڑیوں اور گھنے درختوں کے درمیان راستہ بناتے ہوئے تیزی سے آگے بڑھے جا رہے تھے۔ یہ ان کی خوش قسمت

ہی تھی کہ ابھی تک ان کے راستے میں نہ کوئی رکاوٹ آئی تھی اور نہ ہی ان کا کسی خطرناک درندے سے سامنا ہوا تھا۔ تقریباً آدھا گھنٹہ سفر کرنے کے بعد انہیں ہر طرف سے سلفر کی بو محسوس ہونا شروع ہو گئی۔ سلفر کی بو محسوس کرتے ہی والٹڈ لائن نے انہیں رکنے کے لئے کہا۔ اس نے جیب سے ایک شیشی نکالی جس میں سفید رنگ کی چھوٹی چھوٹی گولیاں بھری ہوئی تھیں۔ اس نے بوتل کا ڈھکن کھول کر ان سب کو دو دو گولیاں دے دیں۔

”یہ گولیاں آپ سب منہ میں رکھ لیں لیکن انہیں نگلنا نہیں ہے۔ کچھ ہی دیر میں یہ خود ہی منہ میں گھل جائیں گی“..... والٹڈ لائن نے کہا تو ان سب نے اثبات میں سر ہلا کر گولیاں منہ میں ڈال لیں۔ کچھ ہی دیر میں انہیں ایسا لگا جیسے وہاں سلفر کی بو ختم ہو گئی ہو۔ وہ ایک بار پھر آگے بڑھنے لگے۔ اب انہیں سلفر کی بو محسوس نہیں ہو رہی تھی۔ وہ قد آدم جھاڑیوں میں راستہ بناتے ہوئے ایک دوسرے کے پیچھے قطار کی شکل میں آگے بڑھے جا رہے تھے۔

”یہاں ہمیں کسی جانور سے کوئی خطرہ نہیں ہے۔ یہاں سلفر کی تیز بو ہر طرح کے جانوروں کو ہم سے دور رکھے گی“..... میجر پرمود نے کہا تو ان سب نے اثبات میں سر ہلا دیے۔ جھاڑیوں سے گزرتے ہوئے وہ ایک اور کھلے حصے میں پہنچ گئے۔ آگے زمین پر جھاڑیاں نہیں تھیں اور نہ درخت تھے۔ زمین کے اس حصے میں انہیں

ایک بڑی دلدل دکھائی دے رہی تھی۔ اس دلدل میں جگہ جگہ سے بلبلے سے بننے اور دھواں نکلتا ہوا صاف دکھائی دے رہا تھا۔ دھویں کا رنگ گدلا سا تھا۔ ایسا لگ رہا تھا جیسے اس دلدل کے نیچے آگ کا لاوا پک رہا ہو جس کے باعث دلدل انتہائی گرم ہو کر ابل رہی ہو۔ دلدل کا پھیلاؤ بہت زیادہ تھا۔ وہ دلدل سے دو سو میٹر دور تھے لیکن انہیں گرم دلدل سے نکلنے والی بھاپ کی تپش یہاں تک محسوس ہونا شروع ہو گئی تھی۔

”یہ تو بہت خوفناک دلدل ہے“..... لائوش نے خوف بھرے لہجے میں کہا۔

”ہاں۔ اگر کوئی جاندار اس دلدل میں گر جائے تو وہ لمحوں میں اس دلدل میں گل سڑ کر ختم ہو جاتا ہے“..... والٹڈ لائن نے کہا۔

”اس دلدل میں سلفر کی مقدار بہت زیادہ ہے۔ یہ تو ان گولیوں کا کمال ہے جو ہم سب نے کھائی ہیں ورنہ اس دلدل کے اتنا قریب آنے کے بعد ہمارا سانس لینا دو بھر ہو جاتا اور ہم یہاں بے ہوش کر گر گئے ہوتے اور اسی بے ہوشی میں ہماری ہلاکت ہو جاتی“..... میجر پرمود نے کہا۔

”اگر اس دلدل میں سلفر کی مقدار زیادہ ہے تو پھر اس دلدل کی مٹی ہم اپنے جسموں پر کیسے لگائیں گے۔ کیا مٹی ہمارے جسموں کو نقصان نہیں پہنچائے گی“..... لیڈی بلیک نے ہونٹ چباتے ہوئے پوچھا۔

”اور پھر اس دلدل سے گرم مٹی لانا بھی تو مشکل ہے۔“ کیپٹن نوازش نے کہا۔

”دلدل سے مٹی لانے کا کام میں کروں گا اور رہی بات کہ مٹی سے ہمارے جسموں کو نقصان پہنچ سکتا ہے تو ایسی کوئی بات نہیں ہے۔ اس جنگل میں لگوں کی جھاڑیاں باکثرت موجود ہیں۔ تیزابی اثر والی دلدلی مٹی سے بچنے کے لئے میں لگوں جھاڑیوں کو نہیں کر ان سے تیل نکال لوں گا۔ مٹی جسم پر لگانے سے پہلے ہم لگوں بوٹیوں کا تیل اپنے جسم پر لگائیں گے تو اس تیل کی وجہ سے تیزابی مٹی کا ہمارے جسموں پر کوئی اثر نہ ہو گا اور نہ ہی اس سے ہمیں کوئی نقصان پہنچے گا“..... وانلڈ لائن نے کہا۔

”لیکن تم دلدل سے مٹی کیسے نکالو گے“..... کیپٹن نوازش نے پوچھا۔

”میں اپنے جسم پر لگوں کا تیل مل کر ہی آگے جاؤں گا اور پھر کالٹی کے پتوں سے دلدل سے مٹی نکال کر لے لاؤں گا۔ خشکی پر آ کر جیسے ہی مٹی کی ہیٹ کم ہوگی ہم اسے اپنے جسموں پر مل لیں گے“..... وانلڈ لائن نے کہا تو وہ سب خاموش ہو گئے۔ وانلڈ لائن نے اپنے ساتھیوں کو لگوں بوٹیوں کی نشانی بتائی تو وہ سب تیزی سے ادھر ادھر پھیل گئے اور پھر کچھ ہی دیر میں وہ لمبے اور بڑے بڑے پتوں والی بوٹیوں کا ڈھیر اٹھا لائے۔ وانلڈ لائن کے کہنے پر اس کے ساتھیوں نے ان بوٹیوں کو پتھروں سے مسلنا شروع کر دیا۔ پتھروں

سے مسلی ہوئی بوٹیوں سے سبز رنگ کا تیل نکلنے لگا جسے وانلڈ لائن ایک بوتل میں ڈالتا جا رہا تھا۔ کچھ ہی دیر میں بوتل آدھی سے زیادہ بھر گئی تو وہ بوتل لے کر جھاڑیوں میں چلا گیا۔ تھوڑی دیر بعد وہ واپس آیا تو اس کی رنگت ہلکی سبزی مائل ہو رہی تھی۔ اس نے تیل اپنے سارے جسم پر مل لیا تھا۔ اس نے بوتل اپنے ساتھیوں کو دے دی تاکہ وہ بوٹیوں کو مسل کر مزید تیل نکال کر بوتل میں بھرتے رہیں پھر وہ ایک طرف گیا اور کیلے کے بڑے بڑے پتوں جیسے کالٹی کے پتے لے آیا۔ وہ بڑے اطمینان بھرے انداز میں دلدل کے کنارے پر گیا اور اس نے ہاتھوں سے دلدل کے کناروں کی مٹی اٹھا اٹھا کر پتوں پر ڈالی اور پھر مٹی کے ڈھیر سے بھرا ہوا پتا اٹھا کر ان کے قریب لے آیا۔ اس نے مٹی کا ڈھیر پتے سمیت نیچے رکھ دیا۔ مٹی سے دھواں نکل رہا تھا۔ وہ مزید پتے لے کر دلدل کے کنارے گیا اور وہاں سے مزید مٹی نکال کر لے آیا۔ دلدلی مٹی کا رنگ سیاہی مائل تھا۔ کچھ ہی دیر میں وہاں اچھی خاصی سیاہ مٹی جمع ہو گئی۔

کچھ دیر بعد سیاہ مٹی سے دھواں نکلنا بند ہو گیا وانلڈ لائن کچھ مٹی اٹھا کر ایک بار پھر جھاڑیوں کے پیچھے چلا گیا اور جب وہ واپس آیا تو اس کا سارا جسم سیاہ مٹی سے ڈھکا ہوا تھا۔ اس کے کہنے پر میجر پرمود نے بھی تیل کی بوتل اور مٹی کا ڈھیر اٹھایا اور جھاڑیوں میں چلا گیا۔ تھوڑی دیر بعد وہ واپس آیا تو وہ بھی کسی سیاہ فام بھوت سے

کم دکھائی نہ دے رہا تھا۔ میجر پرمود کو اس طرح سیاہ بھوت بنے دیکھ کر اس کے ساتھی بے اختیار ہنس پڑے۔

”اب تو واقعی آپ کو ان دلدلوں کے پاس ہی بسیرا کر لینا چاہئے کیونکہ دلدلوں کے پاس بھوتوں کا ہی بسیرا ہوتا ہے۔“ لاٹوش نے مسکراتے ہوئے کہا تو میجر پرمود ہنس پڑا۔

”تم تیل اور مٹی جسم پر لگا کر آؤ تو تم یقیناً مجھ سے زیادہ بھیا تک اور ڈراؤنے بھوت بن جاؤ گے۔ مجھے یقین ہے کہ تمہیں دیکھ کر ان دلدلوں کے پاس رہنے والے بھوت بھی یقیناً چیختے چلاتے ہوئے بھاگ جائیں گے۔“..... میجر پرمود نے کہا تو وہ سب ہنس دیئے۔ پھر ایک ایک کر کے وہ سب تیل اور مٹی اٹھا کر جھاڑیوں میں چلے جاتے اور اپنے جسم پر پہلے تیل اور پھر سیاہ مٹی لگا کر واپس آ جاتے۔

”اب ہمیں کسی سیٹلائٹ سے نہ چیک کیا جاسکتا ہے اور نہ ہی ہماری لوکیشن کا پتہ لگایا جاسکتا ہے۔ ہم ای کنگ کی تمام الیکٹرانک اور سیکرٹ آئرز سے محفوظ ہو چکے ہیں۔“..... وانلڈ لائن نے کہا۔

”دیکھو۔ ای کنگ نے جو مسلح افراد بھیجے تھے وہ کہاں پہنچے ہیں۔“..... لیڈی بلیک نے کہا تو وانلڈ لائن نے ایک طرف پتھر پر رکھا ہوا ٹیبلٹ اٹھایا اور اسے آپریٹ کرنے لگا۔

”وہ ہمارے نزدیک پہنچ چکے ہیں۔ زیادہ سے زیادہ وہ بیس منٹ تک یہاں پہنچ جائیں گے۔“..... وانلڈ لائن نے کہا تو وہ سب

چونک پڑے۔

”کیا وہ اسی طرف آ رہے ہیں۔“..... میجر پرمود نے چونکتے ہوئے پوچھا۔

”جی ہاں۔ انہیں ہماری لاسٹ لوکیشن یہیں کی ملی ہوگی اس لئے وہ تیزی سے اس طرف آ رہے ہیں۔“..... وانلڈ لائن نے کہا۔

”تو پھر ہمیں اسلحہ دے دو تاکہ اگر وہ ہمیں گھیرنے کی کوشش کریں تو ہم ان کا مقابلہ کر سکیں۔“..... کمپین ٹوفیق نے کہا۔

”ہاں۔ اب ہم آزادانہ طور پر اسلحے کا استعمال کر سکتے ہیں۔“ وانلڈ لائن نے کہا اور اس نے اپنے ان ساتھیوں کو ہدایات دینی شروع کر دیں جن کے پاس بھاری تھیلے تھے۔ وانلڈ لائن کے کہنے پر انہوں نے تھیلے کھولے اور ان میں سے مشین گنیں، گرنیڈ اور راڈز بم نکال نکال کر ان سب کو دینے شروع کر دیئے۔ مشین گنوں کے ساتھ انہوں نے سب کو ایک ایک مشین پمپ، ان کے فالتو میگزین اور ایک ایک شکاری خنجر بھی دے دیا۔ اس کے علاوہ انہوں نے دو مٹی میزائل گنیں بھی نکال لیں۔ ان میزائل گنوں کو دیکھ کر میجر پرمود کی آنکھیں چمک اٹھیں۔ اس نے ایک میزائل گن اور اس کے سگڑ جیسے کئی میزائل لے کر اپنے پاس رکھ لئے۔ دوسری میزائل گن خود وانلڈ لائن نے رکھ لی تھی۔

”سب یہاں سے نکل کر پیچھے موجود درختوں کے جھنڈ کی طرف چلو اور جھنڈ میں جاتے ہی بکھر کر اپنے مورچے سنبھال لو تاکہ جیسے

ہی مسلح افراد کا گروپ اس طرف آئے اور اس سے پہلے کہ وہ ہمارے خلاف کوئی کارروائی کرے ہم ان پر بھرپور انداز میں حملہ کر کے ان کا خاتمہ کر دیں“..... میجر پرمود نے اونچی آواز میں کہا۔ ابھی اس نے اتنا ہی کہا تھا کہ اچانک انہیں سائیں سائیں کی تیز آوازیں سنائی دیں۔ انہوں نے سرگھما کر دیکھا تو یہ دیکھ کر وہ سب بری طرح سے اچھل پڑے کہ دور سے دو میزائل تیزی سے ہوا میں تیرتے ہوئے اس طرف آرہے تھے۔

”سب زمین پر گر کر زمین سے چپک جاؤ فوراً“..... میزائل دیکھ کر میجر پرمود نے چیختے ہوئے کہا اور اس نے خود بھی زمین پر چھلانگ لگا دی۔ وہ سب زمین پر گرے اور جوتوں کی طرح زمین سے چپک گئے۔ میزائل ان کے اوپر سے گزرتے ہوئے سیدھے دلدل میں گرے۔ دوسرے لمحے یکے بعد دیگرے دو خوفناک دھماکے ہوئے۔ دلدل کا پانی اچھلا اور ساتھ ہی آگ کا طوفان سا پیدا ہوا۔ دوسرے لمحے آگ تیزی سے چاروں اطراف سے پھیلتی ہوئی ان کی طرف بڑھی اور دیکھتے ہی دیکھتے ہر طرف پھیلتی چلی گئی اور ماحول بے شمار انسانی چیخوں سے گونج اٹھا۔

خیمے کا پردہ ہٹا اور ایک لمبا تڑنگا ادھیڑ عمر فوجی اور اس کے ساتھ سفید چونہ پہنے اور سر پر پگڑی رکھے ایک بوڑھا اندر آ گیا۔ ان کے پیچھے چار مشین گن بردار فوجی بھی تھے اور انہوں نے اندر آتے یلکھت مشین گنوں کے رخ ان سب کی جانب کر دیئے۔ فوجی کے چہرے برختی اور درشتی کے تاثرات نمایاں تھے۔ اس کی آنکھیں چھوٹی چھوٹی تھیں لیکن سرخی سے بھری ہوئی تھیں۔ خیمے میں داخل ہوتے ہی وہ ان سب کو تیز نظروں سے گھورنے لگا۔ اس کے کاندھوں پر جو شارز لگے ہوئے تھے اسے دیکھ کر ہی انہیں علم ہو گیا کہ یہ میجر ہے اور اس کے سینے پر ایک بیج لگا ہوا تھا جس پر جعلی حروف میں کرنل اسکارٹلے لکھا ہوا تھا جبکہ اس کے ساتھ آنے والے بوڑھے کو وہ جانتے تھے۔ اس کا نام البرٹ تھا اور وہ اس قافلے کا سردار تھا۔

”کیا یہی ہیں وہ سب البرٹ“..... کرنل اسکارٹلے نے اپنے

ساتھ کھڑے بوڑھے سے مخاطب ہو کر انتہائی سخت لہجے میں پوچھا۔

”ہاں۔ یہی ہیں۔ یہی بارہ افراد بعد میں ہمارے قافلے میں شامل ہوئے تھے“..... البرٹ نے جواب دیتے ہوئے کہا۔

”کیوں جناب۔ ہم فری میں تو اس قافلے میں شامل نہیں ہوئے ہیں۔ ہم نے آپ کو سفر کے باقاعدہ اخراجات ادا کئے ہیں“..... عمران نے البرٹ کی طرف دیکھتے ہوئے کہا۔

”تمہارا نام کیا ہے“..... کرنل اسکارٹلے نے عمران کو تیز نظروں سے گھورتے ہوئے کہا۔

”ٹمبک تھری“..... عمران نے کہا۔

”ٹمبک تھری۔ یہ کیسا نام ہے“..... کرنل اسکارٹلے نے چونکتے ہوئے کہا۔

”میں پہلے ٹمبکنو ہوا کرتا تھا لیکن ٹمبک کے ساتھ بار بار ٹو کہتے کہتے میں تھک چکا ہوں اس لئے میں نے اب اپنا نام بدل لیا ہے اور نام میں ایک گریڈ ترقی کر کے ٹمبک تھری ہو گیا ہوں“۔ عمران نے مخصوص لہجے میں کہا۔ تو اس کے ساتھیوں کے ہونٹوں پر بے اختیار مسکراہٹیں آ گئیں۔

”سٹ اپ۔ اپنا اصل نام بتاؤ“..... کرنل اسکارٹلے نے کرخت لہجے میں کہا۔

”اس نے مجھے جو کاغذات دکھائے تھے ان میں اس کا نام روئن لکھا ہوا ہے“..... البرٹ نے کہا۔

”روئن نہیں مرغن۔ میرا نام مرغن ہے جناب۔ اب آپ میرے نام کا مطلب مرغن نہ سمجھ لینا کہ آپ کو بھوک لگنا شروع ہو جائے اور آپ.....“ عمران نے کہا تو کرنل اسکارٹلے اسے گھور کر رہ گیا۔ عمران نے پاکشیا کی مقامی زبان میں بات کی تھی اور وہ بھلا یہ زبان کہاں سمجھ سکتا تھا۔

”کیا۔ کیا کہا تم نے اور یہ تم نے کس زبان میں بات کی ہے“..... کرنل اسکارٹلے نے چونکتے ہوئے پوچھا۔

”اپنی ہی زبان میں بات کی ہے جناب۔ یہ دیکھیں میرے منہ میں میری ہی زبان ہے“..... عمران نے کہا اور ساتھ ہی منہ کھول کر اپنی زبان باہر نکال لی۔ اسے زبان نکالتے دیکھ کر کرنل اسکارٹلے کا چہرہ غصے سے سرخ ہو گیا۔

”ان سب کو باہر لاؤ“..... کرنل اسکارٹلے نے اپنے مسلح ساتھیوں سے مخاطب ہو کر تحکمانہ لہجے میں کہا اور مڑ کر تیزی سے خیمے سے باہر نکل گیا۔ البرٹ بھی اس کے پیچھے باہر آ گیا۔

”اپنے ہاتھ اٹھا کر سر پر رکھو۔ فوراً“..... ایک مشین گن بردار نے غصیلے لہجے میں کہا۔

”بہت بہتر بھائی۔ شکر ہے کہ تم نے یہ نہیں کہہ دیا کہ ہم اپنا سر اتار کر تمہارے ہاتھوں پر رکھ دیں“..... عمران نے کہا اور اس نے اپنے دونوں ہاتھ سر پر رکھ لئے۔ اسے ایسا کرتے دیکھ کر اس کے ساتھیوں نے بھی ہاتھ سروں پر رکھ لئے۔

”اب قطار بناؤ اور باہر چلو“..... اسی آدمی نے کرنٹلی سے کہا۔
 ”چلو بھائیو“..... عمران نے ایک طویل سانس لے کر کہا اور وہ
 سب ایک دوسرے کے آگے پیچھے کھڑے ہو گئے۔ عمران کے کہنے
 پر جولیا اور صالحہ آگے آ گئی تھیں۔

”تم دونوں عورتیں پہلے باہر جاؤ۔ مارٹن، شیرل تم دونوں انہیں
 لے کر چلو“..... اس آدمی نے پہلے جولیا اور صالحہ سے اور پھر اپنے
 دو آدمیوں سے مخاطب ہو کر کہا تو دو آدمی تیزی سے آگے بڑھے
 اور انہوں نے مشین گنیں جولیا اور صالحہ پر تان لیں اور انہیں لے
 کر باہر چلے گئے۔

”اب تم سب ایک ایک کر کے باہر نکلو“..... اس آدمی نے اسی
 طرح کرنٹلی سے کہا۔ عمران نے اس کے سینے پر لگا ہوا بیج
 غور سے دیکھا۔ بیج پر کیپٹن کراسٹ لکھا ہوا تھا۔
 ”لیس کیپٹن کراسٹ“..... عمران نے مؤدبانہ لہجے میں کہا تو وہ
 بری طرح سے چونک پڑا۔

”کیا۔ کیا مطلب۔ تمہیں میرا نام کیسے معلوم ہوا“..... کیپٹن
 کراسٹ نے حیرت سے آنکھیں پھاڑتے ہوئے کہا۔

”میں نے تمہارا نام تو نہیں لیا۔ میں نے تو تمہارے سینے پر
 لگے ہوئے بیج پر لکھا ہوا نام پڑھا ہے“..... عمران نے معصومیت
 سے کہا تو کیپٹن کراسٹ اپنے نام کا سینے پر لگا ہوا بیج دیکھ کر ایک
 طویل سانس لے کر رہ گیا۔

”اب چلو“..... اس نے کرنٹلی سے کہا تو وہ سب ایک
 قطار کی شکل میں خیمے سے نکلتے چلے گئے۔ باہر کئی مسلح افراد موجود
 تھے۔ ان سب کو مسلح افراد کے سامنے قطار میں کھڑا کر دیا گیا۔
 کرنٹلی اسکارٹلے ان کے سامنے سے گزرتا ہوا غور سے ان سب کو
 دیکھ رہا تھا۔

”کیپٹن کراسٹ“..... کرنٹلی اسکارٹلے نے کیپٹن کراسٹ کو آواز
 دیتے ہوئے کہا۔
 ”لیس سر“..... کیپٹن کراسٹ نے فوراً اس کے سامنے آتے
 ہوئے کہا۔

”ان کے خیمے میں ان کا جو بھی سامان ہے وہ سب باہر لاؤ۔“
 کرنٹلی اسکارٹلے نے کہا۔

”لیس سر“..... کیپٹن کراسٹ نے کہا اور مڑ کر اپنے ساتھیوں کو
 اشارہ کرتا ہوا ان کے خیمے کی طرف بڑھتا چلا گیا۔

”تم میں سے گروپ کا لیڈر کون ہے“..... کرنٹلی اسکارٹلے نے
 ان سب کی طرف غور سے دیکھتے ہوئے پوچھا۔

”آپ کو غلط فہمی ہوئی ہے جناب۔ لیڈر تو سیاست دانوں میں
 ہوتے ہیں۔ ہم تو بہت معمولی سے انسان ہیں جن کا سیاست سے
 دور دور تک کوئی تعلق نہیں ہے“..... عمران نے مخصوص لہجے میں کہا
 تو کرنٹلی اسکارٹلے اس کے قریب آیا اور اس کے سامنے کھڑا ہو
 گیا۔

”جس طرح تم باتیں بنا رہے ہو اس سے لگتا ہے کہ تم ہی ان کے گروپ لیڈر ہو“..... کرنل اسکارٹلے نے عمران کی طرف غور سے دیکھتے ہوئے کہا۔

”نن-نن۔ نہیں نہیں۔ میں لیڈر نہیں ہوں۔ مجھے تو لیڈری کی اے بی سی ڈی بھی نہیں آتی“..... عمران نے بوکھلانے کی اداکاری کرتے ہوئے کہا۔

”یہ بتاؤ۔ تم کہاں سے آئے ہو“..... کرنل اسکارٹلے نے اس کی بات ان سنی کرتے ہوئے سخت لہجے میں پوچھا۔

”آسمان سے“..... عمران نے جواب دیا تو کرنل اسکارٹلے اسے گھور کر رہ گیا۔

”لگتا ہے تمہارے دماغ کا سکرو ڈھیلا ہے“..... کرنل اسکارٹلے نے منہ بنا کر کہا۔

”پھر سے ہو گیا ہو گا میں آتے ہوئے اپنے تمام سکروز کس کر آیا تھا“..... عمران نے جواب دیا تو کرنل اسکارٹلے نے بے اختیار ہونٹ بھیجنے لئے۔ وہ سر جھٹک کر آگے بڑھا اور جولیا کے سامنے آ کر کھڑا ہو گیا۔

”اپنا نام بتاؤ“..... کرنل اسکارٹلے نے جولیا سے مخاطب ہو کر پوچھا۔

”اس کا نام چن چن چینا ہے جناب“..... عمران نے جواب دیا تو کرنل اسکارٹلے غرا کر رہ گیا۔

”خاموش رہو۔ اب اگر یہ بولے تو اسے گولی سے اڑا دینا۔“ کرنل اسکارٹلے نے پہلے عمران سے اور پھر اس کے سامنے کھڑے ایک مشین گن بردار سے مخاطب ہو کر کہا تو عمران نے یوں منہ بند کر لیا جیسے اب وہ واقعی نہ بولے گا۔

”نام بتاؤ“..... کرنل اسکارٹلے نے ایک بار پھر جولیا سے مخاطب ہو کر کہا۔

”میرا نام لی سا ہے“..... جولیا نے کہا۔ کاغذات کے مطابق اس کا یہی نام تھا۔ اسی لمحے کیپٹن کراسٹ اپنے ساتھیوں کے ہمراہ ان کے خیمے سے ان کا سارا سامان نکال کر باہر لے آیا۔

”اور تمہارا“..... کرنل اسکارٹلے نے صالحہ کی طرف دیکھتے ہوئے پوچھا جو جولیا کے ساتھ کھڑی تھی۔

”ایلیا“..... صالحہ نے کہا۔

”کیا تم سب ساتھی ہو“..... کرنل اسکارٹلے نے پوچھا۔

”ظاہر ہے ہم سب ساتھ ہیں تو ساتھی ہی ہیں“..... جولیا نے منہ بنا کر کہا۔

”کہاں سے آئے ہو تم سب“..... کرنل اسکارٹلے نے سخت لہجے میں پوچھا۔

”فلاڈیفیا سے“..... جولیا نے جواب دیا۔

”کیا کرتے ہو وہاں“..... کرنل اسکارٹلے درشت لہجے میں پوچھا۔

”ہم سب انجینئرنگ یونیورسٹی کے سٹوڈنٹس ہیں“..... صالحہ نے جواب دیا۔

”سٹوڈنٹس ہو تو یہاں کیا کرنے آئے ہو“..... کرنل اسکارٹلے نے اس کی طرف غور سے دیکھتے ہوئے کہا۔

”ان دنوں یونیورسٹی میں تعطیلات ہیں اس لئے ہم سب دوست سیر و تفریح کے لئے آئے ہیں“..... جولیا نے جواب دیا۔

”دوست۔ تو تم سب آپس میں دوست ہو“..... کرنل اسکارٹلے نے زہرے لے لہجے میں کہا۔

”ہاں۔ کیوں دوست ہونا جرم ہے“..... صالحہ نے ہونٹ سکڑ کر اسے تیز نظروں سے گھورتے ہوئے کہا۔

”نہیں۔ دوست ہونا تو جرم نہیں ہے لیکن.....“ کرنل اسکارٹلے نے کہا۔

”لیکن کیا“..... جولیا نے اسے گھورتے ہوئے پوچھا۔

”کچھ نہیں۔ یہ بتاؤ کہ تم اس صحرا کے راستے کہاں جا رہے ہو“..... کرنل اسکارٹلے نے سر جھٹک کر کہا۔

”یہ قافلہ ہوشیو جا رہا ہے تو ظاہر ہے ہم نے بھی وہیں جانا ہے پکنک منانے کے لئے ہم اس خوفناک صحرا میں تو جانے سے رہے“..... جولیا نے کہا۔

”ہوشیو کس لئے جا رہے ہو“..... کرنل اسکارٹلے نے پولیس والوں کی طرح مسلسل جرح کرنے والے انداز میں کہا۔ اس کا لہجہ

بدستور سرد اور کرخ تھا۔

”میری ساتھی نے بتایا تو ہے کہ ہم چھٹیاں گزارنے کے لئے سیر و تفریح کرنے آئے ہیں۔ ہوشیو کے بارے میں سنا ہے کہ یہ خوبصورت جھیلوں کا شہر ہے۔ پیٹ میں پھولوں کے باغات تھے جو ہم نے دیکھ لئے ہیں اور اب ہم جھیلوں کا شہر دیکھنے جا رہے ہیں اگر آپ کو اعتراض ہے تو بتا دیں“..... جولیا نے جواب دیتے ہوئے کہا۔

”نہیں۔ مجھے اس بات پر اعتراض نہیں ہے کہ تم سیر و تفریح کرنے کے لئے ہوشیو جا رہے ہو۔ پیٹ اور ہوشیو پھولوں کے باغات اور جھیلوں کی وجہ سے ہی مشہور ہے اور یہاں دن رات سیاحوں کا آنا جانا لگا رہتا ہے“..... کرنل اسکارٹلے نے کہا۔

”تو پھر ہم سے یہ ساری پوچھ گچھ کیوں کی جا رہی ہے۔“ جولیا نے سخت لہجے میں کہا۔

”ہمیں اطلاع ملی ہے کہ کچھ لوگ ہوشیو میں عسکریت پسندی کے لئے جا رہے ہیں تاکہ وہاں کا امن و امان تباہ کر سکیں اور وہ لوگ اسی قافلے میں شامل ہیں“..... کرنل اسکارٹلے نے کہا۔

”تو آپ کا خیال ہے کہ وہ ہم لوگ ہیں“..... صالحہ نے اسے تیز نظروں سے گھورتے ہوئے کہا۔

”ہاں“..... کرنل اسکارٹلے نے سخت لہجے میں کہا۔

”اس خیال کی وجہ“..... جولیا نے منہ بنا کر کہا۔

”لیس سر۔ ہم نے سارا خیمہ چھان مارا ہے۔ اندر کچھ نہیں ہے۔“ کیپٹن کراسٹ نے اسی انداز میں جواب دیا۔

”ان کا سامان کھولو اور ایک ایک چیز چیک کرو“..... کرنل اسکارٹلے نے تحکمانہ لہجے میں کہا۔

”لیس سر“..... کیپٹن کراسٹ نے جواب دیا اور پھر وہ ان کا خیمے سے لایا ہوا سامان چیک کرنے لگا۔ اس نے ان کے سارے تھیلے کھول لئے تھے۔ تھیلے میں ان کی ضرورت کا سامان تھا۔

”سامان میں اسلحہ نہیں ہے جناب“..... کیپٹن کراسٹ نے ان کے سامان کی تلاشی لینے کے بعد کہا تو کرنل اسکارٹلے کے چہرے پر حیرت کے تاثرات ابھر آئے۔

”یہ کیسے ہو سکتا ہے۔ اگر اسلحہ ان کے پاس نہیں ہے تو پھر کس کے پاس ہے“..... کرنل اسکارٹلے نے درشت لہجے میں کہا۔

”ضروری تو نہیں ہے کہ وہ ہم ہوں“..... جولیا نے منہ بنا کر کہا۔

”یہاں موجود باقی تمام افراد سے البرٹ مطمئن ہے۔ سب اس کے جانے پہچانے ہیں اس لئے ان میں سے کسی کے پاس اسلحہ نہیں ہو سکتا مجھے تم“..... کرنل اسکارٹلے نے کاٹ کھانے والے لہجے میں کہا۔ جولیا نے غصے میں کچھ کہنا چاہا لیکن عمران نے آئی کوڈ میں اسے منع کر دیا۔

”تو پھر ہمارے پاس بھی کچھ نہیں ہے“..... جولیا نے کہا تو

”اس قافلے میں موجود تمام افراد کا تعلق یا تو پیٹ سے ہے یا پھر ہوشیو سے۔ کچھ لوگ ہیں جو پیٹ کے ساتھ والے قصبے جراث سے آئے ہیں۔ ان میں صرف تمہارا گروپ ہی ایسا ہے جو فلاڈیلفیا سے آیا ہے“..... کرنل اسکارٹلے نے کہا۔

”ہمارے پاس کاغذات ہیں۔ آپ چاہیں تو کاغذات چیک کر سکتے ہیں اور تصدیق کے لئے یونیورسٹی فون بھی کر سکتے ہیں“۔ جولیا نے کہا۔

”یہ سب تو ہم کر پس گے لیکن اس سے پہلے ہمیں تم سے اسلحہ بھی برآمد کرنا ہے جو تم اپنے ساتھ لائے ہو“..... کرنل اسکارٹلے نے کہا۔ اس کی نظریں جولیا اور صالحہ پر جمی ہوئی تھیں جیسے وہ اسلحے کے انکشاف پر ان کے چہروں پر ظاہر ہونے والے ردعمل کو دیکھنا چاہتا ہو لیکن جولیا اور صالحہ کے چہروں کے تاثرات میں کوئی فرق نہ آیا۔

”اسلحہ اور ہمارے پاس۔ ہم سٹوڈنٹس ہیں شریپنڈ عناصر نہیں۔“ جولیا نے سخت لہجے میں کہا۔

”ابھی پتہ چل جائے گا۔ کیپٹن کراسٹ“..... کرنل اسکارٹلے نے پہلے اس سے اور پھر اپنے ساتھی کیپٹن کراسٹ سے مخاطب ہو کر کہا۔

”لیس سر“..... کیپٹن کراسٹ نے مودبانہ لہجے میں کہا۔

”ان کے خیمے کی تلاشی لی“..... کرنل اسکارٹلے نے پوچھا۔

کرنل اسکارٹلے اسے گھور کر رہ گیا۔

”تم سب نے یقیناً اسلحہ کسی خاص جگہ چھپایا ہو گا تاکہ روانگی کے وقت اسے نکال کر لے جا سکو۔ بولو کہاں چھپایا ہے اسلحہ۔ بولو۔ ورنہ.....“ کرنل اسکارٹلے نے اس بار غصیلے لہجے میں کہا۔

”جب ہمارے پاس اسلحہ نام کی کوئی چیز ہی نہیں تو ہم نے اسے کہاں چھپانا تھا.....“ صالحہ نے کہا۔

”تم جھوٹ بول رہی ہو۔ تم سب کے لئے یہی بہتر ہو گا کہ اسلحہ نکال کر ہمارے حوالے کر دو ورنہ ہم خصوصی سائنسی آلات کی مدد سے خود اسلحہ برآمد کر لیں گے لیکن اس صورت میں تم میں سے کوئی زندہ نہیں بچ سکے گا.....“ کیپٹن کراسٹ نے ان کی طرف بڑھتے ہوئے انتہائی سخت لہجے میں کہا۔

”کیا مطلب۔ ہم بے گناہ ہیں اس کے باوجود تم ہمیں ہلاک کر دو گے یہ کہاں کا قانون ہے.....“ عمران نے اس بار غصیلے لہجے میں کہا۔

”ہم اپنا قانون خود بناتے ہیں۔ سمجھے تم.....“ کرنل اسکارٹلے نے غرا کر کہا۔

”ہونہ۔ اگر تم قانون شکنی کرنا چاہتے ہو تو ٹھیک ہے۔ میں مان لیتا ہوں کہ اسلحہ ہمارے پاس ہی ہے اور ہم نے ہی اسے چھپایا ہے۔ اب بولو.....“ عمران نے منہ بنا کر کہا تو اس کی بات سن کر نہ صرف کرنل اسکارٹلے خود بلکہ اس کے اپنے ساتھی بھی

چونک پڑے۔

”کیا۔ کیا مطلب۔ کیا تم سچ کہہ رہے ہو۔ تم اپنے ساتھ اسلحہ لائے ہو.....“ کرنل اسکارٹلے نے بری طرح سے اچھلتے ہوئے کہا۔

”ہاں۔ ایسا اسلحہ جسے دیکھ کر تمہاری روح فنا ہو جائے گی۔“ عمران نے سرد لہجے میں کہا۔ اس کی اس بات نے وہاں موجود مسلح افراد میں جیسے ہلچل سی پیدا کر دی۔ دوسرے لمحے کیپٹن کراسٹ کے اشارے پر مسلح افراد تیزی سے حرکت میں آئے اور انہوں نے مشین گنیں ان کے سروں سے لگا دیں۔

”کہاں ہے اسلحہ۔ بولو۔ اور کیا کیا لائے ہو تم اپنے ساتھ۔“ کیپٹن کراسٹ نے سخت لہجے میں کہا۔

”وہ سب کچھ جس سے پورا شہر تباہ کیا جا سکتا ہے.....“ عمران نے اسی انداز میں کہا۔

”یہ تم کیا کہہ رہے ہو روفن۔ تمہارا دماغ تو ٹھیک ہے۔“ جولیا نے عمران کی طرف غصیلی نظروں سے دیکھتے ہوئے کہا۔

”میرا دماغ ٹھیک ہے لیکن لگتا ہے کرنل اسکارٹلے اور کیپٹن کراسٹ کے دماغ ضرور خراب ہو گئے ہیں جو یہ ہم سے اس انداز میں پیش آ رہے ہیں.....“ عمران نے اسی طرح غراہٹ بھرے لہجے میں کہا۔

”کیا مطلب۔ یہ تم کیا بکواس کر رہے ہو.....“ کرنل اسکارٹلے نے غراتے ہوئے کہا۔

”میں بکواس نہیں کر رہا۔ ٹھیک کہہ رہا ہوں۔ تمہاری اتنی اوقات نہیں ہے کہ تم مجھ سے اور میرے ساتھیوں سے اس طرح بات کر سکو“..... عمران نے انتہائی سرد لہجے میں کہا۔

”کیا۔ کیا مطلب۔ یہ تمہارا لہجہ کیوں بدل گیا ہے“..... کرنل اسکارٹلے نے بری طرح سے چونکتے ہوئے کہا۔

”لہجہ بدلنے پر تم نے ہی مجھے مجبور کیا ہے کرنل اسکارٹلے۔ میں اپنے بارے میں کسی کو کچھ نہیں بتانا چاہتا تھا لیکن اب مجھے تمہیں بتانا ہی پڑے گا کہ میں کون ہوں۔ ادھر آؤ میرے سامنے“۔ عمران نے انتہائی غصیلے لہجے میں کہا۔ اس کا لہجہ سن کر کرنل اسکارٹلے کا رنگ بدل گیا تھا اور وہ حیرت سے آنکھیں پھاڑے اس کی طرف دیکھ رہا تھا۔ پھر اس کے قدم عمران کی طرف یوں اٹھنے لگے جیسے عمران نے اسے ہپٹا نازڈ کر دیا ہو اور وہ بے اختیار اس کی طرف کھنچا چلا جا رہا ہو۔

”ہاں۔ اب بتاؤ۔ کون ہو تم اور تمہیں میرے سامنے اس انداز میں بات کرنے کی جرأت کیسے ہوئی ہے“..... کرنل اسکارٹلے نے عمران کو غصیلی نظروں سے گھورتے ہوئے کہا۔ عمران نے اپنے دائیں ہاتھ کی آستین ہٹا کر کلائی اچانک اس کے سامنے کر دی۔ کرنل اسکارٹلے نے عمران کی کلائی دیکھی تو وہ اس بری طرح سے اچھلا جیسے اسے انتہائی زہریلے بچھو نے کاٹ لیا ہو۔ وہ نہ صرف اچھلا تھا بلکہ بوکھلائے ہوئے انداز میں پیچھے ہٹ گیا۔ دوسرے لمحے

اس کا ہاتھ اپنی پیشانی کی طرف بڑھا اور اس نے فوجی انداز میں ایڑی مار کر عمران کو سیلوٹ کر دیا۔ اسے اس طرح بوکھلا کر پیچھے ہٹتے اور عمران کو سیلوٹ کرتے دیکھ کر عمران کے ساتھیوں سمیت وہاں موجود تمام افراد حیران رہ گئے تھے۔ دوسرے لمحے کیپٹن کراسٹ اور مسلح افراد نے بھی کرنل اسکارٹلے کی تقلید کرتے ہوئے عمران کو سیلوٹ کرنا شروع کر دیئے۔

”بب۔ بب۔ بلیو کراس۔ آپ۔ آپ کا تعلق بلیو کراس سے ہے“..... کرنل اسکارٹلے نے عمران کی طرف دیکھ کر انتہائی خوف بھرے لہجے اور ہکلاتی ہوئی آواز میں کہا۔ اس کا رنگ یکلخت ہلدی کی مانند زرد ہو گیا تھا۔ عمران کے ساتھیوں نے عمران کی کلائی دیکھی تو انہیں عمران کی کلائی پر نیلے رنگ کا ایک کراس بنا ہوا دکھائی دیا۔ اس کراس کے پاس بی سی لکھا ہوا تھا جس کا مطلب ظاہر ہے بلیو کراس ہی ہو سکتا تھا۔

”ہاں۔ میں بلیو کراس سے تعلق رکھتا ہوں اور میں بلیو کراس کا چیف ہوں۔ کرنل گارسل۔ سمجھے تم“..... عمران نے غرا کر کہا تو کرنل اسکارٹلے خوف بھرے انداز میں مزید چند قدم پیچھے ہٹ گیا۔ کیپٹن کراسٹ اور اس کے ساتھی بھی کرنل گارسل کا نام سن کر بوکھلا گئے تھے اور انہوں نے عمران اور اس کے ساتھیوں کے جسموں سے لگائی ہوئیں مشین گنیں پیچھے ہٹا لی تھیں اور کئی قدم پیچھے ہٹ گئے تھے۔

”لُل لُل۔ لیکن آپ یہاں۔ اور۔ اور وہ اسلحہ“..... کرنل اسکارٹلے نے اسی طرح ہکلاتے ہوئے کہا۔

”کرنل اسکارٹلے۔ بلیو کراس ایکریمیا کی ٹاپ سیکرٹ ایجنسی ہے جو سوائے پریذیڈنٹ کے کسی کو جواب دہ نہیں ہے اور بلیو کراس ایجنسی اسلحہ کی ترسیل کرتی ہے اس لئے تمہیں یہ جاننے کی ضرورت نہیں ہے کہ ہمارے پاس کون سا اسلحہ ہے اور ہم یہ اسلحہ لے کر کہاں جا رہے ہیں اس کے لئے ہم تمہیں جواب دینے کے پابند نہیں ہیں۔ تمہارے لئے یہی بہتر ہے کہ اپنے ساتھیوں کو لے کر ابھی اور اسی وقت واپس چلے جاؤ ورنہ تمہارے ساتھ ساتھ یہ سب بھی ہمارے عتاب کا شکار بن جائیں گے“..... عمران نے انتہائی درشت لہجے میں کہا۔

”لیس۔ لیس سر۔ میں ابھی انہیں اپنے ساتھ واپس لے جاتا ہوں اور میں آپ سے معذرت چاہتا ہوں کہ میری وجہ سے آپ کو اور آپ کے ساتھیوں کو اتنی تکلیف اٹھانی پڑی“..... کرنل اسکارٹلے خوشامدانہ لہجے میں کہا۔

”اب جاؤ۔ اگر میں نے تمہیں تکلیف دی تو وہ تم سے برداشت نہ ہوگی“..... عمران نے سخت لہجے میں کہا تو کرنل اسکارٹلے نے ایک بار پھر اسے سیلوٹ کیا۔ اسے سیلوٹ کرتے دیکھ کر کیپٹن کراسٹ سمیت وہاں موجود تمام افراد کی ایڑیاں بج اٹھیں اور پھر وہ مڑ کر تیزی سے اپنی گاڑیوں کی طرف بڑھتے چلے گئے۔

کچھ ہی دیر میں وہاں آنے والی تمام گاڑیاں مسلح افراد کو لے کر واپس دوڑی چلی جا رہی تھیں۔

”میں بھی آپ سے معذرت چاہتا ہوں جناب کہ میں نے آپ پر شک کیا اور آپ کے بارے میں میجر اسکارٹ کو بتایا۔“ البرٹ نے آگے بڑھ کر عمران سے مخاطب ہو کر سہمے سہمے سے لہجے میں کہا۔ عمران نے اس کی بات کا کوئی جواب نہ دیا اس نے اپنے ساتھیوں کو اشارہ کیا اور تیزی سے اپنے خیمے کی طرف بڑھ گیا۔ اس کے ساتھی بھی خاموشی سے اس کے پیچھے خیمے کی طرف بڑھنے لگے۔

ای کنگ کے حکم سے ڈریک اپنے پچاس مسلح ساتھیوں سمیت تیزی سے جنگل میں آگے بڑھا چلا جا رہا تھا۔ گھنا جنگل شروع ہونے کے بعد جب جھپوں پر ان کے لئے آگے بڑھنا نامکن ہو گیا تو انہوں نے جھپیں وہیں چھوڑ دی تھیں اور وہ پیدل ہی تیزی سے اس طرف بڑھے چلے جا رہے تھے جہاں انہیں شکاریوں کی موجودگی کا بتایا گیا تھا۔

ای ہیڈ کوارٹر کے سرچنگ سنٹر کا انچارج گرین مسلسل اس سے رابطے میں تھا اور انہیں شکاریوں کی لوکیشن کے بارے میں بتا رہا تھا۔ وہ ان شکاریوں کے بہت نزدیک پہنچ چکے تھے۔ ڈریک کے پاس ایک ہیومن سرچنگ مشین تھی جس نے شکاریوں کا کاشن بھی دینا شروع کر دیا تھا لیکن پھر اچانک وہ سب اس کی سرچنگ مشین سے غائب ہو گئے۔ انہیں غائب ہوتے دیکھ کر ڈریک نے ایک بار پھر گرین سے رابطہ کیا۔ گرین نے انہیں سیٹلائٹ سے چیک کیا اور

پھر انہیں بتایا کہ وہ سب زون ون سے ہٹ کر آگے بڑھ رہے ہیں۔ اس کے تھوڑی دیر کے بعد گرین نے اسے بتایا کہ وہ گرم دلدل کے قریب پہنچ چکے ہیں تو ڈریک اپنے ساتھیوں کو لے کر گرم دلدل کی طرف بڑھنے لگا۔

”سرچنگ سنٹر سے گرین نے مجھے ان کی آخری لوکیشن گرم دلدل بتائی تھی۔ وہ وہیں ہوں گے اس لئے تیزی سے آگے بڑھو۔ ہمیں ان سب کو ہر حال میں ہلاک کرنا ہے“..... ڈریک نے اپنے ساتھیوں سے مخاطب ہو کر کہا تو اس کے ساتھیوں نے اثبات میں سر ہلا دیئے اور پھر کچھ فاصلہ طے کرنے کے بعد درختوں کا ایک جھنڈ آتے ہی ڈریک نے ہاتھ اٹھا کر انہیں روک دیا۔

”بس رک جاؤ۔ درختوں کے اس جھنڈ کے پیچھے وہ گرم دلدل ہے جہاں وہ سب موجود ہیں۔ ہم اگر درختوں کے جھنڈ سے نکل کر آگے بڑھے تو وہ ہمیں آسانی سے دیکھ لیں گے اس لئے ہم اب آگے جانے کی بجائے یہیں سے ان پر میزائل فائر کریں گے تاکہ ان کے وہم و گمان میں بھی نہ ہو اور موت ان پر اچانک تیزی سے جھپٹ پڑے“..... ڈریک نے کہا۔

”لیس باس“..... ان میں سے ایک آدمی نے مودبانہ لہجے میں کہا جو ڈریک کا نمبر ٹو تھا اور اس کا نام رک تھا۔

”ہم ان پر فائر پلس میزائل فائر کریں گے۔ فائر پلس میزائل خوفناک آگ پیدا کرتا ہے۔ میزائل جہاں بھی گر کر بلاسٹ ہوگا

وہاں تباہی پھیلانے کے ساتھ پچاس میٹر کے دائرے میں آگ کا ایسا طوفان پھیلانے لگا جس کی زد میں آنے والی ہر چیز جل کر راکھ بن جائے گی اور مجھے یقین ہے کہ جو افراد گرم دلدل کے پاس ہیں ان کے لئے یہی دو میزائل کافی ثابت ہوں گے اور ان کی لاشیں بھی جل کر راکھ بن جائیں گی..... ڈریک نے کہا۔

”یس باس..... رک نے کہا۔

”تو پھر تیار کرو میزائل اور ایک ساتھ دو میزائل فائر کر دو۔“ ڈریک نے کہا تو رک نے اثبات میں سر ہلایا اور مڑ کر اپنے ساتھیوں کو ہدایات دینے لگا۔ تھوڑی ہی دیر میں انہوں نے دو میزائل لانچر تیار کئے اور ان میں میزائل لوڈ کر لئے۔

”فائر..... ڈریک نے کہا تو دو افراد نے لانچروں کے رخ درختوں کے جھنڈ کے اوپر کرتے ہوئے ٹن پریس کر دیئے۔ میزائل لانچروں کو زور دار جھٹکے لگے۔ دوسرے لمحے دو لمبوترے میزائل، لانچروں سے نکل کر بجلی کی سی تیزی سے درختوں کے اوپر سے ہوتے ہوئے آگے بڑھتے چلے گئے۔ ابھی چند ہی لمحے گزرے ہوں گے کہ انہیں یکے بعد دیگرے دو زور دار دھماکے سنائی دیئے اور ساتھ ہی انہوں نے درختوں کے جھنڈ کی دوسری طرف آگ کا طوفان سا پھیلتے دیکھا۔

”ویل ڈن۔ اب میں دیکھتا ہوں کہ آگ کے اس طوفان سے وہ سب کیسے بچتے ہیں۔ یہ خوفناک آگ ان کی ہڈیاں بھی جلا کر

راکھ بنا دے گی..... آگ کا طوفان بلند ہوتے دیکھ کر ڈریک نے انتہائی سفاک لہجے میں کہا۔

”کہیں یہ آگ پھیل کر درختوں کے اس جھنڈ کو بھی اپنی لپیٹ میں نہ لے لے..... رک نے ڈریک سے مخاطب ہو کر کہا۔

”پرواہ نہ کرو۔ ہم اپنے ساتھ اینٹی فائر گیس بھی لائے ہیں۔ آگ اگر پھیلی تو ہم ہر طرف اینٹی فائر گیس فائر کر دیں گے۔ اینٹی فائر گیس کے پھیلنے ہی ہوا میں موجود آکسیجن ختم ہو جائے گی اور آکسیجن ختم ہوتے ہی آگ بجھ جائے گی..... ڈریک نے کہا تو رک نے اثبات میں سر ہلا دیا۔ درختوں کے درمیان سے دوسری طرف بھڑکتی ہوئی خوفناک آگ انہیں صاف دکھائی دے رہی تھی۔ ہر طرف شعلے بھڑک رہے تھے۔ آگ کے ان شعلوں نے پھیل کر درختوں کے جھنڈ کی طرف بڑھنا شروع کر دیا تھا۔ کسی بھی لمحے جھنڈ آگ میں گھر سکتا تھا۔

”باس۔ اب تک ان سب کی لاشیں جل کر راکھ بن چکی ہوں گی۔ آگ پھیل کر آگے بڑھ رہی ہے۔ آپ کہیں تو ہم آگے جا کر اینٹی فائر بالز پھینکنا شروع کر دیں..... رک نے ڈریک سے مخاطب ہو کر کہا۔

”ہاں۔ لیکن بالز پھینکنے سے پہلے سب کو سانس روکنے پڑیں گے کیونکہ یہاں تیزی سے آکسیجن ختم ہوگی اور آکسیجن کے ختم ہونے کی وجہ سے ہی آگ بجھے گی۔ تین منٹوں تک کوئی سانس نہیں لے

سکے گا۔ جو تین منٹ سے زیادہ وقت کے لئے سانس روک سکتے ہیں صرف انہیں ہی آگے لے جاؤ باقی سب کو کہو کہ یہاں سے سو میٹر پیچھے ہٹ جائیں تاکہ وہ دم گھٹنے سے محفوظ رہ سکیں۔“ ڈریک نے کہا۔

”یس باس“..... رک نے کہا اور پھر وہ چیخ چیخ کر اپنے ساتھیوں کو ہدایات دینے لگا۔ اس نے دس ساتھیوں کو ساتھ لیا اور تیزی سے جھنڈ میں آگے بڑھتا چلا گیا۔ اس نے اپنے ساتھیوں کو پھیل کر آگے جانے کا کہا تھا۔ درختوں کے جھنڈ کے پاس پہنچتے ہی وہ یہ دیکھ کر خوفزدہ ہو گئے کہ آگ ان کی توقع سے کہیں زیادہ خطرناک اور تیز تھی جو زمین پر موجود جھاڑیوں کی وجہ سے تیزی سے پھیل رہی تھی۔ دور نزدیک بہت سے درخت آگ کی زد میں آ کر دھڑا دھڑا جل رہے تھے۔

”ہمیں زیادہ تعداد میں بالتر پھینکنے ہوں گے ورنہ ہم آگ پر قابو نہیں پاسکیں گے“..... ڈریک نے بڑبڑاتے ہوئے کہا۔ اس نے کاندھے پر تھملا لٹکا رکھا تھا۔ اس نے تھیلے سے شیشے کی ایک گیند نکالی اور اس پر لگا ہوا ایک بٹن پریس کر کے اسے پوری قوت سے سامنے بھڑکتی ہوئی آگ کی طرف پھینک دیا۔ اس سے پہلے کہ گیند بلاسٹ ہوتی اس نے ایک اور ایسی ہی گیند نکال کر آگ میں پھینک دی پھر وہ رکے بغیر بیگ سے گیندیں نکال نکال کر آگ میں پھینکنے لگا۔ گیند ہلکے سے دھماکے سے بلاسٹ ہوتی اور اس سے

جیسے ہی گیس خارج ہوتی ارد گرد کئی میٹر کے دائرے میں آگ بجھنا شروع ہو جاتی۔ اس کے ساتھی بھی اینٹی فائر بالز پھینک رہے تھے جس سے وہاں لگی ہوئی آگ واقعی ایسے بجھتی جا رہی تھی جیسے فائر ٹینڈر نے پانی کی فاسٹ اور بڑی بڑی دھاریں برسا دی ہوں۔ تھوڑی ہی دیر میں وہاں لگی ہوئی آگ بجھ گئی۔ اینٹی فائر بالز تیزی سے ماحول سے آکسیجن سلب کر لیتی تھیں جس کے باعث آگ بھڑکنا تو کیا سلگنا بھی ختم کر دیتی تھی۔ یہی وجہ تھی کہ اب وہاں ایک معمولی سی چنگاری بھی سلگتی ہوئی دکھائی نہ دے رہی تھی۔

”تھینک گاڈ کہ اینٹی فائر بالز نے کام کر دکھایا ہے ورنہ آگ سارے جنگل میں پھیل جاتی“..... رک نے ایک طویل سانس لیتے ہوئے کہا۔ اس لمحے ڈریک اپنے باقی ساتھیوں کو لے کر اس کے قریب پہنچ گیا۔

”بجھ گئی آگ“..... ڈریک نے پوچھا۔

”یس باس“..... رک نے جواب دیا۔

”آؤ۔ اب ان کی جلی ہوئی لاشیں دیکھ لیں تاکہ ای کنگ کو یقین دلا سکیں کہ ہم نے ان سب کو نہ صرف ہلاک کر دیا ہے بلکہ ان کی لاشیں بھی جلا کر بھسم کر دی ہیں“..... ڈریک نے کہا تو رک نے اثبات میں سر ہلایا اور پھر وہ سب جھنڈ سے نکل کر تیزی سے دلدل کی طرف بڑھے۔ دلدل کے گرد زمین صاف تھی۔ جبکہ باقی ہر جگہ جھاڑیاں تھیں جو آگ میں جل کر بھسم ہو چکی تھیں۔

ان کی لاشیں یہاں دلدل کے قریب ہوئی چائیں تھیں لیکن یہاں تو ایسا کوئی نشان دکھائی نہیں دے رہا ہے کہ یہاں کوئی انسان جل کر راکھ بنا ہو..... ڈریک نے چاروں طرف دیکھ کر حیرت بھرے لہجے میں کہا۔

”جہاں جھاڑیاں جلی ہوئی ہیں وہاں بھی کسی انسان کی جلی ہوئی لاش نظر نہیں آ رہی ہے“..... رک نے کہا۔

”ارد گرد کا سارا علاقہ چیک کرو۔ فوراً“..... ڈریک نے سخت لہجے میں کہا تو رک تیزی سے اپنے ساتھیوں کے ساتھ پھیل گیا اور پھر وہ وہاں جلی ہوئی لاشیں تلاش کرنے میں مصروف ہو گئے لیکن وہاں انسان تو کیا کسی چھوٹے سے جانور کی جلی ہوئی لاش بھی موجود نہ تھی۔

”نو باس۔ لگتا ہے ہمارے میزائل برسانے سے پہلے ہی وہ لوگ یہاں سے نکل گئے تھے۔ یہاں کسی ایک کی بھی لاش نہیں ہے“..... رک نے کہا تو ڈریک نے بے اختیار ہونٹ بھیجنے لگے۔

”ایسا کیسے ہو سکتا ہے۔ گرین نے تو کہا تھا کہ وہ سب یہاں ہیں۔ اگر وہ آگے گئے ہوتے تو گرین مجھے بتا دیتا“..... ڈریک نے کہا۔

”آپ گرین سے ایک بار پھر رابطہ کریں۔ اگر وہ انہیں اب بھی مانیٹر کر رہا ہے تو وہ آپ کو ان کی نئی لوکیشن کا ضرور بتا دے گا“..... رک نے مشورہ دیتے ہوئے کہا تو ڈریک نے اثبات میں

سر ہلا کر جیب سے جدید ساخت کا ایک ٹرانسمیٹر نکالا اور اسے آن کر کے گرین سے رابطہ ملانے لگا۔ جلد ہی گرین سے رابطہ ہو گیا۔

”گرین۔ تم نے ان افراد کے بارے میں بتایا تھا کہ وہ لوگ گرم دلدل کے پاس موجود ہیں۔ اور“..... ڈریک نے کہا۔

”ہاں۔ اسی کنگ نے مجھے ایک ضروری کام کرنے کا حکم دیا تھا اس لئے میں اس کام میں مصروف ہو گیا تھا اس لئے میں انہیں مسلسل مانیٹر نہ کر سکا تھا لیکن میں نے ان کی آخری لوکیشن گرم دلدل کے پاس چیک کی تھی۔ وہ وہاں رکے ہوئے تھے۔ کیوں کیا وہ تمہیں وہاں نہیں ملے۔ اور“..... گرین نے جواب دیتے ہوئے کہا۔

”ہم نے گرم دلدل کے پاس دو فائر میزائل برسائے تھے۔ ان میزائلوں سے لگنے والی آگ تیزی سے پھیلتی ہے اور اس آگ کی زد میں آنے والی ہر چیز لمحوں میں بھسم ہو جاتی ہے۔ ہمارا خیال تھا کہ ان میزائلوں سے لگنے والی آگ کی زد میں آ کر گرم دلدل کے پاس موجود تمام افراد جل کر بھسم ہو جائیں گے۔ ہم نے اینٹی فائر بالز سے یہاں لگی ہوئی آگ بجھائی اور جب ہم یہاں پہنچے تو ہمیں یہاں کسی ایک انسان کی بھی جلی ہوئی لاش نہیں ملی ہے۔ چلو مان لیا کہ ان کی لاشیں جل کر راکھ بن گئی ہوں گی لیکن جلی ہوئی راکھ دیکھ کر یہ اندازہ تو لگایا جا سکتا ہے کہ کسی انسان کی لاش جلی ہے یا کسی جانور کی لیکن یہاں انسان تو کیا کسی جانور کی بھی جلی

ہوئی لاش کا کوئی نشان نہیں ہے۔ اوور..... ڈریک نے کہا۔
 ”یہ کیسے ہو سکتا ہے۔ میں نے انہیں دلدل کے قریب ہی دیکھا
 تھا۔ خیر تم رکو۔ میں ابھی چیک کرتا ہوں کہ وہ کہاں ہیں۔ اگر وہ
 زندہ ہیں تو میں تمہیں ان کی لوکیشن بتا دوں گا۔ اوور..... گرین
 نے جواب دیا۔

”جلدی کرو۔ اگر وہ یہاں سے نکل بھی گئے ہیں تو زیادہ دور نہ
 گئے ہوں گے۔ تم ہمیں اس سمت کا ہی بتا دو کہ وہ کس طرف گئے
 ہیں تو ہم فوراً ان کے پیچھے روانہ ہو جائیں گے اور جلد ہی ان تک
 پہنچ جائیں گے۔ اوور..... ڈریک نے کہا۔
 ”ایک منٹ۔ اوور..... گرین نے کہا اور پھر خاموشی چھا گئی۔
 پھر تھوڑی دیر بعد گرین کی آواز سنائی دی۔

”ڈریک۔ اوور..... گرین نے ڈریک سے مخاطب ہو کر کہا۔

”ہاں۔ بولو۔ اوور..... ڈریک نے کہا۔

”جنگل میں ان کا کوئی کاشن نہیں مل رہا ہے۔ اوور..... گرین

نے کہا۔

”کاشن نہیں مل رہا ہے۔ کیا مطلب“..... ڈریک نے چونک کر

کہا۔ اس کے پاس کھڑا رک بھی چونک پڑا۔

”میری کمپیوٹرائزڈ مشین میں ان کی آخری لوکیشن گرم دلدل
 والی جگہ ہی درج ہے۔ وہ اس کے بعد آگے کہیں نہیں گئے ہیں اور
 اب ان کا کوئی کاشن نہیں مل رہا ہے اس کے دو ہی مطلب ہو سکتے

ہیں۔ ایک تو یہ کہ وہ یہاں جنگل سے نکل گئے ہیں اور دوسرا یہ کہ
 واقعی وہ ہلاک ہو چکے ہیں اور ان کی لاشیں جل کر بھسم ہو چکی ہیں
 کیونکہ مشین ایسے جانداروں کو ہی مارک نہیں کرتی جو یا تو جنگل
 سے نکل چکے ہوں یا پھر ہلاک ہو چکے ہوں۔ اوور..... گرین نے
 جواب دیا۔

”اتنی جلدی جنگل سے نکلنا ناممکن ہے اور اگر وہ جل کر ہلاک
 ہو گئے ہیں تو پھر ہمیں اس کی جلی ہوئی لاشیں کیوں نہیں مل رہی
 ہیں۔ اوور..... ڈریک نے حیرت بھرے لہجے میں کہا۔

”تمہاری اس بات کا میرے پاس کوئی جواب نہیں ہے۔ میں تو
 وہی بتا سکتا ہوں جو مجھے کمپیوٹرائزڈ مشین بتاتی ہے۔ اوور..... گرین
 نے جواب دیا۔

”کیا تم کنفرم ہو کہ واقعی وہ لوگ اب اس جنگل میں موجود نہیں
 ہے۔ اوور..... ڈریک نے اسی انداز میں کہا۔

”ہاں۔ مانیٹر آن ہے اور اس پر ایسا کوئی کاشن نہیں ہے کہ تم
 اور تمہارے ساتھیوں کے علاوہ بھی کوئی انسان جنگل میں موجود
 ہے۔ اوور..... گرین نے جواب دیا۔

”حیرت ہے۔ بہر حال تم کہہ رہے ہو تو ٹھیک ہی ہو گا۔ اب
 میں کیا کہہ سکتا ہوں۔ اوور..... ڈریک نے کہا۔

”تمہیں اس معاملے میں زیادہ سرکھپانے کی ضرورت نہیں ہے
 ڈریک۔ تم نے اپنا کام کر دیا ہے اور کمپیوٹرائزڈ مشین کے مطابق وہ

لوگ جنگل میں نہیں ہیں۔ وہ جنگل سے باہر جا چکے ہیں یا ہلاک ہو چکے ہیں ہمارے لئے اتنا ہی کافی ہے۔ میں مانیٹر مشین آن رکھتا ہوں۔ اگر وہ دوبارہ جنگل میں آئے تو مجھے پھر سے ان کا کاشن ملنا شروع ہو جائے گا اور میں تمہیں فوراً کال کر کے بتا دوں گا۔ تب تک تم اپنے ٹھکانے پر واپس جانا چاہو تو جا سکتے ہو۔ اوور۔ گرین نے کہا۔

”ٹھیک ہے۔ ہم ایک بار تسلی کے لئے ارد گرد کا راؤنڈ لگ لیتے ہیں۔ ہو سکتا ہے کہ ان کی لاشیں آگے کہیں پڑی مل جائیں۔ اگر ان کا کاشن مل جائے تو مجھے ضرور بتا دینا۔ اوور۔“ ڈریک نے ایک طویل سانس لیتے ہوئے کہا۔

”اوکے۔“ گرین نے کہا اور اوور اینڈ آل کہہ کر رابطہ ختم کر دیا تو ڈریک نے ٹرانسمیٹر آف کر کے جیب میں ڈال لیا۔

”حیرت ہے۔ اگر وہ لوگ ہلاک ہو چکے ہیں تو پھر ان کی لاشیں کہاں غائب ہو گئی ہیں۔“ اسے ٹرانسمیٹر آف کر کے جیب میں رکھتے دیکھ کر رک نے حیرت بھرے لہجے میں کہا۔

”ہو سکتا ہے کہ ان کی لاشوں کی راکھ ہوا میں اڑ گئی ہو۔“ ڈریک نے سوچتے ہوئے کہا۔

”لیکن یہاں ہوا تو نہ ہونے کے برابر ہے۔“..... رک نے کہا۔

”جو بھی ہے۔ جب گرین نے کہہ دیا ہے کہ ان لوگوں کا اسے کوئی کاشن نہیں مل رہا ہے تو پھر ہمیں اس معاملے میں خواہ مخواہ سر

کھپانے کی کیا ضرورت ہے۔ تم جاؤ اور ایک بار پھر ارد گرد کے علاقے کا راؤنڈ لگا لو۔ ان میں سے ہمیں کسی ایک کی بھی لاش مل گئی تو ہمیں اطمینان ہو جائے گا۔“..... ڈریک نے کہا تو رک نے اثبات میں سر ہلایا اور مڑ کر ایک بار پھر اپنے ساتھیوں کے ساتھ لاشیں تلاش کرنے میں مصروف ہو گیا۔

”وہاں ایک حیرت انگیز کام ہوا ہے ڈی کنگ“..... جیرل نے ایسے لہجے میں کہا جیسے اسے سمجھ نہ آ رہا ہو کہ وہ ڈی کنگ کو کیسے بتائے۔

”حیرت انگیز کام۔ کون سا حیرت انگیز کام۔ کیا ہوا ہے۔ بولو“..... ڈی کنگ نے کہا۔

”کرنل اسکارٹلے نے بارہ افراد کے ایک گروپ کو خیمے سے باہر نکلوا کر ایک قطار میں کھڑا کرا دیا تھا اور ان کا خیمے میں موجود سارا سامان خیمے سے باہر نکال لیا تھا۔ ان کے سامان کی تلاشی لی گئی لیکن ان کے سامان سے اسلحہ نہ نکلا تھا۔ اس دوران عمران کی کرنل اسکارٹلے سے تلخ کلامی بھی ہوئی تھی۔ کرنل اسکارٹلے نے ان سب کو گولیاں مارنے کا حکم دیا لیکن پھر اچانک عمران نے کرنل اسکارٹلے کو اپنی کلائی پر بنا ہوا نیلے رنگ کا ایک کراس دکھایا۔ اس کراس کو دیکھتے ہی کرنل اسکارٹلے یوں اچھلا تھا جیسے اس کے پیروں پر کسی زہریلے کیڑے نے کاٹ لیا ہو۔ بلیو کراس دیکھ کر نہ صرف وہ پریشان ہو گیا بلکہ اس نے عمران کو باقاعدہ سیلوٹ بھی کر ڈالا۔ اس کے دیکھا دیکھی باقی سب نے بھی عمران کو یوں سیلوٹ کرنا شروع کر دیا جیسے عمران ان کے لئے مقدم ہستی ہو۔ پھر عمران کے حکم پر کرنل اسکارٹلے اپنے ساتھیوں کو لے کر وہاں سے یوں بھاگ گیا جیسے ایک لمحے کے لئے بھی دیر ہو گئی تو ان پر قیامت ٹوٹ پڑے گی“..... جیرل نے تفصیل بتاتے ہوئے کہا۔

بائیں: جیٹ

فون کی گھنٹی بجی تھی تو ڈی کنگ نے یوں جھپٹ کر رسیور اٹھا لیا جیسے وہ اسی فون کی گھنٹی کے بجنے کا منتظر تھا۔ گھنٹی سرخ رنگ کے فون کی بجی تھی۔

”ڈی کنگ بول رہا ہوں“..... ڈی کنگ نے سرد لہجے میں کہا۔
”جیرل بول رہا ہوں ڈی کنگ“..... دوسری طرف سے جیرل کی آواز سنائی دی۔

”یس۔ کیا رپورٹ ہے“..... ڈی کنگ نے کہا۔
”مورگن کی کال آئی تھی ڈی کنگ۔ وہ خود اپنے دس مسلح آدمیوں کے ساتھ قافلے میں پہنچ گیا ہے“..... جیرل نے کہا۔
”وہاں ہارڈ ایجنسی بھی پہنچی ہوئی تھی نانسس۔ کرنل اسکارٹلے وہاں جس کام کے لئے گیا تھا وہ پورا ہوا ہے یا نہیں۔ مجھے اس کے بارے میں بتاؤ۔ نانسس“..... ڈی کنگ نے گرج دار لہجے میں کہا۔

”کیا مطلب۔ یہ بلیو کراس میں ایسا کیا تھا جسے دیکھ کر کرنل اسکارٹلے خوفزدہ ہو کر وہاں سے بھاگ نکلا تھا“..... ڈی کنگ نے حیرت بھرے لہجے میں کہا۔

”بلیو کراس، ایکریمیا کی ایک ٹاپ سیکرٹ ایجنسی ہے ڈی کنگ۔ یہ ایجنسی سوائے ایکریمین پریذیڈنٹ کے کسی کو جواب دہ نہیں ہے اور اس ایجنسی کو ایکریمیا کی تمام ایجنسیوں پر فوقیت حاصل ہے۔ اس ایجنسی کا چیف کرنل گارسل ہے اور عمران نے کرنل اسکارٹلے کو یہی بتایا تھا کہ اس کا تعلق بلیو کراس ایجنسی سے ہے اور وہ کرنل گارسل ہے۔ بلیو کراس ایجنسی اور کرنل گارسل کا نام سن کر کرنل اسکارٹلے کی حالت غیر ہونا فطری سی بات تھی اس لئے وہ عمران کو سیلوٹ کر کے اپنے ساتھیوں کے ساتھ وہاں سے نکل گیا تھا“..... جیرل نے کہا۔

”ہونہ۔ تو عمران نے اسے احمق بنایا ہے..... ڈی کنگ نے ہونٹ چباتے ہوئے کہا۔

”لیس ڈی کنگ۔ عمران نے اس سے کہا تھا کہ بلیو کراس ایجنسی کے کرنل گارسل کو اختیار ہے کہ وہ جہاں جتنا اسلحہ چاہے لے جا سکتا ہے۔ اس نے اور اس کے ساتھیوں نے مل کر کرنل اسکارٹلے کے آنے کا سن کر اسلحہ فوراً خیمے کی زمین کی ریت میں چھپا دیا تھا۔ کرنل اسکارٹلے نے جب سائنسی آلے سے خیمہ چیک کرنے کا کہا تو عمران نے اس طریقے سے اسے خوفزدہ کر دیا تھا

اور کرنل اسکارٹلے اس کی عیاری کے جال میں پھنس گیا تھا“..... جیرل نے جواب دیتے ہوئے کہا۔

”عمران واقعی ذہین انسان ہے۔ اس سے ساری دنیا یونہی خوفزدہ نہیں رہتی۔ بہر حال مورگن اگر دس ساتھیوں سمیت قافلے میں پہنچ گیا ہے تو اسے میری طرف سے احکامات جاری کر دو کہ وہ موقع ملتے ہی عمران اور اس کے ساتھیوں پر حملہ کر دے اور انہیں ہلاک کر کے اسی صحرا میں ہمیشہ کے لئے دفن کر دے۔ وائٹ ڈیزرٹ کو ہی عمران اور اس کے ساتھیوں کا مدفن بننا چاہئے“۔ ڈی کنگ نے کہا۔

”لیس ڈی کنگ۔ میں مورگن سے رابطہ کر کے ابھی اسے آپ کے حکم سے مطلع کر دیتا ہوں“..... جیرل نے مؤدبانہ لہجے میں کہا تو ڈی کنگ نے رسیور کریڈل پر رکھ دیا۔ اس کے چہرے پر اب بھی تشویش اور غصے کے تاثرات نمایاں تھے۔

”یہ عمران تو واقعی انتہائی شاطر انسان ہے۔ اس نے کرنل اسکارٹلے کو ایک نشان دکھایا اور وہ احمقوں کی طرح اس نشان کی تصدیق کئے بغیر یوں بھاگ نکلا جیسے اسے سو فیصد یقین ہو کہ اس کے سامنے بلیو کراس ایجنسی کا چیف کرنل گارسل ہی موجود ہے“..... ڈی کنگ نے بڑبڑاتے ہوئے کہا۔ وہ چند لمحے سوچتا رہا پھر اس نے ہاتھ بڑھایا اور سرخ رنگ کے فون کا رسیور اٹھا لیا۔ اس نے چند نمبر پرپریس کئے۔ ابھی وہ نمبر پرپریس کر ہی رہا تھا کہ

سفید رنگ کے فون کی گھنٹی بج اٹھی تو وہ چونک پڑا۔ اس نے سرخ فون کا رسیور فوراً کریڈل پر رکھا اور سفید فون کا رسیور اٹھا کر کان سے لگا لیا۔

”ڈی کنگ بول رہا ہوں“..... اس نے کرخٹ اور انتہائی سرد لہجے میں کہا۔

”ویدر سرچ ڈیپارٹمنٹ سے کاشر بول رہا ہوں ڈی کنگ“۔
دوسری طرف سے ایک مودبانہ مردانہ آواز سنائی دی۔
”بولو۔ کیوں فون کیا ہے“..... ڈی کنگ نے اسی انداز میں کہا۔

”آپ کو موسمی تبدیلی کے بارے میں رپورٹ دینی تھی ڈی کنگ“..... کاشر نے کہا۔

”کیا رپورٹ ہے“..... ڈی کنگ نے پوچھا۔

”وائٹ ڈیزرٹ میں دس گھنٹوں بعد ایک انتہائی بھیاک اور خوفناک طوفان آنے والا ہے ڈی کنگ۔ اس طوفان کا نام بلیک کانگ ہے۔ بلیک کانگ دنیا کے خوفناک ترین طوفانوں میں شمار ہوتا ہے جو عموماً صحراؤں میں آتا ہے اور صحراؤں کو الٹ پلٹ کر رکھ دیتا ہے۔ اس طوفان کی شدت دو ہزار میل فی گھنٹہ ہے۔ اس طوفان میں ایف فائیو موڈلز بھی ناچتے ہیں اور ان میں بجلیاں بھی کڑکتی ہیں۔ بجلی پیدا کرنے اور کڑکنے والے ان موڈلز کو تھنڈر سرکل کہا جاتا ہے جس کی زد میں آنے والا ایک لمحے میں جل کر

بھسم ہو جاتا ہے۔ اگر یہ طوفان صحرا سے نکل کر بستیوں میں داخل ہو جائے تو بستیاں اجڑ کر رہ جاتی ہیں“..... کاشر نے طوفان کے بارے میں تفصیل بتاتے ہوئے کہا۔

”اوہ۔ وائٹ ڈیزرٹ میں اس طوفان کا پھیلاؤ کتنا ہوگا۔ میرا مطلب ہے اس طوفان سے وائٹ ڈیزرٹ کے کون کون سے حصے متاثر ہوں گے“..... ڈی کنگ نے پوچھا۔

”اس طوفان کا پھیلاؤ بہت زیادہ ہے ڈی کنگ۔ جس تیزی سے طوفان صحرا کی طرف بڑھ رہا ہے اس سے ظاہر ہوتا ہے کہ سارا ڈیزرٹ اس طوفان کی لپیٹ میں آ جائے گا۔ آپ فوری طور پر ہیڈ کوارٹر میں ریڈ الرٹ کر دیں۔ طوفان سے صحرا کے نیچے ٹھوس چٹانیں بھی اپنی جگہ چھوڑ سکتی ہیں اور زبردست تباہی آ سکتی ہے“..... کاشر نے کہا۔

”ٹھیک ہے۔ یہ بتاؤ کہ طوفان کا دورانہ کتنا ہوگا“..... ڈی کنگ نے سنجیدگی سے پوچھا۔

”طوفان کی شدت بتا رہی ہے کہ یہ اگلے کئی گھنٹوں تک جاری رہے گا اور اس کا زور چوبیس گھنٹوں سے قبل نہیں ٹوٹ سکے گا۔“ کاشر نے کہا۔

”ٹھیک ہے۔ تم طوفان پر نظر رکھو اور اس کی شدت کے بارے میں مجھے آگاہ کرتے رہنا“..... ڈی کنگ نے کہا۔

”یس ڈی کنگ“..... کاشر نے مودبانہ لہجے میں کہا تو ڈی

کنگ نے رسیور رکھ دیا۔ اس نے سرخ رنگ کے فون کا رسیور اٹھایا اور نمبر پر لیس کرنے لگا۔

”سرچنگ سنٹر سے جیرل بول رہا ہوں“..... رابطہ ملتے ہی جیرل کی آواز سنائی دی۔

”ڈی کنگ بول رہا ہوں“..... ڈی کنگ نے مخصوص لہجے میں کہا۔

”اوہ۔ لیس ڈی کنگ۔ حکم“..... ڈی کنگ کی آواز سن کر جیرل نے مودبانہ لہجے میں کہا۔

”ویدر سرچنگ ڈیپارٹمنٹ سے کاشٹر نے مجھے کال کر کے بتایا ہے کہ وائٹ ڈیزرٹ میں بلیک کا نگ نامی ایک طوفان آ رہا ہے جو اگلے دس گھنٹوں تک پورے وائٹ ڈیزرٹ کو اپنی لپیٹ میں لے لے گا۔ اس طوفان کی شدت بہت زیادہ ہے اس لئے تم فوراً سارے ڈی ہیڈ کوارٹر میں ریڈ الرٹ جاری کر دو۔ ڈی ہیڈ کوارٹر کو مکمل طور پر سیلڈ کر دو اور صحرا میں جتنے بھی ہیومن سیکورٹی اسپالش ہیں ان سب کو انڈر گراؤنڈ کر دو“..... ڈی کنگ نے تحکمانہ لہجے میں کہا۔

”اوہ۔ لیس ڈی کنگ۔ میں ابھی سارا انتظام کرتا ہوں“۔ جیرل نے کہا۔

”یہ خبر ہمارے خصوصی ویدر ڈیپارٹمنٹ نے دی ہے۔ ایکریمیں ویدر سنٹر یہ رپورٹ شاید اگلے چند گھنٹوں کے بعد ہی جاری کرے

گا۔ جب تک ایکریمیں ویدر سنٹر اس طوفان کی آمد کے بارے میں بتائے گا اس وقت تک اوکل کے سرحدی حصے میں موجود قافلہ صحرا میں روانہ ہو چکا ہو گا۔ ہو سکتا ہے کہ اس قافلے کو صحرا سے فوراً واپس بلا لیا جائے یا اس قافلے کو ریسکیو کرنے کے لئے پیٹھ سے امدادی ٹیموں کو وہاں روانہ کر دیا جائے لیکن مجھے یقین ہے کہ عمران اور اس کے ساتھی اس طوفان کے باوجود کوئی مدد نہیں لیں گے اور وہ واپس جانے کی بجائے طوفان سے لڑنے اور آگے بڑھنے کو ترجیح دیں گے اس لئے تم مورگن سے کہو کہ وہ اپنے آدمیوں کو لے کر واپس چلا جائے۔ میں نہیں چاہتا کہ میرے آدمیوں کا اس طوفان میں کوئی نقصان ہو۔ عمران اور اس کے ساتھی اگر اس طوفان میں پھنس گئے تو ان کا بچنا ناممکن ہو گا اور وہ وائٹ ڈیزرٹ میں اپنی موت آپ مر جائیں گے“..... ڈی کنگ نے کہا۔

”لیس ڈی کنگ۔ میں مورگن کو کال کر کے کہہ دیتا ہوں کہ وہ اور اس کے ساتھی قافلہ چھوڑ کر واپس چلے جائیں“..... جیرل نے کہا تو ڈی کنگ نے رسیور کرڈیل پر رکھ دیا۔

”ہونہہ۔ اب میں دیکھتا ہوں کہ یہ عمران ڈی ہیڈ کوارٹر تک کیسے پہنچتا ہے۔ صحرا میں جب وہ بلیک کا نگ طوفان کا شکار ہو گا تو اس کا اور اس کے ساتھیوں کا نام و نشان تک مٹ جائے گا۔ اس خوفناک طوفان سے بچنا ان کے لئے مشکل نہیں ناممکن ہو گا۔ قطعی ناممکن“..... ڈی کنگ نے غراہٹ بھرے انداز میں بڑبڑاتے

ہوئے کہا۔ اس کے چہرے پر اب قدرے اطمینان تھا اور اس کی آنکھوں میں ایسی چمک تھی جیسے وہ خیالوں ہی خیالوں میں عمران اور اس کے ساتھیوں کو وائٹ ڈیزرٹ میں آنے والے خوفناک طوفان بلیک کنگ کا شکار بننے دیکھ رہا ہو۔

”آخر تمہاری کلائی پر یہ نیلے رنگ کا کراس کیسا ہے جسے دیکھ کر ہارڈ اینجنی کا چیف کرنل اسکا رٹلے بھیگی بلی بن گیا تھا اور تمہیں سیلوٹ کر کے تمہارے حکم پر اپنے ساتھیوں کو لے کر بھاگ گیا تھا“..... جولیا نے عمران سے مخاطب ہو کر کہا۔ باقی سب بھی عمران کی جانب استعجاب بھری نظروں سے دیکھ رہے تھے جیسے وہ بھی عمران کی کلائی پر بنے ہوئے نیلے رنگ کے کراس کی حقیقت جاننے کے لئے بے تاب ہو رہے ہوں۔

”مجھے نہیں معلوم۔ میں تو یہاں فارغ بیٹھا ہوا تھا۔ میرے پاس نیلے رنگ کا مارکر تھا۔ بے خیالی میں اس مارکر سے میں نے یونہی وقت گزاری کے لئے اپنی کلائی پر یہ نشان بنا لیا تھا۔ مجھے کیا معلوم تھا کہ یہی نشان ہمارے لئے ذریعہ نجات ثابت ہو گا“..... عمران نے کہا۔

”ایسا تو خیر نہیں ہے۔ تم نے یقیناً سوچ سمجھ کر ہی اپنی کلائی پر

یہ نشان بنایا ہوگا۔ بولو۔ جواب دو کیا یہ سچ ہے نا..... جولیا نے اسے تیز نظروں سے گھورتے ہوئے کہا۔

”تم کہہ رہی ہو تو سچ ہی ہوگا سر عبدالرحمن کے گھر آنے والی بہو کی بات کو جھٹلا کر میں نے اپنی عاقبت تو خراب نہیں کرنی۔ کیوں تنویر..... عمران نے مخصوص لہجے میں کہا تو سب ہنس پڑے جبکہ تنویر اسے گھور کر رہ گیا۔

”مجھے نہیں معلوم..... تنویر نے منہ بنا کر کہا۔

”ارے۔ تم اکیلے ہی تو اس کے۔ مم۔ مم۔ میرا مطلب ہے کہ میرے بھی بھائی ہو۔ تمہیں نہیں معلوم ہوگا تو اور کے معلوم ہوگا۔“ عمران نے بوکھلا کر کہا۔ اس کے بوکھلائے ہوئے انداز پر وہ سب ایک بار پھر ہنس پڑے۔

”تم اب تنویر کی آڑ میں اصل بات گول کر رہے ہو..... جولیا نے سخت لہجے میں کہا۔

”نہیں۔ میں گول مول باتیں نہیں کرتا۔ میری باتیں تو ہمیشہ چوکور، مستطیل اور بیضوی ہوتی ہیں..... عمران نے کہا۔

”اسی لئے کسی کی سمجھ میں نہیں آتیں..... تنویر نے بے ساختہ کہا تو اس کی بے ساختگی پر نہ صرف وہ سب بلکہ عمران بھی بے اختیار کھلکھلا کر ہنس پڑا۔

”میں نے سر تو منڈوایا ہی نہیں پھر یہ اولے کیسے پڑ گئے۔“ عمران نے سر کھجاتے ہوئے کہا تو وہ سب ایک مرتبہ پھر کھلکھلا کر

ہنس پڑے۔

”اسے سر منڈواتے ہی اولے پڑنا نہیں بلکہ ترپ کا پتہ پھینکنا کہتے ہیں۔ تنویر نے بے ساختگی میں آپ کو جواب دیا ہے جو آپ پر بھاری پڑ گیا ہے..... صفر نے ہنستے ہوئے کہا۔

”ہاں بھاری تو ہے اور مجھے اس بات کی خوشی بھی ہے کہ تنویر نے اپنا بار میرے کاندھوں پر لا دیا ہے اس کے لئے میں اس کا صدق دل سے مشکور ہوں..... عمران نے کہا اور عمران کی اس بات پر قہقہوں کا نہ رکنے والا طوفان سا آ گیا۔ عمران نے واضح لفظوں میں کہا تھا کہ تنویر نے جولیا کا بار اپنے سر سے اتار کر اس کے کاندھوں پر لا دیا ہے۔ اس کی بات سمجھ کر تنویر بے چارہ خاموش ہی ہو کر رہ گیا۔ ظاہر ہے اب وہ اس بات کا عمران کو کیا جواب دیتا۔

”بس بہت ہو گیا ہنس مذاق۔ اب سیدھی طرح میرے سوال کے جواب دو..... جولیا نے سنجیدہ ہوتے ہوئے کہا۔

”کون سے سوال کا جواب پرنسز..... عمران نے بڑے رومانوی لہجے میں کہا۔

”میں تمہاری ان چکنی پڑی باتوں میں نہیں آنے والی سمجھ تم..... جولیا نے آنکھیں نکالتے ہوئے کہا۔

”سس۔ سمجھ گیا مہارانی..... عمران نے سہم کر کہا تو ان سب کی مسکراہٹیں ایک بار پھر گہری ہو گئیں۔

”بولو۔ کیا سوچ کر تم نے اپنی کلائی پر بلیو کراس کا نشان بنایا تھا اور اس نشان میں ایسی کیا خاصیت ہے جسے دیکھ کر کرنل اسکارٹلے خوفزدہ ہو گیا تھا“..... جولیا نے اس کے انداز کو نظر انداز کرتے ہوئے کہا تو عمران انہیں ایکریمین ٹاپ سیکرٹ بلیو کراس ایجنسی کے بارے میں بتانے لگا۔

”مجھے شک تھا کہ ہمارے پاس بڑی تعداد میں خطرناک اسلحہ پہنچ تو گیا ہے لیکن یہ خبر ایکریمین ایجنسیوں سے چھپی نہ رہے گی اور اس اسلحہ کی تلاش میں کوئی نہ کوئی ایجنسی یہاں ضرور پہنچے گی۔ اسلحہ کی ہمیں ضرورت تھی اور میں اسے کسی حال میں اپنے ہاتھوں سے نہ جانے دینا چاہتا تھا اس لئے میں نے کلائی پر بلیو کراس کا نشان بنالیا تاکہ اسلحہ پکڑے جانے کی صورت میں، میں آنے والی ایجنسی کو ڈرا سکوں اور ایسا ہی ہوا تھا۔ بلیو کراس کا نشان اور کرنل گارسل کا نام سنتے ہی کرنل اسکارٹلے اپنی چوڑیاں بھول گیا تھا اور فوراً یہاں سے نو دو گیارہ ہو گیا“..... عمران نے کہا۔

”تو کیا آپ کے پاس کرنل گارسل کے بارے میں مکمل معلومات تھیں“..... کیپٹن ٹھیل نے پوچھا۔

”ظاہر ہے۔ اگر میرے پاس اس کے بارے میں معلومات نہ ہوتیں تو میں کرنل اسکارٹلے کو یہاں سے کیسے بھاگ سکتا تھا۔ اس نے جب سائنسی آلے کی مدد سے خیمہ چیک کرنے کا کہا تو مجھے یقین ہو گیا کہ ہم نے ریت کے نیچے جو اسلحہ چھپایا ہے وہ سائنسی

آلے سے برآمد ہو جائے گا اس لئے مجھے یہ سب کرنا پڑا“۔ عمران نے کہا۔

”اگر کرنل اسکارٹلے نے واپس جا کر بلیو کراس ایجنسی سے رابطہ کر کے یہ سب کنفرم کر لیا تو“..... صالحہ نے کہا۔

”بلیو کراس ایجنسی سے رابطہ کرنا کرنل اسکارٹلے کے بس کی بات نہیں ہے۔ اگر اس نے کسی مجر سے معلومات لینے کی کوشش کی بھی تو جب تک اسے جواب ملے گا اس وقت تک ہم قافلے کے ساتھ نجانے کہاں سے کہاں پہنچ جائیں گے“..... عمران نے کہا۔

”لیکن صحرا میں وہ ہمارے تعاقب میں بھی تو آ سکتے ہیں۔ ان کی ایجنسی انتہائی باوسائل ہے اور وہ ہمارے پیچھے ہیلی کاپٹروں میں آ گئے تو“..... جولیا نے کہا۔

”ایسا نہیں ہو گا۔ صحرا میں داخل ہونے کے بعد ایک کلو میٹر کے فاصلے پر اوکل کی سرحدی حد ختم ہو جاتی ہے۔ ہارڈ ایجنسی ہمارے خلاف اس ایک کلو میٹر کی حد تک تو کارروائی کر سکتی ہے لیکن اس سے آگے انہیں کسی بھی قسم کی مداخلت کا کوئی اختیار نہیں ہے۔ اس سے آگے ہوشیو کی سرحدی پٹی کا آغاز ہو جاتا ہے اور وہ علاقہ ہوشیو کی سرکاری سیکورٹی ایجنسیوں کے دائرہ اختیار میں آ جاتا ہے اور میری اطلاعات کے مطابق ہوشیو میں ایسی کوئی سیکورٹی ایجنسی نہیں ہے جس کے پاس وائٹ ڈیزرٹ کی سرچنگ کے اختیارات ہوں“..... عمران کی بجائے ٹرومین نے جواب دیا تو وہ

سب مطمئن ہو گئے۔ اس سے پہلے کہ ان میں مزید کوئی بات ہوتی اسی لمحے خیمے کے باہر سے کسی نے کرنل گارسل کہہ کر آواز دی۔
”میں دیکھتا ہوں“..... ٹائیگر نے کہا اور اٹھ کر خیمے کے دروازے کی طرف بڑھ گیا۔ وہ باہر نکلا اور پھر چند ہی منٹ بعد واپس آ گیا۔

”قافلے کے سردار البرٹ کا آدمی تھا۔ وہ کہہ رہا تھا کہ موسم خوشگوار ہے۔ آسمان پر بادل چھائے ہوئے ہیں اس لئے ہمیں شام کا انتظار کرنے کی بجائے ابھی چل پڑنا چاہئے۔ اس نے ہمیں سامان سمیٹنے کا کہا ہے“..... ٹائیگر نے کہا۔

”یہ ٹھیک ہے۔ ورنہ شام تک ہمیں خواخواہ انتظار ہی کرنا پڑتا“..... عمران نے کہا اور پھر اس کے کہنے پر ان سب نے اپنا سامان سمیٹنا شروع کر دیا۔ انہوں نے خیمے کے اندر سے ریت ہٹا کر وہاں چھپایا ہوا اسلحہ نکالا اور آپس میں بانٹ کر اپنے تھیلوں میں ڈال لیا۔ ایک گھنٹے کے بعد وہ قافلے کے ساتھ صحرا میں داخل ہو رہے تھے۔ اونٹوں کی ایک لمبی قطار تھی جن پر سامان بھی لدا ہوا تھا اور افراد بھی بیٹھ گئے تھے۔ عمران نے پہلے ہی سردار سے بارہ اونٹوں کا سودا کر لیا تھا جن پر وہ اور اس کے ساتھی سوار تھے۔ البرٹ کو چونکہ معلوم ہو گیا تھا کہ ان کا تعلق ایک بڑی اور طاقتور ایجنسی سے ہے اس لئے اس نے انہیں خصوصی مراعات دینا شروع کر دی تھیں۔ اس نے سب سے آگے اپنا اونٹ رکھا تھا اور اس

کے بعد عمران اور اس کے ساتھیوں کے اونٹ تھے جبکہ قافلے کے دوسرے افراد ان کے پیچھے آ رہے تھے۔

آسمان پر واقعی بادل چھائے ہوئے تھے جس کی وجہ سے دھوپ کی تمازت ختم ہو گئی تھی۔ سرحدی علاقے کا صحرا سپاٹ تھا۔ وہاں چونکہ ٹیلے اور اونچے نیچے راستے نہ تھے اس لئے البرٹ کے کہنے پر ان سب نے مخصوص رفتار سے اونٹوں کو بھگانا شروع کر دیا۔ اگلے آدھے گھنٹے بعد وہ اوکل کی سرحدی پٹی سے نکل چکے تھے۔ اس دوران ان کے ساتھ کوئی ناخوشگوار واقعہ پیش نہ آیا تھا۔

سردار البرٹ کے کہنے کے مطابق انہیں چار گھنٹوں تک رکے بغیر سفر کرنا تھا اور ایک خاص مقام پر پہنچ کر ہی دم لینا تھا اس لئے آگے جا کر انہوں نے اونٹوں کی رفتار کم کر لی تھی۔ شام ہوتے ہی اونٹوں کی رفتار اور کم ہو گئی۔ یہ سارا سفر انہوں نے ایک قطار کی شکل میں کیا تھا۔ صاف ستھرے راستے ہونے کے باوجود سردار البرٹ کے قافلے میں نظم و ضبط سے کام لیتے ہوئے کسی نے اونٹ کو دائیں بائیں لے جانے یا ایک دوسرے سے آگے پیچھے ہونے کی کوئی کوشش نہیں کی تھی۔

عمران کے اونٹ کے پیچھے جولیا کا اونٹ تھا اور اس کے پیچھے صالحہ کا پھر صفدر اور پھر باقی سب اپنے اونٹوں پر سوار تھے۔ شام کے سائے بڑھتے جا رہے تھے۔ ابھی ان کے سامنے میدانی علاقہ تھا اور دور دور تک سوائے ریت کے سمندر کے کچھ دکھائی نہیں دے

رہا تھا۔ آسمان پر بادل ہونے کی وجہ سے ہوا میں بھی تپش نہیں تھی اس لئے وہ موسم کا بھرپور لطف اٹھاتے ہوئے آگے بڑھ رہے تھے۔ موسم اور راستہ صاف ہونے کی وجہ سے البرٹ نے چار گھنٹوں کی بجائے یہ سفر پانچ گھنٹوں پر محیط کر دیا تھا پھر پانچ گھنٹے بعد اس نے ایک صاف جگہ دیکھ کر اپنا اونٹ روک لیا۔ اسے اونٹ روکتے دیکھ کر عمران اور اس کے پیچھے اس کے ساتھیوں نے اور پھر باقی تمام افراد نے اونٹ روک لئے۔ البرٹ نے اونٹ کو بٹھایا اور پھر وہ اچھل کر نیچے آ گیا۔

”یہ محفوظ اور صاف ستھرا علاقہ ہے۔ ہم یہاں پڑاؤ ڈال سکتے ہیں“..... البرٹ نے اونچی آواز میں کہا تو اس کے ساتھی اونٹ قطاروں سے نکال کر آگے بڑھنا شروع ہو گئے اور پھر وہ سب اونٹوں کو ایک مخصوص مقام پر لا کر انہیں بٹھانے اور ان سے اترنے لگے اور پھر وہ سب وہاں پڑاؤ ڈالنے کی تیاریاں کرنا شروع ہو گئے۔ عمران اور اس کے ساتھی بھی اونٹوں سے اتر آئے تھے۔

البرٹ نے عمران اور اس کے ساتھیوں کے خیمے لگانے کے لئے اپنے چند آدمی انہیں دے دیئے تھے لیکن عمران اور اس کے ساتھی بھی ان کی مدد کر رہے تھے۔ کچھ ہی دیر میں وہاں ہر طرف خیمے ہی خیمے دکھائی دینے لگے۔ چونکہ رات شروع ہو چکی تھی اور آسمان پر بدستور بادل چھائے ہوئے تھے اس لئے یہاں اندھیرا تیزی سے بڑھتا جا رہا تھا۔ البرٹ کے ساتھیوں نے پیٹریکس

لیپ روشن کر لئے تھے اور کچھ افراد نے خیموں کے درمیان ایک بڑا سا دائرہ کھینچ کر وہاں لکڑیوں کا ڈھیر جمع کر کے اسے آگ لگا دی تھی۔ آگ روشن ہوتے ہی وہاں اچھی خاصی روشنی پھیل گئی تھی۔

عمران اور اس کے ساتھی خیمے لگا کر ادھر ادھر گھوم رہے تھے۔ البرٹ کے کہنے پر ان سب نے لاگ شوز پہنے ہوئے تھے۔ لاگ شوز ہونے کے باوجود انہیں ریت کی تپش بدستور محسوس ہو رہی تھی۔ آسمان پر بادل ہونے کے باوجود ریت ابھی تک گرم تھی۔ سردار البرٹ کے کہنے پر خیموں کے اندر ریت پر چادریں اور دریاں بچھانے سے پہلے مشینوں سے پانی کا چھڑکاؤ کیا جا رہا تھا تاکہ خیموں کے اندر کی ریت قدرے سرد ہو جائے اور وہ اس ریت پر آرام سے بیٹھ سکیں۔

آسمان پر چھائے ہوئے بادلوں میں دور نزدیک بجلی بھی چمک رہی تھی۔ وہ سب آپس میں باتیں کرتے ہوئے وہاں ٹہل رہے تھے۔

”کیا خیال ہے۔ بادلوں کی گرج چمک سے ایسا نہیں لگ رہا کہ یہاں بارش ہونے کا امکان ہو سکتا ہے“..... جولیا نے عمران سے مخاطب ہو کر کہا۔

”اس صحرا میں بادل تو اکثر چھا جاتے ہیں لیکن بارش شاذ و نادر ہی ہوتی ہے“..... عمران نے جواب دیا۔

”لیکن بادلوں کی گرج اور چمک سے تو ایسا ہی لگ رہا ہے کہ یہاں بارش ہوگی“..... جولیا نے کہا۔

”ہو جائے تو اچھا ہوگا۔ بارش کا پانی اس گرم ریت کو ٹھنڈا کر دے گا اور اس ریت کی یہ خاصیت ہے کہ یہ پانی جلد جذب نہیں کرتی۔ پانی ہمیشہ اس ریت کے اوپر رہتا ہے جس سے ریت پر تیز دھوپ بھی پڑتی رہے تو یہ گرم نہیں ہوتی“..... عمران نے کہا۔

”ہاں۔ بڑا عجیب و غریب صحرا ہے یہ۔ اس کے بارے میں میں نے بھی بہت سی کہانیاں سن رکھی ہیں“..... صالحہ نے کہا۔

”کون سی کہانیاں“..... صفدر نے چونک کر کہا۔

”عام طور پر یہ صحرا خاموش اور پرسکون رہتا ہے لیکن اس صحرا میں اچانک آنے والا طوفان بعض اوقات اس قدر شدت اختیار کر جاتا ہے کہ پورے صحرا کو ابی ٹپٹ کر کے رکھ دیتا ہے۔ اس طوفان کی زد میں آنے والی ہر چیز تہس نہس ہو جاتی ہے“..... صالحہ نے کہا۔

”تو پھر ہمیں دعا کرنی چاہئے کہ جب تک ہم صحرا میں ہیں اس وقت تک یہاں کوئی طوفان نہ آئے“..... صفدر نے کہا۔

”ہاں۔ لیکن بہر حال ایسے طوفان یہاں بہت کم آتے ہیں۔ دو سے تین سالوں بعد ایک آدھ بار“..... صالحہ نے کہا۔

”اس صحرا میں چونکہ کوئی بھی طوفان اطلاع دے کر نہیں آتے اسی لئے اس صحرا میں آبادی نہیں ہے۔ ہوشیو اور پیٹ کی آبادیاں

بھی اس صحرا سے خاصے فاصلے پر ہیں تاکہ اگر اس صحرا میں طوفان آئے تو اس سے آبادیاں محفوظ رہ سکیں“..... عمران نے کہا۔

”لیکن طوفان آنے کی ویدر سنٹر اطلاع تو کر ہی دیتا ہوگا۔“ جولیا نے کہا۔

”ہاں۔ ویدر سنٹر کو اس صحرا میں آنے والے طوفان کا چند گھنٹے قبل ہی علم ہوتا ہے۔ جب انہیں مکمل یقین ہو جاتا ہے کہ اس صحرا میں طوفان آنے والا ہے تو پھر وہ اس صحرا میں کسی قافلے کو آنے اور جانے کی اجازت نہیں دیتے۔ یہاں ایمر جنسی نافذ کر دی جاتی ہے“..... عمران نے کہا۔

”یہاں سے ہمیں ہوشیو تک پہنچنے میں کتنا وقت لگے گا۔“ جولیا نے پوچھا۔

”ہوشیو تک اگر مسلسل اونٹوں پر سفر کیا جائے تو یہ سفر دو سو گھنٹوں پر محیط ہے لیکن چونکہ اتنا طویل سفر مسلسل نہیں کیا جاسکتا ہے اس لئے یہ سفر ڈبل سمجھ لو۔ ہوشیو پہنچنے میں کئی دن لگ جاتے ہیں“..... عمران نے جواب دیا۔

”اور اگر اس دوران طوفان آ جائے تو“..... جولیا نے کہا۔

”تو پھر پیٹ اور ہوشیو کی طرف سے جو ایمر جنسی نافذ کی جاتی ہے اس پر عمل کیا جاتا ہے اور صحرا میں پھنسے ہوئے قافلے کو نکالنے کے لئے ہیلی کاپٹروں سے امدادی ٹیمیں یہاں پہنچ جاتی ہیں۔ کرین ہیلی کاپٹر لائے جاتے ہیں جو یہاں سے انسانوں کے ساتھ مال

موشیوں کو بھی نکال کر لے جاتے ہیں“..... عمران نے کہا تو جولیا نے سمجھ جانے والے انداز میں سر ہلا دیا۔

”اچھا چھوڑو۔ یہ بتاؤ کہ ہمیں کب تک قافلے کے ساتھ چلنا ہے اور ان سے کب الگ ہونا ہے“..... جولیا نے چند لمحے توقف کے بعد پوچھا۔

”فی الحال تو ہمیں ان کے ساتھ چلنا ہے۔ میں نے پہلے بھی بتایا تھا کہ ہم اپنا راستہ تب الگ کریں گے جب ہم صحرا کے سنٹر میں پہنچیں گے“..... عمران نے کہا۔

”اوہ۔ ہاں۔ میں بھول گئی تھی“..... جولیا نے کہا۔

”بھولنے کی عادت چھوڑ دو۔ کسی دن مجھے بھول گئی تو میرا کیا ہوگا“..... عمران نے کہا تو جولیا کے ہونٹوں پر بے اختیار مسکراہٹ آگئی۔ اسی لمحے انہوں نے البرٹ کو خیمے سے نکل کر تیز تیز چلتے ہوئے اس طرف آتے دیکھا۔ اس کے ایک ہاتھ میں ٹرانسمیٹر دکھائی دے رہا تھا۔

”کرٹل صاحب۔ کرٹل صاحب“..... اس نے عمران کو دیکھ کر دور سے ہی پکارنا شروع کر دیا تو عمران اور اس کے ساتھی چونک کر اس کی طرف دیکھنے لگے۔ البرٹ تیز تیز چلتا ہوا ان کے قریب پہنچ گیا۔ اس کے چہرے پر تشویش اور گھبراہٹ کے تاثرات دکھائی دے رہے تھے۔

”کیا ہوا البرٹ۔ تم اس قدر گھبرائے ہوئے کیوں ہو“.....

عمران نے اس کی طرف غور سے دیکھتے ہوئے پوچھا۔
”ہمیں ابھی اور اسی وقت واپس جانا ہے“..... البرٹ نے اسی انداز میں کہا۔

”واپس۔ کیا مطلب“..... عمران نے چونک کر کہا۔
”میرا مطلب ہے کہ ہم آگے نہیں جاسکتے ہمیں جلد سے جلد واپس اوکل جانا ہے“..... البرٹ نے کہا۔

”لیکن کیوں۔ ہوا کیا ہے“..... عمران نے کہا۔
”ہوا تو کچھ نہیں لیکن اگر ہم یہاں رکے رہے یا ہم نے آگے جانے کی کوشش کی تو ہم سب بے موت مارے جائیں گے۔ مجھے ابھی ابھی محکمہ موسمیات کی طرف سے اطلاع دی گئی ہے کہ وائٹ ڈیزرٹ کی طرف ایک خوفناک طوفان بڑھ رہا ہے۔ یہ طوفان انتہائی بھیانک اور خوفناک ہے۔ صحرائی زبان میں اسے بلیک کانگ کہتے ہیں جو اگلے چند گھنٹوں میں اس سارے صحرا میں پھیل جائے گا اور یہاں ایسی خوفناک تباہی لائے گا جس کا تصور بھی نہیں کیا جاسکتا“..... البرٹ نے جواب دیتے ہوئے کہا تو بلیک کانگ کا سن کر عمران کے چہرے پر بھی تشویش ابھر آئی۔

”کیا ہوا۔ تم طوفان کا نام سن کر پریشان کیوں ہو گئے ہو۔“
جولیا نے عمران کے چہرے پر تشویش کے تاثرات دیکھ کر کہا۔

”بلیک کانگ ایک ایسا طوفان ہے جو واقعی دنیا کے خوفناک طوفانوں میں سرِ فرہست ہے۔ اگر یہاں بلیک کانگ طوفان آ رہا

ہے تو پھر واقعی ہمیں آگے جانے کی بجائے فوراً واپسی اختیار کر لینی چاہئے۔ اگر ہم اس طوفان کی زد میں آگئے تو پھر شاید ہی ہم میں سے کوئی زندہ سلامت بچ سکے گا“..... عمران نے اسی انداز میں کہا۔

”طوفان کب تک آنے کا امکان ہے“..... صفدر نے البرٹ سے مخاطب ہو کر پوچھا۔

”محکمہ موسمیات میں میرا ایک ساتھی کام کرتا ہے۔ اس نے کہا ہے کہ اگلے پانچ سے چھ گھنٹوں بعد طوفان پوری قوت کے ساتھ اس ڈیزرٹ میں چھا جائے گا۔ اس طوفان کی سب سے بڑی خرابی یہ ہے کہ اس طوفان میں تھنڈر موونڈر بھی موجود ہیں جس کی زد میں آنے والی ہر چیز جل کر راکھ بن جاتی ہے“..... البرٹ نے جواب دیتے ہوئے کہا۔

”تو کیا اتنی دیر میں ہم واپس اوکل پہنچ جائیں گے“..... جولیا نے کہا۔

”ہاں۔ ہم نے ایک گھنٹہ تیز رفتاری سے سفر کیا تھا اس کے بعد ہم عام رفتار میں سفر کرتے ہوئے یہاں تک پہنچے تھے اگر ہم واپس جانے کے لئے تیز رفتاری سے اونٹ دوڑائیں گے تو ہم زیادہ سے زیادہ تین سے چار گھنٹوں میں واپس پہنچ جائیں گے اگر کسی وجہ سے ہماری واپسی میں تاخیر ہوئی تو پھر ہمیں مجبوراً اپنی مدد کے لئے ایمر جنسی طور پر امدادی ٹیموں کو بلانا پڑے گا“..... البرٹ نے کہا۔

”اونٹوں نے اتنا طویل سفر کیا ہے۔ ابھی تک تو ان بے چاروں نے سکون کا سانس بھی نہیں لیا ہے۔ کیا یہ واپسی کے لئے تیز رفتاری سے مزید اتنا اور سفر کر سکیں گے“..... کیپٹن شکیل نے پوچھا۔

”نہیں۔ ان میں اتنی سکت تو نہیں ہے لیکن ہمیں مجبوراً انہیں تیز دوڑانا ہی پڑے گا ورنہ ہم میں سے کوئی بھی زندہ نہیں بچ سکے گا“۔ البرٹ نے کہا۔

”تم نے تو اس صحرا میں بہت سفر کیا ہے اور تم نے ایسے خوفناک طوفانوں کا کئی بار سامنا بھی کیا ہوگا۔ کیا تمہارے پاس ایسا کوئی طریقہ نہیں ہے کہ ہم یہاں رکیں اور اس خوفناک طوفان سے خود کو بچا سکیں“..... ٹرومین نے البرٹ سے مخاطب ہو کر پوچھا۔

”ہاں۔ میں نے اس صحرا میں بہت سفر کیا ہے اور میرے راستے میں کئی طوفان بھی آئے تھے لیکن وہ طوفان اس قدر شدید اور خوفناک نہیں تھے جو آج آنے والا ہے۔ اس قدر خوفناک شدت کے طوفانوں کا سن کر میں سفر ہی ترک کر دیا کرتا تھا“۔ البرٹ نے کہا۔

”تم نے جن چھوٹے طوفانوں کا مقابلہ کیا ہے وہ طوفان بھی تو خطرناک ہی ہوں گے۔ ان سے تم نے کیسے اپنا بچاؤ کیا تھا“۔ کیپٹن شکیل نے اس کی طرف غور سے دیکھتے ہوئے پوچھا۔

”میں قافلے کے ساتھ جہاں ہوتا تھا وہیں پڑاؤ ڈال دیتا تھا

اور پھر مدد کے لئے امدادی ٹیموں کو بلا لیتا تھا جو طوفان ہونے کے باوجود پہلی کاپڑوں کے ذریعے ہمیں یہاں سے نکال کر لے جاتے تھے..... البرٹ نے کہا۔

”تو کیا تمہارا بلیک کاٹنگ جیسے خوفناک طوفان سے پہلے کبھی سابقہ نہیں پڑا؟..... صدیقی نے پوچھا۔

”نہیں۔ میری زندگی میں دو بار اس صحرا میں بلیک کاٹنگ طوفان آئے تھے لیکن دونوں بار میں نے ان طوفانوں سے دور رہنا پسند کیا تھا..... البرٹ نے کہا۔

”پھر اب آپ کیا کہتے ہیں جناب؟..... صفدر نے عمران کی طرف دیکھ کر اس سے مخاطب ہو کر پوچھا جو خاموشی سے ان کی باتیں سن رہا تھا۔

”بہتر تو یہی ہے کہ ہمیں البرٹ کی بات مان لینی چاہئے اور خواہ مخواہ موت کے منہ میں جانے کی بجائے واپس اوکل پہنچ جانا چاہئے..... عمران نے کہا۔

”اگر آپ کے خیال میں اس مسئلے کا یہی مناسب حل ہے تو پھر ٹھیک ہے۔ ہم آپ کے ساتھ ہیں۔ آپ جو کہیں گے ہم کرنے کے لئے تیار ہیں..... ٹرومین نے کہا۔

”میں سامان سمیٹنے کے احکامات دے رہا ہوں۔ آپ سب بھی اپنا سامان سمیٹ کر خیمے لپیٹ لیں۔ ہم آدھے گھنٹے کے اندر واپسی کا سفر شروع کر دیں گے..... البرٹ نے کہا۔

”ٹھیک ہے..... عمران نے سنجیدگی سے کہا تو البرٹ تیزی سے اپنے ساتھیوں کی طرف دوڑتا چلا گیا اور پھر اس نے چیخ چیخ کر اپنے ساتھیوں کو سامان سمیٹنے اور خیمے لپیٹنے کے احکامات دینے شروع کر دیئے۔ ابھی وہ سب سامان سمیٹ ہی رہے تھے کہ اسی لمحے البرٹ ایک بار پھر بھاگتا ہوا ان کی طرف آ گیا۔ اس کے چہرے کا رنگ اڑا ہوا تھا اور وہ بے حد گھبرایا ہوا دکھائی دے رہا تھا۔ اس کے ہاتھ میں بدستور ٹرانسمیٹر تھا۔

”کرنل گارسل۔ کرنل گارسل..... اس نے دور سے ہی عمران کو زور زور سے آوازیں دیتے ہوئے کہا تو عمران اور اس کے ساتھی چونک کر اس کی طرف دیکھنے لگے۔

”اب کیا ہوا؟..... عمران نے اس کے قریب آنے پر پوچھا۔

”ہم سب بڑی مصیبت میں گھر گئے ہیں کرنل گارسل۔“ البرٹ نے خوف بھرے لہجے میں کہا۔

”بلیک کاٹنگ طوفان سے بڑی مصیبت کیا ہو سکتی ہے؟“ عمران نے کہا۔

”ہاں۔ میں بلیک کاٹنگ طوفان کا ہی بتا رہا ہوں۔ بلیک کاٹنگ طوفان صحرا میں داخل ہو چکا ہے۔ اس طوفان کی شدت کے بارے میں جو بتایا گیا تھا طوفان اس سے کہیں زیادہ خوفناک ہے جو انتہائی تیز رفتاری سے وائٹ ڈیزرٹ میں وارد ہو رہا ہے..... البرٹ نے جواب دیتے ہوئے کہا۔

”اوہ۔ تو پھر ہمیں یہاں سے نکلنے میں جلدی کرنی چاہئے۔ ہم جتنی جلد اوکل پہنچ جائیں گے اتنا ہی اچھا ہوگا اس کے لئے اب ہمیں اونٹوں کو اور تیز دوڑانا پڑے گا“..... عمران نے ہونٹ چباتے ہوئے کہا۔

”نہیں کرل گارسل۔ اب ہم اوکل نہیں جا سکتے“..... البرٹ نے خوف بھرے لہجے میں کہا۔

”اوکل نہیں جا سکتے۔ کیوں“..... عمران نے چونک کر کہا۔

”طوفان شمال مغربی کناروں سے آگے بڑھ رہا ہے اور اوکل سے ہوتا ہوا آگے بڑھے گا۔ ہم اوکل کی طرف واپس گئے تو پھر اس طوفان سے کسی بھی صورت میں نہیں بچ سکیں گے۔ اس طرف سے آنے والا طوفان ہی شدید ترین طوفان ہے“..... البرٹ نے کہا تو عمران نے بے اختیار ہونٹ بھیجنے لے۔

”تمہارا کہنے کا مطلب ہے کہ طوفان اوکل کی طرف سے اس سمت بڑھ رہا ہے“..... عمران نے کہا۔

”ہاں۔ اب ہمارے پاس سوائے اس کے اور کوئی راستہ نہیں ہے کہ ہم پیچھے جانے کی بجائے آگے جانے کو ترجیح دیں لیکن ابھی ہم ہوشیو سے بہت دور ہیں۔ ہم زیادہ دور نہیں جا سکیں گے اور طوفان ہم تک پہنچ جائے گا“..... البرٹ نے کہا۔

”کیا آگے ایسی کوئی جگہ نہیں ہے جہاں ہم اس طوفان سے بچنے کے لئے پناہ لے سکیں۔ کوئی چٹانی علاقہ۔ پہاڑی غار یا چٹیل

دراڑیں“..... جولیا نے کہا۔ وہ سب عمران اور البرٹ کے قریب ہی موجود تھے۔

”نہیں۔ ہم چٹانی علاقے سے ابھی بہت دور ہیں۔ طوفان زیادہ سے زیادہ دو گھنٹوں تک یہاں پہنچ جائے گا۔ ہم اونٹوں کو پوری رفتار سے دوڑائیں تب بھی طوفان سے نہیں بچ سکیں گے“..... البرٹ نے کہا۔

”اس کا مطلب ہے کہ ہم پوری طرح سے خطرے میں گھر چکے ہیں“..... ٹرومین نے ہونٹ چباتے ہوئے کہا۔

”ہاں۔ اب ہم یہاں رکیں یا آگے بڑھیں دونوں ہی صورتوں میں موت ہم تک پہنچ جائے گی“..... البرٹ نے کہا۔

”تو پھر ہمیں آگے جانے کی بجائے یہیں رک کر اپنے بچاؤ کا کوئی انتظام کرنا چاہئے“..... صفدر نے کہا۔

”لیکن ہم کریں گے کیا۔ یہاں تو دور نزدیک سوائے ریت کے سمندر کے اور کچھ بھی نہیں ہے“..... چوہان نے کہا۔

”ریت کے سمندر میں ہی ہمیں اپنے بچاؤ کے لئے پناہ گاہ بنانی پڑے گی ورنہ ہم سب واقعی بے موت مارے جائیں گے“..... خاور نے کہا۔

”ریت کے سمندر میں کوئی پناہ گاہ کیسے بنائی جا سکتی ہے۔“ نعمانی نے کہا۔

”میرے ذہن میں ایک ترکیب ہے اگر اس پر عمل کیا جائے تو

ہم اس خوفناک طوفان سے اپنا بچاؤ کر سکتے ہیں“..... کیپٹن شکیل نے کہا تو وہ سب چونک کر اس کی طرف دیکھنے لگے۔

”کیا ترکیب ہے“..... ٹرومین نے پوچھا۔

”طوفان یہاں تقریباً دو گھنٹے بعد پہنچے گا۔ اگر ہم سب مل کر تیزی سے کام کریں اور یہاں ایک بڑا گڑھا کھود کر اپنا سارا سامان پھیلا کر اس کی چھت بنا دیں تو ہم اس گڑھے میں طوفان کی شدت سے محفوظ رہ سکتے ہیں“..... کیپٹن شکیل نے کہا۔

”گڑھا بھی بن سکتا ہے اور چادریں اور دوسرا سامان ڈال کر گڑھے پر چھت بھی بنائی جاسکتی ہے لیکن طوفان نے چھت اڑا دی تو“..... تنویر نے کہا۔

”ہمیں گڑھا گہرا بنانا ہوگا اور ریت میں یہ کام مشکل نہ ہوگا۔ اس گڑھے میں ہم اونٹوں کو بھی ساتھ رکھیں گے۔ جس سامان کی ہم چھت بنائیں گے اسے ہم باندھ دیں گے اور رسیاں لٹکا کر ان کے سرے اونٹوں سے باندھ دیں گے اور ہم خود بھی ان رسیوں کو مضبوطی سے پکڑ لیں گے اس طرح طوفان کی شدت ہمارے سروں سے چھت نہیں اڑا سکے گی۔ میرے خیال میں یہی ایک طریقہ ہے جس پر عمل کر کے ہم طوفان سے بچ سکتے ہیں“..... کیپٹن شکیل نے کہا۔

”تمہاری ترکیب بہترین ہے۔ اس طرح ہم اپنا بچاؤ کر لیں گے اور طوفان کی زد میں آنے سے بچ جائیں گے لیکن تم ایک

بات بھول رہے ہو“..... عمران نے سنجیدگی سے کہا۔

”کون سی بات“..... کیپٹن شکیل نے کہا۔

”یہ ریت کا سمندر ہے جہاں ریت کے پہاڑوں سے بھی بڑے ٹیلے ایک جگہ سے اُڑ کر دوسری جگہ جمع ہو جاتے ہیں۔ سامان کے اوپر ریت کا ڈھیر بنتا جائے گا۔ اگر یہ ڈھیر پہاڑی ٹیلا بن گیا تو ہم ٹنوں وزنی ریت کے ٹیلے کے نیچے پھنس جائیں گے پھر اس ٹیلے کو ہٹانا ہمارے لئے مشکل نہیں ناممکن ہوگا اور ہمارا بنایا ہوا گڑھا ہمارا مقبرہ بن جائے گا جس میں ہم سب کو ایک ساتھ دفن ہونا پڑے گا“..... عمران نے کہا۔

”اوہ۔ نہیں۔ میں زندہ دفن ہونا نہیں چاہتا۔ کچھ اور سوچیں“..... البرٹ نے گھبرائے ہوئے لہجے میں کہا۔

”اس کے سوا ہمارے پاس دوسرا کوئی راستہ نہیں ہے۔ اگر ہمارے سروں پر ریت کا ٹیلہ بن بھی گیا تو ہم اس گڑھے سے بچ کر نکل سکتے ہیں“..... کیپٹن شکیل نے کہا۔

”وہ کیسے“..... جولیا نے پوچھا۔

”یہ ریت ہے۔ ٹھوس چٹانیں یا سخت مٹی نہیں ہے جسے کھودنا مشکل ہوتا ہے۔ گڑھے میں ہم آسانی سے سرنگیں بنا کر آگے جا سکتے ہیں اور جہاں سے راستہ بنے گا ہم وہاں سے نکل بھی سکتے ہیں“..... کیپٹن شکیل نے وضاحت کرتے ہوئے کہا۔

”ہاں۔ ایسا ہو سکتا ہے لیکن اس کے لئے ہمیں یہ بھی دیکھنا ہوگا

کہ ہمارے سروں پر ریت کا کتنا بڑا ٹیلہ جمع ہوا ہے اور ہمیں اس کے نیچے سے نکلنے کے لئے کتنی لمبی سرنگیں بنانی پڑیں گی اور پھر گہرائی میں ہونے اور اوپر سے سارے راستے بند ہونے کی وجہ سے ہمیں آکسیجن کی کمی کا بھی سامنا کرنا پڑ سکتا ہے۔ ہمارے پاس آکسیجن سلنڈر نہیں ہیں کہ ہم دفن میں سانس لینے کے لئے انہیں استعمال کر سکیں..... عمران نے کہا۔

”البرٹ کے چند اونٹوں پر میں نے بیس بیس فٹ لمبے بانس بھی لدے ہوئے دیکھے تھے۔ اگر ہم بانسوں کو کھوکھلا کر کے انہیں گڑھے سے باہر نکال دیں تو گڑھے کے اندر رہ کر بھی ہم ان بانسوں کی مدد سے سانس لے سکتے ہیں۔ باہر نکلے ہوئے بانسوں کے سروں سے ریت اندر نہ آئے اس کے لئے ہم ان پر باریک جالی دار کپڑا لپیٹ دیں گے۔ بانس ریت سے جتنے باہر ہوں اتنے ہی اندر ہوں تو تیز ہوا بھی انہیں نہیں اڑا سکے گی“..... ٹائیگر نے کہا۔

”ہاں۔ قافلے میں بانسوں کا ایک تاجر موجود ہے جو بانس پیٹ سے ہوشیو لے جا رہا ہے۔ بانس کافی لمبے ہیں لیکن اندر گانٹھیں ہونے کی وجہ سے یہ اندر سے بند ہیں۔ ان میں خلاء بنانا مشکل ہوگا“..... البرٹ نے کہا۔

”بڑے بانسوں کے اندر خلاء ہوتا ہے۔ یہ تیار بانس ہیں۔ بانس آگ کی بھٹی میں سے گزار کر تیار کئے جاتے ہیں تاکہ بانس

کے باہر موجود چھکے جل جائیں اور بانس کی نمی ختم ہو جائے۔ آگ کی بھٹی میں سے بانس گزارتے ہوئے اس کی گانٹھیں نم دار ہونے کی وجہ سے تڑخ جاتی ہیں اور ان میں موٹی موٹی دراڑیں بن جاتی ہیں۔ اپنی تسلی کے لئے لوہے کی لمبی سلاخیں بانسوں کے اندر مار کر ان گانٹھوں کے سوراخوں کو کھلا کیا جا سکتا ہے۔ اور اگر بانس اتنی تعداد میں ہیں کہ قافلے کا ہر آدمی ایک ایک استعمال کر سکے تو ہمیں مشترکہ رہنے کے لئے ایک بڑا گڑھا کھودنے کی ضرورت پیش نہیں آئے گی۔ ہم سب اپنے اپنے گڑھے خود کھود سکتے ہیں۔ میرا مطلب ہے کہ ہم سب الگ الگ ریت میں دفن ہو کر بانسوں کو ریت سے باہر رکھ کر سانس لے سکتے ہیں“..... صفدر نے کہا۔

”نہیں۔ ایسا کرنے کی صورت میں ہمارے اوپر جمع ہونے والا ریت کا ڈھیر ہمیں ہمیشہ کے لئے دفن کر دے گا۔ گڑھے میں خلاء بنانا کر ہم ٹنوں ریت تلے دفن تو ہو سکتے ہیں لیکن ہمیں ہاتھ پیر ہلانے کا موقع مل جائے گا اور پھر طوفان تھمنے کے بعد ہم ریت کے پہاڑ کے نیچے سے بھی سرنگیں بناتے ہوئے نکل جائیں گے۔“ عمران نے کہا۔

”تو پھر یہ کام ہمیں ابھی شروع کر دینا چاہئے تاکہ طوفان آنے سے قبل ہم محفوظ پناہ گاہ میں ہوں“..... صدیقی نے کہا۔

”بڑا اور گہرا گڑھا بنانے کے لئے ہم سب کو مل کر اور تیزی سے کام کرنا پڑے گا۔ ہمارے پاس دو گھنٹے ہیں لیکن ہمیں اپنا کام

ایک سے ڈیڑھ گھنٹے میں پورا کرنا پڑے گا“..... عمران نے کہا تو ان سب نے اثبات میں سر ہلا دیئے اور پھر البرٹ نے چیخ چیخ کر قافلے کے لوگوں کو ہدایات دینی شروع کر دی۔ دو سو اونٹوں کا قافلہ تھا جس میں تین سو سے زائد انسان موجود تھے اس لئے وہ سب ایک مخصوص جگہ سے ریت ہٹانا شروع ہو گئے۔ ریت خشک اور نرم تھی اس لئے اسے ہاتھوں سے بھی ہٹایا جاسکتا تھا اس لئے جس کے ہاتھ جو لگا وہ اسی سے ریت ہٹا رہا تھا۔ تقریباً چالیس منٹوں میں وہ پندرہ فٹ گہرا ایک گڑھا بنانے میں کامیاب ہو گئے۔ یہ گڑھا اتنا چوڑا تھا کہ گڑھے کی دیواروں کے ساتھ میں چالیس اونٹوں کو کھڑا کر کے وہ سب خود بھی گڑھے کے درمیان میں بیٹھ سکتے تھے۔ گڑھا مکمل ہونے کے بعد انہوں نے اپنا سارا سامان کھول لیا۔ سامان میں کپڑوں کے تھانوں کے ساتھ لکڑیوں کے بڑے بڑے تختے بھی شامل تھے۔ انہوں نے تھیلوں سے سامان نکال کر تھیلوں میں ریت بھری اور پھر انہیں گڑھے میں ایک دوسرے پر رکھ کر ستون بنانے شروع کر دیئے اور اس کے بعد ان ستونوں پر انہوں نے تختے بچھا کر اوپر ٹینٹ تریپالوں کی شکل میں اور قالین ڈالنے شروع کر دیئے۔ ایک سائیڈ پر انہوں نے ایک ڈھلانی راستہ بنایا تھا جہاں سے وہ اونٹوں کے ساتھ خود بھی اندر جا سکتے تھے۔ اگلے ایک گھنٹے کے اندر انہوں نے خود ساختہ احرام نما پناہ تیار کر لی تاکہ وہ صحرا میں آنے والے خوفناک طوفان سے محفوظ

رہ سکیں۔

صحرا میں اب تیز ہوائیں چلنا شروع ہو گئی تھیں اور ہر طرف ریت اُڑتی پھر رہی تھی۔ گڑھے میں چونکہ تمام افراد کو داخل ہونا تھا اور اپنے اونٹ بھی لے جانے تھے اس لئے انہوں نے بچ جانے والے اونٹوں کو ایک جگہ ساتھ ساتھ بٹھا دیا تھا اور انہیں اس انداز میں باندھ دیا تھا کہ طوفان کی شدت میں وہ الگ الگ ہو کر کہیں بھاگ نہیں سکتے تھے۔ ان کے پاس بانسوں کی کمی نہ تھی انہوں نے بانس عمودی انداز میں گڑھے سے باہر نکالے تھے جو گڑھے میں ہونے کے باوجود گڑھے سے دس دس فٹ باہر نکلے ہوئے تھے۔

ان بانسوں میں سلاخیں مار مار کر ان کے اندر موجود کمزور گائٹھوں کو توڑ کر انہیں کھوکھلا کر لیا گیا تھا اور ان کے سروں پر جالی دار کپڑے باندھ دیئے گئے تھے تاکہ ان میں ریت داخل نہ ہو سکے۔ اس کے علاوہ عمران نے گڑھے کے مختلف اطراف سے نکلے ہوئے بانسوں پر اپنے ساتھ لائے ہوئے چند کیمرے لگا دیئے تھے جن کا لنک ٹرومین کے پاس موجود ایک لیپ ٹاپ کمپیوٹر سے تھا۔ عمران کے کہنے پر ٹرومین گڑھے کے اندر رہ کر بھی باہر آنے والے طوفان کو چیک کر سکتا تھا اور ان کیمروں کا انہیں یہ فائدہ بھی ہوتا کہ وہ گڑھے کے اندر رہ کر یہ دیکھ سکتے تھے کہ ان کے ارد گرد اور ان کی پناہ گاہ کی چھت پر کتنی ریت جمع ہوئی ہے اور کتنا بڑا ٹیلہ بنا ہے اور گڑھے سے نکلنے کے لئے وہ گڑھے کے اندر کہاں سے

سرنگیں بنا کر باہر نکل سکتے ہیں۔ گڑھے سے سرنگیں بنانے کے لئے انہوں نے ڈھلانی راستے پر بھی ایسا سامان رکھ دیا جسے وہ اندر سے ہٹا سکتے تھے۔ اس سامان کے ہٹنے سے اوپر موجود ریت کم ہو جاتی اور وہ اس ریت کو ہٹا کر وہاں سے باہر نکل سکتے تھے۔ چونکہ اب ہوائیں تیز ہوتی جا رہی تھیں اور گرد و غبار کا طوفان اٹھنا شروع ہو گیا تھا اس لئے وہ ڈھلانی راستے سے احرام نما گڑھے کے اندر پہنچ گئے اور پھر اندر آتے ہی انہوں نے ریت کے بھرے تھیلے رکھ کر ڈھلانی راستہ بند کرنا شروع کر دیا۔ البرٹ اور اس کے ساتھیوں نے پیٹرومیکس لیپ روشن کر لئے تھے اس لئے وہاں روشنی کا مناسب انتظام ہو گیا تھا۔ انہوں نے اونٹوں کو ایک دوسرے کے پیچھے کھڑا کر کے دیواروں کے ساتھ باندھ دیا تھا تاکہ ان کا زور ریت کی دیواروں پر بنا رہے اور ریت کی دیواریں ڈھے نہ سکیں۔

گڑھا کافی بڑا تھا لیکن اونٹوں کے ساتھ انسانوں کی تعداد بھی زیادہ تھی اس لئے وہ سب مشکل سے ہی گڑھے میں سما سکے تھے لیکن چونکہ ان سب کی زندگیوں کا سوال تھا اس لئے انہیں یہ سب برداشت کرنا ہی تھا۔ عمران اور ٹرومین ایک سائیڈ میں بیٹھ گئے تھے اور انہوں نے لیپ ٹاپ کمپیوٹر آن کر لیا تاکہ وہ باہر لگے ہوئے کیمروں کی مدد سے طوفان کی شدت کو مانیٹر کر سکیں۔ باہر ہواؤں کا شور بڑھتا جا رہا تھا۔ یوں محسوس ہو رہا تھا جیسے باہر بے شمار خوفناک اژدھے امنڈ آئے ہوں اور وہ حلق پھاڑ پھاڑ کر چنگھاڑنا شروع ہو

گئے ہوں۔ طوفان کی شدت میں لمحہ بہ لمحہ اضافہ ہوتا چلا جا رہا تھا اور تیز ہواؤں کے شور نے وہاں موجود تمام افراد کو خوف میں مبتلا کر رکھا تھا۔ سب خاموش اور ساکت تھے۔

لیپ ٹاپ کمپیوٹر سکرین پر کیمروں سے تصاویر تو آ رہی تھیں لیکن باہر چونکہ ہر طرف ریت اڑ رہی تھی اس لئے کوئی بھی تصویر واضح دکھائی نہ دے رہی تھی۔ ابھی انہیں گڑھے میں بیٹھے ایک گھنٹہ ہی ہوا ہو گا کہ باہر طوفان کی شدت میں خوفناک حد تک اضافہ ہو گیا۔ تیز ہواؤں کے ساتھ بار بار بجلی کے کڑکنے کی آوازیں سنائی دے رہی تھیں اور پھر انہیں یکفخت ایسی آواز سنائی دی جیسے گڑھے کے بالکل قریب زور دار دھماکے سے آسانی بجلی گری ہو اور اس کے چند لمحوں بعد ایک اور دھماکہ ہوا اور اس دھماکے کے ساتھ ہی اچانک ان کے سروں سے چھت یوں اڑتی چلی گئی جیسے باہر موجود کسی کچم شحیم دیو نے چھت اٹھا کر دور پھینک دی ہو۔ دوسرے لمحے ہوا کا تیز گھومتا ہوا بگولا گڑھے میں داخل ہوا اور گڑھے میں موجود افراد کو گھماتا ہوا باہر لے گیا۔ ماحول یکفخت بے شمار دردناک انسانی چیخوں سے گونج اٹھا۔

تو..... لائوش نے خوف بھرے لہجے میں کہا۔

”آگ ہمارے اوپر سے گزر گئی تھی اس لئے ہم جلنے سے بچ گئے ہیں۔ ہم نے جسموں پر گیلی مٹی مل رکھی تھی اور زمین پر گرتے ہی دلدل کا گارا بھی ہمارے اوپر آگرا تھا جو ہماری ڈھال بن گیا تھا۔ اگر یہ سب نہ ہوتا تو پھر واقعی آگ کے اس طوفان سے ہمارے لئے بچنا مشکل ہو جاتا“..... میجر پرمود نے ایک طویل سانس لیتے ہوئے کہا۔

”انہوں نے تو ہم پر میزائل فائر کرنے شروع کر دیئے ہیں میجر پرمود۔ اب ہم کیا کریں“..... والٹڈ لائن نے تیزی سے میجر پرمود کی طرف بڑھتے ہوئے کہا۔ اس کے لہجے میں تشویش تھی۔

”اگر ہم نے یہاں سے نکلنے کی کوشش کی تو وہ جلد ہی ہم تک پہنچ جائیں گے اس لئے ان سے بچنے کے لئے ہمیں خود کو وقتی طور پر کہیں چھپالینا چاہئے“..... میجر پرمود نے سنجیدگی سے کہا۔

”لیکن کہاں۔ ہم ان درختوں اور جھاڑیوں میں تو نہیں چھپ سکیں گے۔ انہوں نے اگر اس طرف دو چار اور میزائل فائر کر دیئے تو بچے ہوئے درخت اور جھاڑیاں بھی آگ پکڑ لیں گی جو ہمیں لہجوں میں جلا کر بھسم کر دے گی“..... والٹڈ لائن نے کہا۔

”میں جانتا ہوں۔ ان سے بچنے کا ہمارے پاس اب ایک ہی راستہ ہے“..... میجر پرمود نے سوچتے ہوئے کہا۔

”کون سا راستہ“..... والٹڈ لائن نے بے چینی سے پوچھا۔

آگ کا طوفان کسی خوفناک اژدھے کی طرح شور مچاتا ہوا ان کے اوپر سے گزر رہا تھا۔ دونوں میزائل چونکہ دلدل میں گر کر بلاسٹ ہوئے تھے اس لئے دلدل بھی اچھل پڑی تھی اور دلدل کا گارا ان پر آن پڑا تھا۔ وہ سب زمین سے چپکے ہوئے تھے اور آگ چنگھاڑتی ہوئی ان سے تین فٹ کی بلندی پر پھیل رہی تھی۔

جلد ہی آگ کا طوفان ان کے اوپر سے گزر گیا اور سائینڈوں میں موجود جھاڑیاں اور درخت اس آگ کی لپیٹ میں آ گئے اور دھڑا دھڑ جلنے لگے۔ اپنے سروں سے آگ ختم ہوتے ہی میجر پرمود اور اس کے ساتھی تیزی سے اٹھ کر کھڑے ہو گئے۔ وہ چونکہ دلدل کے کنارے پر زمین کے ایسے حصے میں تھے جہاں جھاڑیاں نہیں تھیں اس لئے آگ ان سے کافی دور جھاڑیوں اور درختوں کی طرف بڑھ گئی تھی۔

”بال بال بچے ہیں۔ اگر یہ آگ ہمارے جسموں میں لگ جاتی

”ہمیں اس دلدل میں اترنا ہوگا“..... میجر پرمود نے کہا تو اس کی بات سن کر والٹڈ لائن سمیت تمام افراد چونک پڑے۔
”اس گرم دلدل میں۔ یہ آپ کیا کہہ رہے ہیں۔“ لیڈی بلیک نے حیرت بھرے لہجے میں کہا۔

”ہمارے جسموں پر لگوا تیل لگا ہوا ہے۔ تیل کے اثر کی وجہ سے دلدل ہمیں نقصان نہیں پہنچائے گی۔ ہمارے پاس آکسیجن ماسکس بھی ہیں جن کے ساتھ منی آکسیجن سلنڈرز لگے ہوئے ہیں۔ ان ماسکس کو لگا کر ہم دلدل میں اتر کر آسانی سے سانس لے سکتے ہیں۔ دلدل میں اتر کر ہی ہم ان دشمنوں کی نظروں سے چھپ سکتے ہیں ورنہ نہیں“..... میجر پرمود نے سنجیدگی سے کہا۔

”لیکن اگر ہم دلدل میں اتر گئے تو پھر اس سے باہر کیسے آئیں گے۔ دلدل میں اترتے ہی دلدل نے ہمیں نیچے کھینچنا شروع کر دینا ہے اور پھر شاید ہی ہم میں سے کوئی دلدل سے باہر آ سکے۔“ والٹڈ لائن نے اسی انداز میں کہا۔

”ایک بڑی اور مضبوط ری سے ہم سب ایک دوسرے کو باندھ لیتے ہیں اور دلدل میں اتر جاتے ہیں۔ ری کا دوسرا سرا میرے ہاتھ میں رہے گا۔ اس دلدل سے باہر کیسے آنا ہے یہ میں بخوبی جانتا ہوں۔ میں دلدل سے باہر آتے ہی ری کے سرے سے تم سب کو باہر کھینچ نکالوں گا۔ تم سب کو دلدل سے نکالنا میری ذمہ داری ہے۔ تم سب دلدل میں اتر کر اپنے جسموں کو حرکت مت

دینا۔ جب تک تم بے حرکت رہو گے دلدل تمہیں نیچے نہیں کھینچے گی۔ ہمیں کم از کم دس منٹوں تک دلدل میں رہنا ہے۔ آگ بجھتے ہی وہ لوگ اس طرف آئیں گے۔ جب تک وہ یہاں آ کر ہماری غیر موجودگی کو پوری طرح چیک نہ کر لیں گے واپس نہیں جائیں گے۔ جیسے ہی وہ یہاں سے جائیں گے میں فوراً دلدل سے نکل آؤں گا اور پھر تم سب کو بھی نکال لوں گا“..... میجر پرمود نے کہا۔
”لیکن.....“ والٹڈ لائن نے کہنا چاہا۔

”یہ لیکن دیکھنا کا وقت نہیں ہے والٹڈ لائن۔ جو کہہ رہا ہوں کرو۔ وہ آگ میں بھی راستہ بنا کر آگے آ سکتے ہیں۔ اگر انہوں نے ہمیں زندہ دیکھ لیا تو وہ یہاں ہوں اور میزائلوں سے ہمارے پر نیچے اڑا دیں گے“..... میجر پرمود نے انتہائی سرد لہجے میں کہا تو نہ صرف والٹڈ لائن بلکہ اس کے ساتھی بھی کانپ کر رہ گئے۔ والٹڈ لائن نے فوراً اپنے ایک ساتھی کے بیک سے موٹی اور مضبوط ری کا ہنڈل نکلویا اور پھر وہ سب کو اس ری سے باندھنے لگا۔ وہ ری اپنے ساتھیوں کی کمر کے گرد پلیٹ کر ان پر مخصوص گانٹھیں لگا رہا تھا۔ چارنٹ کی ری چھوڑ کر وہ ایک ایک فرد کو باندھ رہا تھا پھر اس نے میجر پرمود کے ساتھیوں کو باندھنا شروع کر دیا۔ آخر میں اس نے ری کا سرا میجر پرمود کے ہاتھوں میں دیا تو میجر پرمود نے اسے اپنی کمرے کے گرد باندھ لیا۔ پھر انہوں نے اپنے تھیلوں سے آکسیجن ماسکس نکال کر پہنے۔ ان ماسکس پر چھوٹے چھوٹے

آکسیجن سلنڈر بھی لگے ہوئے تھے اور پھر وہ سب میجر پرمود کے کہنے پر دلدل میں اترنے لگے۔ میجر پرمود نے انہیں کنارے پر ہی رہنے کا کہا تھا۔ جب وہ سب دلدل میں اتر کر غائب ہو گئے تو میجر پرمود نے بھی چہرے پر آکسیجن ماسک لگایا اور وہ بھی دلدل کے کنارے پر آ گیا اور پھر وہ آہستہ آہستہ دلدل میں اترنا شروع ہو گیا۔ وہ دلدل کے کنارے پر نیچے جا رہا تھا۔

دلدلوں کی مٹی عام طور پر کناروں پر سخت ہوتی تھی اس لئے میجر پرمود کو یقین تھا کہ وہ اپنے ہاتھ پاؤں کی انگلیاں دلدل کی دیوار میں پھنسا لے گا۔ ایسا ہی ہوا تھا۔ دلدل میں اترتے ہی اس نے اپنے جوتے دلدل کی دیوار میں پھنسائے اور اپنی انگلیاں دلدل کی دیوار میں پھنسا کر اپنا جسم ڈھیلا چھوڑ دیا۔

دلدل گرم تھی لیکن ان کے جسموں پر ایک تو لگوا بوٹی کا تیل لگا ہوا تھا اور پھر انہوں نے دلدل کی مٹی اپنے جسم پر لپک رکھی تھی جو کافی حد تک خشک ہو چکی تھی اور پھر میزائلوں کے دھماکوں سے دلدل کی گدلی مٹی ان پر گری تھی جس میں وہ سب بری طرح سے لٹ پٹ ہو چکے تھے۔ ان پر مٹی کی تہیں سی چڑھ گئی تھیں اس لئے انہیں دلدل کے گرم ہونے کا زیادہ احساس نہ ہو رہا تھا۔ ویسے بھی دلدل اتنی گرم نہ تھی کہ وہ اس میں جھلس جاتے۔ دلدل نیم گرم تھی جو انہیں کوئی نقصان نہ پہنچا سکتی تھی۔

میجر پرمود نے دیوار سے چپکنے ہی اپنی ساری توجہ دلدل کے

باہر کی طرف لگا لی تھی۔ کچھ ہی دیر بعد اسے باہر زمین پر دھمک کی آوازیں سنائی دیں تو وہ سمجھ گیا کہ مسلح افراد دلدل کے کنارے پر پہنچ گئے ہیں اور وہ ان کی لاشوں کی تلاش میں ادھر ادھر دوڑتے پھر رہے ہیں۔ تقریباً دس منٹ تک وہ ایسی ہی آوازیں سنتا رہا پھر میجر پرمود نے محسوس کیا کہ انسانی قدموں کی دھمک کی آوازیں ختم ہو گئی ہیں تو اس نے چند لمحے اور توقف کیا اور پھر وہ انگلیوں اور پیروں کی مدد سے دلدل کی دیوار پکڑتا ہوا اوپر اٹھنے لگا۔ اس نے دلدل کے کنارے سے سر نکالا اور پھر اس نے ایک ہاتھ سے اپنے چہرے پر لگے ہوئے ماسک کا شیشہ صاف کیا اور باہر دیکھنے لگا۔ باہر خاموشی چھائی ہوئی تھی۔ وہاں کوئی دکھائی نہ دے رہا تھا۔ میجر پرمود کے چہرے پر سکون آ گیا۔ اس نے دونوں ہاتھ دلدل سے نکال کر دلدل کے کنارے پر جمائے اور پھر مخصوص انداز میں اپنے جسم کو ہاتھوں کے بل اوپر اٹھاتا ہوا دلدل سے باہر آ گیا۔ ری بدستور اس کی کمر سے لپٹی ہوئی تھی۔

دلدل سے باہر آ کر میجر پرمود اٹھ کر کھڑا ہوا اور محتاط انداز میں چاروں طرف دیکھنے لگا۔ جھاڑیوں اور درختوں پر لگی ہوئی آگ حیرت انگیز حد تک بجھ چکی تھی۔ وہاں ایک چنگاری بھی سلگتی ہوئی دکھائی نہ دے رہی تھی۔ یوں لگ رہا تھا جیسے وہاں ٹٹوں کے حساب سے آگ بجھانے والی گیس کا استعمال کیا گیا ہو جس نے ہر طرف لگی ہوئی آگ بجھا دی تھی اور اب وہاں معمولی سا دھواں بھی کہیں

سے اٹھتا ہوا دکھائی نہ دے رہا تھا۔

میجر پرمود پیچھے ہٹا اور اس نے کمر پر بندھی ہوئی رسی دونوں ہاتھوں سے پکڑی اور اپنے جسم کو اکڑا کر رسی پوری قوت سے باہر کھینچنے لگا۔ دلدل میں موجود افراد کو رسی کے جھٹکے لگے تو انہوں نے اپنے جسم مزید ڈھیلے چھوڑ دیئے۔ جسم ڈھیلے چھوڑنے کی وجہ سے میجر پرمود کو انہیں دلدل سے باہر کھینچنے میں آسانی ہو رہی تھی۔ وہ سب چونک دلدل کے کناروں کے ساتھ چپکے ہوئے تھے اس لئے جیسے ہی ان کے سر دلدل سے باہر آئے انہوں نے فوراً دلدل کے کنارے پکڑے اور خود زور لگا کر ایک ایک کر کے دلدل سے باہر نکلتا شروع ہو گئے۔

تھوڑی ہی دیر میں وہ سب دلدل سے باہر تھے۔ ان سب کے جسم گدلی مٹی سے بھرے ہوئے تھے اور وہ سب بھوت دکھائی دے تھے۔ دلدل سے باہر نکل کر انہوں نے چہروں پر لگائے ہوئے آکسیجن ماسک اتارنے شروع کر دیئے۔ آکسیجن ماسک اتار کر وہ اپنی کمروں پر بندھی ہوئی رسیاں کھولنے لگے۔

”کیا وہ یہاں سے چلے گئے ہیں؟“..... لیڈی بلیک نے پوچھا۔
”ہاں۔ اب ہمیں بھی یہاں سے جلد سے جلد نکلتا ہے۔ انہیں یہاں ہماری جلی ہوئی لاشیں نہیں ملی ہیں اس لئے وہ ہمیں تلاش کرنے کے لئے آگے بڑھ گئے ہیں۔ آگے بھی انہیں کچھ نہیں ملے گا تو وہ یہاں واپس آ جائیں گے“..... میجر پرمود نے کہا۔

”آپ واقعی بے حد جینٹلس ہیں میجر پرمود۔ آپ نے جس طرح ہمیں دلدل میں اتار کر ان کی نظروں میں آنے سے پہلے یہ سب آپ کی ذہانت کا منہ بولتا ثبوت ہے“..... وانڈ لائن نے میجر پرمود کی طرف تحسین بھری نظروں سے دیکھتے ہوئے کہا۔ اس کے ساتھی بھی میجر پرمود کی طرف تعریفی نظروں سے دیکھ رہے تھے۔

”مجھے تو ایسا لگ رہا ہے جیسے ہم سب انسان نہیں بلکہ بھوت ہیں۔ جنگل کے بھوت“..... لائوش نے منہ بناتے ہوئے کہا۔
”جنگل کے نہیں۔ ہم دلدل سے نکلے ہیں اس لئے دلدل کے بھوت کہو“..... وانڈ شاک نے مسکرا کر کہا تو وہ سب بے اختیار ہنس پڑے۔

”مجھے گندھک بھری مٹی سے بے حد کوفت محسوس ہو رہی ہے۔ کیا یہاں کوئی جھیل ہے جس میں، میں ڈبکی لگا کر اپنا حلیہ درست کر سکوں؟“..... لائوش نے کہا۔

”ہاں۔ یہاں سے چار کلو میٹر کے فاصلے پر ایک جھیل ہے۔ ہم اس جھیل میں جا کر نہا سکتے ہیں“..... وانڈ لائن نے کہا۔
”نہیں۔ ہم جھیل میں نہیں نہائیں گے“..... میجر پرمود نے سخت لہجے میں کہا۔

”وہ کیوں۔ کیا ساری زندگی اسی حلیے میں رہنے کا ارادہ ہے آپ کا؟“..... لائوش نے منہ بنا کر کہا۔

”نائنس۔ اس مٹی کی وجہ سے ہم ان کی نظروں میں آنے سے بچے رہیں گے۔ اگر ہم نے اپنے جسموں سے گندھک بھری مٹی صاف کر لی تو وہ ہمیں سیٹلائٹ کے ذریعے آسانی سے جنگل میں تلاش کر لیں گے“..... میجر پرمود کی بجائے لیڈی بلیک نے جواب دیا۔

”تو میں اس گندھک کی بدبو کا کیا کروں جو میری ناک کے ذریعے میں دماغ میں گھسی جا رہی ہے“..... لائوش نے اسی طرح منہ بناتے ہوئے کہا۔

”اپنی ناک بند کر لو“..... وائٹ شارک نے کہا۔

”ناک بند کر لی تو سانس کیسے لوں گا“..... لائوش نے کہا۔

”منہ کے ذریعے“..... وائٹ شارک نے جواب دیا۔

”تو کیا منہ کے ذریعے گندھک کا اثر میرے دماغ اور پھیپھڑوں پر نہیں ہوگا“..... لائوش نے پوچھا۔

”ہم نے جو انجکشن لگوائے ہیں اور جو گولیاں کھائیں ہیں ان کی وجہ سے ہم پر کسی زہریلے مادے یا کسی زہر کا اثر نہیں ہو سکتا۔ صرف سلفر کی بدبو ہے جو ہمیں پریشان کر سکتی ہے اور کچھ نہیں۔“ والٹڈ لائن نے کہا۔

”اس بدبو کو برداشت نہیں کر سکتے تو منہ پر آکسیجن ماسک لگا لو“..... میجر پرمود نے کہا۔

”اوہ ہاں۔ یہ نیک مشورہ ہے۔ اس پر میں ضرور عمل کروں

گا“..... لائوش نے خوش ہو کر کہا اور پھر اس نے فوراً چہرے پر آکسیجن ماسک پہن لیا۔

”اب چلو یہاں سے“..... میجر پرمود نے کہا۔ دلدل میں اترنے سے پہلے ان سب نے اپنی مشین گنیں واٹر پروف تھیلوں میں ڈال لی تھیں۔ تھیلے کھول کر انہوں نے مشین گنیں نکال کر ہاتھوں میں پکڑیں اور پھر وہ دلدل کے کنارے سے ہٹتے چلے گئے۔ وہ درختوں کے اس جھنڈ کی طرف بڑھ رہے تھے جہاں سے ان پر میزائل فائر کئے گئے تھے۔

”ہم انہی راستوں پر آگے بڑھیں گے جن راستوں سے مسلح افراد آئے تھے۔ وہ یقیناً ای ہیڈ کوارٹر کی طرف سے ہماری طرف آئے تھے“..... میجر پرمود نے کہا تو ان سب نے اثبات میں سر ہلا دیے۔ جھاڑیوں اور درختوں کے جھنڈ سے گزرتے ہوئے وہ مخصوص راستوں پر چلتے ہوئے آگے بڑھے جا رہے تھے۔ شام کے سائے پھیل چکے تھے اور اب اندھیرا بڑھتا جا رہا تھا اس لئے جنگل کی زندگی جیسے بیدار ہو گئی تھی۔ ہر طرف سے مختلف جانوروں کے بولنے، دھاڑنے اور چنگھاڑنے کی آوازیں سنائی دے رہی تھیں۔

وہ تھوڑی ہی دور گئے ہوں گے کہ اچانک انہیں کچھ فاصلے سے شیر کی تیز دھاڑ کی آواز سنائی دی۔ آگے والٹڈ لائن تھا اس کے ساتھ میجر پرمود تھا جبکہ اس کے پیچھے لیڈی بلیک اور پھر باقی سب چل رہے تھے۔ شیر کی دھاڑ سن کر وہ سب رک گئے۔

”ڈرنے کی ضرورت نہیں ہے۔ شیر یا کوئی بھی جانور ہمارے قریب نہیں آئے گا“..... وانلڈ لائن نے مڑ کر ان سب سے مخاطب ہو کر کہا۔

”کیوں۔ کیا اس شیر سے تمہاری رشتہ داری ہے اور اس نے دھاڑ کر تم سے یہ کہا ہے کہ آگے بڑھتے رہو میں تمہارے استقبال کے لئے تیار ہوں“..... لائوش نے کہا تو وہ سب مسکرا دیئے۔

”نہیں۔ ہمارے جسموں سے گندھک کی تیز بو پھوٹ رہی ہے۔ یہی بو ان جانوروں کو ہم سے دور رکھے گی۔ شیر تو شیر سانپ اور اژدہا بھی ہوئے تو وہ بھی اس بو کی وجہ سے ہم سے دور بھاگنے پر مجبور ہو جائیں گے“..... وانلڈ لائن نے جواب دیتے ہوئے کہا۔

”چلو شکر ہے۔ اس منحوس بدبو کا کوئی تو فائدہ ہوا“..... لائوش نے کہا۔

”دو چار دن تک تم نہ نہاؤ تو تمہارے جسم سے اس سے بھی زیادہ منحوس بدبو پھوٹ نکلتی ہے یہی وجہ ہے کہ کیڑے مکوڑے اور چھھر بھی تم سے دور بھاگتے ہیں“..... وانلڈ شارک نے مسکراتے ہوئے کہا۔

”میں تم سے مذاق کر رہا ہوں کیا“..... لائوش نے منہ بنا کر کہا۔

”تو میں کون سا تم سے مذاق کر رہا ہوں“..... وانلڈ شارک

نے اسی انداز میں کہا تو لائوش منہ بنا کر رہ گیا۔

”تم مجھ سے بات ہی نہ کیا کرو۔ تم جب بھی بولتے ہو کفن پھاڑ کر ہی بولتے ہو“..... لائوش نے کہا۔

”تو تم کون سا کم ہو۔ تم تو بولنے کے لئے قبر سے ہی باہر آ جاتے ہو“..... وانلڈ شارک نے ترکی بہ ترکی جواب دیتے ہوئے کہا۔

”جس روز میں قبر پھاڑ کر باہر آیا تو اس روز تمہیں واپس لئے بغیر نہیں جاؤں گا۔ سمجھ لو یہ بات“..... لائوش نے کہا۔

”تم دونوں لڑائی جھگڑا ختم نہیں کرو گے“..... میجر پرمود نے غصیلے لہجے میں کہا۔

”مجھ سے نہیں۔ یہ بات آپ اس سفید بندر سے کریں۔“ لائوش نے منہ بنا کر کہا۔

”میں سفید بندر نہیں۔ وانلڈ شارک ہوں سمجھے تم“..... وانلڈ شارک نے غصیلے لہجے میں کہا۔

”نہیں سمجھا۔ کیا کر لو گے۔ میں تمہیں بندر کہوں گا اور وہ بھی دلدل سے نکلا ہوا بھورا بندر“..... لائوش نے منہ بنا کر کہا۔ وانلڈ

شارک نے اسے جواب دینے کے لئے منہ کھولا ہی تھا کہ میجر پرمود نے ہاتھ اٹھا کر اسے خاموش رہنے کا اشارہ کر دیا۔

”آپ مجھے ہی ہر بار خاموش کرا دیتے ہیں۔ اس احمق سے کچھ نہیں کہتے اس کے جو بھی منہ میں آتا ہے بکنا چلا جاتا ہے۔“

وائٹ شارک نے خفگی سے کہا۔

”خاموش رہو“..... میجر پرمود نے سرد لہجے میں کہا اور وہ ایک جگہ رک گیا۔ اسے رکتے دیکھ کر وہ سب رک گئے۔ وہ درختوں کے جھنڈ میں تھے جہاں تاریکی زیادہ تھی۔ چونکہ وہ تاریکی میں آگے بڑھ رہے تھے اس لئے ان کی آنکھیں تاریکی میں دیکھنے کی عادی ہو چکی تھیں اور وہ اسی تاریکی میں آگے بڑھ رہے تھے۔ ان کے پاس ہیوی نارچیں موجود تھیں لیکن میجر پرمود نے انہیں سختی سے کوئی بھی لائٹ روشن کرنے سے منع کر دیا تھا مبادا کوئی نارچ کی روشنی دیکھ کر اس طرف نہ پہنچ جائے۔

”کیا ہوا“..... لیڈی بلیک نے سرگوشی کرنے والے انداز میں کہا۔

”ہم یہاں اکیلے نہیں ہیں“..... میجر پرمود نے کہا۔

”کیا مطلب۔ ہم نے کب کہا ہے کہ ہم اکیلے ہیں۔ ہمارے ساتھ آپ اور آپ کے ساتھ ہم سب بھی تو ہیں“..... لائوش نے کہا۔

”خاموش رہو نانسس“..... میجر پرمود نے غرا کر کہا۔

”میجر صاحب نے خاموش رہنے کا مجھے کہا ہے لیکن نانسس وائٹ شارک کو کہا ہے“..... لائوش نے آہستہ آواز میں کہا۔ اس کی آہستہ آواز بھی وائٹ شارک کے کانوں تک پہنچ گئی اور وہ غرا کر رہ گیا۔

”ہوا کیا ہے“..... لیڈی بلیک نے ایک بار پھر میجر پرمود سے مخاطب ہو کر پوچھا۔

”ہمیں چاروں طرف سے گھیرا جا رہا ہے“..... میجر پرمود نے سرسراہٹ ہوئی آواز میں کہا تو وہ سب چونک پڑے۔

”گھیرا جا رہا ہے۔ کیا مطلب“..... وائلڈ لائن نے چونک کر کہا۔

”میں نے ہوا میں خشک پتوں پر چلنے کی ایسی آوازیں سنی ہیں جیسے کچھ افراد آہستہ آہستہ ہماری طرف بڑھ رہے ہوں۔ یہ آوازیں مجھے چاروں طرف سے آتی ہوئی سنائی دی ہیں“..... میجر پرمود نے کہا۔

”اوہ۔ تو کیا انہوں نے پھر سے ہمیں سیٹلائٹ کے ذریعے ٹریس کر لیا ہے۔ لیکن ایسا کیسے ممکن ہے ہمارے جسم تو گندھک والی مٹی سے بھرے ہوئے ہیں“..... وائٹ شارک نے کہا۔

”انہیں ہمارے یہاں ہونے کا علم ہے یا نہیں لیکن یہ طے ہے کہ وہ ایک دائرے کی شکل میں اسی طرف بڑھ رہے ہیں۔ شاید ہوا کی دوش پر انہوں نے ہماری آوازیں سنی ہوں گی“..... میجر پرمود نے کہا۔

”اوہ۔ تو کیا ہمیں پھر ان سے چھپنا پڑے گا“..... وائلڈ لائن نے کہا۔

”نہیں۔ اس وقت ہم دلدل کے پاس کھلے حصے میں تھے جہاں

وہ آسانی سے ہمیں نشانہ بنا سکتے تھے۔ اب ہم گھنے جنگل میں ہیں۔ ہم درختوں کے پیچھے چھپ کر یا درختوں پر چڑھ کر ان کا مقابلہ کر سکتے ہیں“..... میجر پرمود نے کہا۔

”تمہارے پاس ہیومن سرچر آلہ تھا۔ وہ کہاں ہے۔ اسے نکال کر چیک کرو کہ ہمارے گرد گھیرا ڈالنے والے افراد کی تعداد کتنی ہے اور وہ ہمارے کتنے قریب پہنچ چکے ہیں“..... لیڈی بلیک نے وائلڈ لائن سے مخاطب ہو کر کہا۔

”وہ آلہ خراب ہو گیا ہے۔ میزائلوں کی آگ سے بچنے کے لئے جب میں نے زمین پر چھلانگ لگائی تھی تو آلہ میرے ہاتھ میں تھا اور وہ آلہ زمین پر پڑے ایک پتھر سے ٹکرا کر ٹوٹ گیا تھا“..... وائلڈ لائن نے جواب دیا۔

”اوہ۔ تو اب کیسے پتہ چلے گا کہ دشمن ہم سے کتنے فاصلے پر ہیں“..... کیپٹن نوازش نے ہونٹ سکڑتے ہوئے کہا۔

”تم سب فوراً درختوں پر چڑھ جاؤ۔ ہم ان کا یہاں رک کا انتظار کریں گے۔ وہ جیسے ہی یہاں آئیں گے ہم انہیں کوئی موقع دیے بغیر ان پر حملہ کر دیں گے اور سب میری بات دھیان سے سن لو۔ جب تک میں نہ کہوں کوئی گولی نہیں چلائے گا۔ جب فائرنگ شروع کرنی ہوگی تو میں الو کی تیز آواز نکالوں گا۔ الو کی آواز سننے ہی تم نے مسلح افراد پر ہر طرف سے ایک ساتھ فائرنگ شروع کر دینی ہے“..... میجر پرمود نے کہا۔

”اگر آپ سے پہلے سچ مچ کوئی الو بول پڑا تو“..... لائوش نے اعتراض کرتے ہوئے کہا۔

”اس جنگل میں تم سے بڑا الو کوئی نہیں ہے۔ تم نہیں بولو گے تو کوئی بھی الو نہیں بولے گا“..... وائٹ شارک نے منہ بنا کر کہا۔

”نہیں۔ لائوش نے ٹھیک کہا ہے۔ یہاں الوؤں کی کمی نہیں ہے۔ اس لئے اب میں الو کی نہیں بلکہ مور کی آواز نکالوں گا۔ میری اطلاع کے مطابق اس جنگل میں ہر طرح کے جانور اور پرندے موجود ہیں لیکن مور نہیں ہیں“..... میجر پرمود نے کہا۔

”ہاں۔ یہ ٹھیک ہے۔ واقعی یہاں مور نہیں پائے جاتے۔ اس آواز کو سنتے ہی ہم آنے والوں پر فائرنگ کرنا شروع کر دیں گے اور ان میں سے کسی ایک کو بھی زندہ نہیں چھوڑیں گے“..... وائلڈ لائن نے کہا اور پھر وہ اپنے ساتھیوں کو ہدایات دینے لگا۔ اس کے ساتھی تیزی سے ارد گرد موجود درختوں کی طرف دوڑتے چلے گئے۔ میجر پرمود اور اس کے ساتھی بھی مختلف درختوں کی طرف بڑھ گئے۔ درختوں پر چڑھتے ہی انہوں نے خود کو گھنے پتوں میں چھپا لیا۔

جنگل میں اب بھی جانوروں اور خاص طور پر جھینگروں کے بولنے کی آوازیں سنائی دے رہی تھیں۔ وہ سب درختوں پر دبکے ہوئے تھے اور اندھیرے میں دور نزدیک جھاڑیوں میں دیکھنے کی کوشش کر رہے تھے۔ کچھ ہی دیر میں انہیں واقعی مختلف اطراف سے جھاڑیاں ہلتی ہوئی دکھائی دیں اور چند سائے سے جھکے جھکے انداز

میں آگے بڑھتے دکھائی دیئے۔

ان افراد کی تعداد بھی کافی زیادہ تھی اور وہ بھی اندھیرے میں ہی آگے بڑھ رہے تھے۔ شاید ان کے پاس ٹارچیں نہیں تھیں یا حفظ ماتقدم کے طور پر انہوں نے خود ہی ٹارچیں روشن نہ کی تھیں۔ سایوں کو جھکے جھکے انداز میں آگے بڑھتا دیکھ کر اہل سب کے اعصاب تن گئے۔ میجر پرمود کے ایک ہاتھ میں مشین پگھل تھا اور اس نے جیب سے مٹی میزائل گن نکال کر دوسرے ہاتھ میں پکڑ لی تھی۔ اس کی چپتے جیسی تیز نظریں دائیں طرف گھنی جھاڑیوں پر جھی ہوئی تھیں جہاں زیادہ پگھل دکھائی دے رہی تھی۔

اسی لمحے اسے اچانک مختلف اطراف سے شعلے سے چمکتے دکھائی دیئے۔ دوسرے لمحے میجر پرمود نے دیکھا وہ اور اس کے ساتھی جہاں موجود تھے وہاں یکے بعد دیگرے کئی شیل آگرے تھے۔ شیلوں سے کثیف دھواں سا نکلا اور تیزی سے پھیلتا چلا گیا۔ میجر پرمود مطمئن تھا کہ اگر یہ زہریلا دھواں ہے تو اس کا اس پر اور اس کے ساتھیوں پر کوئی اثر نہ ہو گا کیونکہ انہوں نے سلفر جیسی ثرود اثر گیس سے بچنے کے لئے جو گولیاں کھا رکھی تھیں ان گولیوں کے اثر سے ان پر کوئی بھی بے ہوشی کی گیس اثر انداز نہ ہو سکتی تھی اور پھر انہیں زہریلے حشرات الارض سے بچانے والے ایٹمی انجکشن بھی لگے ہوئے تھے اس لئے خطرے والی کوئی بات نہ تھی۔ لیکن یہ میجر پرمود کی خام خیالی تھی۔ اسے اچانک ہی اپنے ناک میں تیز چھین کا

احساس ہوا اور پھر اس سے پہلے کہ وہ اپنا سانس روکتا اسی لمحے اچانک اس کا دماغ جکڑا گیا اور اس کی آنکھوں کے سامنے اندھیرا سا چھا گیا۔ دوسرے لمحے وہ لہرایا اور درخت کی شاخ سے یوں الٹ کر گرتا چلا گیا جیسے اس کے جسم سے یکنخت جان نکل گئی ہو اور وہ بے جان ہو گیا ہو۔ بے ہوش ہونے سے پہلے اس نے مختلف درختوں سے اپنے کئی ساتھیوں کے گرنے کی آوازیں سنی تھیں۔

سیٹی کی تیز آواز سن کر ڈی کنگ چونک پڑا۔ وہ اپنے آفس میں بیٹھا ایک فائل کا مطالعہ کر رہا تھا۔ اس نے فوراً فائل سے نظریں ہٹائیں اور سائیڈ کی دراز کھول کر اس میں موجود ایک جدید ساخت کا ٹرانسمیٹر نکال لیا۔ سیٹی کی آواز اسی ٹرانسمیٹر سے آرہی تھی۔

ڈی کنگ نے فوراً ایک بٹن پرپس کیا تو ٹرانسمیٹر سے سیٹی کی آواز نکلنا بند ہو گئی۔ اس نے ایک اور بٹن پرپس کیا تو ٹرانسمیٹر سے سمندر کی لہروں کے تیز شور کی آواز سنائی دی۔ ڈی کنگ نے ایک اور بٹن پرپس کر دیا۔ اس بٹن کے پرپس ہوتے ہی شور ختم ہو گیا اور ایک مشینی آواز ابھری جیسے کوئی روبوٹ بول رہا ہو۔ ڈی کنگ اور اس روبوٹک مشین میں مخصوص کوڈ ورڈز کا تبادلہ شروع ہو گیا۔

”اوکے۔ بگ کنگ سے بات کریں۔ اوور“..... کوڈ ورڈز کے تبادلے کے بعد مشینی آواز نے کہا اور ایک لمحے کے لئے ٹرانسمیٹر پر

خاموشی چھا گئی۔

”بگ کنگ بول رہا ہوں۔ اوور“..... چند لمحوں بعد بگ کنگ کی انتہائی سرد آواز سنائی دی۔

”ڈی کنگ بول رہا ہوں۔ اوور“..... ڈی کنگ نے مؤدبانہ لہجے میں کہا۔

”مجھے اطلاع ملی ہے کہ ڈبلیو ڈی میں خوفناک بلیک کاٹنگ طوفان آیا ہے۔ اوور“..... بگ کنگ نے کہا۔

”لیس بگ کنگ۔ یہ عام بلیک کاٹنگ طوفان سے کہیں زیادہ شدید اور خوفناک طوفان ہے جس نے پورے صحرا کو الٹا پلٹا کر رکھ دیا ہے۔ ابھی تک طوفان جاری ہے اس کی شدت میں بھی کوئی کمی واقع نہیں ہوئی ہے۔ اوور“..... ڈی کنگ نے کہا۔

”اس طوفان سے تمہارا ڈی ہیڈ کوارٹر تو محفوظ ہے نا۔ اوور“۔

بگ کنگ نے تشویش زدہ لہجے میں پوچھا۔

”لیس بگ کنگ۔ آپ فکر نہ کریں۔ ڈی ہیڈ کوارٹر اس طوفان سے پوری طرح سے محفوظ ہے اگر دس اور طوفان بھی آجائیں جو اس طوفان سے زیادہ شدت کے حامل ہوں تب بھی وہ میرے ہیڈ کوارٹر کی ایک دیوار بھی نہیں ہلا سکیں گے۔ اوور“..... ڈی کنگ نے اعتماد بھرے لہجے میں کہا۔

”ویل ڈن۔ تم نے میری ساری تشویش ختم کر دی ہے ورنہ میں یہ سن کر ہی بے چین ہو گیا تھا کہ ڈبلیو ڈی میں زبردست طوفان آیا

ہوا ہے۔ اور..... بگ کنگ نے اطمینان بھرے لہجے میں کہا۔
 ”بس بگ کنگ۔ ایک مرتبہ تو اس شدت کا طوفان دیکھ کر میں
 بھی قدرے پریشان ہو گیا تھا۔ اس لئے میں نے ہیڈ کوارٹر اور ہیڈ
 کوارٹر کی طرف آنے والے تمام خفیہ راستے سیلڈ کرا دیئے تھے اور
 پھر میں نے ان تمام انتظامات کا خود جائزہ لیا تھا۔ ان انتظامات کو
 دیکھ کر میں مطمئن ہو گیا تھا۔ اور..... ڈی کنگ نے کہا۔
 ”ٹھیک ہے۔ اب یہ بتاؤ کہ تم نے مورگن اور اس کے مسلح
 ساتھیوں کا گروپ اوکل کی سرحدی پٹی پر موجود قافلے میں کیوں بھیجا
 تھا اور پھر اسے واپس کیوں بلا لیا۔ اور..... بگ کنگ نے کہا تو
 ڈی کنگ بے اختیار چونک پڑا۔

”اوہ۔ یہ سب آپ کو کیسے پتہ چلا۔ اور..... ڈی کنگ نے
 حیرت بھرے لہجے میں کہا۔

”میں بگ کنگ ہوں نانس۔ میں پوری دنیا پر قبضہ کرنے کا
 پروگرام ترتیب دے رہا ہوں۔ دنیا کے ایک ایک حصے پر میری نظر
 ہے اور تم پوچھ رہے ہو کہ مجھے ان ساری باتوں کا کیسے پتہ چلا۔
 تمہارا کیا خیال ہے میں سی ورلڈ میں آنکھیں بند کر کے بیٹھا ہوا
 ہوں۔ نانس۔ اور..... بگ کنگ نے انتہائی سخت اور سرد لہجے
 میں کہا۔

”اوہ۔ آئی ایم سوری بگ کنگ۔ ریٹی ویری سوری۔ اور.....
 ڈی کنگ نے بگ کنگ کا سرد لہجہ سن کر قدرے سہمے ہوئے لہجے

میں کہا۔
 ”مجھے تفصیل بتاؤ۔ یہ سارا کیا معاملہ ہے۔ اور..... بگ کنگ
 نے اور زیادہ سرد لہجے میں کہا۔

”آپ نے اوکل کے علاقے میں بھاری مقدار میں حساس
 اسلحے کی ترسیل کے بارے میں بتایا تو مجھے شک ہوا کہ کہیں یہ اسلحہ
 پاکیشیا سیکرٹ سروس کا کوئی گروپ لے کر ڈی ہیڈ کوارٹر کی طرف
 نہ آرہا ہو اس لئے میں نے مورگن اور اس کے گروپ کو چیکنگ
 کے لئے بھیجا تھا..... ڈی کنگ نے کہا۔

”تو پھر تم نے مورگن اور اس کے ساتھیوں کو واپس کیوں بلا لیا
 تھا نانس۔ اگر تمہیں شک ہو گیا تھا کہ وہ علی عمران اور پاکیشیا
 سیکرٹ سروس کے ممبران ہیں تو پھر تم نے مورگن اور اس کے
 ساتھیوں کے ذریعے ان پر ایک کیوں نہیں کرایا۔ تمہیں تو چاہئے تھا
 کہ تم مورگن کو حکم دیتے کہ وہ اس سارے قافلے کو ہی ختم کر دیتے
 تاکہ ان کے ساتھ علی عمران اور اس کے سارے ساتھی ہلاک ہو
 جاتے۔ اور..... بگ کنگ نے غراتے ہوئے کہا۔

”میں نے طوفان کی آمد کی اطلاع ملنے پر انہیں واپس بلایا تھا
 بگ کنگ۔ مجھے اس بات کا یقین تھا کہ علی عمران اور اس کے
 ساتھی کسی بھی صورت میں پیچھے ہٹنے والے نہیں ہیں۔ وہ ڈبلیو ڈی
 میں ضرور داخل ہوں گے اور ڈبلیو ڈی میں شدید طوفان آنے والا
 تھا مجھے اس بات کا بھی یقین تھا کہ اگر عمران اور اس کے ساتھی

اس طوفان میں پھنس گئے تو پھر ان کے پاس زندہ بچ نکلنے کا کوئی راستہ نہ ہو گا۔ اور..... ڈی کنگ نے اپنی صفائی پیش کرتے ہوئے کہا۔

”اور اگر وہ اس خوفناک طوفان سے بچ نکلے تو پھر۔ اور۔“
 بگ کنگ نے اسی طرح غراتے ہوئے انتہائی سرد لہجے میں کہا۔
 ”نو بگ کنگ۔ بلیک کنگ طوفان انتہائی خوفناک ہے اور میں نے آپ کو بتایا بھی ہے کہ یہ طوفان عام بلیک کنگ طوفانوں سے کہیں زیادہ شدید اور بھیانک ہے جس نے پورے صحرا کو تلیٹ کر کے رکھ دیا ہے۔ اس طوفان میں عمران اور اس کے ساتھی تو کیا اگر جن بھوت بھی ہوتے تو ان کا بھی پچنا ناممکن تھا۔ اور..... ڈی کنگ نے کہا۔

”وہ جنوں اور بھوتوں سے زیادہ خوفناک ہیں ڈی کنگ۔ تم ان کے بارے میں نہیں جانتے۔ وہ آفت کے پرکالے ہیں جو یقینی موت کو بھی ڈانچ دینا جانتے ہیں۔ اگر تم یہ سمجھ رہے ہو کہ وہ اس بھیانک طوفان کا شکار ہو کر ہلاک ہو جائیں گے اور ان کی لاشیں بھی غائب ہو جائیں گی تو یہ تمہاری بھول ہے جس کا بعد میں تمہیں خمیازہ بھگتنا پڑ سکتا ہے۔ اور..... بگ کنگ نے انتہائی سخت لہجے میں کہا۔

”میں آپ کی بات سمجھ سکتا ہوں بگ کنگ۔ لیکن اس طوفان نے پورے صحرا کو الٹا پلٹا کر رکھ دیا ہے۔ پھر صحرا میں موجود کسی

انسان کا زندہ بچ جانا کیسے ممکن ہے۔ اور..... ڈی کنگ نے کہا۔
 ”وہ انسانی روپ میں کسی اور دنیا کی مخلوق ہیں جو مرکز بھی زندہ ہونے کا فن جانتے ہیں۔ کیسے۔ یہ میں نہیں جانتا لیکن بہر حال تم انہیں ایزی نہ لینا اور جیسے ہی طوفان ختم ہو ان کی تلاش میں فوراً فورسز بھیج دینا اور فورسز کو حکم دے دینا کہ صحرا میں انہیں کوئی زندہ حالت میں ملے یا مردہ حالت میں۔ وہ ان کی لاشوں پر بھی گولیاں برسائیں تاکہ ان میں زندگی کی معمولی سی بھی رمت ہو تو وہ بھی ختم ہو جائے۔ اور..... بگ کنگ نے کہا۔

”لیس بگ کنگ۔ میں آپ کے احکامات پر عمل کروں گا۔ صحرا میں پورا قافلہ موجود تھا جو اس خوفناک بلیک کنگ طوفان کا شکار ہوا ہے۔ میں اپنی ڈی فورس ہر طرف پھیلا دوں گا۔ انہیں جہاں بھی کوئی لاش دکھائی دے گی وہ انہیں جب تک جلا کر بھسم نہ کر دیں گے واپس نہیں آئیں گے۔ اور..... ڈی کنگ نے کہا۔

”ہاں۔ ایسا ہی ہونا چاہئے اور جب تک ان تمام افراد کی ہلاکت کا تمہیں یقین نہ ہو جائے اس وقت تک تم ڈی ہیڈ کوارٹر میں محصور رہو گے اور ڈی ہیڈ کوارٹر کو مکمل طور پر سیلڈ رہنا چاہئے۔ سمجھ گئے تم۔ اور..... بگ کنگ نے کرخت لہجے میں کہا۔

”لیس بگ کنگ۔ آپ بے فکر رہیں۔ میں زندہ انسانوں تو کیا ان کی روحوں کو بھی ڈی ہیڈ کوارٹر میں گھسنے کا کوئی موقع نہ دوں گا۔ اور..... ڈی کنگ نے مضبوط لہجے میں کہا۔

”ویل ڈن۔ طوفان ختم ہونے کے بعد انہیں ہر حال میں تلاش کرو اور ان کی لاشیں جلا کر راکھ کر دینے کے بعد ان کے بارے میں مجھے رپورٹ دو۔ جب تک تم مجھے ان کی ہلاکت کی رپورٹ نہ دو گے اس وقت تک مجھے سکون نہیں ملے گا۔ اور“..... بگ کنگ نے کہا۔

”یس بگ کنگ۔ اور“..... ڈی کنگ نے کہا تو دوسری طرف سے بگ کنگ نے اور اینڈ آل کہہ کر رابطہ منقطع کر دیا۔ ڈی کنگ نے ایک طویل سانس لیتے ہوئے فون کا رسیور رکھ دیا۔ چند لمحے وہ سوچتا رہا پھر اس نے ایک بار پھر فون کا رسیور اٹھایا اور نمبر پر لیں کرنے لگا۔

”گرین بول رہا ہوں“..... دوسری طرف سے گرین کی آواز سنائی دی۔

”طوفان کی کیا پوزیشن ہے گرین“..... ڈی کنگ نے پوچھا۔
 ”طوفان تھم چکا ہے ڈی کنگ البتہ ہوائیں اب بھی چل رہی ہیں“..... گرین نے جواب دیا۔

”کیا تم ڈی فورس کو باہر بھیج سکتے ہو“..... ڈی کنگ نے پوچھا۔

”یس بگ کنگ۔ باہر ہوائیں ضرور چل رہی ہیں لیکن یہ اتنی تیز نہیں کہ کوئی باہر نہ جاسکے“..... گرین نے جواب دیا۔

”تو پھر جلد سے جلد ڈی فورس کی بڑی تعداد کو باہر بھیج دو اور

انہیں میری جانب سے یہ احکامات دے دو کہ وہ وائٹ ڈیزرٹ کا چپہ چپہ سرچ کریں اور انہیں صحرا میں کوئی بھی انسان دکھائی دے خواہ وہ زندہ ہو یا لاش کی صورت میں پڑا ہو۔ فورس ان سب کو یا تو جلا کر راکھ کر دیں یا ان لاشوں کے ٹکڑے ٹکڑے کر دیں۔ اس بات کا دھیان رہے کہ البرٹ کے قافلے میں جتنے بھی افراد موجود تھے ان سب کی لاشیں ملنا بے حد ضروری ہیں۔ جب تک فورس ان سب کی لاشیں تلاش کر کے انہیں ٹکڑے ٹکڑے نہ کر دے اس وقت تک وہ واپس نہ آئے چاہے اس کے لئے انہیں کئی روز صحرا میں ہی گزارنا پڑے“..... ڈی کنگ نے کہا۔

”مکمل صحرا کی چیکنگ کے لئے تو زمینی فورس سے کام نہیں چل سکے گا ڈی کنگ۔ اگر آپ حکم دیں تو انہیں اسٹیلٹھ ہیلی کاپٹرز میں روانہ کر دوں تاکہ وہ صحرا کے ایک ایک حصے کو آسانی سے چیک کر سکیں اور انہیں جہاں بھی اور جو بھی لاش دکھائی دے تو وہ اوپر سے ہی فائرنگ کر کے اس کے پرچے اڑا دے“..... گرین نے کہا۔

”ہاں۔ یہ مناسب رہے گا۔ اسٹیلٹھ ہیلی کاپٹروں کو کوئی راڈار اور کوئی سیٹلائٹ سسٹم چیک نہیں کر سکتا اس لئے تم دس ہیلی کاپٹروں کا اسکواڈ بھیج دو تاکہ وہ صحرا کی مکمل طور پر سرچنگ کر سکیں“..... ڈی کنگ نے کہا۔

”یس ڈی کنگ“..... گرین نے مؤدبانہ لہجے میں کہا اور ڈی کنگ نے اسے چند مزید ہدایات دیں اور رسیور کریڈل پر رکھ دیا۔

اب اس کے چہرے پر اطمینان کے تاثرات نمایاں تھے۔ اسے یقین تھا کہ گرین اسٹیلٹھ ہیلی کاپٹروں کے جس اسکوارڈ کو وائٹ ڈیزرٹ بھیجے گا وہ صحرا کا ایک ایک چپہ چھان ماریں گے اور انہیں جہاں بھی کوئی انسان دکھائی دیا تو وہ اسے اوپر سے ہی گولیاں سے چھلنی کر کے رکھ دیں گے۔ اس بار عمران اور اس کے ساتھیوں کو زندہ بچنے کا کوئی موقع نہ مل سکے گا اور وہ یقینی طور پر ہلاک ہو جائیں گے۔

ختم شد

صاحب طرز مصنف جناب ظہیر احمد
کی عمران سیریز کے ان قارئین کے لئے جو
نیا ناول فوری حاصل کرنا چاہتے ہیں ایک نئی سکیم

”گولڈن پیکیج“

تفصیلات کے لئے ابھی کال کیجئے

0333-6106573 & 0336-3644440

ارسلان پبلی کیشنز اوقاف بلڈنگ
ملتان پاک گیٹ

عمران سیریز میں اب تک لکھا گیا سب سے طویل ترین ناول

ایک ایسا ناول جو دو ہزار صفحات پر مشتمل ہے

ڈائمنڈ جوبلی نمبر

فورکننگز

مصنف

ظہیر احمد

کیا۔ عمران اور اس کے ساتھی واقعی صحرائی طوفان بلیک کانگ کا شکار ہو گئے تھے۔
کیا۔ میجر پرمودا اور اس کے ساتھی خوفناک جنگل میں موجود ای کنگ کے ہیڈ
کو اڑتک پہنچ سکے۔ یا۔۔۔؟

وہ لمحہ۔ جب عمران اور اس کے ساتھی ایک دوسرے سے جدا ہو گئے۔ اور پھر؟
ڈی کنگ۔ جس نے عمران اور اس کے ساتھیوں کو ہلاک کرنے کے لئے ایڑی
چوٹی کا زور لگا دیا۔ کیا وہ کامیاب ہوا۔۔۔؟

ای کنگ۔ جو ہر قیمت پر میجر پرمودا اور اس کے ساتھیوں کو ہلاک کرنا چاہتا تھا۔
وہ لمحہ۔ جب عمران ڈی کنگ کے سامنے تھا۔ مگر۔۔۔؟
وہ لمحہ۔ جب میجر پرمودا ای کنگ کو ہلاک کر کے آسانی سے ایس کنگ تک پہنچ
گیا۔ لیکن۔۔۔؟

اپنی نوعیت کا حیران کن اور صفحہ قرطاس پر ابھرنے والا ایک انوکھا ناول۔

Mob
0333-6106573
0336-3644440
0336-3644441
Ph 061-4018666

ارسلان پبلی کیشنز اوقاف بلڈنگ
ملتان پاک گیٹ

E.Mail.Address arsalan.publications@gmail.com

عزت سیریز ڈائمنڈ مشن



ڈائمنڈ جوبلی نمبر



ڈائمنڈ
مشن
دوم

ظہیر احمد
اسلام آباد پی بی کیشنز ملتان

ظہیر احمد



ارسلان پی بی کیشنز پکٹ بک ملتان